

سيف الله

# خالد بن وليد

27/08



الماس الحماة





خالد بن ولید  
(سيف اللہ)  
رضی اللہ عنہ



الماس ایم۔ اے

مکتبۃ القریش

سرکر روڈ چوک اردو بازار لاہور

98264

“ معیاری اور خوبصورت کتابیں ”

باہتمام محمد علی قریشی

جملہ حقوق محفوظ ہیں

ایڈیشن ..... 2011ء

مطبع ..... نیر افسد پریس لاہور

کیوزنگ ..... کلائم گرافکس

قیمت ..... 400/- روپے

## انتساب

چوہدری پرویز الہی کے نام!

(قائد حزب اختلاف پنجاب)

جو گجرات کے اس چوہدری خاندان کے چشم و چراغ ہیں جو حزب

اقدار میں رہیں یا حزب اختلاف میں، مگر.....

ثقافت اور علم و ادب کا دامن نہیں چھوڑتے۔

الماس ایم۔ اے

## عرضِ مصنف

یہ ایک تاریخی حقیقت ہے کہ ہمارے رسولِ مقبول محمد ﷺ نے اسلام کے عظیم الشان سپاہی اور سپہ سالار جناب خالد بن ولیدؓ کو خود اپنی زبان مبارک سے ”سیف اللہ“ کا خطاب عطا کیا تھا۔ اس کے باوجود بعض مصنفین اپنی کتابوں اور مضامین میں جناب خالدؓ کی کردار کشی کرتے نظر آتے ہیں۔ خدا ایسے لوگوں کو نیک توفیق عطا فرمائے۔

خالد بن ولید اسلام کے وہ واحد سپہ سالار اور دنیا کے واحد جرنیل ہیں جنہوں نے کسی بھی جنگ میں شکست کا منہ نہیں دیکھا اور اس کا اعتراف دوست و دشمن سبھی کرتے ہیں۔ آپ بھی ان کے حالات پڑھئے اور انصاف کیجئے۔ مجھے بھی مطلع فرمائیے۔

احقر:

الماس ایم۔ اے

۲۶۱۔ خیبر بلاک

اقبال ٹاؤن۔ لاہور۔



نبی مکرم حضرت محمد ﷺ کے قتل کی سازشیں ہو رہی تھیں۔ (خاکم بدہن) اور  
مشرکین مکہ اس میں پیش پیش تھے۔

صفوان بن امیہ مکہ کا ایک بڑا رئیس تھا۔ ابھی غزوہ بدر کو چند ہی دن گزرے تھے کہ اس  
نے عمیر بن وہب کو اپنے پاس بلوایا۔

صفوان کو معلوم تھا کہ عمیر کا جو اس سال بیٹا مسلمانوں کے ہاتھوں مدینہ میں قید تھا۔ خود  
صفوان کا باپ امیہ بھی اس معرکہ حق و باطل میں مارا گیا تھا۔ اس طرح صفوان اور عمیر  
دونوں کے دل ایک ہی غم سے داغ داغ تھے۔

صفوان نے رازدارانہ انداز میں کہا۔

”اے ابن وہب! میں جانتا ہوں کہ بیٹے کے غم نے تمہیں نڈھال کر رکھا ہے۔“

عمیر تڑپ اٹھا۔

”اے ابن امیہ!“ وہ زخمی لہجے میں بولا۔ ”اس زخم کو نہ چھیڑو۔ کاش میرا بیٹا میدان بدر

میں مسلمانوں کے ہاتھوں گرفتار ہونے کی بجائے لڑتا ہوا مارا جاتا۔“

”ایسا نہ کہو ابن وہب۔“ اس نے اسے تسلی دی۔ ”تمہارا بیٹا صرف اسیر ہے۔ کل کو

چھوٹ کے بھی آسکتا ہے۔ تمہیں اس کی واپسی کی امید تو ہے مگر میرے سینے کو دیکھو۔ میں تو

باپ کی موت کے داغ کو سینے میں دبائے بیٹھا ہوں۔“

”تم ابھی ٹھیک کہہ رہے ہو ابن امیہ!“ عمیر گھٹی گھٹی آواز میں بولا۔ ”تمہیں باپ کا غم

ہے تو مجھے بیٹے کی جدائی کا صدمہ۔ ہم دونوں ایک ہی آگ میں جل رہے ہیں۔“

چند لمحے دونوں طرف خاموشی رہی۔

پھر صفوان ابن امیہ بولا۔ ”تم نے کچھ سوچا ابن وہب؟“

”کس بارے میں؟“ عمیر بن وہب نے چونک کر کہا۔ ”میری تو سوچیں ہی گم ہو گئی ہیں۔“

صفوان نے ادھر ادھر دیکھا۔ پھر آواز دبا کر بولا۔ ”تم نے یہ بھی سوچا کہ ہمارے اور تمہارے غموں کا اصل ذمہ دار کون ہے؟“

”ہاں! میں جانتا ہوں۔“ عمیر کے سینے سے جیسے ایک آہ نکلی۔

”یہ فتنہ اور جنگ بدر سب کچھ اس محمد (ﷺ) کا کیا دھرا ہے جو خود کو آسمانی نبی کہتا ہے اور ہمارے لات و منات کو بے جان اور مردہ کہتا ہے۔“

”ہاں ہاں! وہی فتنہ گر۔“ صفوان نے بات آگے بڑھائی۔ ”میں کہتا ہوں اگر اس زمین سے سر نکالتے ہوئے پودے کو اس وقت اکھاڑ کے نہ پھینکا گیا تو کل کو ایک بتاورد رخت بن جانے سے پورے عرب کو اپنے منحوس سائے سے ڈھانپ دے گا۔“

”مگر اس پر ہمارا زور کیسے چل سکتا ہے؟“ عمیر نے بے بسی سے کہا۔ ”یہ کام تو ابوسفیان کا ہے۔ اس نے قریش مکہ کا سردار اعلیٰ ہوتے ہی اعلان کیا تھا کہ وہ سب سے پہلے مقتولین بدر کا انتقام لے گا۔“

صفوان بن امیہ نے زہر خند کیا۔ ”ابوسفیان کیا انتقام لے گا۔ بدر کے میدان میں جب تین سو تیرہ بے سر و سامان مسلمانوں کو ہماڑے سات سوانٹ سوار اور ایک سو گھڑ سوار شکست نہ دے سکے تو اب کیا تیر مار لیں گے؟“

”یہی تو میں بھی کہہ رہا ہوں انے رئیس ابن رئیس!“ عمیر نے ہاتھ ہلاتے ہوئے کہا۔ ”اب مدینہ والوں کو کوئی شکست نہیں دے سکتا۔ ہم نے انہیں چیونٹیوں سے زیادہ حقیر سمجھا تھا مگر انہوں نے ہاتھی بن کر ہمیں میدان سے مار بھگایا۔“

”اے ابن وہب!“ صفوان نے بڑی متانت سے کہا۔ ”تم نے مجھے رئیس ہونے کا طعنہ دیا ہے۔ میں تمہیں اپنی ساری دولت دیتا ہوں مگر تم مجھ سے وعدہ کرو کہ تم مدینہ پہنچ کر میرے باپ کے قاتل محمد (ﷺ) کو قتل کر کے میرا جلتا ہوا کلیجہ ٹھنڈا کر دو گے۔“

عمیر بن وہب نے اسے حیران نظروں سے دیکھا۔ ”اے ابن امیہ!“

اس نے سلیقے سے جواب دیا۔ ”کوئی دولت منداپنی دولت کو اپنے سے جدا نہیں کرتا مگر تم اپنی دولت مجھے دے رہے ہو۔ یقین نہیں آتا۔“



”اے عمیر! اگر تم میرے اندر لگی ہوئی آگ کو دیکھ سکتے تو تمہیں یقین آ جاتا۔“ صفوان ٹھہر ٹھہر کے کہہ رہا تھا۔ ”مجھے باپ کا غم کھائے جا رہا ہے اور انتقام کی آگ مجھے پھونکے ڈال رہی ہے۔ مجھے عزت، شہرت، دولت ہر چیز سے نفرت ہو گئی ہے۔ میں دولت دے کر اپنا کلیجہ ٹھنڈا کرنا چاہتا ہوں۔“

عمیر اس کی باتوں سے بہت متاثر ہوا۔ پھر وہ بڑے جوش سے بولا۔ ”اے صفوان! تمہیں مرثدہ ہو کہ تمہارے باپ امیہ کے قتل کا بدلہ محمد (ﷺ) سے میں لوں گا مگر تمہاری دولت کے صلہ میں نہیں بلکہ اپنے بیٹے کی گرفتاری کے بدلہ میں۔ میرے سینے میں بھی وہی آگ بھڑک رہی ہے جس سے تمہارا سینہ جل رہا ہے۔ تم صرف اتنا کرنا کہ اگر میں اپنی اس کوشش میں مارا جاؤں تو میرے اہل و عیال کی پرورش کا انتظام کر دینا۔“

ابن ہشام کا بیان ہے کہ صفوان بن امیہ نے عمیر بن وہب سے وعدہ کیا کہ وہ نہ صرف اس کے اہل و عیال کی پرورش کا ذمہ دار ہے بلکہ اس کا تمام قرض بھی اتار دے گا۔ عمیر اور صفوان نے اس منصوبہ میں بہت زیادہ رازداری برتی اور کسی کو کانوں کان خبر نہ ہونے دی۔ عمیر نے اسی دن تمام انتظام کر لیا۔

صفوان بن امیہ کے مکان پر ہی ایک تلوار زہر میں بھجائی گئی اور یہ تلوار نیام میں ڈال کر اسی شب عمیر اونٹ پر سوار ہو کر مدینہ منورہ روانہ ہو گیا۔



رات دن سفر کرتا ہوا عمیر بن وہب مدینہ میں داخل ہوا اور سیدھا مسجد نبویؐ کے دروازے پر پہنچ کر اپنا اونٹ روکا۔

اب یہ اس کی بد قسمتی تھی یا خوش قسمتی کہ جس وقت وہ اونٹ سے اتر رہا تھا اسی لمحے حضرت عمرؓ مسجد نبویؐ سے باہر آ رہے تھے۔

جناب عمرؓ کی نظر عمیر پر پڑی تو وہ پہلے ٹھٹکے پھر فوراً آگے بڑھے اور عمیر کو گریبان سے پکڑ لیا۔ عمیر بری طرح گھبرا گیا۔

اب جناب عمرؓ کے ایک ہاتھ میں عمیر کا گریبان تھا اور دوسرے ہاتھ سے انہوں نے عمیر کی کمر میں لٹکتی ہوئی تلوار کو معہ نیام کے کھینچ لیا۔

اسی حالت میں عمیر کو لئے ہوئے وہ مسجد نبویؐ میں واپس پہنچے۔

حضور پور نور ﷺ اپنے صحابہ کے ساتھ مسجد نبویؐ میں تشریف فرما تھے۔ جناب عمرؓ عمیر بن وہب کو گھسیٹتے ہوئے کچھ اس انداز سے مسجد نبویؐ میں داخل ہوئے کہ حاضرین کو انہیں دیکھ کر تعجب کے ساتھ ہنسی بھی آگئی۔

حضور کے سامنے پہنچ کر جناب عمرؓ نے ادب سے عرض کیا۔ ”اے اللہ کے رسول! میرے ماں باپ آپ پر صدقے یہ عمیر بن وہب ہے۔ جنگ بدر میں یہ ہمارے خلاف لڑا تھا اور مشرکین مکہ میں اس کا ایک خاص مقام ہے۔“

آنحضرت ﷺ نے نظر اٹھا کر عمیر بن وہب کو ایک بار دیکھا مگر کوئی کلام نہ فرمایا خاموش رہے۔

حضرت عمرؓ نے اپنی بات جاری رکھی۔ ”اے اللہ کے رسول! مجھے اس کی نیت پر شک ہے۔ اس کے ارادے نیک معلوم نہیں ہوتے۔“

حضور نے اس سے دریافت کیا۔ ”اے عمیر! تم مدینہ کیوں آئے ہو؟“

”اے محمد بن عبد اللہ!“ عمیر نے جواب میں کہا۔ ”میرا بیٹا مدینہ میں اسیر ہے۔ میں اسے آزاد کرانے آیا ہوں۔“

جناب رسول ﷺ نے فرمایا۔ ”بیٹا آزاد کرانے آئے ہو تو یہ تلوار کیسی ہے؟ کیا اس تلوار سے بیٹے کو آزادی دلاؤ گے؟“

عمیر نے فوراً کہا۔ ”اے محمد (ﷺ) میدان بدر میں تلوار بنے ہمارا پہلے کون سا کام کیا ہے جو یہ اب کرے گی۔“

عمیر کا جواب سن کر جناب رسالت مآب ﷺ نے ایک لمحے کے لئے اپنی آنکھیں بند فرمائیں۔ اس وقت صحابہ کرام نے دیکھا کہ حضور پاک کا چہرہ مبارک ہلکا سا متغیر ہوا اور پھر جو آپ بولے تو سننے والے حیران رہ گئے۔

”اے عمیر!“ آپ نے آنکھیں کھول کر گرجدار آواز میں ارشاد فرمایا۔ ”کیا صفوان نے تیرے قرض اور تیرے اہل و عیال کے خرچ کا ذمہ اٹھا کر تجھے میرے قتل کے لئے نہیں بھیجا؟“

عمیر بن وہب حضور ﷺ کی زبان مبارک سے یہ بات سن کر سناٹے میں آگیا۔ اس نے کئی بار آنکھیں پھاڑ پھاڑ کر آپ کی طرف دیکھا۔ پھر ایک آہ بھر کر انتہائی مضحل آواز میں

بولاً۔ ”اے محمد بن عبد اللہ! مجھے یقین ہو گیا اور میرا دل مان گیا کہ آپ ضرور اللہ کے سچے رسول اور نبی ہیں۔ میں قسم کھا کے کہتا ہوں کہ اس منصوبے کی سوائے صفوان بن امیہ اور میرے کسی کو رتی برابر بھی خبر نہ تھی اور میں مکہ سے اسی رات روانہ ہو گیا تھا جس رات ہم نے یہ منصوبہ بنایا تھا۔“

یہ کہتے ہوئے عمیر بن وہب حضور کے سامنے دوزانو ہو کر بیٹھ گیا۔ ”اے اللہ کے سچے رسول!“ اس نے سادگی سے کہا۔ ”مجھے اپنے دین پر لے آئیے اور مجھے معاف کر دیجئے۔“ صحابہ کرام نے دیکھا کہ حضور ﷺ کا متغیر چہرہ پھر اپنی اصل حالت پر آ گیا ہے اور اب آپ کے ہونٹوں پر ہلکا سا تبسم ہے۔

آپ نے فرمایا۔ ”اے عمیر! تم ایک اللہ پر ایمان لائے ہو۔ تمہاری خطا ہی نہیں بلکہ تمہارے پچھلے تمام گناہ بھی معاف ہو گئے ہیں۔ تمہارا بیٹا آزاد ہے۔ تم اسے اپنے ساتھ لے جا سکتے ہو۔“

”اب میں ان قدموں کو چھوڑ کر کہاں جاؤں گا میرے رسول!“ عمیر پر زقت طاری ہو گئی۔ ”میں مدینہ ہی میں رہوں گا اور تمام عمر دین کی خدمت میں گزار دوں گا۔“ عمیر نے کلمہ حق پڑھا اور نبی کریم ﷺ کے دست اطہر پر اسلام لے آیا۔ کچھ دنوں کے بعد ایک صحابی نے حضور سے دریافت کیا۔ ”میرے ماں باپ آپ پر قربان! میرے رسول! کیا اس دن آپ کو عمیر بن وہب کے منصوبہ کی خبر جبرئیل نے دی تھی؟“

آپ نے جواب میں فرمایا۔ ”مجھے ٹھیک سے یاد نہیں۔ بس اتنا معلوم ہے کہ کچھ الفاظ میرے کانوں میں گونجے اور وہی الفاظ میرے ہونٹوں پر آ گئے۔“ میں نے کسی عالم کی زبان سے سنا تھا کہ حضور ﷺ نے ایک دن فرمایا۔ ”میں کوئی کلام نہیں کرتا جب تک کہ وحی نہ ہو اور قدم نہیں اٹھاتا جب تک کہ حکم خداوندی نہ ہو۔“

چنانچہ میں نے اس بات کا یہی مطلب نکالا ہے کہ رسول پاک ﷺ کا کردار اور گفتار دونوں ہی حکم خداوندی کے تابع ہیں اور شاید اسی لئے حضور ﷺ کی زندگی کو قرآن کی تفسیر کہا جاتا ہے اور ایک درویش صفت

انسان نے تو یہاں تک کہہ دیا ہے کہ۔  
 ”احد اور احمد میں صرف تمیم کا پردہ ہے اور یہ پردہ کبھی کبھی اٹھ بھی  
 جاتا ہے۔“



ادھر مکہ میں صفوان بن امیہ جب ترنگ میں آتا تو گلا پھاڑ کے کہتا۔ ”اے اہل قریش!  
 اے لات و منات اور عزیٰ کے ماننے والو! تم بہت جلد میری زبان سے ایک ایسی خوشخبری سنو  
 گے کہ تم جنگ بدر کا غم بھول جاؤ گے۔ پھر کوئی بدر کا میدان گرم نہ ہوگا۔ اور اگر کوئی میدان  
 بنا تو وہ مدینہ کے گلی کوچے ہوں گے جن پر ہم برق و باراں کی طرح نازل ہو کر پوری آبادی  
 کو تہس نہس کر دیں گے۔“

قریش مکہ کو بدر کا غم اس لئے زیادہ تھا کہ انہوں نے مسلمانوں سے تین گنا زیادہ تعداد  
 میں ہونے کے باوجود میدان بدر میں بری طرح ہزیمت اٹھائی تھی۔

غزوة بدر.....

تاریخ اسلام کا ایک عظیم الشان باب ہے۔ خدا نخواستہ اگر مسلمان بدر میں شکست کھا  
 جاتے تو اسلام کا یہ پودا بار آور ہونے سے پہلے ہی شاید مرجھا کے رہ جاتا مگر..... مٹھی بھر  
 مسلمانوں نے اپنے سپہ سالار اعظم محمد عربی ﷺ کی قیادت میں ایسی بہادری اور شاندار  
 شجاعت کا مظاہرہ کیا کہ مشرکین بکہ میدان میں اپنے ساتھیوں کی لاشیں چھوڑ کر بھاگ  
 نکلے اور ۷۰ زخمی بھی ساتھ لیتے گئے۔

صفوان بن امیہ کو پوری امید تھی کہ عمیر بن وہب اپنے مقصد میں ضرور کامیاب ہوگا  
 اور وہ ایک دن اہل مکہ کو حضور پاک ﷺ کے قتل کی نوید دے کر ان کے سامنے سرخرو ہوگا۔  
 مگر.....

ہوایہ کہ کچھ ہی دن بعد مکہ واپس آکر عمیر بن وہب نے دست رسول پر اسلام قبول  
 کرنے کا اعلان کر دیا اور مکہ میں تبلیغ اسلام کا کام شروع کر دیا۔

اس صورت حال سے صفوان بن امیہ اور اہل مکہ اور زیادہ مایوس ہو گئے اور ان کے جوش  
 انتقام میں کچھ اور اضافہ ہو گیا۔

بدر کے میدان میں شکست کھانے کی وجہ سے مشرکین مکہ کے معاشی مفادات پر بھی

شدید زد پڑی تھی۔ شام جانے والے تمام تجارتی قافلے مدینہ کے قریب سے گزر کر ساحلی راستہ اختیار کرتے تھے مگر اب یہ صورت پیدا ہو گئی تھی کہ ساحلی علاقوں کے بعض قبائل نے بھی اسلام قبول کر لیا تھا اس لئے ان کا یہ راستہ مسدود ہو کر رہ گیا تھا۔

ادھر سے مایوس ہو کے مشرکین مکہ نے اپنے تجارتی قافلوں کے لئے عراق کی راہ اختیار کر لی تھی۔ مگر غزوہ بدر کے چھ ماہ بعد جب صفوان بن امیہ کی سالاری میں مشرکین مکہ کا ایک قافلہ عراق کے راستے شام جا رہا تھا تو اسے زید بن حارثہ نے چھاپہ مار کر لوٹ لیا تھا۔ اس طرح مکہ والوں کے تمام تجارتی راستے بند ہو کر رہ گئے!

چنانچہ اس صورت حال سے نمٹنے کے لئے مشرکین مکہ کے تمام بڑے بڑے سردار سر جوڑ کر بیٹھے۔ یہ پہلے اشارتاً بیان کیا جا چکا ہے کہ بدر میں ابو جہل اور عتبہ کی موت نے قریش عامہ کی ریاست کا تاج ابوسفیان کے سر پر رکھ دیا تھا جس سے دولت اموی کا آغاز ہوا تھا۔ قریش دنیائے عرب کا ایک بہت بڑا قبیلہ تھا۔ اس کی دو شاخیں تھیں۔

۱۔ بنو ہاشم

۲۔ بنو امیہ

پس قریش مکہ اور مدینہ دونوں جگہ آباد تھے۔ مکہ کے قریش ”قریش اموی“ اور مدینہ کے قریش ”قریش ہاشمی“ کہلاتے تھے۔

پس قریش مکہ یا مشرکین مکہ ایک طرف تو بدر کے میدان میں اپنے بڑے بڑے سرداروں کے مارے جانے سے مسلمانوں سے خار کھائے بیٹھے تھے دوسری طرف ان کے تجارتی قافلوں کا مدینہ کے قریب سے گزر کر شام جانا بند ہو گیا اور انہیں ایک طویل چکر کاٹ کر براستہ عراق شام جانا پڑتا تھا۔

اب عراق کے راستے میں بھی خطرات پیدا ہو گئے تھے اور اپنے معاشی مفادات مجروح ہونے سے وہ بے حد گھبراتے تھے۔

اب مکہ والوں کے پاس دو ہی راستے تھے۔ ایک تو صبح و آشتی کا راستہ تھا کہ وہ مدینہ کی اسلامی ریاست کو تسلیم کر لیں۔ دوسرا راستہ یہ تھا کہ وہ مدینہ والوں کے ساتھ ایک بار پھر خون کی ہولی کھیلیں۔

دوسری صورت زیادہ خطرناک تھی اس لئے کہ ایک بار وہ اسلام کے جیالوں کے ہاتھوں

پٹ چکے تھے اور ان کا سب سے بڑا سردار ابو جہل، دو کسن جوانوں (معاذ اور معوذ) کے ہاتھوں قتل ہو چکا تھا۔ اب دوبارہ ان کو چھیڑنا کوئی عقل مندی نہ تھی۔ مگر مثل مشہور ہے کہ گیدڑ کی موت آتی ہے تو وہ شہر کی طرف بھاگتا ہے!

..... اسی مثل کے مصداق انہوں نے ایک اور جنگ کا فیصلہ کر لیا۔

مشرکین مکہ کے نئے سردار ابو سفیان بن حرب نے یہ فیصلہ شاید اس لئے کیا تھا کہ بدر کے میدان میں مارے جانے والوں کے گھر ماتم کدے بنے ہوئے تھے اور مقتولین کے عزیز و اقارب کے ساتھ ساتھ مکہ کا بچہ بچہ مرنے والوں کا انتقام لینے کو بے تاب تھا۔

ابو سفیان نے خود بھی انتقام کی قسم کھائی تھی بلکہ اس نے اس بات کا عہد بھی کیا تھا کہ جب تک وہ مقتولین کا انتقام نہ لے گا اس وقت تک نہ تو نہائے گا، نہ سر میں تیل ڈالے گا۔

ابو سفیان نے جنگ کرنے کا فیصلہ اور عہد تو کر لیا مگر اس پر یہ خوف بھی غالب تھا کہ کہیں اس مرتبہ بھی بدر والا حال نہ ہو اس لئے وہ بے حد محتاط تھا اور پورے انتظامات کے بغیر وہ کوئی قدم نہیں اٹھانا چاہتا تھا۔ چنانچہ اس سلسلے میں اس نے مدینہ کے یہودیوں سے رابطہ کرنے کا ارادہ کیا۔ یہ کام خطرناک تھا اور اس کے لئے کسی انتہائی دیانت دار آدمی کی ضرورت تھی۔

پس اس نے طے کیا کہ یہودیوں سے کسی اور کے ذریعے پیام و سلام کی بجائے وہ خود مدینہ پہنچ کر ان سے براہ راست گفتگو کرے اور ان کے مشوروں سے استفادہ کرے۔

ابو سفیان نے فوراً ہی اپنے ارادے کو عملی جامہ پہنایا۔ اس نے دو سو سواروں کو ساتھ لیا اور خفیہ طور پر مدینہ جا پہنچا۔ اپنے ساتھیوں کو تو اس نے مدینہ کے باہر چھوڑا اور خود رات کی تاریکی میں یہودیوں کے محلے میں جا پہنچا۔ اسے بنی نضیر کے سردار سلام بن مشکم یہودی کے گھر پہنچنے میں کوئی پریشانی نہ ہوئی۔ ایک یہودی دکاندار اسے سلام بن مشکم کے گھر چھوڑ آیا۔ سلام بن مشکم اس کا پرانا یار اور ہم نوالہ و ہم پیالہ تھا۔ اس نے اپنے قدیمی دوست ابو سفیان کی بادہ نوشی کی شاندار دعوت کی۔ دونوں بڑی دیر تک مے نوشی کرتے رہے اور مختلف موضوعات خصوصاً مدینہ میں اسلام پھیلنے پر گفتگو کرتے رہے۔

سلام بن مشکم نے ابو سفیان کو مدینہ کے بہت سے مخفی رازوں سے آگاہ کیا مگر ساتھ ہی اسے یہ مخلصانہ مشورہ بھی دیا کہ۔ ”خبردار! اس وقت مسلمانوں پر حملہ کا تصور بھی نہ کرنا

ورنہ بدر سے زیادہ خوفناک شکست سے دوچار ہو گے۔“

سلام کے اس اغتباہ سے ابوسفیان کی امیدوں پر اوس پڑ گئی۔ وہ تو مکہ سے یہ آس لے کر چلا تھا کہ وہ نہ صرف یہودیوں کی ہمدردیاں حاصل کرے گا بلکہ انہیں اس بات پر بھی راضی کر لے گا کہ مسلمانوں سے آئندہ جنگ میں وہ قریش مکہ کا کھل کر ساتھ دیں۔ مگر یہاں تو بات ہی الٹی ہو گئی۔

سلام بن مشکم نے شراب و کباب سے اس کی مدارت تو ضرور کی لیکن ساتھ ہی اسے یہ تاکید بھی کر دی کہ مدینہ پر حملہ کا خیال بھی نہ کرے۔ اس سے یہ بھی ظاہر ہوتا ہے کہ مشرکین مکہ سے کہیں زیادہ یہودیوں کو مسلمانوں کی صحیح طاقت کا اندازہ تھا۔

ابوسفیان رات کے آخری حصہ میں سلام بن مشکم کی بادہ و ساغر کی محفل سے رخصت ہو کر باہر آیا تو مایوس مایوس اور کھسیا ہوا تھا۔ اس کے تمام منصوبوں، ارادوں پر پانی پھر گیا تھا۔

ممکن ہے ابوسفیان اپنے یہودی دوست کے پاس اس وجہ سے آیا ہو کہ اس کے مشورہ سے وہ اپنے دو سواروں کے ساتھ مدینہ کے کسی حصہ پر شب خون مار کے مسلمانوں کو زیادہ سے زیادہ نقصان پہنچائے۔

مگر.....

یہودی سردار نے اسے سوکھا سا جواب دے کر رخصت کر دیا تھا۔

ابوسفیان ابتدائے شب میں مدینہ میں داخل ہوا تھا اس وقت مدینہ کے کوچہ و بازار میں خاصی چہل پہل تھی اس لئے اسے سلام کے گھر تک پہنچنے میں کوئی دقت پیش نہ آئی مگر اس کی مدینہ سے واپسی کے وقت رات کا آخری پہر تھا اور مدینہ النبیؐ میں جگہ جگہ مسلح سپاہ لگا تھا۔ ابوسفیان کو پھونک پھونک کر قدم اٹھانا پڑ رہے تھے۔ بہر حال وہ پہریداروں سے بچتا بچاتا اپنے ساتھیوں تک پہنچ گیا۔

اس کے ساتھی سوار بہت پریشان ہو رہے تھے۔ ابوسفیان کو دیکھ کے انہیں اطمینان ہوا۔ ابھی کچھ رات باقی تھی۔ ابوسفیان اپنے گھوڑے پر سوار ہوا اور اپنے سواروں کے ساتھ فوراً وہاں سے واپس مکہ کی طرف چل پڑا۔

اسے اپنی مہم کی ناکامی کا اور بیکار سفر پر بہت افسوس تھا مگر کھسیانی بلی کھمبانوچے کے

مصدق اس نے مدینہ سے تین میل کے فاصلے پر عریض نامی ایک چھوٹے سے قصبے پر، جس میں مشکل سے بیس تیس مکان ہوں گے۔ حملہ کر دیا۔

گاؤں میں آدمی ہی کتنے تھے جو جم کر مقابلہ کرتے۔ سعد بن عمرو ایک انصاری اس گاؤں کا کھیا تھا۔ گاؤں پر حملہ ہوتے ہی پوزا گاؤں جاگ اٹھا تھا اس لئے کہ مشرکین مکہ نے گاؤں کے باہر گھاس کے انبار میں آگ لگادی تھی جس سے ہر طرف روشنی پھیل گئی تھی۔

سعد بن عمرو انصاری اپنے چند آدمیوں کے ساتھ تلواریں سونت کر حملہ آوروں کے مقابلہ پر آیا مگر وہ اور اس کے ساتھی پیدل تھے اور حملہ آور گھوڑوں پر سوار تھے۔ ادھر پندرہ کے قریب دیہاتی تھے جو گہری نیند سے گھبرا کے اٹھے تھے اور ادھر دو سو سوار ہر طرح اور ہر ہتھیار سے مسلح۔

مقابلہ کیا ہونا تھا؟ حملہ آوروں کے ایک گروہ نے پندرہ کی اس ٹکڑی کا رخ کیا اور انہیں مارتے کانتے نکل گئے۔ گاؤں کا غریب کھیا سعد بن عمرو اس میں شہید ہو گیا۔ گھاس کے تمام ڈھیر جل گئے کچھ مکانوں میں بھی آگ لگ گئی۔

ظالموں نے کھجوروں کے پھلدار درختوں میں بھی آگ لگادی۔ درختوں کے نیچے جو گھاس پھونس اکٹھا تھا اس نے آگ پکڑ لی اور پھلدار درخت بھی خاکستر ہو گئے۔

ابوسفیان اجالا پھلنے کے ڈر سے اپنے ساتھیوں کو تیز گھوڑے بھگانے کا حکم دے رہا تھا۔ صبح ہونے سے پہلے پہلے مدینہ سے اتنی دور پہنچ جانا چاہتا تھا کہ مسلمانوں کی طرف سے اس کے تعاقب کا خطرہ نہ رہے۔ اس نے مدینہ میں ناکام ہونے کے بعد اس چھوٹے سے گاؤں پر شب خون مار کے اپنے دل کو تسلی دے لی تھی۔

ابوسفیان کا یہ بھی خیال تھا کہ اس نے گاؤں پر حملہ کر کے اپنی وہ قسم پوری کر دی ہے جس میں اس نے اعلان کیا تھا کہ۔

”میں پہلا کام یہ کروں گا کہ مقتولین بدر کا انتقام لوں گا۔“

گویا سعد بن عمرو انصاری کو شہید کر کے اس نے بدر کے ۷۰ مقتولین کا بدلہ لے لیا تھا۔



صبح ہوتے ہوتے اس شب خون کی خبر آنحضرت ﷺ تک پہنچ گئی۔ آپ اسی وقت سوار ہوئے اور کچھ سواروں کے ساتھ مشرکین مکہ کے تعاقب میں چل پڑے۔ مگر ابوسفیان پر



حد درجہ دہشت طاری تھی۔ وہ اپنے گھوڑے کو تیز سے تیز تر بھگا رہا تھا۔ وہ جانتا تھا کہ اگر مدینہ والے اس تک پہنچ گئے تو اس کا جان بچانا ناممکن ہو جائے گا۔

ابوسفیان نے گھوڑا بھگاتے بھگاتے اپنے ساتھیوں کو حکم دیا۔ ”اپنے ساتھ لائے ہوئے رسد کے سامان کی تھیلیاں پھینک دو تاکہ گھوڑوں پر وزن کم ہو جائے اور وہ تیز تر دوڑ سکیں۔“ چنانچہ سواروں نے رسد کی تھیلیاں پھینک دیں۔ ان تھیلیوں میں ستو بھرے ہوئے تھے۔ ستو کو عربی میں سوتیق کہتے ہیں اس لئے یہ واقعہ غزوہ سوتیق کے نام سے مشہور ہوا۔

غزوہ سوتیق کا دوسرا نام غزوہ قرقرۃ الکد بھی ہے۔ کیونکہ رسول پاک ﷺ نے ابوسفیان کا تعاقب قرقرۃ الکد کے مقام تک کیا تھا مگر ابوسفیان، آپ کے ہاتھ نہ آیا اور جان بچا کے نکل گیا۔

غزوہ سوتیق اور آنحضرتؐ پر قاتلانہ حملے کی سازش نے مدینہ والوں کو مشرکین مکہ کے بد ارادوں سے پوری طرح باخبر کر دیا اور انہیں یقین ہو گیا کہ مستقبل قریب میں مکہ والوں سے کوئی نہ کوئی معرکہ ضرور ہوگا۔

مشرکین مکہ پہلے ہی خود کو جنگ کے لئے تیار کر چکے تھے۔ وہ جوش انتقام سے بوکھلائے ہوئے پھر رہے تھے۔ مگر ان کا کوئی زور نہ چلتا تھا۔

ابوسفیان ان کا سردار تھا۔ جو انان مکہ اگرچہ جنگ کے لئے بہت بے چین تھے مگر ابوسفیان انہیں روکے ہوئے تھا اور یہودی قبیلہ نضیر کے سردار سلام بن مشکم کی ہدایت اور مشورہ کے تحت اپنے لشکر کو مضبوط تر بنا رہا تھا۔

جنگی تیاریوں کے سلسلے میں ابوسفیان نے دو اہم اقدام کئے۔ پہلا قدم تو اس نے یہ اٹھایا کہ جنگ بدر سے پہلے ابوسفیان کی قیادت میں جو قافلہ شام سے واپس آیا تھا اسے ۵۰ ہزار دینار کا منافع ہوا تھا۔ یہ مشترکہ منافع جنگ بدر کی وجہ سے تقسیم نہ ہو سکا تھا اور اب تک محفوظ رکھا تھا۔

پس ابوسفیان نے یہ تحریک کی کہ اس منافع کو تقسیم کرنے کی بجائے پوری کی پوری رقم کو جنگی تیاریوں پر صرف کر دیا جائے۔

ابوسفیان کی اس تحریک کو مکہ کے تاجروں نے عام طور پر پسند کیا۔ خصوصاً ابو جہل کا بیٹا عکرمہ ان میں پیش پیش تھا۔

یہ بات طے ہوتے ہی ۵۰ ہزار دینار فی الفور ابوسفیان کے حوالے کر دیئے گئے کہ وہ جس طرح چاہے انہیں جنگی مصارف میں لے آئے۔

دوسرا کام ابوسفیان نے یہ کیا کہ اسلام کے خلاف پروپیگنڈہ کرنے اور قبائل عرب میں مسلمانوں کے خلاف جوش و خروش پیدا کرنے کے لئے دو شعراء کی خدمات حاصل کیں جو عرب کے مشہور ترین شاعروں میں سے تھے۔ ان میں سے ایک عمرو جمحی اور دوسرا شاعر مسافع تھا۔

ان دونوں شاعروں نے عرب کے مختلف قبائل میں جا کر انہیں مسلمانوں کے خلاف بھڑکانا اور جوش پیدا کرنا شروع کر دیا۔ اس دوران کعب بن اشرف نامی یہودی شاعر مدینہ سے چل کر مکہ آیا اور اس نے اپنے پر جوش کلام سے مشرکین مکہ کو مسلمانوں سے انتقام لینے کی غیرت دلائی۔

مشرکین کی اس پروپیگنڈہ مہم میں مردولہی کے ساتھ ساتھ خواتین مکہ نے بھی بھرپور حصہ لیا۔ ان خواتین میں ہندہ زوجہ ابوسفیان، ام حکیم زوجہ عکرمہ بن ابو جہل، فاطمہ بنت ولید، ریطہ زوجہ عمر بن العاص اور خنائل والدہ مصعب بن زبیر سب سے آگے تھیں۔ ان خواتین نے طعن و تشنیع کے تیر چلا کے مشرکین مکہ کے دلوں میں مسلمانوں کے خلاف زہر بھر دیا اور ان کے جوش انتقام میں اضافے کا باعث ہوئیں۔ ان کوششوں کے علاوہ قریش (مشرکین) مکہ کے چند سرکردہ لوگوں پر مشتمل ایک وفد عرب قبائل کے پاس بھیجا گیا تاکہ انہیں نہ صرف مسلمانوں کے خلاف ابھارا جائے بلکہ مدینہ پر حملہ میں شرکت کی بھی دعوت دی جائے۔

اس وفد میں درج ذیل خاص افراد شامل تھے۔

عمرو بن العاص، مسافع بن عبد مناف، ہبرہ بن ابی وہب۔

دراصل جنگ بدر سے پہلے تک تمام قبائل عرب، قریش مکہ کو مذہبی اور سیاسی لحاظ سے اپنا سردار تصور کرتے تھے مگر بدر کی شکست نے مکہ والوں کو دوسرے قبائل کی نظروں میں حقیر کر دیا تھا۔ اس لئے اب یہ بات ان کے وقار کا سوال بن گئی تھی اور وہ اپنا وقار اور اپنی برتری کو دوبارہ قائل کرنے کے لئے بدر کا انتقام لینا نہایت ضروری سمجھتے تھے۔

اپنے اس مقصد کو حاصل کرنے کے لئے آخری سہ ۳ ہجری مطابق مارچ سہ ۶۲۵ء کو ابو

سفیان بڑی تیاریوں اور بڑے ساز و سامان کے ساتھ تین ہزار کا عظیم الشان لشکر لے کر مکہ سے نکلا۔

اس لشکر میں ۲۰۰ گھڑ سوار، تین ہزار اونٹوں پر پیدل فوج اور سامانِ رسد اور سات سو زرہ پوش لشکری شامل تھے۔

اس لشکر میں پندرہ اونٹوں پر عماریوں میں مکہ کے معزز گھرانوں کی خواتین کا ایک دستہ بھی تھا۔ یہ خواتین اس لئے ساتھ جا رہی تھیں کہ میدان جنگ میں وہ جزیہ اشعار پڑھ کر مردوں میں غیرت پیدا کریں اور ان کے قدم جمائے رکھیں۔ ان خواتین میں خاص خاص مندرجہ ذیل تھیں۔

ہندہ بن عتبہ زوجہ ابوسفیان، ام حکیم زوجہ عکرمہ بن ابو جہل، فاطمہ بنت ولید یعنی خالد بن ولید کی ہمشیرہ، برزہ دختر مسعود ثقفی رئیس طائف، ریطہ زوجہ عمرو بالعاصل، خناس والدہ مصعب بن عمیر۔

مکہ میں ایک رئیس جبیر بن مطعم کے پاس ایک حبشی نژاد غلام تھا اس کا نام وحشی تھا۔ وحشی اپنی نیزہ بازی کے لئے پورے عرب میں مشہور تھا۔

جیسا کہ اوپر لکھا گیا ہے کہ ہندہ اس لشکر کے سردار ابوسفیان کی بیوی تھی اور اس کا باپ عتبہ معرکہ بدر میں حضرت امیر حمزہ کے ہاتھوں ہلاک ہوا تھا۔ ہندہ اپنے باپ کے قتل کا بدلہ حضرت امیر حمزہ سے لینے کے لئے بہت بے چین تھی۔ چنانچہ اس سلسلے میں ہندہ نے جبیر بن مطعم سے کہا۔ ”تم اپنے نیزہ باز غلام وحشی کی خدمات میرے سپرد کر دو تاکہ میں وحشی کو متوقع جنگ میں (حضرت) حمزہ کو نیزہ مار کر ہلاک کرنے پر مامور کروں۔“

جس طرح ہندہ کا باپ عتبہ، حضرت حمزہ کے ہاتھوں میدان بدر میں مارا گیا تھا اسی طرح مکی رئیس جبیر بن مطعم کا چچا بھی حضرت حمزہ کے ہاتھوں غزوہ بدر میں قتل ہوا تھا۔ پس جبیر نے بلا عذر و تکلف اپنے غلام وحشی کو ہندہ کے سپرد کر دیا۔

ہندہ نے وحشی سے گفتگو کی اور وعدہ کیا کہ۔ ”اگر تم جنگ کے دوران حمزہ (حضور ﷺ) کے چچا کو قتل کرنے میں کامیاب ہو گئے تو تمہیں آزاد کر دیا جائے گا۔“

وحشی آزادی کے نام پر یہ کام کرنے پر تیار ہو گیا اور ابوسفیان کے لشکر میں شامل ہو کر ان کے ساتھ چل پڑا۔

آنحضرت ﷺ کے دوسرے چچا حضرت عباسؓ اگرچہ مشرب بہ اسلام ہو چکے تھے مگر ابھی تک مکہ معظمہ ہی میں مقیم تھے۔

جب لشکر مشرکین کعبہ سے روانہ ہونے کے لئے تیار ہوا تھا جناب عباسؓ نے ایک تیز رفتار قاصد مدینہ بھیج کر آپ کو مشرکین مکہ کے ارادوں اور تیاریوں سے آگاہ کیا۔

نئی کریم ﷺ نے یہ اطلاع پا کر ۵ شوال ۳ ہجری کو اپنے دو خبر رسابوں کو جن کے نام انسؓ اور مونسؓ تھے دریافت حال کے لئے بھیجا۔

ان مخبروں نے واپس آ کر حضور کو اطلاع دی۔ ”اے رسول خدا! قریش کا لشکر مدینہ کے قریب عریض تک پہنچ چکا ہے۔“

عریض مدینہ منورہ سے تین میل کے فاصلے پر ایک چھوٹا سا گاؤں تھا۔ یہ وہی گاؤں تھا جس پر ابوسفیان نے دو سواروں کے ساتھ مدینہ سے واپس جاتے ہوئے شب خون مارا تھا۔

اس شب خون میں گاؤں کے ڈھیر، مکانات، پھلدار درخت جل گئے اور سعد بن عمرو نامی ایک انصاری نے جام شہادت نوش کیا تھا۔

دوسری صبح کو آنحضرت ﷺ نے تمام صحابہ کرام کو جمع کر کے مشرکین مکہ کے لشکر کی عریض تک پہنچنے کی خبر سے مطلع فرمایا اور ان سے مشورہ طلب کیا۔

ایک تجربہ کار مہاجر نے رائے دی۔ ”اے اللہ کے رسول! میرا خیال ہے کہ خواتین کو شہر سے باہر قلعوں میں بھیج دیا جائے اور دشمن کا مقابلہ شہر میں محصور ہو کر کیا جائے۔“

بعض اور تجربہ کار صحابہ نے بھی اس رائے کی تائید کی۔ ان تائید کرنے والوں میں رئیس المنافقین عبد اللہ بن سلول بھی تھا۔

لیکن..... وہ نوخیز صحابی جو جنگ بدر میں شریک نہ ہو سکے تھے ان میں سے کسی نے اس رائے کی شدید مخالفت کرتے ہوئے کہا۔ ”اے اللہ کے رسول! میرے ماں باپ آپ پر

قربان! ہم بہادروں کی طرح شہر سے نکل کر دشمن کے حملے کا جواب دیں گے۔ ہمیں ایسی مجبوری لاحق نہیں کہ ہم شہر کے اندر محصور رہ کر مشرکین سے دفاعی جنگ کریں۔“

ان نو عمر صحابی کے ساتھ ان کے تمام یار دوست ہو گئے اور سب نے فرداً فرداً حضور اکرم ﷺ سے کھلے میدان میں جنگ کی درخواست کی۔

آنحضرت ﷺ کوئی جواب دیئے بغیر گھر کے اندر تشریف لے گئے اور جب واپس

آئے تو آپؐ کے جسم اطہر پر زہرہ موجود تھی۔  
اس وقت بعض لوگوں کو ندامت ہوئی کہ انہوں نے حضور ﷺ کی مرضی کے خلاف  
کیوں مشورہ دیا۔

انہوں نے یک زبان ہو کر کہا۔ ”اے اللہ کے رسولؐ! آپ چاہیں تو ہم شہر کے اندر رہ کر  
جنگ کرنے پر تیار ہیں۔“

حضورؐ نے فرمایا۔

”پیغمبر کو زیب نہیں دیتا کہ ہتھیار پہن کر بغیر قتال کے اتارے۔“





مشرکین مکہ بروز بدھ بمطابق ۴ شوال ۳ ہجری مدینہ پہنچ کر کوہ احد کے دامن میں خیمہ زن ہو گئے۔

اس کے دو دن بعد آنحضرت ﷺ عصر کے وقت اپنے ایک ہزار صحابہ کرام کے ہمراہ مدینہ منورہ سے نکلے اور کوہ احد کی طرف روانہ ہوئے۔

رئیس المنافقین عبداللہ بن ابی سلول تین سو سواروں کے ساتھ حضور ﷺ کے ہمراہ تھا۔ مگر ہر سو دو سو قدم چلنے کے بعد گھوڑے کی لگا میں کھینچ لیتا۔ لوگ اسے حیرانی سے دیکھتے مگر جب وہ سوال کرنے کے لئے اس کی طرف بڑھتے تو وہ اپنا گھوڑا آگے بڑھا دیتا۔

اس طرح عبداللہ بن ابی گھوڑا روکتا اور بڑھاتا ہوا لشکر رسول کے ساتھ مقام شخس تک پہنچا اور گھوڑے کی راس میں کھینچ کے رک گیا۔

اسلام کا ایک شیدائی گھوڑا بڑھا کے اس کے پاس پہنچا اور پوچھا۔ ”اے ابن ابی! تم نے اپنا گھوڑا کیوں روک لیا کیا تم ہمارے ساتھ نہیں چلو گے؟“

”ہاں! ابن ابی نے قدرے غصہ سے جواب دیا۔ ”میں تمہارے ساتھ نہیں جاؤں گا۔“

”مگر کیوں؟“ مسلمان نے دریافت کیا۔

ابن ابی نے بڑی رعوت سے جواب دیا۔ ”اس لئے کہ میری رائے پر عمل نہیں کیا گیا۔“

”تم کون ہوتے ہو اپنی رائے پر عمل کرانے والے۔“ مسلمان نے تلوار کھینچ لی۔ ”جنگ کے دنوں میں رائے اور حکم صرف سالار فوج کا چلتا ہے۔ یوں بھی ہمارے قائد اور ہمارے رہبر خدا کے رسول ہیں۔ وہ ہمیں میدان جنگ میں لے جا رہے ہیں۔“ اس نے حکم سے کہا۔ ”اے ابن ابی! تلوار نکالو! تم نے اپنے سپہ سالار اور میرے رسول کی حکم عدولی کی ہے۔“

میں تمہیں زندہ نہ چھوڑوں گا۔“

ابن ابی گھبر گیا۔ اس نے فوراً اپنی ڈھال سامنے کر دی کہ کہیں اس پر وار نہ ہو جائے۔ اسی وقت حکم رسول پہنچا۔ ”پڑاؤ کا حکم دیا جاتا ہے۔ گھوڑے روکے جائیں۔ جو واپس جانا چاہتا ہے اسے ہرگز نہ روکا جائے۔“

پس مقام شخیں پر پڑاؤ کیا گیا۔ ابن ابی اپنے ۳۰۰ سواروں کو لے کر واپس ہو گیا۔ لشکر اسلام ایک ہزار سے گھٹ کے صرف سات سو رہ گیا۔ ممکن ہے کہ ایک تہائی لشکر کی واپسی سے کچھ لوگ افسردہ ہوئے ہوں۔ سپہ سالار اعظم حضرت محمد ﷺ نے صحابہؓ کو تسلی دی۔

”اللہ تعالیٰ نے دشمنوں کو تم سے دور کر دیا۔ وہ تمہیں ان سے بے نیاز رکھے گا۔“

پڑاؤ کے دوران رسول خدا ﷺ نے لشکر اسلام پر تنقیدی نظر ڈالی۔ آپ کو لشکر میں بہت سے کمسن بچے نظر آئے۔

چنانچہ جناب زید بن ثابتؓ، براء بن عازبؓ، ابو سعید خدریؓ، عبداللہ بن عمر خطابؓ اور عرابہ اوسیؓ وغیرہ کو واپس جانے کا حکم ہوا۔

مگر..... ذوقِ جانثاری کا یہ عالم تھا کہ رسول خدا ﷺ جب لشکر کا جائزہ لے رہے تھے تو اس دوران ایک کمسن بچہ جس کا نام رافعؓ بن خدیج تھا بار بار ایڑھیاں اونچی کر کے خود کو بلند کر رہا تھا تاکہ اس کا قد اونچا لگے اور وہ جوانوں میں شمار کیا جائے۔

سپہ سالار لشکر اسلام نے رافعؓ کے ذوق و شوقِ جہاد کے پیش نظر اسے لشکر کے ساتھ چلنے کی اجازت دے دی۔

رافعؓ کو اجازت ملنے پر وہاں ایک بڑی دلچسپ اور عجیب صورت حال پیدا ہو گئی۔ رافعؓ بن خدیج کے محلہ ہی کا ایک اور بچہ جس کا نام سمرہؓ بن جندب نزاری تھا اس نے بھی لشکر میں شریک ہونے کا دعویٰ کر دیا۔

سمرہؓ بن جندب منہ سکوڑے غم و غصہ میں بھرا، اور جناب رسول ﷺ کے پاس پہنچا اور بے باکی سے بولا۔ ”اے خدا کے رسول! آپ میرے ساتھ زیادتی فرما رہے ہیں۔“

بچے کے اس گستاخانہ انداز پر صحابہ کرامؓ کی تیوریوں پر بل پڑ گئے۔ مگر نبی کریمؐ مسکرائے اور نرمی سے دریافت فرمایا۔ ”کیا زیادتی ہوئی ہے تمہارے ساتھ؟“

سمرہ بن جندب سینہ پھلا کر کہا۔ ”اے خدا کے رسول! میں رافعؓ سے زیادہ طاقتور ہوں۔ میں اسے پچھاڑ سکتا ہوں۔ مجھے بھی لشکر کے ساتھ جانے کی اجازت دیجئے۔“  
حضورؐ اس کے جذبہ سے بہت متاثر ہوئے۔ فرمایا۔ ”ٹھیک ہے۔ تمہارا مقابلہ کرایا جائے۔“

پس ایک طرف سے رافعؓ بن خدیج اور دوسری طرف سے سمرہ بن جندب خم ٹھونکتے ہوئے ایک دوسرے کے مقابل آئے۔

تمام صحابہ کرامؓ اس دلچسپ مقابلہ کو دیکھنے کے لئے ان کے گرد جمع ہو گئے۔  
رافعؓ اور سمرہؓ ایک دوسرے سے لپٹ گئے اور شہ زور پہلوانوں کی طرح ایک دوسرے کو پچھاڑنے کی کوشش کرنے لگے۔

مقابلہ برابر کا تھا اور بہت دیر تک جاری رہا۔

ایک روایت کے مطابق کشتی لڑنے کے دوران سمرہؓ نے رافعؓ سے سرگوشی میں کہا۔  
”رافعؓ! ہم دونوں طاقت میں برابر معلوم ہوتے ہیں اور شاید ایک دوسرے کو نہ پچھاڑ سکیں۔ کیا ایسا نہیں ہو سکتا کہ تم میری خاطر شکست کھا جاؤ۔“

رافعؓ نے بھی اسی طرح سرگوشی میں جواب دیا۔ ”یہ کیسے ہو سکتا ہے۔ تم نے مجھے پچھاڑنے کا دعویٰ کیا ہے۔ میں کیوں شکست کھا جاؤں؟“

”پیارے دوست!“ سمرہ بن جندب نے خوشامد کی۔ ”میں نے زور لگا کے دیکھ لیا۔ میں تمہیں اپنی طاقت سے نہیں پچھاڑ سکتا۔ تمہیں تو اجازت مل گئی ہے۔ اب تم مجھ سے تعاون کرو اور شکست مان لو تا کہ مجھے بھی اجازت مل جائے۔“

اور دوسرے ہی لمحے رافعؓ بن خدیج زمین پر گر پڑا۔

حضور ﷺ نے سمرہؓ کو بھی اجازت دے دی۔ مگر آپؐ کے پر نور چہرے پر بڑی پیاری مسکراہٹ تھی۔



دوسرے دن منہ اندھیرے عریض سے پڑاؤ تھا۔ لہو فام کوہ احد، مدینہ منورہ کے شمال سے جنوب تک سات میل میں پھیلا ہوا ہے۔ درمیانی حصہ ایک نیم دائرے کی شکل میں ہے۔ اس قوس میں گھری ہوئی ایک گھائی میں لشکر اسلام نے پڑاؤ ڈالا۔

98264



حضور ﷺ نے صف بندی کرتے وقت جبل احد کو پشت پر رکھا۔  
 کوہ احد کے جنوبی حصہ میں وادی قنات تھی۔ اس کے کنارے پر جبل یمنین یا جبل رباۃ کا  
 درہ تھا۔ پشت کی طرف سے لشکر اسلام تک پہنچنے کا یہ واحد راستہ تھا۔ چنانچہ آپ نے اس  
 درے پر ۵۰ تیر اندازوں کا ایک مضبوط دستہ متعین کیا۔  
 اس دستے کی کمان عبداللہ بن جبیر کو عطا کی گئی۔ حضور نے انہیں ہدایت دی کہ۔ ”درہ  
 کی ہر حالت میں حفاظت کرنا اور فتح و شکست کسی بھی صورت میں اپنی جگہ کو نہ چھوڑنا۔“  
 پھر حضور پر نور ﷺ نے معصب بن عمیر کو لشکر کا علم عنایت کیا اور زبیر بن عوامؓ  
 رسالے کے افسر مقرر ہوئے۔  
 حضرت حمزہؓ کو اس حصہ فوج کی کمان عطا ہوئی جو زرہ پوش نہ تھی۔ حضور ﷺ نے صف  
 بندی کرتے وقت فرمایا۔  
 ”اگر تم نے صبر و استقامت کا ثبوت دیا تو فتح تمہاری ہی ہوگی۔“



دوسری طرف مشرکین مکہ نے اپنے لشکر کی ترتیب بہت سوچ سمجھ کر کی۔ جنگ بدر میں  
 وہ بڑی ذلت آمیز شکست اٹھا چکے تھے اور انہیں مسلمانوں کی شمشیر خارا شگاف کا تجربہ بھی  
 ہو چکا تھا اس لئے انہوں نے فوج کے مختلف حصوں پر صرف ایسے سرداروں کو مقرر کیا جو  
 انتہائی تجربہ کار، پر جوش اور شجاعت تھے۔  
 ابوسفیان نے مہینہ پر خالد بن ولید کو مقرر کیا۔  
 میسرہ پر عکرمہ بن ابو جہل کو سردار کیا۔ عکرمہ کو میسرہ کی کمان اس لئے دی گئی کہ اس کا  
 باپ ابو جہل بدر میں مارا گیا تھا۔  
 سواروں کے دستوں کی کمان صفوان بن امیہ کو دی گئی۔ اس کا باپ امیہ بھی غزوہ بدر  
 میں قتل ہوا تھا۔ اس لئے اسے اہمیت دی گئی۔  
 تیر اندازوں کا سردار عبداللہ بن ابی ربیع کو بنایا گیا۔  
 لشکر کا مقدمہ ابو عامر عبد عمر بن صفی کی زیر کمان دیا گیا۔ یہ شخص قبیلہ اوس کا ایک سردار

۱۔ واضح رہے کہ یہ عبداللہ بن ابی ربیع، عبداللہ بن ابی سلول نہیں جو اپنی منافقت کی وجہ سے

رئیس المنافقین مشہور ہوا

تھا اور ایام جاہلیت میں راہب ہو گیا تھا۔ پھر جب جزیرۃ العرب نور اسلام سے منور ہوا تو اس پر ایسی نحوست اور بد بختی طاری ہو گئی کہ رہبانیت سے منہ موڑ کر اپنے چند دوستوں کے ساتھ مکہ بھاگ گیا اور وہاں جا کر کفار مکہ میں شامل ہو گیا۔

مشرکین مکہ نے اپنا علمبردار طلحہ کو بنایا۔

ان صف آرائیوں کے بعد جنگ کا آغاز ہوا۔

خواتین مکہ جو اپنے رشتہ داروں میں جوش پیدا کرنے اور حوصلہ بڑھانے کے لئے آئی تھیں انہوں نے ہندہ زوجہ ابوسفیان کی سرکردگی میں دف بجا بجا کر زرمیہ گیت گانا شروع کئے۔

ہم آسمانی ستاروں کی بیٹیاں ہیں

ہم قالینوں پر خرام کرتی ہیں

اگر تم قدم آگے بڑھاؤ گے

تو ہم تمہیں گلے لگائیں گی

اگر پیچھے ہٹے

تو ہم تم سے الگ ہو جائیں گی

اس جدائی میں محبت نہیں ہوگی!



جنگ کا آغاز اس طرح ہوا کہ سب سے پہلے مشرکین کی طرف سے ابو عامر ڈیڑھ سو آدمیوں کے ساتھ صفوں سے آگے آیا۔

اس نے پکار کر کہا۔ ”اے اہل مدینہ! کیا تم جانتے ہو کہ میں کون ہوں؟“

ایک انصاری نے جواب دیا۔ ”ہاں او بدکار! ہم تجھے خوب جانتے ہیں۔ خدا تیری آرزو

پوری نہ کرے۔“

اس کے بعد مشرکین مکہ کے علمبردار طلحہ نے چند قدم آگے بڑھ کر طنز کا تیر چلایا۔

”کوئن ہے جو مجھے جہنم میں بھیج دے یا میں اسے جنت میں پہنچا دوں؟“

اس کے اس طنز میں یہ بات پوشیدہ تھی کہ مسلمانوں کا عقیدہ ہے کہ جہاد میں مسلمان

موت کو گلے لگائے تو وہ شہید ہو کر جنت میں جاتا ہے اور کافر قتل ہو کر جہنم رسید ہوتا ہے۔

اس کی اس بات پر شیر خدا علی مرتضیٰ ذوالفقار چمکاتے آگے بڑھے اور پہلے ہی وار میں طلحہ کا کام تمام کر کے اسے جہنم میں پہنچا دیا۔  
طلحہ کا بھائی عثمان فوراً بھائی کا بدلہ لینے کے لئے رجز پڑھتا ہوا آگے آیا۔ اس کے سامنے جناب امیر حمزہ پہنچے۔ عثمان نے ان پر تلوار کا وار کیا۔ جناب حمزہ نے وار خالی دے کر جوابی وار کیا۔ وار ایسا شدید تھا کہ آپ کی تلوار اس کے شانے سے گزر کر کمر تک اتر گئی اور وہ گرتے ہی ختم ہو گیا۔

حضرت حمزہ نے نعرہ لگایا۔

”میں ساقی حجاج کا بیٹا ہوں!“

اب عام جنگ شروع ہو گئی۔ اس جنگ میں جناب حمزہ جناب علی مرتضیٰ اور ابودجانہ نے ایسی شجاعت کا مظاہرہ کیا کہ مشرکین کے دانت کھٹے ہو گئے۔ ان کی صفیں الٹ گئیں اور ان میں کمزوری اور شکست کے آثار بڑی تیزی سے نمایاں ہونے لگے۔

اس موقع پر جناب محمد رسول اللہ ﷺ سپہ سالار لشکر اسلام نے اپنے دست مبارک میں ایک تلوار لے کر بلند کی اور فرمایا۔

”مسلمانو! تم میں کون ہے جو اس تلوار کا حق ادا کرے۔“

کئی صحابی لپک کر آپ کے پاس پہنچے اور جاں نثاری کی درخواست کی مگر آنحضرت ﷺ نے یہ شرف و فخر حضرت ابودجانہ کو عطا کیا۔

ابودجانہ اس غیر متوقع عزت پر بادۂ شجاعت سے سرشار ہو گئے۔ انہوں نے حضور کے دست مبارک سے تلوار لے کر اسے بوسہ دیا۔ سر پر سرخ رومال باندھا جو جنگ کے دوران ان کی شناخت ہوا کرتا تھا۔ پھر اکڑتے اور غرور سے سر بلند کرتے ہوئے دشمن فوج پر برق و باد کی طرح ٹوٹ پڑے۔

حضور پر نور نے اس موقع پر فرمایا۔

”اللہ جل شانہ اس چال سے ناراض ہوتا ہے لیکن اس موقع پر نہیں۔“

دراصل حضور ﷺ مسلمانوں کو یہ باور کرانا چاہتے تھے کہ اللہ تعالیٰ غرور اور اٹڑ کو پسند نہیں کرتا بلکہ ناراض ہوتا ہے لیکن ایسے موقع پر جب مسلمان جہاد کر رہے ہوں اور دشمن

۱ جناب حمزہ نبی کریم کے چچا اور عبدالمطلب کے بیٹے تھے۔

ان کے مقابلے پر ہوں تو اللہ اپنے بندے کے غرور سے ناراض نہیں ہوتا۔ ابو دجانہ نے آپ کی عطا کی ہوئی تلوار سے کئی مشرکوں کو قتل کیا۔ اس دور ان اچانک ان کی نظر ہندہ (ابو سفیان کی بیوی) پر پڑی۔ وہ شہیدوں کے اعضا کاٹ رہی تھی۔

ابو دجانہ کی تلوار بلند ہوئی اور انہوں نے چاہا کہ ایک ہی تلوار میں اس کا سرتن سے جدا کر دیں مگر پھر ان کا اٹھا ہوا ہاتھ رک گیا۔

طبری کے بیان کے مطابق ابو دجانہ نے یہ پسند نہ کیا کہ رحمتہ للعالمین ﷺ کی عطا کردہ تلوار کو ایک عورت کے خون سے آلودہ کریں چنانچہ وہ ہندہ کو چھوڑ کر آگے بڑھ گئے۔

جناب حمزہؓ اپنی دودستی تلوار سے مشرکین کو جہنم رسید کر رہے تھے۔ ان کے سامنے جو آیا مارا گیا۔ یہ پہلے بتایا جا چکا ہے کہ ہندہ نے جبیر بن معطم کے حبشی نژاد غلام کو اس بات پر مامور کیا تھا کہ وہ امیر حمزہؓ کو قتل کر دے اس کے صلہ میں اسے آزادی دے دی جائے گی۔

چنانچہ حبشی جناب حمزہؓ کی تاک میں تھا۔ ایک مرتبہ جناب حمزہؓ اس کے نشانے پر آگئے۔ وحشی نے فوراً تاک کر نیزہ مارا جو ان کی ناف میں لگا اور آر پار ہو گیا۔ جناب حمزہؓ لڑکھڑا کر گرے اور شہید ہو گئے۔

عتبہ کی بیٹی اور ابو سفیان کی بیوی حضرت حمزہؓ کو گرتے دیکھ کر خوشی سے ناچنے لگی اور اپنے گلے کا ہار اتار کر وحشی کے گلے میں ڈال دیا۔

بلاشبہ مشرکین مکہ بڑی دلیری سے لڑ رہے تھے۔ ان کے علمبردار ایک کے بعد ایک قتل ہو رہے تھے لیکن ان کے قدم جتے ہوئے تھے۔

دراصل میدان بدر میں شکست کا بدلہ لینے کا خیال ان کے قدم جمائے ہوئے تھا۔ مگر وہ کب تک اسلام کے شیدائیوں کے سامنے ٹھہر سکتے تھے۔ لشکر اسلام کے ساتھ شیر خدا علی مرتضیٰؓ اور ابو دجانہؓ جیسے شمشیر زن موجود تھے اور آخر ان کے پیہم حملوں نے مشرکین مکہ کے جتے ہوئے قدم اکھاڑ دیئے اور بدحواس ہو کر وہ میدان سے بھاگ اٹھے۔

اس بدحواسی اور بھگدڑ میں قریش مکہ اپنی رجز خواں ماہ پاراؤں کو بھی بھول گئے جو مکہ سے اپنے حسن و جمال کی گرمی سے اپنے لشکریوں کو گرمانے اور برمانے کے لئے ان کے ساتھ آئی تھیں۔ وہ ان حسیناؤں کو چھوڑ بھاگے تھے اور اب انہیں مسلمانوں نے اپنے گھیرے میں لے لیا تھا۔

مسلمانوں کی کم عقلی یہ ہوئی کہ وہ مشرکین مکہ کی پسپائی کو ان کی شکست سمجھ بیٹھے اور جنگ سے منہ موڑ کر مال غنیمت لوٹنے میں مصروف ہو گئے۔

مسلمانوں کی اس غلطی کا لشکر اسلام کو بڑا خوفناک خمیازہ بھگتنا پڑا۔

میدان میں لڑنے والے مسلمانوں کے ساتھ ہی جبل عینین کے درے پر مامور تیر انداز دستے نے بھی اپنی جگہ چھوڑ دی اور دشمن کے کسی ناگہانی حملہ سے بے پرواہ ہو کر مال غنیمت سمیٹنے میں دوسرے مسلمانوں کے ساتھ شامل ہونے کے لئے دوڑ پڑے۔

ان کے سردار عبداللہ بن جبیر نے انہیں روکا مگر وہ نہیں رکے۔

پھر عبداللہ بن جبیر نے انہیں آواز دے کر خبردار کیا۔ ”رک جاؤ بد بختو! تمہیں رسول خدا ﷺ نے حکم دیا تھا کہ ہر حالت میں درہ کی حفاظت کرنا اور فتح و شکست کسی حالت میں بھی اپنی جگہ نہ چھوڑنا۔“

اس پر ایک تیر انداز نے پلٹ کر جواب دیا۔ ”اے سردار! ہم جنگ کے دوران آپ کے حکم کے پابند تھے۔ اب جنگ ختم ہو چکی ہے آپ ہمیں حکم نہ دیجئے۔“ یہ کہتا ہوا وہ مال غنیمت سمیٹنے چلا گیا۔

تیر انداز دستے کی اس عجلت اور اپنے سردار بلکہ رسول خدا ﷺ کی حکم عدولی سے ان کے قدم چومتی نصرت و کامرانی پیچھے ہٹ گئی اور نیک بختی نے منہ پھیر لیا۔

قریش مکہ میں سب ہی بزدل نہ تھے اور نہ ہی سب بھاگے تھے۔ جنگ ابھی تک ادھر ادھر ہو رہی تھی۔ مکہ کی فوج میں خالد بن ولید جیسا بہادر اور باشعور جرنیل موجود تھا۔

خالد نے اپنے ساتھیوں کی کمزوری کو پہلے ہی محسوس کر لیا تھا اور اسے یقین تھا کہ مشرکین مکہ زیادہ دیر تک مسلمانوں کے سامنے نہ ٹھہر سکیں گے اس لئے وہ جنگ کے دوران گھوڑا بھگا بھگا کر مسلمانوں کی کوئی ایسی کمزوری تلاش کر رہا تھا جس سے فائدہ اٹھا کر وہ اپنے ساتھیوں کے اکھڑتے ہوئے قدم دوبارہ میدان میں بٹانکے۔

آخر خالد کی تیز نظروں نے مسلمانوں کی وہ کمزوری تلاش کر لی جو ان کی فتح و شکست میں تبدیل کر سکتی تھی۔

یہ کمزوری تھی جبل عینین کے درے سے تیر اندازوں کا ہٹنا۔

اس وقت درہ تقریباً خالی تھا نہ ف عبداللہ بن جبیر اپنے چند ساتھیوں کے ساتھ درے

پر موجود تھے اور اپنے تیر اندازوں کی حماقت اور عجلت پر آنسو بہا رہے تھے۔  
 خالد بن ولید کو ایسے ہی کسی موقعے کی تلاش تھی۔ وہ فوراً صرف ایک سو سواروں کی  
 معیت میں کوہ احد کے اوپر سے ہو کر پشت کی طرف پہنچا اور درے پر بھرپور حملہ کر دیا۔  
 تیر اندازوں کے سردار عمید اللہ بن جبیر کے ساتھ صرف بارہ آدمی تھے انہوں نے خالد  
 بن ولید کو روکنے کی کوشش کی مگر لمحوں میں سب کے سب شہید ہو گئے۔ پھر خالد کا دستہ ان  
 شہیدوں کو روندتا ہوا ان مسلمانوں پر عقب سے حملہ آور ہوا جو مال غنیمت سمیٹنے میں لگے  
 ہوئے تھے۔

ایک تو اچانک حملہ اور پھر حملہ بھی خالد بن ولید جیسے جرنیل اور اس کے سواروں کا۔  
 دیکھتے ہی دیکھتے میدان جنگ کا نقشہ تبدیل ہو گیا۔ اہل اسلام ایسے غافل تھے کہ اس ناگہانی  
 حملے کی تاب نہ لاسکے اور ایسے بدحواس ہوئے کہ اپنے بیگانے کی بھی تمیز نہ رہی اور آپس ہی  
 میں ایک دوسرے پر تلواریں چلانے لگے۔

محمد حسین ہیکل مصری اپنی کتاب ”حیات محمد ﷺ میں لکھتے ہیں:

”جو مسلمان ذرا دیر پہلے کلمتہ اللہ کی سرفرازی اور عقیدہ کی حفاظت کے  
 لئے صف بندی اور ترتیب کے ساتھ دشمن کا مقابلہ کر رہے تھے ذرا دیر بعد ان  
 کی صفیں تسبیح کے دانوں کی طرح بکھر گئیں۔ وہ موت کی دلدل میں پھنس گئے  
 اور بربادی اور ہلاکت کے چنگل میں پھنس کر دم توڑنے لگے۔“

اسی دوران لشکر اسلام کے علمبردار مصعب بن عمیر کو ابن قیمہ نامی ایک مشرک نے  
 پشت سے حملہ کر کے شہید کر دیا۔ جناب مصعبؓ آنحضرت ﷺ کے بہت ہم شکل تھے۔  
 ابن قیمہ کو یہی شبہ ہوا کہ اس نے سپہ سالار اعظم حضرت محمد رسول اللہ ﷺ کو شہید کر دیا  
 ہے اس لئے وہ نعرہ لگاتا ہوا اپنے لشکر کی طرف بھاگا کہ:

”میں نے ابوالقاسم کو قتل کر دیا ہے۔“ (خاکم بدہن)

حالانکہ اس وقت تک رسول پاک ﷺ انصار کے گھیرے میں محفوظ تھے مگر ابن قیمہ کی  
 یہ آواز عام مسلمانوں پر بجلی بن کر گری۔ ان کے اوسان خطا ہو گئے اور بڑے بڑے اولوالعزم  
 صحابہ حوصلہ ہار بیٹھے۔ مگر حضرت علی شیر خدا کی تلوار اس وقت بھی برق اجل بن کر  
 مشرکوں پر گر رہی تھی۔

حضرت عمرؓ نے شکستہ دل ہو کر تلوار پھینک دی کہ اب لڑنے سے کیا حاصل! حضرت انس بن نصر انصاریؓ نے کہا۔ ”اب زندہ رہ کر کیا کریں گے۔“ اور لڑتے لڑتے شہید ہو گئے۔

عجب اضطراب کا عالم اور ابتلا کا وقت تھا مگر صحابہؓ کو یقین نہ آ رہا تھا کہ حضورؐ شہید ہو گئے ہیں۔ بہت سے صحابہؓ آپؐ کو ڈھونڈتے اور لڑتے ہوئے مشرکین کے غول میں دور تک پہنچ گئے تھے۔ اچانک کعب بن مالک کی نظر آپؐ پر پڑی تو وہ بے ساختہ پکار اٹھے۔

”مسلمانو! رسول خدا یہاں ہیں۔“

حضور پاکؐ نے کعبؓ کو خاموش رہنے کی تلقین کی مگر آواز بلند ہو چکی تھی اور اس آواز کے ساتھ ہی جاں نثار اس طرف سمتنا شروع ہو گئے لیکن ساتھ ہی کفار کی توجہ بھی اس طرف مبذول ہو گئی اور انہوں نے اپنا رخ ادھر کر لیا۔

ابن قیمہ جس نے حضور ﷺ کے دھوکے میں لشکر اسلام کے علمبردار مصعب بن عمیر کو شہید کر کے ”ابو القاسم“ کی شہادت کا اعلان کیا تھا وہ حضورؐ کی حیات کی خبر سن کر تیزی سے آواز کی طرف پلٹا۔ دوسرے مشرکین کا ریلہ بھی اس آواز کی طرف بڑھ رہا تھا۔

حضور ﷺ نے مشرکین کے سیلاب کو تیزی سے بڑھتے دیکھا تو آپؐ نے با آواز بلند پکار کر کہا۔

”کون مجھ پر جان قربان کرتا ہے؟“

حضورؐ کی اس آواز پر زیاد بن سکن انصاریؓ اپنے چھ انصار ساتھیوں کو لے کر آگے آئے اور اس ریلے کے سامنے دیوار بن گئے۔

فداکاری اور وفاداری کا یہ ایک اعلیٰ مظاہرہ تھا۔ زیاد اور ان کے ساتھی ایک ایک کر کے نبی کریمؐ پر قربان ہو گئے۔ اس کے ساتھ ہی ابن قیمہ صفوں کو چیرتا ہوا حضورؐ تک پہنچ گیا اور چہرہ مبارک پر تلوار سے وار کیا جس سے آپؐ کے خود کی دو کڑیاں ٹوٹ کر چہرہ مبارک میں چھ گئیں۔ پھر عتبہ بن وقاص نے ایک پتھر کھینچ کر مارا جس سے حضورؐ کا ہونٹ زخمی ہو گیا اور ایک دانت (بعض روایتوں میں دو دانت) شہید ہو گیا۔

یہ دیکھ کر جاں نثاروں نے حضورؐ کو اپنے حصار میں لے لیا۔ ابو دجانہؓ آپؐ پر جھک کر ڈھال بن گئے۔ دشمن کا جو تیر آتا اسے وہ اپنی پیٹھ پر روکتے۔

جناب طلحہ دشمن کی تلوار کے وار اپنے ہاتھ پر روکتے تھے۔ آپ نے مشرکین پر اس قدر تیر برسائے کہ تین کمائیں ٹوٹ گئیں۔ پھر انہوں نے اپنی سپر سے آنحضرت ﷺ کا چہرہ مبارک ڈھانپ لیا کہ کوئی وار نہ پڑ سکے۔

حضرت ام عمارہؓ ایک صحابیہ تھیں جو پانی پلانے آئی تھیں وہ بھی حضورؐ کے سامنے سپر بن کر کھڑی ہو گئیں اور زخمی ہوئیں۔

نبی کریم ﷺ پر تیروں کی بارش ہو رہی تھی۔ تلواریں چمک رہی تھیں مگر رحمت ہر عالم اور محسن انسانیت کی زبان مبارک پر وہ الفاظ تھے جو آپؐ کی پیغمبرانہ عظمت کی دلالت کرتے ہیں۔

بخاری: غزوة احد۔ جلد دوم، صفحہ ۵۸۱ پر رحمت اللعالمینؐ کے وہ الفاظ ہیں طرح درج ہیں:

”خدا یا! میری قوم کو بخش دے۔ وہ نہیں جانتے کہ وہ کیا کر رہے ہیں!“

اسی وقت ایک اور واقعہ پیش آیا۔ ایک مشرک جس کا نام ابی بن خلف تھا گھوڑا بھگاتا ہوا حضور ﷺ کے قریب پہنچا۔ یہ مشرک مکہ معظمہ میں قسم کھا کر کہا کرتا تھا۔

”میرے پاس ایک گھوڑا ہے۔ میں اسے روز جو ار کھلاتا ہوں۔ اس گھوڑے پر سوار ہو کر میں ایک دن محمد (ﷺ) کو قتل کروں گا۔“

جواب میں حضورؐ فرمایا کرتے تھے۔ ”انشاء اللہ میں تمہیں ہلاک کروں گا۔“

اب ابی کو اپنی قسم پوری کرنے کا موقع نظر آیا۔ چنانچہ وہ تلوار سونت کر حضورؐ کی طرف بڑھا۔ آپؐ کے جاں نثار درمیان میں آگئے۔

رسولؐ خدا نے اپنے وفاداروں سے فرمایا۔ ”اسے مت روکو۔ آنے دو۔“

پھر حضورؐ نے قریب کھڑے ہوئے ایک صحابی حارث بن صمہ انصاریؓ سے برچھالیا اور حملے کے لئے آتے ہوئے ابی کی ہنسی پر تاک کے کھینچ مارا۔ اس سے ابی کو ہلکا سا زخم آیا۔ اس کے خون تو نہ بہا مگر وہ گھوڑے سے گر گیا اور بیل کی طرح ڈکرائے اور ہانپنے لگا۔

ابی کے ساتھی جو اسے گھوڑے سے گرتا دیکھ کر رک گئے تھے انہوں نے ابی کو ڈکراتے اور ہانپتے دیکھ کر کہا۔ ”بیکار دھاڑ رہے ہو۔ تمہیں تو محض ایک خراش آئی ہے۔“

ابی نے ہانپتے ہوئے جواب دیا۔ ”تمہیں معلوم نہیں کہ محمد (ﷺ) نے مجھ سے کہا تھا کہ



میں تمہیں ہلاک کروں گا۔ اللہ کی قسم! اگر یہ مجھ پر تھوک بھی دیتے تو میں مر جاتا۔ میری جگہ اگر مفرد ربیعہ بھی ہوتے تو آپ ان سب کو ہلاک کر دیتے۔“

روایت ہے کہ ابی ابن خلف واپسی کے سفر میں سرف کے مقام پر پہنچ کے ہنسی کے اسی زخم کی تاب نہ لا کر مر گیا۔

حضرت علیؓ نے حضورؐ کی شہادت کی خبر سن کر بھی ہاتھ نہ روکا تھا۔ وہ مشرکوں کو پیچھے دھکیلتے ہوئے آگے ہی بڑھتے جا رہے تھے۔

جب ان کے کان میں حضورؐ کی سلامتی کی آواز پڑی تو وہ تیزی سے حضورؐ کے پاس پہنچ گئے۔

حضرت عمرؓ نے مایوس ہو کر تلوار پھینک دی تھی وہ بھی واپس آگئے۔ اسی طرح جناب ابو بکرؓ، جناب زبیرؓ اور جناب سعدؓ بھی حضورؐ کے پاس پہنچ گئے۔ حضورؐ کو اپنی حفاظت میں لیا اور ایک پہاڑی پر چڑھ گئے۔

مسلمان ایک بار پھر جوش و خروش سے لڑنے لگے۔ مشرکین بھی دوبارہ مقابلے پر آگئے مگر دونوں طرف کے لشکر تھکے تھکے سے تھے۔

ابوسفیان نے حضورؐ کا تعاقب کیا مگر آپؐ کے ساتھیوں نے اس پر پتھروں کی بارش کر دی اور اسے واپس جانا پڑا۔

اب لڑائی رک گئی۔

یہ پہلے بیان کیا جا چکا ہے کہ جس وقت حبشی غلام وحشی نے نیزہ مار کر جناب حمزہؓ کو شہید کیا تو ابوسفیان کی بیوی ہندہ خوشی سے ناچ اٹھی۔ (یہ حضرت امیر معاویہؓ کی والدہ ہونئیں۔)

ہندہ نے اس خوشی میں اپنے گلے سے قیمتی ہاراتار کر قاتل حمزہؓ وحشی کے گلے میں ڈال دیا مگر اسی وقت جنگ میں تیزی آگئی اور ہندہ اپنی خوشی کا پوری طرح اظہار نہ کر سکی۔

پھر جب کسی نے بلند آواز سے پکارا کہ۔ ”میں نے ابوالقاسم محمد بن عبد اللہ کو قتل کر دیا ہے۔“ تو مشرکین مکہ کی عورتوں کی بن آئی۔

وہ خوشی کے مارے شراب کے نشے میں مدہوش ہو کر بربریت پر اتر آئیں۔ مسلمان شہداء کی لاشوں پر گدھوں کی طرح ٹوٹ پڑیں۔ شہداء کے پیٹ چاک کئے۔ ان کے ناک،

کان کاٹ کے ہاروں میں پرو دیئے اور ان کے کلیجے نکال کر چبانے لگیں۔

ہندہ بنت عتبہ نے حضرت حمزہؓ کی لاش کی سخت بے حرمتی کی۔ آپ کے اعضا کاٹ کر گلے کا ہار بنایا اور ڈائن کی طرح آپ کا کلیجہ نکال کر چباتی رہی۔ پھر شراب اور بربریت کے نشے میں سرمست ہو کر یہ اشعار گنگنائے۔

میں نے احد میں حمزہؓ سے اپنا دلی خوب ٹھنڈا کر لیا  
پیٹ چاک کر کے اس کا کلیجہ تک نکال لیا  
اب میرے اس جان لیواریج و غم کی سخت ٹیسیں ختم ہو گئیں  
جو میں اپنے سینے میں محسوس کیا کرتی تھی

☆

دونوں فوجیں لڑتے لڑتے ٹڈھال ہو چکی تھیں۔

خالد بن ولید نے پشت احد سے حملہ کر کے مسلمانوں کی فتح کو سخت نقصان پہنچایا تھا مگر اس کا زور اب ختم ہو گیا تھا تاہم مسلمانوں کی طاقت بھی اب جواب دے چکی تھی۔ حضور پاک ﷺ ایک ایسی پہاڑی پر چڑھ چکے تھے جہاں ابوسفیان کے لوگ نہیں پہنچ سکتے تھے۔

آخر ابوسفیان سامنے کی پہاڑی پر چڑھا اور اس نے وہاں سے آواز دی۔  
”کیا محمدؐ ہیں؟“

حضورؐ نے اشارہ کیا کہ جواب نہ دیا جائے۔

جواب نہ پا کر ابوسفیان نے چیخ کر پوچھا۔ ”کیا علیؑ ہیں؟“  
اس کا بھی مسلمانوں کی طرف سے کوئی جواب نہ دیا گیا۔

اب ابوسفیان نے جناب ابو بکرؓ اور جناب عمرؓ کے نام پکارے۔ اس کا جواب بھی مسلمانوں کی طرف سے کچھ نہ دیا گیا۔

ابوسفیان نے اطمینان کا سانس لیا اور بڑی انبساط سے بولا۔ ”تو اچھا ہوا۔ سب کے سب مارے گئے۔“

اس وقت حضرت عمرؓ سے برداشت نہ ہو اور انہوں نے چیخ کر ابوسفیان کو جواب دیا۔ ”او دشمن خدا! تیرے پہلو کے خار سالم ہیں اور ہم سب زندہ ہیں۔“

اس جواب پر ابوسفیان کا مسرت و انبساط سے چمکتا ہوا چہرہ ماتم پڑ گیا۔ وہ چند لمحے سکتے کے

عالم میں کھڑا رہا۔ پھر اپنی شرمندگی اور خجالت کو چھپانے کے لئے اپنے بتوں کے نام لے لے کر ان کے بے کار سے (نعرے) لگانے لگا۔

اس نے گلا پھاڑ کے نعرہ لگایا۔

”اعلیٰ ہبل۔“ (اے ہبل! تو سر بلند رہے۔)

اب تک حضور ﷺ نے جواب دینے سے روک رکھا تھا لیکن ابوسفیان کے اس نعرے پر آپ نے جواب دینے کا حکم دیا اور ایک صحابی نے جواب میں کہا۔

”اللہ اعلیٰ واجل۔“ (اللہ ہی کی ذات بلند و برتر ہے۔)

ابوسفیان نے پھر ڈینگ ماری۔

”لنا العزى و عزى لكم۔“ (ہماری تائید میں عزی ہے اور تمہارے ساتھ کوئی عزی

نہیں۔)

حضور کے حکم سے صحابی نے فوراً جواب دیا۔

”اللہ مولانا ولا مولیٰ لكم۔“ (ہمارا مددگار اللہ تعالیٰ ہے اور تمہارا کوئی مددگار نہیں۔)

یہاں یہ بات ذہن میں رکھنی چاہئے کہ جنگ کے وقت عرب رجز پڑھتے تھے۔ رجز، نثر کے وہ جملے کے وہ اشعار ہوتے ہیں جو عرب اپنی اور اپنے خاندان کی برتری کے لئے کہتے تھے۔ اس میں اپنے خاندان کے علاوہ کفار اپنے بتوں اور مسلمان خدا کی عظمت کا ذکر کرتے تھے۔

ان رجز کا انداز، لہجہ اور الفاظ پر غور ہوتے تھے مگر اس زمانہ میں اس کا رواج تھا اور اسے معیوب نہ سمجھا جاتا تھا۔

اس جگہ ایک سوال یہ اٹھایا گیا ہے کہ جب حضور پاک نے صحابہ کرام کو جواب دینے سے منع کر دیا تھا تو حضرت عمرؓ نے ابوسفیان کو جواب کیوں دیا؟ کیا یہ حضرت عمرؓ کی غلطی نہیں تھی؟ اور کیا انہوں نے اپنے سالار کے حکم کی خلاف ورزی نہیں کی تھی؟؟

اس کا جواب یہی ہو سکتا ہے کہ نسیان اور بھول کا شکار تو ام البشر حضرت آدم بھی ہوئے تھے اور حضرت عمرؓ بھی تو انسان تھے۔

دوسرا جواب یہ دیا جاسکتا ہے کہ حضور نے حضرت عمرؓ کے اس اقدام کو خود ہی درگزر فرما دیا تھا اور فوراً ہی جواب دینے کا حکم دیا تھا اس لئے ہمیں یہ اعتراض زیب نہیں دیتا۔ تاہم

حضرت عمرؓ کا یہ اقدام کہ انہوں نے یہ افواہ سن کر حضورؐ شہید کر دیئے گئے ہیں۔ (خاکم بدہن) اپنی تلوار پھینک دی اور حضورؐ (جو زندہ و سلامت تھے) ان کی حفاظت کی طرف سے غافل ہو جانا ایک ایسا اقدام تھا جس کی بندوں ہی نے نہیں بلکہ اللہ تعالیٰ نے بھی گرفت کی تھی۔ اس کا ذکر آگے آئے گا۔

حضور سرکارِ دو عالمؐ کی شہادت کی افواہ مدینہ منورہ تک پہنچ گئی تھی اور آپؐ کی دختر نیک اختر خاتون جنت حضرت فاطمہ الزہراءؑ کو اس باختہ ہو کر بھاگتی ہوئی میدان احد میں پہنچ گئی تھیں۔ اس وقت تک حضورؐ کے زخموں سے خون بہنا بند نہ ہوا تھا۔ جناب علی المرتضیٰؑ اپنی سپر میں پانی بھر کر لاتے اور سیدہ زہراؑ آپؐ کے زخموں کو دھوتیں مگر خون پھر بھی بند نہ ہوا۔ اس وقت آپؐ نے چٹائی کا ایک ٹکڑا جلا کر زخموں میں بھرا اور پٹی باندھ دی جس سے خون بہنا بند ہو گیا۔

واضح رہے کہ غزوہ بدر کے بعد جناب فاطمہ الزہراءؑ اور جناب علیؑ کی شادی ہو گئی تھی۔ صحابہ کرامؓ کی طرف سے ابوسفیان کے جملوں کے جوابات اس قدر دندان شکن تھے کہ ابوسفیان نے اندازہ لگا لیا کہ اس وقت مسلمانوں سے مزید جنگ کا نتیجہ اس کے حق میں اچھا نہ ہو گا۔ اس لئے جس حد تک فتح حاصل ہوئی ہے اسے غنیمت جان کر مکہ کو واپس ہو جائے۔ چنانچہ وہ حوصلہ ہار کر واپس ہو گیا۔

ابوسفیان نے واپس جاتے ہوئے اپنے دل کو خوش کرنے اور اپنے ساتھیوں کے حوصلے بلند کرنے کے لئے چیخ کر مسلمانوں کو مخاطب کیا۔ ”ہم نے بدر کے مقتولین کا انتقام لے لیا آئندہ سال پھر بدر میں جنگ ہوگی۔“

آنحضرتؐ نے فوراً ایک صحابیؓ کے ذریعے اسے جواب دیا۔

”ہاں! یہ ہمارے اور تمہارے درمیان انشاء اللہ پختہ عہد ہے۔“

میدان احد میں بظاہر مسلمانوں کو شکست ہوئی تھی اور انہیں نقصان اٹھانا پڑا تھا لیکن جب مشرکین مکہ کو یہ معلوم ہوا کہ حضور اکرمؐ زندہ و سلامت ہیں تو ان کی مدینہ پر حملہ کرنے کی ہمت نہ ہوئی اور وہ میدان احد ہی سے واپس چلے گئے۔



مسلمانوں کو یہ شکست ان کی ایک لغزش سے ہوئی تھی۔ درے پر مامور تیر اندازوں نے

باوجود حضور ﷺ کی تاکید کے اپنی جگہ چھوڑ کر مال غنیمت لوٹنا شروع کر دیا تھا جس سے خالد بن ولید جیسے ذہین سردار نے پورا پورا فائدہ اٹھایا اور مسلمانوں کو شکست سے دوچار کر دیا۔ پھر بھی مسلمان شکست خوردہ نہیں ہوئے تھے اور نہ ان کی قوت بالکل ہی ختم ہو گئی تھی۔ چنانچہ حضور نے ستر آدمیوں کا ایک دستہ مشرکین مکہ کے تعاقب میں روانہ کیا۔ دستہ کی روانگی کے بعد حضور خود بھی پوری فوج کے ساتھ مدینہ سے آٹھ میل تک مشرکین کے تعاقب میں گئے اور مقام حراء الاسد تک پہنچ گئے۔

ادھر ابوسفیان مکہ کی طرف واپس جاتے ہوئے رواحا کے مقام پر ٹھہرا اور مشہور کرنے لگا کہ پلٹ کر مدینہ پر حملہ کر دیا جائے۔

مگر..... شبلی نعمانی کی ”سیرۃ النبی“ کی روایت کے مطابق قبیلہ خزاعہ جو ابھی اسلام نہ لایا تھا لیکن در پردہ اسلام کا طرف دار تھا اس کے سردار معبد خزاعی نے ابوسفیان کو سمجھایا۔ ”سردار! آپ نے میدان احد میں جتنی فتح حاصل کی ہے اسے ہاتھ سے کھونے کی کوشش نہ کیجئے۔ آپ مدینہ پر حملہ کرنے کی بابت سوچ رہے تھے اور مجھے اطلاع ملی ہے کہ محمدؐ اس قدر ساز و سامان سے ہمارے تعاقب میں آرہے ہیں کہ ان سے مقابلہ کرنا ممکن نہیں۔“ ابوسفیان یہ سن کر بدحواس ہو گیا اور اس نے مکہ کی طرف تیز رفتاری سے سفر کا حکم دے دیا۔

غزوہ احمد تاریخ اسلام کا دوسرا غزوہ تھا۔

غزوہ بدر میں مسلمانوں نے مشرکین مکہ کے ستر آدمیوں کو ہلاک کیا تھا۔ غزوہ احد میں اپنی ایک غلطی کی وجہ سے ستر مسلمان شہید کرائے۔ چنانچہ بظاہر مشرکین کا یہ کہنا درست تھا کہ انہوں نے جنگ بدر کا بدلہ لے لیا ہے۔ اس غزوہ میں مشرکین کے مرنے والوں کی تعداد تیس اور بعض روایتوں کے مطابق چوبیس بتائی گئی ہے۔

شہداء میں چار مہاجر اور باقی ۶۶ انصار تھے۔ ان کے علاوہ چالیس مسلمان زخمی بھی ہوئے۔ حضور کے چچا حضرت حمزہؓ، پھوپھا کے بیٹے عبداللہ بن جحش اور صحابہ کرام میں سے مصعب بن عمیر، خطلہ بن ابی عامر، رافع بن مالک، عبداللہ بن عمرو خزرجی اور متعدد بدری صحابہ شہید ہوئے۔

قریش مکہ کی مشرک خواتین کو اس غزوہ میں مسلمانوں کی لاشیں خراب کرنے کا موقع ملا

تھا چنانچہ انہوں نے شہداء کے ناک کان کاٹ کر اپنے جوش انتقام کو سرد کیا۔  
ابوسفیان کی بیوی ہندہ نے مسلم شہداء کے اعضاء کاٹ کر انہیں پھولوں کی طرح پرو کر  
ہار گوندھا اور گلے میں پہنا پھر جناب حمزہؓ کا کلیجہ نکال کر چبایا تھا۔

ہندہ کا باپ عتبہ غزوہ بدر میں جناب حمزہؓ کے ہاتھوں مارا گیا تھا اس کا انتقام اس نے حبشی  
غلام وحشی کے ہاتھوں جناب حمزہؓ کو شہید کرا کے لیا تھا۔

حبشی غلام وحشی کے بارے میں ایک روایت یہ بھی ہے کہ اس نے حضرت حمزہؓ کو نیزہ مار  
کر شہید نہیں کیا تھا بلکہ اس کے پاس وحشیوں کا لوہے کا ایک گول چکر تھا جس کے چاروں  
طرف دندانے بنے ہوئے تھے اس پہنے کو گھما کر نشانے پر مارا جاتا تھا۔ یہ پہیہ گھومتا ہوا  
نشانے پر لگتا اور مفروبہ مقام کو آری کی طرح کاٹ کر رکھ دیتا تھا۔ وحشی نے اسی پہنے سے  
حضرت حمزہؓ کو شہید کیا تھا۔

ہندہ نے جب حضرت حمزہؓ کا کلیجہ نکال کر چبایا تو وہ اس کے گلے سے نہ اتر سکا اور اس نے  
اسے اگل دیا۔ تاریخوں میں اسی وجہ سے اس کا نام ”جگر خور ہندہ“ لکھا جاتا ہے۔

اس غزوہ میں مسلمان خواتین نے بڑی جانفروشی اور جاں نثاری کا مظاہرہ کیا تھا۔ حضرت  
ام سلیمؓ اور حضرت عائشہؓ مشکوں میں پانی بھر بھر کے لاتی تھیں اور زخمیوں کو پلاتی تھیں۔  
جس وقت مشرکین نے عام حملہ کیا اور حضورؐ کے گرد صرف چند جاں نثار باقی رہ گئے تو  
حضرت ام عمارہؓ جو مشکیزہ لئے پانی پلاتی پھر رہی تھیں انہوں نے مشکیزہ ایک طرف پھینکا اور  
تلوار سونت کر حضورؐ کے پاس پہنچیں اور سینہ سپر ہو گئیں۔

ابن قیمہ نے جب حضورؐ پر تلوار کا وار کیا تو ام عمارہؓ نے آگے بڑھ کر اس کے وار کو روکا  
جس سے ان کا شانہ زخمی ہو گیا۔ ام عمارہؓ نے پلٹ کر اس پر جوابی حملہ کیا مگر ابن قیمہ دہری  
زرہ بکتر پہنے ہوئے تھا اس لئے اس پر تلوار کے وار کا کوئی اثر نہ ہوا۔

جناب رسول خدا ﷺ کی پھوپھی یعنی حضرت حمزہؓ کی ہمشیرہ حضرت صفیہؓ کو مسلمانوں کی  
شکست کا حال معلوم ہوا تو وہ مدینہ سے نکل کر میدان احد میں پہنچیں۔ مشرکین مکہ اور خاص  
طور پر ہندہ نے حضرت حمزہؓ کی لاش کو بگاڑ دیا تھا۔ حضورؐ کو حضرت صفیہؓ کی آمد کی خبر ملی تو  
حضرت صفیہؓ کے بیٹے زبیر بن عوامؓ کو بلا کر حکم دیا۔

”صفیہؓ، حمزہؓ کی لاش نہ دیکھنے پائیں۔“

جناب زبیرؓ نے والدہ کے پاس پہنچ کر آپ کا حکم سنایا۔ ”اے مادرِ مہربان! جناب رسولؐ کا حکم ہے کہ آپ ماموں حمزہؓ کی لاش نہ دیکھنے پائیں۔“

جناب صفیہؓ نے جواب دیا۔ ”بیٹے! میں بھائی کا حال سن چکی ہوں۔ خدا کی راہ میں یہ کوئی بڑی قربانی نہیں ہے۔“

اس کے بعد آپ، جناب رسولؐ خدا کے پاس تشریف لے گئیں اور ان سے درخواست کی۔ ”اے خدا کے رسولؐ! مجھے معلوم ہے کہ مشرکین مکہ نے میرے بھائی کی لاش بگاڑ دی ہے۔ حمزہؓ نے اللہ کی راہ میں جو قربانی دی ہے وہ کوئی بڑی قربانی نہیں ہے۔ آپ مجھے بھائی کی لاش دیکھنے کی اجازت دیجئے۔ میں کوئی ایسی بات نہیں کروں گی جس سے مسلمان عورتوں کا سر نیچا ہو۔“

حضرت صفیہؓ کی بات سن کر آپؐ نے ان کو لاش دیکھنے کی اجازت دے دی۔ حضرت صفیہؓ کو امیر حمزہؓ کی لاش کے پاس پہنچا دیا گیا۔ جناب حمزہؓ کے جسم کے ٹکڑے ٹکڑے کر دیئے گئے تھے۔ ہندہ نے ان کے ناک اور کان کاٹ کر ہار بنایا تھا اور اسے گلے میں ڈال کر خوش ہوئی تھی۔ پھر اس نے جناب حمزہؓ کا کلیجہ نکال کر اسے چبانے کی کوشش بھی کی تھی مگر اسے نکل نہ سکی تھی۔

جناب صفیہؓ نے بھائی کی لاش کو دیکھ کے کہا۔ ”انا للہ وانا الیہ راجعون۔“ اور بڑے استقلال کے ساتھ خاموش ہو گئیں۔

اس غزوہ میں حضرت صفیہؓ کے علاوہ ایک اور انصاری خاتون کا کردار بھی نہایت قابل قدر اور صبر و تحمل کا نادر نمونہ رہا تھا۔ ان خاتون کا باپ، بھائی اور شوہر تینوں غزوہ احد میں شریک تھے۔ پہلے انہیں باپ کی شہادت کی اطلاع ملی تو وہ صرف انا للہ وانا الیہ راجعون کہہ کر خاموش ہو گئیں۔ پھر انہیں سگے بھائی کی شہادت کی خبر ملی تو انہوں نے کہا۔ ”انا للہ وانا الیہ راجعون۔“ پھر خبر لانے والے سے دریافت کیا۔ ”یہ تو بتاؤ کہ آنحضرت ﷺ کیسے ہیں؟“

اس نے جواب دیا۔ ”اللہ کا شکر ہے کہ وہ بخیریت ہیں۔“

خاتون نے کہا۔ ”الحمد للہ۔“ اور خاموش ہو گئیں۔

پھر اس کے بعد انہیں اپنے شوہر کی شہادت کی اطلاع پہنچائی گئی تو انہوں نے کہا۔ ”انا للہ وانا الیہ راجعون۔“ اور پھر خبر لانے والے سے پوچھا۔ ”آنحضرت ﷺ کی خبر سناؤ وہ تو خیریت

سے ہیں؟“

اس نے جواب دیا۔ ”رسول خدا بالکل خیریت سے ہیں۔“  
انصاری خاتون نے کہا۔ ”الحمد للہ۔“ اور حضور کو تلاش کرتی ہوئی آپ کے پاس پہنچیں۔ انہوں نے بالکل قریب جا کر نبی کریم ﷺ چہرہ مبارک کو غور سے دیکھا اور بولیں۔

کل مصیبتہ بعدك جلد

(تیرے ہوتے ہوئے سب مصیبتیں ہیچ ہیں۔)

میں بھی اور باپ بھی، شوہر بھی اور برادر بھی فدا

اے شہ دین! تیرے ہوتے ہوئے کیا چیز ہیں ہم







غزوہ احد میں درہ عینین کے تیر اندازوں نے اپنی جگہ چھوڑ کے حکم رسول ﷺ کی جو نافرمانی کی تھی اور جس کے نتیجے میں قریش مکہ کے سردار خالد بن ولید نے مسلمانوں کو شدید نقصان پہنچایا تھا اس پر خداوند تعالیٰ نے سخت گرفت کی اور اس پر سورہ آل عمران کی دو آیات نازل ہوئیں جن میں صاف طور پر کہا گیا ہے:

”محمد خدا نہیں ہیں۔ ایک رسول ہیں اور جیسے پہلے رسول وفات پا گئے ان کو بھی تم سے ایک نہ ایک دن جدا ہو جانا ہے۔ پھر یہ کیسے درست ہو گا کہ تم ان کے اٹھ جانے پر تحریک حق کی ساری بساط لپیٹ کے رکھ دو اور ہاتھ پاؤں توڑ کے بیٹھ رہو۔“

آل عمران کی دوسری آیت میں کہا گیا ہے:

”تمہیں ان خدا پرستوں کا نمونہ سامنے رکھنا چاہئے جنہوں نے سابق تاریخ میں انبیاء کے ساتھ ہو کر اپنی جانیں دیں اور باطل کے سامنے سرنگوں ہونے پر تیار نہ ہوئے۔ اللہ ایسے ہی صبر کیش لوگوں کو پسند کرتا ہے۔“

جنگ کے اختتام پر جب اس پر غور کیا گیا تو معلوم ہوا کہ اگر درہ کو رسول خدا کے حکم کے مطابق خالی نہ چھوڑا جاتا تو مسلمان فاتح ہوتے۔

دوسری بات جو سامنے آئی وہ خالد بن ولید کی اعلیٰ فنی مہارت اور دور اندیشی تھی جس نے مسلمانوں کو ستر جانوں سے محروم کر دیا۔ چنانچہ یہ بات طے پائی کہ آئندہ جنگوں میں خالد بن ولید پر خاص طور پر نظر رکھی جائے۔

جنگ احد فیصلہ کن نہ تھی۔

اگرچہ مسلمانوں کا اس میں جانی نقصان کافی ہوا تھا مگر مشرکین کا مدینہ پر حملہ نہ کرنا اور

عجلت میں میدان سے ہٹ جانا اس بات کی دلیل ہے کہ مشرکین کو اپنی فتح کا یقین نہ تھا۔ دوسری طرف لشکر اسلام کا نقصان اٹھانے کے باوجود ابو سفیان کا تعاقب کرنا اور ابو سفیان کا مسلمانوں کی آمد کی خبر پا کر سر پر پیر رکھ کے مکہ کو بھاگنا یہ ظاہر کرتا ہے کہ غزوہ احد فیصلہ کن نہ تھا۔ ابو سفیان نے چلتے وقت خود ہی اعلان کیا تھا کہ:

”اگلے سال بدر میں پھر جنگ ہوگی۔“

اللہ تعالیٰ نے سورہ آل عمران میں اس جنگ کا نقشہ یوں کھینچا ہے:

”اللہ نے تائید اور نصرت کا جو وعدہ تم سے کیا تھا وہ تو اس نے پورا کر دیا۔ ابتدا میں اس کے حکم سے تم ان کو قتل کر رہے تھے لیکن جب تم نے کمزوری دکھائی اور اپنے کام میں باہم اختلاف کیا تو جو نبی وہ چیز اللہ نے تمہیں دکھائی جس کی محبت میں تم گرفتار تھے (یعنی مال غنیمت) تو تم اپنے سردار کے حکم کی خلاف ورزی کر بیٹھے اس لئے کہ تم میں سے کچھ لوگ دنیا کے طالب تھے اور کچھ آخرت کی خواہش رکھتے تھے۔ تب اللہ نے تمہیں کافروں کے مقابلہ میں پسا کر دیا تاکہ تمہاری آزمائش کرے اور حق تو یہ ہے کہ اللہ نے پھر بھی تمہیں معاف کر ہی دیا کیونکہ مومنوں پر اللہ بڑی نظر عنایت رکھتا ہے۔“

جنگ احد کے بعد قریش مکہ کا باشعور اور شجاع سردار خالد بن ولید ہمیں پھر جنگ خندق میں سرگرم نظر آتا ہے۔

جنگ خندق کا دوسرا نام ”غزوہ احزاب“ بھی ہے۔ جنگ احد سے ناکام واپس جاتے ہوئے مشرکین مکہ کے سردار اعلیٰ نے مسلمانوں کو خبردار کیا تھا کہ:

”آئندہ سال میدان بدر میں پھر جنگ ہوگی۔“

چنانچہ اس جنگ کے لئے دونوں طرف سے زور و شور سے تیاریاں شروع ہو گئیں۔ اس درمیانی عرصہ میں چھوٹی موٹی جھڑپیں اور مسلمانوں کے ساتھ مختلف قسم کی ایذا رسانیاں ہوتی رہیں۔ کچھ مسلمانوں کو تبلیغ کے بہانے مشرکین نے بلوایا اور پھر انہیں بے دردی سے قتل کر دیا۔ مسلمان تکالیف برداشت کرتے رہے مگر اپنی تیاریوں سے غافل نہ ہوئے۔

جب غزوہ احد کو تقریباً ایک سال گزر گیا تو مکہ سے ایک شخص مدینہ آیا اور اس نے گھر گھر

جا کر لوگوں کو بتایا کہ۔ ”اس دفعہ ابوسفیان اتنا بڑا لشکر اور اتنا زیادہ ساز و سامان لے کر مدینہ پر حملہ کے لئے آرہا ہے کہ (خدا نخواستہ) مدینہ منورہ کھنڈرات میں تبدیل ہو جائے گا۔“  
یہ خبر مسلمانوں کے لئے بڑی پریشان کن تھی۔

حضور ﷺ نے صحابہ کرام سے مشورے کے بعد پندرہ سو پیادوں اور صرف دس سواروں پر مشتمل ایک لشکر ترتیب دیا۔ پھر عبداللہ بن رواحہ یا عبداللہ بن ابی بن سلول کو مدینہ میں اپنا نائب مقرر کیا اور اس بے سر و سامان لشکر کے ساتھ میدان بدر میں پہنچ کر خیمہ زن ہوئے۔

اُدھر ابوسفیان دو ہزار سواروں کے ساتھ مدینہ پر حملہ کے لئے روانہ ہوا۔ مدینہ میں جو شخص ابوسفیان کی تیاریوں کی خبر لے کر آیا تھا وہ دراصل ابوسفیان ہی کا بھیجا ہوا ایک جاسوس تھا۔ اس سے ابوسفیان کا مقصد یہ تھا کہ اس خبر سے مدینہ والے گھبرا جائیں اور ان پر جنگ سے پہلے ہی مشرکین مکہ کا رعب، خوف اور دہشت طاری ہو جائے۔

مگر اس کی یہ جنگی حکمت عملی ناکام ہو گئی۔ مدینہ والے خوف زدہ ہونے کی بجائے اپنی تیاری مکمل کر کے حضور پاک کی سرکردگی میں میدان بدر میں پہلے ہی پہنچ گئے اور اس کی اطلاع ابوسفیان کو اس وقت ملی جب وہ مکہ سے دو روز کی مسافت طے کر چکا تھا اور مقام ظہرام یا عسفان میں قیام پذیر تھا۔

مسلمانوں کے میدان بدر میں خیمہ زن ہونے کی خبر نے ابوسفیان کو اس قدر بدحواس کیا کہ اس نے میدان بدر جانے کا ارادہ منسوخ کر دیا اور قحط سالی کا بہانہ کر کے مکہ واپس لوٹ گیا۔ یہ اس کی ذہنی شکست کا ثبوت بھی تھا اور آغاز بھی۔

حضور ﷺ اپنے لشکر کے ساتھ میدان بدر میں آٹھ روز تک خیمہ زن رہے اور دشمن کا انتظار کرتے رہے۔ پھر جب آپ کو معلوم ہوا کہ ابوسفیان ظہران سے واپس ہو گیا ہے تو آپ بھی لشکر لے کر مدینہ منورہ واپس آ گئے۔ یہ ایک طرح سے مسلمانوں کی فتح تھی اور اس سے پچھلے سال احد میں ان کو جو نقصان اٹھانا پڑا تھا اس کی ایک کونہ تلافی ہو گئی۔

دوسری طرف جب ابوسفیان ناکام اور نامراد مکہ واپس پہنچا تو اسے پورے قریش میں سخت ندامت کا سامنا کرنا پڑا۔

یہ واقعہ رجب ۴ ہجری کا ہے اور یہ غزوہ بدر ثانی کے نام سے پکارا جاتا ہے۔

اس کے بعد سہ ۵ ہجری میں غزوہ ذات الرقاع، غزوہ دومتہ الجندل، غزوہ مرہ یا غزوہ بنو مصطلق پیش آئے مگر یہ سب چھوٹی چھوٹی جھڑپیں یا صرف واقعات تھے جن میں مشرکین بغیر مقابلے کے میدان چھوڑ بھاگے تھے۔

غزوہ مرہ سے واپسی کے دوران ہی واقعہ اٹک پیش آیا تھا۔ اس کا محرک رئیس المنافقین عبد اللہ ابی بن سلول تھا۔

اس واقعہ میں حضرت عائشہؓ پر الزام لگایا گیا تھا جس کی تردید وحی الہی کے ذریعہ کی گئی:

”اور کیوں نہ تم نے اسے سنتے ہی کہہ دیا کہ ہمیں ایسی بات زبان سے نکالنا

زیب نہیں دیتا۔ سبحان اللہ! یہ تو ایک بہتانِ عظیم ہے۔“ (سورہ النور)

پھر اسی سال (ہجری سہ ۵ میں) میں غزوہ خندق (احزاب) پیش آیا۔

اس مرتبہ ابوسفیان کی سرداری میں دس ہزار کاٹھی دل مدینہ میں اسلامی حکومت کو ختم کرنے کے قصد سے مکہ سے روانہ ہوا۔

مشرکین کے ساتھ یہود بھی شامل ہو گئے جن کی کوشش سے بنو غطفان، بنو اسد، بنو سعد اور بنو سلیم جیسے قبائل بھی ان کے ساتھ ہو گئے۔

اس اتحادی لشکر کو مدینہ میں یہودیوں کے قبائل بنو قریظہ اور گردہ منافقین کے تعاون اور مدد کا بھی یقین تھا۔

حضور پاک ﷺ کو جب مشرکین مکہ کی ان تیاریوں کی اطلاع ملی تو آپ نے صحابہ کرام سے مشورہ کیا۔ اس مجلس مشاورت میں حضور ﷺ کے ایک خاص صحابی حضرت سلمان فارسیؓ بھی شامل تھے۔

خبر یہ تھی کہ ایک عظیم الشان لشکر کے ساتھ غنیم مدینہ پر حملہ کو آرہا ہے۔ اس لئے باہمی طور پر طے یہ پایا کہ بجائے میدان بدر یا کسی کھلی جگہ جنگ کرنے کے بہتر یہ ہو گا کہ شہر بند ہو کر مدافعتی جنگ کا انداز اختیار کیا جائے۔

اس پر جناب سلمان فارسیؓ نے عرض کیا۔ ”یا رسول اللہ! ہم ایرانی ایسے موقعوں پر شہر کے گرد خندق کھود کر مدافعت کرتے ہیں۔ حضور اس طریقہ جنگ کو بھی نظر رکھ کر کوئی فیصلہ کریں تو شاید کوئی اور بہتر صورت پیدا ہو سکے۔“

حضور اکرمؐ جو رسول خدا اور پیغمبر اسلام ہونے کے ساتھ ساتھ ایک عظیم جرنیل بھی

تھے، آپ نے حضرت سلمان فارسیؓ کی تجویز پر غور کیا تو آپ کو یہ بات پسند آئی اور آپ نے فوراً سے عملی شکل دینے کے انتظامات شروع کر دیئے۔

اس وقت مدینہ کے تین اطراف میں دشوار گزار پہاڑ، کھجور کے باغات اور مکانات تھے جو ایک قدرتی فصیل کا کام دیتے تھے۔ صرف ایک یعنی شامی سمت خالی تھی۔

حضور ﷺ خود گھوڑے پر سوار ہو کر خندق کی حدود متعین کرنے کے لئے نکلے اور موقع کا معائنہ کرنے کے بعد یہ فیصلہ کیا کہ شیخین سے مغربی گوشہ یعنی جبل صلح تک دوسرے لفظوں میں مدینہ کے شمال مشرق سے شمال مغرب تک نیم دائرہ شکل میں خندق کھودی جائے۔

آپ نے دس دس صحابہؓ کے گروہ دس دس گز زمین کی کھدائی کے لئے مقرر کئے اور تین ہزار فدیایان اسلام نے بیس دن کے اندر خندق کھودی۔

ایک اور روایت کے مطابق خندق صرف چھ دن میں تیار ہو گئی تھی۔

یہ خندق پندرہ فٹ چوڑی اور پندرہ فٹ گہری تھی۔ اس کی مجموعی لمبائی ساڑھے تین میل تھی۔ بعد میں مختلف قبائل نے بطور خود اپنے محلوں کی حفاظت کے لئے اسے اور آگے بڑھایا اور جنوب میں عید گاہ (مسجد غمامہ) کے مغرب سے گزارتے ہوئے قبا کے رخ پر کافی دور بڑھالے گئے۔ درمیان میں کئی پہاڑیاں بھی آئیں جن سے فوجی چوکیوں کا کام لیا گیا۔

غور کرنے کی بات یہ ہے کہ مدینہ کی سنگلاخ زمین کو پانچ گز چوڑائی میں اور پانچ ہی گز گہرائی تک کھودنا کس قدر دشوار تھا۔ جاڑے کی شدت اور فاقہ کشی کی صعوبت اس پر مستزاد تھی۔ مگر کیا مجال جو کسی کے چہرے پر ہلکی سی شکن بھی آئی ہو۔

صحابہ کرامؓ دن رات بھوک و پیاس سے بے نیاز ہو کر خندق کھوئے، نہ میں مصروف تھے اور حضور پاک رسول خدا ﷺ ایک عام مزدور کی طرح صحابہؓ کے ساتھ کھدائی میں شریک تھے۔ خندق کھودتے کھودتے گہرائی میں ایک سخت چٹان راہ میں آگئی۔ چٹان ایسی سخت تھی کہ اس پر کسی ضرب کا اثر نہ ہوتا تھا۔

صحابہ کرامؓ نے پریشان ہو کر حضور ﷺ کو اطلاع دی۔ آپ تشریف لائے۔ اس عالم میں کہ تین دن کا فاقہ تھا اور پیٹ پر پتھر بندھا تھا مگر حضورؐ کے دست مبارک نے معجزے کا کام کیا۔ آپ نے چٹان پر اپنا پھاوڑا مارا اور چٹان حکم خداوندی سے تودہ خاک بن کر بکھر گئی۔

آپ نے اسی موقع پر فرمایا۔ ”مسلمانو! مبارک ہو۔ اللہ تعالیٰ تمہیں یمن، ایران اور رومی علاقوں کی فتح کی نوید دیتا ہے۔“

صحابہ کرامؓ کے چہرے مسرت سے چمک اٹھے مگر منافقین کے چہرے لٹک گئے۔ ایک منافق نے دوسرے سے کہا۔ ”اس وعدے پر یقین نہ کرنا۔ یہ محض فریب ہے۔“

حضور ﷺ کے حکم سے خواتین اور بچوں کو محفوظ مکانوں میں پہنچا دیا گیا اور ان پر ان کی حمیت اور عصمت کا پہرہ ہی کافی سمجھا گیا اور صرف ایک مرد یعنی حسان بن ثابت (جنہیں جنگ سے معاف رکھا گیا تھا) کو ان خواتین کی نگہداشت پر مقرر کیا گیا۔



خندق مکمل ہوئی ہی تھی کہ حضور ﷺ کو ابوسفیان کے میدان احد میں پہنچنے کی اطلاع ملی۔ اس کے ساتھ شہروں، صحراؤں اور جنگلوں کے وحشی اور درندہ صفت قبائل اور یہود اور بت پرستوں پر مشتمل دس ہزار کا لشکر تھا۔ اس نے مسلمانوں کو میدان احد میں نہ پایا تو پھرے ہوئے سیلاب کی طرح مدینہ کی طرف بڑھا لیکن جب اس نے مدینہ کے سامنے گہری خندق دیکھی تو دل موس کے رہ گیا۔

شہر میں داخلہ کی کوئی سبیل نہ تھی۔

اس نے بنو غطفان کو احد کی طرف پھیلا دیا اور خود مجمع السیال کے پاس خیمہ زن ہو کر مدینہ پر حملہ کی تدبیریں سوچنے لگا۔

خالد بن ولید، جنگ خندق کے موقع پر بھی پیش پیش تھا۔ وہ سارادن خندق کے کنارے کنارے گشت کرتا رہتا تاکہ اگر خندق کا کوئی حصہ کمزور نظر آئے یا مسلمان غفلت کی حالت میں دکھائی دیں تو خندق پار کر کے ان پر حملہ کیا جائے۔

لیکن..... مسلمان باوجود مشکلات کے کفار کے ارادوں سے بے خبر اور غافل نہ تھے۔ خالد بن ولید پر تو ان کی ہر وقت نظر رہتی تھی۔ جب بھی انہیں احساس ہوتا کہ خالد اپنے ساتھیوں کے ساتھ خندق پار کرنا چاہتا ہے تو وہ تیروں کی بارش کر کے ان سب کو پیچھے دھکیل دیتے۔ اگر خالد کو خندق پار کرنے کا موقع مل جاتا تو مسلمانوں کے لئے بے حد مشکل اور نازک صورت حال پیدا ہو جاتی۔ مسلمان اسی لئے بے حد چوکے تھے۔ رات دن باری باری دستے پہرہ دیتے اور خالد بن ولید یا کسی اور کافر سردار کو حملہ کا کوئی موقع نہ دے رہے

تھے۔

محاصرہ جس قدر طول کھینچ رہا تھا مشرکین مکہ کی پریشانی اسی قدر بڑھتی جا رہی تھی۔ آخر کفار نے تنگ آ کر ایک نئی حکمت عملی اختیار کی۔ انہوں نے عرب کے بڑے بڑے جرنیلوں کے لئے ایک ایک دن مقرر کر دیا۔ ہر جرنیل اپنی باری پر پوری فوج کو لڑاتا تھا مگر خندق عبور نہ کی جاسکی۔

آخر مشرکین مکہ نے عام حملہ کا قصد کر لیا۔ اس دن ان کی تمام فوج ایک ساتھ حرکت میں آگئی اور مدینہ پر چڑھ دوڑی۔

اتفاق سے ایک جگہ خندق کم چوڑی تھی۔ اس سے فائدہ اٹھاتے ہوئے عرب کا نامی گرامی پہلوان عمرو بن عبدو معہ اپنے گھوڑے پر خندق پار کر گیا۔ اس کے ساتھ ہی ضرار، صیدہ اور نوفل وغیرہ چند اور سوار بھی خندق پار کر گئے۔

عمرو بن عبدو قریش کا وہ پہلوان اور نامور بہادر تھا جو تنہا ایک ہزار سواروں پر بھاری مانا جاتا تھا۔ وہ جنگ بدر میں زخمی ہو گیا تھا اور اس نے قسم کھائی تھی کہ جب تک انتقام نہ لے لوں گا اپنے سر میں تیل نہ ڈالوں گا۔

اس نے عرب کے دستور کے مطابق مبارزت کے لئے اپنا مقابل طلب کر لیا۔ جناب علی المرتضیٰ کرم اللہ وجہہ نے اس کی للکار کا جواب دیا۔ دست رسول ﷺ نے جناب علیؑ کو مسلح کر کے مقابلے کو بھیجا۔

مقابلہ بڑا ہی سخت تھا۔ دونوں میں دیر تک کشمکش ہوئی۔ حضرت علیؑ کی پیشانی پر ہلکا سا زخم آیا۔ شیر خدا نے جوابی حملہ میں ذوالفقار شمشیر آبدار کا ایسا ہاتھ مارا کہ عمرو بن عبدو کا جسم دو حصوں میں تقسیم ہو گیا اور جناب علیؑ نعرۂ تکبیر بلند کیا۔

عمرو بن عبدو کے دوسرے ساتھی بھاگ کھڑے ہوئے۔ عمرو کا ایک ساتھی نوفل بن عبد اللہ بن مغیرہ مخزومی تھا۔ وہ خندق پار نہ کر سکا اور گھوڑے سمیت اس میں گر پڑا۔ مسلمانوں نے اس پر تیر برسانا شروع کر دیئے۔ نوفل نے آواز لگائی۔ ”مسلمانو! مجھے یوں ہلاک نہ کرو۔ میں شریفانہ موت چاہتا ہوں۔“

جناب علیؑ نے تیر اندازوں کو روکا۔ پھر وہ خود خندق کے اندر اترے اور نوفل کو مقابلہ کی دعوت دی۔

نوفل نے تلوار کھینچ کر جناب علیؑ پر حملہ کیا مگر وہ ان کا جوابی حملہ نہ روک سکا اور قتل ہو گیا۔ یہی وہ دن تھا جب آنحضرت ﷺ کی چار نمازیں قضا ہوئیں۔



محاصرہ کی طوالت مشرکین کے لئے بہت پریشان کن تھی۔ عمرو بن عبدود کے مارے جانے سے ان میں بددلی سے پیداہور ہی تھی۔

مسلمان بھی پریشان تھے مگر ان کے حوصلے بلند تھے۔

آخر مشرکین نے بٹے کیا کہ یہودیوں کا قبیلہ بنو قریظہ جو مدینہ میں موجود ہے اس سے رابطہ قائم کر کے اسے مسلمانوں پر پشت سے حملہ کرنے پر آمادہ کیا جائے۔ اس صورت میں مسلمان دو طرفہ حملے سے پریشان ہو کر شکست کھا جائیں گے۔

مشرکین کی یہ ترکیب کسی حد تک کامیاب ہوئی اور بنو قریظہ نے ان کی مدد کرنے کا وعدہ کر لیا۔

جناب رسول ﷺ کو اس بات کا پہلے سے اندازہ تھا۔ پس انہوں نے یہ اطلاع پاتے ہی دو سو سپاہیوں کا ایک دستہ بنو قریظہ کے متوقع حملے کے لئے الگ کر لیا اور اسے بنو قریظہ جانے والے راستوں پر مامور کر دیا۔

اس حکمت عملی سے بنو قریظہ کے یہودی اندرونی طور پر حملہ کرنے میں ناکام رہے۔ پھر بھی یہ بدذات اس شرارت سے باز نہ آئے۔

یہودیوں کو معلوم تھا کہ مسلمانوں نے عورتوں اور بچوں کو قلعہ نما ایک حویلی میں رکھا ہے۔ انہوں نے سوچا کیوں نہ ان عورتوں اور بچوں کا خاتمہ کر دیا جائے۔

اس سلسلے میں پہلے انہوں نے اپنا ایک آدمی حویلی کی طرف جاسوسی کے لئے بھیجا۔ حویلی کی خواتین کی حفاظت پر صرف ایک آدمی مقرر تھا اس لئے مسلمان خواتین اپنی حفاظت کے لئے ہر وقت خود کمر بستہ رہتی تھیں۔

بنو قریظہ کا جاسوس جب حال احوال معلوم کرنے کے لئے حویلی کے قریب پہنچا تو اسے رسول اکرمؐ کی پھوپھی حضرت صفیہؓ نے دیکھ لیا اور سب خواتین کو خبردار کر دیا اور خود خیمہ کی ایک طناب اکھاڑ کر ہاتھ میں لئے دروازے کے قریب کھڑی ہو گئیں۔

جب جاسوس قریب آیا تو آپ طناب لے کر باہر نکلیں اور فرمایا۔ ”دروازہ اندر سے بند



کر لو اور کسی صورت میں نہ کھولنا۔“

دروازہ اندر سے بند کر لیا گیا۔ آپ یہودی جاسوس کی طرف بڑھیں۔ یہ حضرت صفیہؓ کی جاں نثاری، وفاداری اور بہادری کی ایک نمایاں مثال تھی۔ آپ کے بھائی حضرت حمزہؓ غزوہ احد میں شہید ہو چکے تھے اور وہ خود اس وقت محض ایک خیمہ کی طناب لے کر ایک مسلح یہودی کے مقابلہ پر آگئی تھیں۔ یہی نہیں بلکہ واپسی کا راستہ بھی بند کر دیا تھا کہ اگر خدا نخواستہ زخمی ہو کر واپس آنا چاہیں تو بھی اندر نہ آسکیں۔ ظاہر تھا کہ اگر وہ یہودیوں کے ساتھ لڑتی ہوئی حویلی میں واپس آتیں تو ان کے ساتھ دشمن سپاہی بھی حویلی میں داخل ہو کر عورتوں اور بچوں کو نقصان پہنچا سکتے تھے۔ اس لئے انہوں نے اپنی واپسی کا دروازہ بند کر دیا تھا۔

حضرت صفیہؓ تیز تیز قدم اٹھاتی ہوئیں یہودی کے سر پر پہنچ گئیں۔ ایک تنہا عورت کو دیکھ کر یہودی کچھ پریشان ہو گیا۔

وہ ابھی کسی نتیجہ پر نہ پہنچا تھا کہ اس کے سر پر طناب کی چوٹیں پڑنا شروع ہو گئیں۔ اس نے جلدی سے تلوار کھینچی مگر حضرت صفیہؓ نے اسے تلوار چلانے کا موقع ہی نہ دیا۔ وہ اس قدر تواتر کے ساتھ اس کے سر پر ضربیں لگا رہی تھیں کہ جیسے بارش ہو رہی ہو۔

یہودی سر پر چوٹیں برداشت نہ کر سکا اور زخمی ہو کر گر پڑا مگر حضرت صفیہؓ کا ہاتھ بدستور گردش میں تھا اور طناب ہتھوڑے کی طرح یہودی کے سر کو توڑ رہی تھی۔

حضرت صفیہؓ کا ہاتھ اس وقت رکا جب یہودی کی کھوپڑی چکنا چور ہو گئی۔ حضرت صفیہؓ نے اس کی لاش کھینچ کر سڑک پر ڈال دی تاکہ اس کے ساتھیوں کو فوراً نظر آجائے۔



مدینہ کے تین اطراف میں دشوار گزار پہاڑیاں، کھجور کے گھنے باغات اور آبادی کے مکانات تھے جو فصیل شہر کا کام دیتے تھے۔

صرف ایک سمت یعنی شہر کا شمالی حصہ کھلا تھا اور اس طویل حصہ کو ایک گہری اور چوڑی خندق سے گھیرا گیا تھا۔ اس طرف سے شہر میں داخلہ اپنی موت کو دعوت دینا تھا مگر عرب کے مشہور پہلوان اعظم عمرو بن عبدود نے خندق پار کر کے دعوتِ مبارزت دی تھی اور جناب علی مرتضیٰؓ نے مقابلہ پر نکل کر اسے ایک ہی وار میں جہنم رسید کر دیا تھا۔

قریش مکہ کے لشکر میں دوسرا بڑا بہادر اور شہسوار خالد بن ولید تھا۔  
مگر..... وہ بے پناہ بہادر ہونے کے ساتھ ساتھ نہایت ذہین اور فنونِ جنگ سے پوری  
طرح واقف تھا۔

جس وقت عمرو بن عبدود نے لشکرِ قریش میں اعلان کیا کہ ”میں اپنے ساتھیوں کے  
ساتھ خندق عبور کروں گا“ تو خالد بن ولید نے اس کی سخت مخالفت کی تھی۔ خالد نے کہا۔  
”ابن عبدود! خندق پار کرنا کوئی بڑی بات نہیں۔ اسے تو ہر وقت پار کیا جاسکتا ہے۔ مگر محض  
خندق پار کرنے سے کام نہیں چل سکتا بلکہ خندق پار مسلمانوں کے تیر اندازوں سے بچنا اور  
لشکر سے مقابلہ بھی کرنا ہے۔“

عمرو بن عبدود کو اپنی طاقت پر بڑا غرور تھا۔ اس نے جواب دیا۔ ”تو تم چاہتے ہو کہ ہم  
چوڑیاں پہن کر بیٹھے رہیں اور بغیر جنگ کے واپس چلے جائیں؟“  
خالد نے کہا۔ ”یہ میں نے کب کہا؟“  
عمرو بن عبدود بولا۔ ”تو پھر؟“

خالد نے کہا۔ ”میں یہ کہہ رہا ہوں کہ صرف چند آدمیوں کے ساتھ خندق پار کرنا کوئی  
عقلمندی نہیں اس سے فائدے کی بجائے نقصان بھی پہنچ سکتا ہے۔“  
عمرو بن عبدود کے کچھ کہنے سے پہلے ہی اس کا ایک ساتھی عبیدہ بول پڑا۔ ”خالد! ہم  
صرف چند آدمی تھوڑی خندق پار کریں گے ہمارے ساتھ نو ہزار سے زیادہ آدمی ہیں۔“  
خالد نے ان سب کو حیرانی سے دیکھا۔ ”تم صرف بارہ سوار ہو اور ہزاروں کی بات کر  
رہے ہو۔“ خالد نے کہا۔ ”تمہارے یہ سوار خندق پار کر بھی لیں تو کیا کر لیں گے؟“  
اب عمرو بن عبدود کے دوسرے ساتھی نوفل نے ہنستے ہوئے ضرار جبیدہ سے کہا۔  
”خالد تمہاری بات نہیں سمجھ سکے ضرار! کہو تو میں انہیں سمجھا دوں؟“  
”ہاں ہاں! ضرور۔“

ضرار جبیدہ بھی اس کی ہنسی میں شامل ہو گیا۔ ”خالد کو بتاؤ کہ ہم بارہ سوار نہیں بلکہ ایک  
ہزار بارہ سوار ہیں۔“

کچھ سمجھے خالد؟“ نوفل کا انداز طنزیہ تھا۔ ”ہم واقعی ایک ہزار بارہ سوار ہیں۔ ضرار ٹھیک  
کہہ رہا ہے۔“

خالد بن ولید خاموش رہا۔

آخر نوفل نے خود ہی وضاحت کر دی۔ ”میں تمہیں سمجھاتا ہوں خالد! دیکھنے میں ہم واقعی بارہ سوار ہیں مگر عمرو بن عبدود کی طاقت کو تم جانتے ہو۔ پورا عرب اسے تسلیم کرتا ہے کہ عمرو بن عبدود ایک ہزار سواروں پر بھاری ہے اور ہزار سوار مل کر بھی اس کا کچھ نہیں بگاڑ سکتے۔“

نوفل نے جو بات کہی وہ روایت کے اعتبار سے درست تھی۔ مشہور یہی تھا کہ عمرو بن عبدود ہزار سواروں پر بھی بھاری ہے۔

خالد بن ولید نے ان لوگوں سے بحث مناسب نہ سمجھی اور صرف یہ کہہ کر خاموشی اختیار کر لی کہ۔ ”ابن عبدود کی طاقت اور زور کا میں قائل ہوں مگر یہ خیال رکھنا کہ مسلمانوں کے پاس بھی ایک ابن عبدود موجود ہے اور وہ محمد (ﷺ) کا داماد علی ابن ابی طالب ہے۔“

پھر ابن عبدود کا حضرت علی مرتضیٰ کے ہاتھوں جو حشر ہوا وہ آپ سابقہ صفحات میں پڑھ چکے ہیں۔



خندق پار کر کے مدینہ میں داخل ہونا ممکن نہ تھا مگر باقی تین اطراف سے مشرکین مکہ اور مسلمانان مدینہ کے اکاد کا آدمی ایک دوسرے کے خیموں تک پہنچ رہے تھے۔ اطراف کی پہاڑیاں، کھجور کے باغات اور آبادی کے مکانات اگرچہ فصیل کا کام دیتے تھے مگر یہ ناقابل عبور نہیں تھے۔ پھر یہ کہ دونوں اطراف کے لشکروں میں سینکڑوں آدمی ایسے تھے جن کے دوست و احباب اور بعض کے قریبی رشتہ دار بھی مخالف لشکر میں موجود تھے۔ چنانچہ ان کا ایک دوسرے کے پاس آنا جانا تھا۔

بنو نضیر کا سردار حسی بن اخطب، مدینہ کے بنو قریظہ کے سردار سے ملنے آچکا تھا۔ بنو قریظہ یہودی تھے اور ان کا مسلمانوں سے دوستی کا معاہدہ تھا بلکہ یہ بھی طے تھا کہ مدینہ پر حملے کے وقت بنو قریظہ مسلمانوں کی مدد کریں گے۔ لیکن انہوں نے کیا یہ کہ مسلمانوں کا ساتھ دینے کی بجائے اپنے قلعہ میں بند ہو کر اور غیر جانبدار بن کر بیٹھ گئے۔ چنانچہ بنو نضیر کے سردار نے مدینہ پہنچ کر یہودی قبیلہ بنو قریظہ کو اس بات پر آمادہ کر لیا کہ وہ مسلمانوں پر پشت سے حملہ کر دیں۔

بنو قریظہ اس بات پر آمادہ ہو گئے مگر وہ مسلمانوں کی طاقت سے گھبراتے بھی تھے اور تذبذب کا شکار تھے۔

بنو نضیر اور بنو قریظہ میں زبانی معاہدہ بھی ہو گیا مگر مدینہ کے یہودی مسلمانوں کے خلاف کھل کر کوئی کارروائی نہ کر سکے۔ انہوں نے یہ ضرور کیا کہ اس قلعہ پر حملے کا قصد کر لیا جہاں مسلمانوں نے اپنی خواتین اور بچوں کو محفوظ رکھا تھا۔

فوج کی مدد حاصل نہ ہونے کی وجہ سے یہ قلعہ بالکل غیر محفوظ تھا۔ اسی وجہ سے ایک یہودی دریافت حال کے لئے اس قلعہ میں پہنچا اور حضرت صفیہؓ کے ہاتھوں مارا گیا۔ اس واقعے کے بعد یہودی محتاط ہو گئے۔ انہیں یقین ہو گیا تھا کہ قلعہ میں عورتوں اور بچوں کے ساتھ مسلمان فوجی بھی موجود ہیں۔ پھر انہوں نے قلعہ کا رخ نہ کیا۔



مدینہ کے محاصرہ کو ایک ماہ ہو رہا تھا مگر مشرکین مکہ کو کامیابی کی کوئی صورت نظر نہیں آ رہی تھی بلکہ روزانہ ان کے دس بیس آدمی خندق پار کرنے کی کوشش میں زخمی ہو رہے تھے۔ رسد کی کمی الگ ہو رہی تھی، موسم بھی سخت ہو گیا تھا اور شدید سردی پڑ رہی تھی۔

مدینہ پر حملہ ابو سفیان کے لئے سانپ کے منہ میں چھچھو ندر بن کے رہ گیا تھا کہ وہ نہ تو مدینہ پر حملہ کر پارہا تھا اور نہ جگ ہنسائی کے ڈر سے محاصرہ اٹھا کر واپس جاسکتا تھا۔ ابو سفیان کو اگر کچھ کامیابی حاصل ہو سکتی تھی تو اس کی یہی صورت تھی کہ مدینہ کا یہودی قبیلہ بنو قریظہ اندر سے گڑ بڑ کرے اور ابو سفیان باہر سے حملہ کرے تاکہ دو طرفہ حملہ سے پریشان ہو کر مسلمانوں میں کھلبلی پڑے اور مشرکین حملہ عام سے ان کو شکست دے دیں۔

مگر..... اسے کیا معلوم تھا کہ بنو قریظہ کو اپنی پڑی ہوئی تھی۔ جب سے ان کا ایک آدمی قتل ہوا تھا وہ سخت پریشان تھے اور خطرہ پیدا ہو گیا تھا کہ مسلمان خود ان کے قلعوں (حویلیوں) پر جلد ہی حملہ کرنے والے ہیں۔

اب مدینہ کے اندر بنو قریظہ خوف زدہ تھے اور مدینہ کے باہر ابو سفیان غذائی صورت حال اور موسم کی شدت سے پریشان تھا۔

اسی دوران بنو غطفان کا سردار نعیم بن مسعود اشجعی (نخعی) ابو سفیان کے خیمے میں آیا۔ نعیم بن مسعود سردار ہونے کے علاوہ مکہ کا ایک بڑا رئیس اور سر آوردہ شخص تھا۔ چنانچہ ابو سفیان

نے اٹھ کر اسے اپنے گلے لگایا۔ کچھ ادھر ادھر کی باتیں ہوئیں جن میں موسم کی شدت خاص طور پر زیر بحث رہی۔ پھر نعیم بن مسعود نے اپنی آمد کا مقصد بیان کیا۔

اس نے کہا۔ ”سردار! آپ مجھ سے زیادہ عقل مند ہیں اور جنگی معاملات کو بہتر سمجھتے ہیں۔ پھر بھی آپ کا حلیف ہونے کی حیثیت سے میرا بھی فرض ہے کہ اگر کوئی بہتر صورت میرے ذہن میں آئے تو میں آپ سے بیان کروں بشرطیکہ آپ کو ناگوار نہ گزرے۔“

”نہیں نہیں سردار نعیم! یہ تم کیا کہہ رہے ہو؟“ ابو سفیان جلدی سے بولا۔ ”جنگ میں اور جنگ کے باہر بھی ہم ایک دوسرے کے حلیف ہیں اور پھر ایک ایسے وقت میں جبکہ ہم کچھ مشکلات سے بھی دوچار ہیں ہم تمہارے مشورہ کی ضرورت قدر کریں گے۔ تم پوری آزادی کے ساتھ کہو کیا کہنا چاہتے ہو؟“

”سردار!“ نعیم بن مسعود نے سنبھل کر کہا۔ ”خندق پار کرنے کی ہماری تمام کوششیں رائیگاں جا چکی ہیں اور ہم نے اس کوشش میں ناکامی کے علاوہ بہت نقصان بھی اٹھایا ہے۔“

ابو سفیان سر ہلا کر رہ گیا۔

نعیم بن مسعود نے مزید کہا۔ ”اس صورت حال میں میرا خیال ہے کہ ہمیں بنو قریظہ سے ایک بار پھر رابطہ قائم کرنا چاہئے کیونکہ جب تک مسلمانوں پر اندر اور باہر دونوں طرف سے دباؤ نہیں پڑے گا وہ شکست سے دوچار نہیں ہوں گے۔ یہ بات تو طے ہے۔“

”تمہارا خیال درست ہے نعیم!“ ابو سفیان نے اس کی بات تسلیم کرتے ہوئے کہا۔ ”ہم نے جتی بن اخطب کو بنو قریظہ کے پاس بھیجا تھا اور بنو قریظہ نے یقین دلایا تھا کہ وہ ضرور ہماری مدد کریں گے۔ اب وہ اپنے وعدے سے پھر گئے ہیں تو ہم کیا کر سکتے ہیں؟“

”سردار ابو سفیان!“ نعیم نے زور دے کر کہا۔ ”ہم عالم جنگ میں ہیں اور ہمارا مقابلہ ایک زبردست دشمن سے ہے۔ اس لئے پیر پسا کر نہ بیٹھنا چاہئے۔ ہمیں کوشش کرنی چاہئے۔ غرض ہماری ہے۔ ضرورت ہمیں ہے۔ اگر بنو قریظہ اپنے وعدے سے پھر گئے ہیں تو ہمیں ان کو ان کا وعدہ یاد دلانا چاہئے خواہ اس کے لئے ہمیں ہر روز اور بار بار مدینہ کا چکر لگانا پڑے۔“

”ہوں! یہ بات تو ہے۔“ ابو سفیان نے سر ہلایا۔ ”مگر اب بنو قریظہ کے پاس کس کو بھیجا جائے؟“

”اس خدمت کے لئے میں حاضر ہوں۔“ نعیم بن مسعود نے جواب دیا۔ ”بنو قریظہ سے

میرے بھی دیرینہ تعلقات ہیں۔“

”تو پھر دیر کس بات کی ہے؟“ ابو سفیان فوراً بولا۔ ”تم آج ہی چلے جاؤ۔ چاہو تو ایک رہبر ساتھ لے جاسکتے ہو۔“

”میں اپنے بھتیجے ابن حاتم کو ساتھ لے جاؤں گا۔“ نعیم نے جواب دیا۔ ”وہ کئی سال یہاں رہ چکا ہے۔“

سپہ سالار ابو سفیان سے اجازت لینے کے بعد نعیم بن مسعود اپنے خیمہ پر واپس آیا۔ وہ جاتے وقت ابن حاتم سے کہہ گیا تھا کہ اگر ابو سفیان نے اسے اجازت دے دی تو وہ آج ہی مدینہ جائے گا۔

”ابن حاتم! میں مدینہ جا رہا ہوں۔“ اس نے اندر داخل ہوتے ہوئے کہا۔

”بڑی خوشی کی بات ہے چچا جان!“ ابن حاتم نے قریب آکر کہا۔ ”کاش میں.....“

نعیم نے اس کی بات کاٹ دی۔ ”اور تم میرے ساتھ مدینہ چلو گے۔“

”سچ چچا جان؟“ ابن حاتم خوشی سے اچھل پڑا۔

”سچ اور بالکل سچ!“ نعیم بن مسعود نے ہنسنے لگا کر کہا۔ ”میں نے ابو سفیان سے کہہ دیا ہے کہ

میرا بھتیجا ابن حاتم میرے ساتھ جائے گا۔ وہ احد کے پہاڑی راستوں اور مدینہ کی گلیوں سے خوب واقف ہے۔“

ابن حاتم، نعیم بن مسعود انجمنی کے سب سے بڑے بھائی حاتم کا بیٹا تھا۔ قبیلہ بنو غطفان کا حاتم اپنے بال بچوں کے ساتھ مدینہ آکر آباد ہو گیا تھا۔ حاتم کے مدینہ آنے کی اصل وجہ یہ تھی کہ وہ شروع ہی سے مذہبی دل و دماغ کا آدمی تھا اور حضور اکرم ﷺ نے جیسے ہی اسلام کا اعلان کیا تو وہ دل سے مسلمان ہو گیا مگر اس نے یہ بات ظاہر نہیں کی۔ پھر جب حضور مدینہ ہجرت فرما گئے تو دو سال بعد ہی یہ بھی معہ اہل و عیال مدینہ پہنچ گیا مگر اس کی عمر نے وفانہ کی اور ایک ہی سال بعد اس کا انتقال ہو گیا۔

وہ سہ ۳ ہجری کا پر آشوب زمانہ تھا۔ جنگ احد کو ختم ہوئے چند ہی ماہ گزرے تھے کہ نعیم بن مسعود کو اپنے بھائی کے انتقال کی خبر ملی۔ اس وقت مدینہ میں کسی غیر مسلم کا داخلہ کسی طرح ممکن نہ تھا۔ بنو غطفان نے کھل کر مشرکین مکہ کا ساتھ دیا تھا اس لئے وہ مدینہ جانے کا تصور بھی نہ کر سکتے تھے۔

مگر..... جیسا کہ کہا گیا ہے کہ نعیم بن مسعود اشجعی بہت بااثر سردار تھا اور یہ بات مدینہ والے بھی جانتے تھے اس لئے نہ مکہ والوں نے نعیم کو مدینہ جانے سے روکا اور نہ مدینہ والوں نے نعیم بن مسعود کو مدینہ میں داخل ہونے سے روکا۔ اس طرح نعیم بن مسعود اپنی بھانج اور واحد بھتیجے ابن حاتم کو مدینہ سے مکہ لانے میں باآسانی کامیاب ہو گیا۔

پس! پچھلے دو سال سے ابن حاتم اور اس کی ماں نعیم بن مسعود کے زیر سایہ زندگی گزار رہے تھے۔ نعیم نے بھانج کو مدینہ سے مکہ لانے کے بعد دوسری شادی کی اجازت دے رکھی تھی مگر وہ شادی کرنے کی بجائے اللہ اللہ کرنے میں لگ گئیں۔

یہ کتنی عجیب بات تھی کہ نعیم بن مسعود نے اب تک اسلام قبول نہ کیا تھا مگر وہ اپنی بھانج کو اسلامی ارکان کی ادائیگی سے بالکل نہ روکتا تھا۔ اس طرح جس گھر میں ایک مسلمان ماں بیٹے کا قیام تھا اسی مکان میں مشرکین بھی رہتے تھے اور ان میں کوئی جھگڑا نہ تھا۔

نعیم بن مسعود نے ابن حاتم کو اس قدر محبت دی تھی کہ وہ باپ کا غم بھول گیا تھا اور نعیم ہی کو سب کچھ سمجھتا تھا۔ ابن حاتم اپنے چچا سے بہت چھوٹا تھا لیکن چچا اس سے بے تکلف تھا اور جب دونوں میں گفتگو ہوتی تو یہ اندازہ نہ ہوتا تھا کہ وہ چچا بھتیجے ہیں یا گہرے دوست۔

نعیم بن مسعود سے ابن حاتم اس قدر بے تکلف ہو گیا تھا کہ اس نے چچا کو یہ بھی بتا دیا تھا کہ مدینہ میں اس کی منگیتر نو حنار ہتی ہے۔ یہی وجہ تھی کہ جب ابن حاتم کو یہ معلوم ہوا کہ نعیم بن مسعود مدینہ جا رہا ہے تو وہ خوش ہو گیا۔ پھر جب اسے یہ علم ہوا کہ چچا سے بھی اپنے ساتھ مدینہ لے جائے گا تو اس کی خوشی کا کوئی ٹھکانہ ہی نہ رہا۔ اسے صبح سے شام کرنا مشکل ہو گیا۔ پھر جب رات گئے چچا بھتیجا حد کی پہاڑیاں پار کر کے پشت کی طرف سے مدینہ میں داخل ہوئے تو ابن حاتم کا دل بلیوں اچھل رہا تھا۔

مدینہ کی گلیوں پر میدان جنگ کا منظر طاری تھا۔ ہر طرف سناٹا چھایا ہوا تھا۔ دور دور تک کوئی فرد نظر نہ آتا تھا۔

نعیم بن مسعود نے چلتے چلتے رک کر پوچھا۔ ”ابن حاتم! تمہاری منگیتر کا گھر کس جگہ ہے؟“

ابن حاتم چچا کے اس اچانک سوال پر شپٹا گیا۔ نعیم نے اسے تسلی دی۔ ”گھبراؤ نہیں ابن حاتم! میں دراصل بنو قریظہ کی طرف جا رہا ہوں اور کسی وجہ سے میں تمہیں وہاں نہیں لے

جانا چاہتا۔ ”نعیم نے ذرا رک کر پھر کہا۔ ”کیا یہ ممکن ہے کہ میری واپسی تک تم اپنی منگیتر کے گھر ٹھہرے رہو؟“

ابن حاتم خوشی سے دیوانہ ہو گیا۔ ”نعیم چچا! آپ بالکل فکر نہ کریں۔“ وہ مسکراتے ہوئے بولا۔ ”میں تو زندگی بھر وہاں ٹھہر سکتا ہوں۔“

”ابھی اس کا وقت نہیں آیا۔“ نعیم نے سرگوشی کی۔ ”مگر امید رکھو کہ ایسا وقت بہت جلد آنے والا ہے جب ہمارے لئے مدینہ کا راستہ ہمیشہ ہمیشہ کو کھل جائے گا اور ہمیں یوں رات کے اندھیرے میں چوروں کی طرح نہ آنا پڑے گا۔“

”خدا کرے جلد ایسا ہو۔“ ابن حاتم نے بھی سرگوشی میں جواب دیا اور چچا کو لے کر ایک گلی میں گھوم گیا۔

تھوڑی دور چل کر ابن حاتم نے ایک دروازے پر دستک دی۔ چند لمحوں بعد اندر سے کسی خاتون کی آواز ابھری۔ ”کون؟“

”خالہ! میں ہوں ابن حاتم!“ اس نے کراہی آواز میں جواب دیا۔

”ارے تم ہو؟“ اور دروازہ کھل گیا ایک خاتون تیزی سے باہر آگئیں۔ ”تم ہو ابن حاتم! میرے بیٹے!“ یہ کہہ کر خاتون نے اسے کھینچ کر سینے سے لگا لیا۔

”خالہ جان!“ ابن حاتم نے وقت کی نزاکت کا احساس کرتے ہوئے کہا۔ ”اندر چلے! باہر کھڑا ہونا ٹھیک نہیں۔“

خالہ کو بھی احساس ہو گیا۔ وہ جلدی سے الگ ہو گئی۔ قریب ہی نعیم بن مسعود کھڑا تھا۔

ابن حاتم نے فوراً کہا۔ ”یہ میرے چچا نعیم ہیں۔ تفصیل اندر چل کر بتاؤں گا۔“

پھر اس نے چچا سے کہا۔ ”چچا جان! یہ ہیں نوحنا کی والدہ۔“

”سلام خاتون!“ نعیم نے ان کی طرف دیکھ کر کہا۔ پھر ابن حاتم کی طرف جھک کر سرگوشی کی۔ ”تفصیل بتانے میں احتیاط کرنا۔“ اور تیز تیز قدم اٹھاتا ہوا نعیم واپس چلا گیا۔

ابن حاتم کی خالہ نے شکوہ کیا۔ ”بیٹے! تمہارے یہ کیسے چچا ہیں؟ ہمیں دو گھڑی مہمان نوازی کا موقع بھی نہیں دیا۔ بھلا ایسی بھی کیا جلدی۔ نوحنا سنے گی تو مجھ پر ناراض ہوگی کہ میں نے تمہارے چچا کو باہر ہی باہر سے کیوں رخصت کر دیا۔“

ابن حاتم نے کوئی جواب نہ دیا۔ وہ مسکرایا اور خالہ کا ہاتھ پکڑے گھر کے اندر چلا گیا۔





نعیم بن مسعود گلی سے باہر نکلا تو اسے مسلمانوں کا ایک فوجی دستہ آتا دکھائی دیا جس میں بمشکل دس سپاہی تھے۔ یہ افراد تھوڑی تھوڑی دیر کے بعد ”اللہ اکبر“ کا نعرہ لگاتے تھے۔ یہ ان کے گشت کا وقت تھا۔

جنگ خندق (غزوة احزاب) کے وقت مسلمانوں کے لشکر کی تعداد صرف تین ہزار تھی اور حملہ آور مشرکین کی تعداد دس سے چالیس ہزار تک بتائی گئی ہے۔ سالار لشکر نبی کریمؐ اور یہودی قبیلہ بنو قریظہ کے سردار کے مابین ایک جنگی معاہدہ ہوا تھا جس میں یہ شق موجود تھی کہ:

”اگر مدینہ پر کوئی بیرونی طاقت حملہ کرے گی تو بنو قریظہ مسلمانوں کے ساتھ مل کر دشمن کا مقابلہ کریں گے۔“

یہودی ہمیشہ سے جھوٹے، بددیانت اور مکار رہے ہیں۔ جب مدینہ پر ابوسفیان نے حملہ کیا اور بنو قریظہ کو معلوم ہوا کہ حملہ آوروں کی تعداد تیس ہزار سے بھی اوپر ہے تو وہ فوراً مسلمانوں سے کئے ہوئے معاہدے سے منکر ہو گئے اور بجائے ان کے ساتھ مل کر حملہ آوروں کا مقابلہ کرنے کے الٹا قلعہ بند ہو کر بیٹھ گئے۔ یہی نہیں بلکہ انہوں نے مدینہ میں گڑبڑ پھیلانے کے لئے مسلمان خواتین اور بچوں کے لئے محفوظ قلعہ پر حملہ کی بھی کوشش کی جس کا حال اوپر گزر چکا ہے۔ مسلمانوں کے پاس اتنا لشکر نہ تھا کہ یہودیوں کی بددیانتی کے خلاف ایک اندرونی محاذ بھی کھول سکتے۔ پھر انہوں نے اس خیال سے کہ کہیں بنو قریظہ خود ان پر حملہ نہ کر دیں، دو سو فوجیوں پر مشتمل ایک فوج الگ کر دی جسے دس دس پندرہ پندرہ کے دستوں میں تقسیم کر دیا گیا۔ ان دستوں کا کام یہ تھا کہ وہ رات بھر مدینہ کی گلیوں اور بنو قریظہ کے محلوں کے ارد گرد چکر لگاتے اور نعرہ تکبیر بلند کرتے رہیں تاکہ یہودیوں کو یہ معلوم ہو کہ مدینہ کے اندر بھی فوج موجود ہے۔

نعیم بن مسعود اٹھنے کی ایک ایسے ہی گشتی دستہ سے مدد بھیڑ ہو گئی۔ انہوں نے سردار دستہ سے درخواست کی کہ۔

”مجھے فوراً رسالت مآب ﷺ کے حضور لے چلو۔ میں قریش کا ایک خاص پیغام لے کر

آیا ہوں۔“

(یہاں یہ بتادینا ضروری ہے کہ نعیم بن مسعود اشجعی مسلمان ہو گئے تھے اور اس کی اطلاع نبی کریم ﷺ تک پہنچ گئی تھی۔ نعیم نے مکہ چھوڑ کر مدینہ آنے کی خواہش کا اظہار بھی کیا تھا مگر حضور ﷺ نے انہیں مصلحتاً مکہ میں ٹھہرے رہنے کا حکم دیا تھا تاکہ مکہ میں موجود مسلمانوں کی ڈھارس بندھی رہے۔ حضور نے نعیم کو اس بات کا بھی حکم دیا تھا کہ وہ مکہ والوں کے سامنے اپنے اسلام لانے کا بھی اظہار نہ کریں اور حضور پاک کے حکم کا انتظار کریں۔ یہی وجہ تھی کہ نعیم بن مسعود اپنے قبیلہ کے ساتھ لشکر مکہ میں شامل ہو کر مدینہ آئے تھے۔)

حضور پاک ﷺ جنگ کے دوران رات میں قطعی نہ سوتے تھے چنانچہ جب آپ کو اطلاع دی گئی کہ مشرکین مکہ کے لشکر سے نعیم بن مسعود آئے ہیں اور قدم بوسی کے لئے اذن نبوی کے منتظر ہیں تو آپ نے ان کو فوراً اپنے حضور طلب فرمایا۔ رسالت مآب ﷺ اور نعیم بن مسعود میں صرف چند منٹ گفتگو ہوئی۔ اس کے بعد نعیم باہر آئے اور ایک رہبر کے ساتھ بنو قریظہ کے محلوں کی طرف روانہ ہو گئے۔

جنگ خندق جاری تھی اس لئے بنو قریظہ کے یہودی بھی محتاط تھے۔ رات بھر ان کے پہرے دار چوکس رہتے تھے اور محلوں میں ان کا گشت جاری رہتا تھا۔

وہاں پہنچ کر نعیم بن مسعود نے ایک یہودی پہرے دار کے ذریعے بنو قریظہ کے سردار کے پاس پیغام بھجوایا کہ۔

”قریش مکہ کا سردار نعیم بن مسعود اشجعی اس کی ملاقات کو آیا ہے اور فوراً ملنا چاہتا ہے۔“  
 نعیم کا پیغام بنو قریظہ کے سردار کو جگا کر پہنچایا گیا۔ قریش مکہ کے ایک سردار کا اتنی رات گئے مدینہ میں آنا بھی ایک اہم خبر تھی۔ یہودی سردار بدحواس ہو کر قلعہ کے صدر دروازے کی طرف بھاگا۔ اس کے آدمیوں نے نعیم بن مسعود کو مہمان خانے میں پہنچا دیا تھا جو صدر دروازے کے قریب ہی واقع تھا۔

بنو قریظہ کا سردار، نعیم سے بڑے اخلاق سے ملا۔ اس نے دریافت کیا۔ ”لشکر قریش کے سپہ سالار ابوسفیان کا کیا حال ہے؟“

نعیم بن مسعود نے جواب دیا۔ ”ابوسفیان بالکل خیریت سے ہیں۔ انہوں نے آپ کا شکریہ ادا کیا ہے کہ آپ غیر جانب دار ہو کر قلعہ بند ہو گئے ہیں۔“

بنو قریظہ کا سردار نعیمؓ کے اس جواب سے مطمئن ہونے کی بجائے اور زیادہ پریشان ہو گیا۔ اس نے گھبرا کر سوال کیا۔ ”شکریہ تو اس وقت ادا کیا جائے جب قریش ہمارے غیر جانبدار رہنے سے فتح حاصل کر سکیں۔ میں تو سمجھا تھا آپ کوئی خوشخبری لائے ہوں گے۔ خالی شکریہ سے تو ہمارا کوئی بھلا نہ ہوا۔“

”دیکھئے سردار!“ نعیمؓ نے بڑی ہوشیاری سے کہا۔ ”شکر قریش مکہ کا سردار آپ کا اس لئے شکر گزار ہے کہ آپ کے غیر جانبدار ہو جانے سے مسلمان گھبرائے ہوئے ہیں۔ چونکہ آپ قلعہ بند ہیں اس لئے مسلمان خندق سے نکل کر قریش مکہ پر حملہ نہیں کرتے۔ مسلمانوں کا خیال ہے کہ اگر وہ خندق سے نکل کر ابو سفیان کے لشکر پر حملہ کریں گے تو ان کا اندرونی محاذ کمزور ہو جائے گا۔ کیونکہ انہیں خطرہ ہے کہ کھلی جنگ شروع ہوتے ہی بنو قریظہ اپنے قلعہ سے نکل کر مدینہ میں اودھم مچادیں گے۔“

بنو قریظہ کا سردار اور بھی گھبرا گیا۔ اس نے دریافت کیا۔ ”سردار! آخر آپ کا لشکر مسلمانوں کو کب تک شکست دے سکے گا؟ ہم قلعہ بند ہو کر بہت زیادہ پریشان ہیں۔ اگر ابو سفیان مسلمانوں کو شکست دینے میں کامیاب نہ ہوئے تو ہم لوگوں کا کیا بنے گا۔ ہم نے تو ابو سفیان کے کہنے پر ہی غیر جانبداری کا رویہ اختیار کیا ہے۔“

”محترم سردار!“ نعیمؓ نے ایک اور پینتر ابدلا۔ ”جنگ کا حال تو میدان جنگ والے ہی جانتے ہیں۔ آپ میری بات سمجھ رہے ہیں نا؟“

”ٹھیک! بالکل ٹھیک۔“ یہودی سردار نے فوراً تائید کی۔ ”آپ صحیح کہہ رہے ہیں۔“

”تو پھر میری بات غور سے سنئے۔“ نعیمؓ بن مسعود نے بڑے استقلال سے کہا۔ ”ہمارا لشکر مسلمانوں کو شکست نہیں دے سکتا۔ ہم تو مسلمانوں سے کھلے میدان میں جنگ سے بچنے کے لئے محاصرہ اٹھا کر واپس جانا چاہتے ہیں۔“

”کیا؟ کیا کہا آپ نے؟“ یہودی سردار اٹھ کر کھڑا ہو گیا۔ ”کیا قریش واقعی واپس جا رہے ہیں؟“

”محترم سردار!“ نعیمؓ نے جواب دیا۔ ”میں آپ کا ہمدرد ہوں اور نہیں چاہتا کہ جنگ میں آپ کے آدمی بھی ضائع ہوں۔ اصل بات یہ ہے کہ ابو سفیان آپ کی فوجی مدد سے مسلمانوں سے آخری معرکہ کرنا چاہتے ہیں۔“

”فوجی مدد؟“ بنو قریظہ کا سردار بدحواس ہو گیا۔ ”میں سمجھا نہیں۔“

”میں بتاتا ہوں آپ کو۔“ نعیم نے سنجیدگی سے کہا۔ ”ابوسفیان دو ایک روز میں آپ پر زور دیں گے کہ آپ قلعہ سے باہر نکل کر مسلمانوں پر زوردار حملہ کر دیں۔“

”مگر..... مگر اس سے انہیں کیا فائدہ ہو گا؟“ بنو قریظہ کا سردار بوکھلایا ہوا تھا۔ ”ہم تنہا تو مسلمانوں کو شکست نہیں دے سکتے۔“

”میں آپ کی مجبوری سمجھ رہا ہوں۔ مگر وہ نہیں سمجھتے۔“ نعیم نے جلتی پر تیل ڈالا۔

”جس طرح انہوں نے خندق پار کرنے کی کوشش میں اپنے بہت سے بہادروں کی بھینٹ چڑھادی ہے اسی طرح وہ چاہتے ہیں کہ آپ کے کچھ بہادر ضائع ہوں اور آپ میں اور مسلمانوں میں ہمیشہ کے لئے دشمنی پیدا ہو جائے۔“

”بات تو سوچنے کی یہی ہے۔“ یہودی سردار نے سر ہلاتے ہوئے کہا۔ ”یہ لوگ تو لڑ بھڑ کر مکہ چلے جائیں گے اور ہم مسلمانوں کے لئے ہمیشہ برے ہو جائیں گے۔“

”سردار.....“ نعیم نے واضح الفاظ میں کہا۔ ”میں ہمیشہ سے آپ لوگوں کا دوست ہوں۔ میں نہیں چاہتا کہ آپ لوگوں کا نقصان ہو۔ بہتر تو یہ ہے کہ آپ مسلمانوں سے جنگ کرنے سے صاف انکار کر دیں۔ اس طرح آپ مسلمانوں کی نظروں میں تو ذلیل و خوار نہیں ہوں گے۔“

”یہ تم نے ٹھیک کہا سردار نعیم!“ بنو قریظہ کا سردار اکڑ گیا۔ تم واپس جا کر ابوسفیان سے کہہ دو کہ بنو قریظہ مسلمانوں سے جنگ نہیں کریں گے۔“

”میں تو کہہ دوں گا سردار مگر.....“ نعیم کہتے کہتے رک گئے۔ پھر بولے۔ ”انکار کرنے کا یہ طریقہ نہیں ہے۔“

”پھر کون سا طریقہ ہے؟“ یہودی سردار الجھن میں پڑ گیا۔ ”تم ہی بتاؤ کوئی ترکیب۔“

”نعیم نے محسوس کیا کہ لوہا اب گرم ہو گیا ہے اور چوٹ لگانے کا یہی موقع ہے۔ پس انہوں نے بڑے اطمینان سے کہا۔ ”سردار! میں بتا چکا ہوں کہ ابوسفیان واپس جانے والے ہیں اس لئے اگر وہ آپ پر جنگ کے لئے زور دیں تو آپ انہیں پیغام بھیجیں کہ کم از کم ایک سو قریش سپاہی ایک ایک کر کے مدینہ بھیجیں۔ جب ان کی تعداد ایک سو ہو جائے گی تو ہم انہیں اپنے ساتھ رکھیں گے اور مسلمانوں سے جنگ کریں گے۔“

”تمہارا مطلب ہے کہ میں ایک سو قریش سپاہی منگوا کر انہیں یرغمال بنالوں؟“ یہودی سردار نے سوچتے ہوئے کہا۔

”اس کا تو موقع ہی نہیں آئے گا۔“ نعیم نے اسے سمجھایا۔ ”آپ کے اس مطالبے سے ابو سفیان کی نیت معلوم ہو جائے گی۔ اگر وہ واقعی جنگ کرنا چاہتے ہیں تو ایک سو آدمی ضرور بھیج دیں گے ورنہ میدان چھوڑ جائیں گے۔“

”سردار نعیم تم تو بہت عقل مند ہو۔ کیا ترکیب بتائی ہے تم نے!“

سردار خوش ہو کر بولا۔ ”میں بالکل یہی کروں گا۔ آنے دو ذرا ان کا پیغام۔“

نعیم بن مسعود نے اتنی لمبی چوڑی تمہید باندھی ہی اس لئے تھی اور ان باتوں سے ان کا مقصد ہی یہ تھا کہ مشرکین مکہ اور بنو قریظہ میں اتنا زیادہ اختلاف پیدا کرو کہ بنو قریظہ میدان میں مسلمانوں کے خلاف کوئی قدم نہ اٹھا سکیں۔

ان کا آدھا منصوبہ تو کامیاب ہو گیا تھا یعنی انہوں نے بنو قریظہ کو اپنی مرضی کے مطابق ڈھال لیا تھا۔ اب انہیں ابو سفیان کو اپنے دام میں لانا تھا۔

پس نعیم اٹھ کھڑے ہوئے اور پھر آنے کا وعدہ کر کے وہاں سے چل پڑے۔





خالہ تو ابن حاتم کو دیکھ کر جتنی خوش ہوئیں وہ ایک الگ بات ہے اصل خوشی تو اس کی منگیتر نوحنا کو ہوئی تھی۔ اس کی تو جیسے مراد بر آئی تھی۔ دو سال پہلے جب ابن حاتم اسے چھوڑ کر گیا تھا تو اس نے رورو کر اپنا برا حال کر لیا تھا۔ پھر وقت نے اس کا غم ہلکا کر دیا اور اسے صبر آتا گیا۔

نوحنا کی ماں کو بھی ابن حاتم کے جانے کا بہت افسوس تھا۔ نوحنا کے لئے ابن حاتم سے بہتر اور کون ہو سکتا تھا۔ وہ تو چاہتی تھی کہ نوحنا اور ابن حاتم کی منگنی کو شادی میں بدل کر نوحنا کو ابن حاتم کے ساتھ ہی مکہ بھیج دے مگر نعیم بن مسعود اس پر راضی نہ تھے۔

مکہ اور مدینہ والوں کے درمیان جو کشمکش شروع ہوئی تھی اس نے اب خونی رنگ اختیار کر لیا تھا اور دو جنگیں ہونے کے بعد اب تیسری جنگ جاری تھی۔

نوحنا خوشی سے پھولی نہ سار ہی تھی لیکن جب اس کی ماں نے اسے ابن حاتم سے گفتگو کا موقع دیا اور وہ دونوں اکیلے ہوئے تو نوحنا منہ پھلا کر بیٹھ گئی۔

ابن حاتم کو نوحنا کے غم کا احساس تھا۔ اس نے اس کا اعتراف کیا اور کہا۔ ”نوحنا! تمہاری خفگی بجا ہے مگر مجبور یوں پر بھی تو نظر کرو۔ میں اپنے اختیار میں تو نہ تھا۔“

نوحنا نے چہرہ گھما کر اسے دیکھا۔ پھر جیسے سارے گلے، سارے شکوے، ساری شکایتیں تمام ہو گئیں۔ نوحنا مسکرا دی۔ اس کے ساتھ ہی سارے گلے شکوے برابر ہو گئے۔

”ابن حاتم!“ وہ پیار سے بولی مگر اس کی آواز بھرائی ہوئی تھی۔ ”تم نے مجھے بہت دکھ دیا ہے۔“

ابن حاتم بے چین ہو گیا۔ اس کے پاس نوحنا کی بات کا کوئی جواب نہ تھا سوائے اپنی مجبور یوں کے۔ اس نے ایک بار پھر انہی کا سہارا لیا۔ ”نوحنا! غور کرو۔ میں تم سے کن حالات

میں جدا ہوا تھا۔“ وہ بے قراری سے بولا۔ ”وہ تو چچا نعیم کی مہربانی تھی کہ وہ ہمیں یہاں سے لے گئے ورنہ پتہ نہیں ہمارا کیا حشر ہوتا۔ یہاں ہمارا کوئی سہارا بھی تو نہ تھا۔“

”یہ بات نہیں ابن حاتم!“ نوحنا نے سنبھل کر کہا۔ ”تمہارے اچانک چلے جانے سے امی اور ابو میں اکثر باتیں ہوتی تھیں۔ ابو کو یہ ملال تھا کہ نعیم چچا نے میرے ابو سے کوئی بات ہی نہیں کی۔ حالانکہ انہیں معلوم تھا کہ تمہاری میرے ساتھ منگنی ہو چکی ہے۔“

”نہیں! ایسی بات نہیں ہے نوحنا۔“ ابن حاتم نے فوراً وضاحت کی۔ ”چچا کو علم نہ تھا۔ منگنی کی بابت تو میں نے انہیں مکہ پہنچ کر بتایا تھا۔“

نوحنا نے مصنوعی خفگی سے کہا۔ ”اگر تم نے چچا کو یہیں بتا دیا ہوتا تو شاید وہ مجھے بھی تمہارے ساتھ ہی مکہ لے جاتے۔ ناراض نہ ہو نوحنا!“ ابن حاتم نے مناتے ہوئے کہا۔ ”اللہ نے چاہا تو حالات بہت جلد ٹھیک ہو جائیں گے پھر میں تمہیں رخصت کرا کے اپنے گھر لے جاؤں گا۔“ اس نے اسے تسلی دی۔

نوحنا پھر گئی۔ ”یہ کیا کہہ رہے ہو ابن حاتم؟ کیا تم واپس چلے جاؤ گے؟ میں اب تمہیں مکہ واپس نہ جانے دوں گی۔“

”نوحنا! نوحنا!“ ابن حاتم نے خوشامدانہ رویہ اختیار کیا۔ ”حالات کو سمجھنے کی کوشش کرو۔ مکہ اور مدینہ میں جنگ ہو رہی ہے۔ قریش مکہ مسلمانوں پر حملہ آور ہوئے ہیں۔ میرا تعلق حملہ آور فوج سے ہے اس صورت میں، میں تمہیں مکہ کیسے لے جا سکوں گا؟“

”ہائے اللہ! اب کیا ہو گا؟“ نوحنا کے آنسو چھلک آئے۔ ”نہیں نہیں ابن حاتم! اب میں تمہیں واپس نہیں جانے دوں گی۔ تم مجھے مکہ نہیں لے جا سکتے تو میں بھی تمہیں واپس نہ جانے دوں گی۔“

نوحنا کی آواز اس قدر تیز ہو گئی تھی کہ دوسرے کمرے میں بیٹھی ہوئی اس کی ماں نے سن لی اور وہ گھبرا کر ان کے پاس آگئی۔ یہاں کیفیت یہ تھی کہ نوحنا کے آنسو بہہ رہے تھے اور وہ ایک ہاتھ سے ابن حاتم کی کلائی مضبوطی سے پکڑے ہوئے تھی۔

ابن حاتم غریب سر جھکائے بیٹھا تھا۔

”یہ کیا ہو رہا ہے نوحنا؟“ ماں نے نرمی سے کہا۔

نوحنا نے سنبھل کر ابن حاتم کا ہاتھ چھوڑ دیا۔ ”ماں! یہ کہہ رہے ہیں کہ میں پھر واپس مکہ

جاؤں گا۔“ نوحنا نے گلوگیر آواز میں کہا۔ ”میں انہیں نہیں جانے دوں گی ماں!“  
 نوحنا کی ماں بھی پریشان ہو گئی۔ اس کا خیال تھا کہ نعیم بن مسعود اب مدینہ آ ہی گے ہیں  
 تو اب یہیں رہیں گے۔ اس خیال سے وہ بہت خوش تھی مگر اس انکشاف سے وہ غیر مطمئن اور  
 افسردہ ہو گئی۔

”بیٹے ابن حاتم! ماں نے ادا سی سے کہا۔“ نوحنا یہ کیا کہہ رہی ہے؟“

”خالہ جان.....“ ابن حاتم کہتے کہتے رک گیا۔

”ہاں ہاں بیٹے! کہو۔ صاف صاف کہو۔“ ماں نے اسے حوصلہ دیا۔

”خالہ جان! میں نوحنا کو چھوڑ نہیں سکتا۔“ ابن حاتم نے جواب دیا۔ ”حالات ٹھیک

ہوتے ہی میں نوحنا کو یا تو وہاں لے جاؤں گا یا میں یہاں آ جاؤں گا۔ اس وقت میں چچا نعیم کے  
 ساتھ آیا ہوں اور انہی کے ساتھ واپس جانا ہو گا۔“

”یہ تو تم ٹھیک کہہ رہے ہو بیٹے! مگر میں اس جوان جہان بیٹی کو کب تک اپنے کو لہے سے

لگائے یوں بیٹھی رہوں گی۔“ اس نے سنجیدگی سے کہا۔ ”یہ تو جنگ ہے بیٹے! معلوم نہیں

کب تک جاری رہے۔ تمہاری امانت کو میں اب زیادہ دیر نہیں سنبھال سکتی۔ جب تمہیں مکہ

واپس جانا تھا تو پھر میرے پاس کیوں آئے بیٹے؟ نوحنا تمہارے انتظار ہی کے سہارے تو

زندگی گزار رہی ہے۔ اب تم چلے گئے تو خدا معلوم اس پر کیا بیٹے گی۔“

ابن حاتم بھی مغموم ہو گیا۔ اس کا جی چاہتا تھا کہ نوحنا کو ساتھ لے جائے مگر یہ بات اس

کے اختیار میں کب تھی۔ اس کا چچا نعیم ہی کوئی فیصلہ کر سکتا تھا۔ ابن حاتم کے پاس نوحنا یا اس

کی ماں کو دینے کے لئے کوئی جواب نہ تھا سوائے اپنی مجبور یوں کا دکھڑا رونے کے اور وہ بار بار

مجبوری کا نام لے کر ان کا دل بھی دکھانا نہیں چاہتا تھا۔

ابن حاتم کبھی خاموشی سے نوحنا کو دیکھتا تو کبھی اس کی ماں کو۔ وہ دونوں منہ سے چپ سر

جھکائے بیٹھی تھیں۔ ہاں! یہ ضرور تھا کہ انہیں ابن حاتم کی مجبوری کا پوری طرح احساس ہو

گیا تھا۔ اسی وقت دروازے پر دستک ہوئی۔

”چچا نعیم آ گئے!“ ابن حاتم کی زبان سے بے ساختہ نکلا اور اس نے اٹھنا چاہا۔

”تم بیٹھے رہو بیٹے!“ نوحنا کی ماں اٹھ کھڑی ہوئی۔ ”میں دیکھتی ہوں کون ہے۔“

نوحنا کی ماں نے دروازہ کھولا تو نعیم بن مسعود کی بجائے نوحنا کے والد داخل ہوئے جو



قریب ہی اپنے عزیزوں کے ہاں گئے ہوئے تھے۔

نوحنا کی ماں انہیں ادھر لانے کی بجائے اپنے کمرے میں لے کر چلی گئیں۔

”ابن حاتم آیا ہوا ہے مکے سے۔“ نوحنا کی ماں نے بتایا۔

”اچھا؟“ وہ چونک پڑے۔ ”اب تو وہ یہیں رہے گا؟“

”یہی تو مشکل ہے۔“ نوحنا کی ماں نے پریشانی سے کہا۔ ”وہ اپنے چچا کے ساتھ آیا ہے اور

ان کے ساتھ ہی چلا جائے گا۔“

”نعیم مدینہ میں کتنے دن ٹھہریں گے؟“ نوحنا کے والد نے افسردگی سے پوچھا۔

”ٹھہریں گے کہاں؟“ نوحنا کی ماں الجھتے ہوئے بولیں۔ ”وہ کسی کام سے آئے ہیں۔ ابن

حاتم کو یہاں چھوڑ گئے ہیں۔ واپسی میں ساتھ ہی.....“

ان کی بات ادھوری رہ گئی۔ دروازے پر پھر دستک ہوئی تھی۔

”میں دیکھتا ہوں کون ہے۔“ نوحنا کے والد اٹھنے لگے تو بیوی نے انہیں روک دیا۔

”آپ بیٹھیں میں جا رہی ہوں۔ شاید نعیم آئے ہیں۔“

نوحنا کی ماں نے دروازہ کھولا تو نعیم سامنے کھڑے تھے۔

”ابن حاتم کو بھیج دیجئے۔“ نعیم نے جلدی سے کہا۔ ”ہمیں ابھی واپس جانا ہے۔“

”نعیم میاں! آخر ہم بھی تمہارے عزیز دار ہیں۔“ نوحنا کی ماں نے پیار سے کہا۔ ”اندر

آؤ۔ دو گھڑی بیٹھو پھر چلے جانا۔“

نعیم جلدی میں تھے اس لئے اندر آنے سے ہچکچا رہے تھے۔

نوحنا کی ماں پھر بولیں۔ ”نعیم میاں! ہم تمہیں زیادہ دیر نہیں روکیں گے۔ اندر نوحنا کے

والد موجود ہیں۔ کیا تم ان سے بھی نہیں ملو گے؟“

نعیم مجبور ہو گئے۔ ”کیوں نہیں۔ کیوں نہیں!“ وہ اندر آتے ہوئے بولے۔ ”ضرور ملوں

گا ان سے۔“

نعیم، نوحنا کی ماں کے ساتھ برآمدے میں آ پہنچے تو وہاں ابن حاتم، نوحنا اور اس کے والد

کھڑے تھے۔ ابن حاتم اور نوحنا آواز سن کر باہر آ گئے تھے۔

”السلام علیکم۔“ کہتے ہوئے نعیم بن مسعود، نوحنا کے والد کی طرف بڑھے۔

”وعلیکم السلام۔“ اور نوحنا کے والد نے اپنے بازو کھول دیئے۔ نعیم ان سے بغل گیر ہو

گئے۔

”اندر چلو نعیم میاں۔“ نوحنا کے والد نے ان کو کمرے میں آنے کی دعوت دی۔ ”بہت دن کے بعد ملاقات ہوئی ہے۔“

”بھائی جان!“ نعیم کے قدم آگے نہ بڑھ سکے اور وہ بولے۔ ”وقت بہت کم ہے۔ ہمیں صبح ہونے سے پہلے پہلے اُحد کی پہاڑیاں پار کر جانا ہے۔ اللہ نے چاہا تو جلد ملاقات ہوگی بلکہ برابر ملاقاتیں ہوتی رہیں گی۔ اس وقت آپ ہمیں معاف کیجئے اور ابن حاتم کو میرے ساتھ جانے کی اجازت دیجئے۔ انشاء اللہ بہت جلد حالات ٹھیک ہو جائیں گے۔ پھر درمیان میں کوئی دیوار نہیں رہے گی۔ نوحنا جیسے آپ کی بیٹی ہے ویسے ہی میری بھی بیٹی ہے۔ میں اسے عزت و احترام کے ساتھ بیاہ کر لے جاؤں گا۔ آپ بالکل مطمئن رہئے۔“

نعیم بن مسعود نے کسی کے بولنے کی گنجائش ہی نہیں چھوڑی تھی۔ تمام متوقع سوالوں کے جوابات خود ہی دے دیئے۔ چنانچہ کسی کی زبان سے ایک لفظ نہ نکلا۔

نعیم نے آگے بڑھ کر نوحنا کے سر پر ہاتھ پھیرا پھر ابن حاتم کے ساتھ باہر آگئے۔ صبح ہونے سے پہلے یہ دونوں اُحد کی پہاڑیاں پار کر کے اپنے مرکز میں پہنچ گئے۔

یہ پہلے ہی بتایا جا چکا ہے کہ بنو غطفان اُحد کی پہاڑیوں کی سمت میں اپنے خیمے لگائے ہوئے تھے اس لئے پہاڑیوں سے اترتے ہی وہ اپنے خیمہ میں پہنچ گئے۔



مشرکین مکہ میں سخت بے چینی پھیلی ہوئی تھی۔

محاصرے کی طوالت نے انہیں پریشان کر کے رکھ دیا تھا۔ غذا کی قلت اور موسم کی شدت کے علاوہ مدینہ کے یہودی قبیلہ بنو قریظہ کی پراسرار خاموشی نے انہیں طرح طرح کے دوسوسوں میں الجھا کے رکھ دیا تھا۔

ابوسفیان بڑی شدت سے نعیم کی واپسی کا انتظار کر رہا تھا۔ اسے جیسے ہی معلوم ہوا کہ نعیم واپس آگئے ہیں، اس نے انہیں بلوا بھیجا۔

جس وقت ابوسفیان کا آدمی نعیم کے پاس پہنچا، وہ اپنے قبیلے والوں کو واضح اور واضح اور واضح الفاظ میں بتا رہے تھے۔

”مدینہ کا بنو قریظہ قبیلہ ہماری کوئی مدد نہیں کرے گا بلکہ وہ تو ہمیں قربانی کا بکرہ بنانے کی

فکر میں ہے۔ میں نے ان سے گفتگو کی ہے۔ انہوں نے صاف صاف الفاظ میں کہہ دیا ہے کہ ہم نے جنگ میں غیر جانبدار رہ کر سخت غلطی کی ہے کیونکہ انہیں ہم لوگوں پر کوئی اعتماد نہیں۔“

بنو عطفان کے ایک شخص نے پوچھا۔ ”مگر ہمیں تو ابو سفیان نے یہی بتایا تھا کہ بنو قریظہ نے ہم سے فوجی مدد کا وعدہ کیا ہے اور جس وقت ہم مدینہ پر باہر سے حملہ کریں گے تو وہ اندر سے فساد پھیلا کر مسلمانوں کو دہری جنگ میں الجھا دیں گے۔ اب وہ مدد کرنے سے کیوں انکار کر رہے ہیں؟“

نعیم بن مسعود نے جواب دیا۔ ”میں نے کہہ دیا کہ انہیں ہم پر اعتماد نہیں۔“ اسی وقت ابو سفیان کا آدمی نعیم کو بلانے آگیا۔۔۔ اور نعیم بن مسعود اپنی بات ادھوری چھوڑ کر ابو سفیان کے پاس چلے گئے۔

ابو سفیان کو بنو قریظہ سے بہت امیدیں تھیں مگر نعیم بن مسعود نے اس سے صاف صاف الفاظ میں کہہ دیا۔

”سردار ابو سفیان! آپ نے بنو قریظہ سے غلط امیدیں باندھ رکھی ہیں۔ انہیں ہم پر کوئی اعتماد نہیں۔ بلکہ ان کا تو یہ خیال ہے کہ اگر ان کے ہاتھ قریش کے کچھ آدمی آجائیں تو وہ انہیں مسلمانوں کے حوالے کر کے ان کا اعتماد حاصل کریں تاکہ قریش مکہ کی واپسی کے بعد مسلمان انہیں تنگ نہ کریں۔“

”مگر انہوں نے تو فوجی مدد کا وعدہ کیا تھا۔“ ابو سفیان نے بڑی بے بسی سے دریافت کیا۔

”اب وہ اس سے کیوں بچنا چاہتے ہیں؟“

”جنگ میں ہر بات اور ہر گھات جائز ہوتی ہے سردار ابو سفیان!“ نعیم بن مسعود نے کہا۔

”ہماری مدد تو ایک طرف رہی میرا خیال ہے کہ وہ بہت جلد ہمارے کچھ آدمی بطور یرغمال ہم سے طلب کریں گے۔“

”یہ کیسے ہو سکتا ہے؟“ ابو سفیان گھبرا گیا اور بولا۔ ”ہم کیا اتنے احمق ہیں کہ انہیں اپنے آدمی یرغمال بنانے کے لئے حوالے کر دیں؟“

”اب یہ آپ کی مرضی ہے۔ جیسا چاہیں ویسا کریں۔“ نعیم نے جواب دیا۔ ”میں نے جو بتایا وہ حرف بحرف درست ہے۔“

ابو سفیان نے کچھ سوچتے ہوئے سوال کیا۔ ”کیا انہوں نے ہماری مدد سے بالکل ہی ہاتھ اٹھالیا ہے؟“

”منہ سے کوئی انکار نہیں کرتا سردار!“ نعیم بن مسعود نے کہا۔ ”یہ اندازے تو میں نے ان کی باتوں سے لگائے ہیں۔ مجھ سے تو انہوں نے یہی کہا ہے کہ ہم تیاری کر رہے ہیں اور جلد ہی کوئی فیصلہ کریں گے۔“

نعیم بن مسعود تو یہ جواب دے کر اپنے خیمہ میں آگئے مگر ابو سفیان کو دن بھر چین نہ پڑا۔ وہ تمام دن پریشان رہا۔ رات ہوتے ہی اس نے اپنا ایک خاص آدمی بنو قریظہ کے پاس بھیجا اور انہیں پیغام دیا کہ۔

”اے بنو قریظہ! تم اپنا وعدہ پورا کرو اور جنگ کے لئے تیار ہو کر صبح کو ہمارا ساتھ دو تاکہ ہم باہر سے اور تم اندر سے حملہ کرو اور مسلمانوں کو کچل کر رکھ دیں!“

ابو سفیان کا آدمی رات کے اندھیرے میں پچتا پچتا بنو قریظہ کے سردار تک پہنچ گیا۔ اسے جو پیغام دیا گیا تھا اس کے الفاظ نرم تھے اور برابری کا انداز تھا مگر قاصد نے بنو قریظہ کے سردار کو جو پیغام پہنچایا اس کے الفاظ یہ تھے۔

”اے بنو قریظہ! تم نے ہم سے جنگی تعاون کا عہد کیا تھا۔ اب میدان چھوڑ کر کیوں بھاگ رہے ہو؟ تم اپنا وعدہ پورا کرو اور کل صبح کو جنگ کے لئے اپنے خلد سے نکلو۔ ادھر سے ہم مسلمانوں پر حملہ کرتے ہیں ادھر سے تم مسلمانوں پر چڑھ دوڑو اور انہیں چکی کے دوپاٹوں کے درمیان کچل کر رکھ دو۔ ہمیں فوراً جوابی پیغام بھیجو۔“

بنو قریظہ والوں کو ابو سفیان کا پیغام بہت ناگوار گزرا۔ اس کے ساتھ ہی انہیں نعیم بن مسعود کی باتیں بھی یاد آئیں۔ انہوں نے کچھ دیر آپس میں صلاح مشورہ کیا۔ پھر اسی قاصد کے ہاتھ جوابی پیغام بھیج دیا جس میں انہوں نے کہا کہ۔

”اے قریش مکہ کے سردار ابو سفیان! کل ہفتہ کا دن ہے۔ یہ دن ہمارے لئے مبارک دن ہے۔ اس دن ہم عبادت کرتے ہیں جنگ نہیں کرتے۔ تاہم، ہم اپنے اطمینان کے لئے چاہتے ہیں کہ تم اپنے چند سردار یا ان کی اولاد کو

ہمارے پاس بطور یرغمال بھیجو تاکہ جنگ کے وقت ان کی وجہ سے ہمیں تمہاری امداد کا یقین رہے!“

مشرکین کا قاصد جب یہ پیغام لے کر واپس آیا تو ابو سفیان کو یقین ہو گیا کہ نعیم بن مسعود نے اس سے جو کچھ کہا تھا وہ بالکل درست ہے اور یہودی واقعی ان کی مدد کرنے کی بجائے ہمارے آدمیوں کے بدلے مسلمانوں سے صلح صفائی کرنا چاہتے ہیں۔

اس طرح مشرکین مکہ اور بنو قریظہ میں پھوٹ پڑ گئی اور ان کا باہمی اتحاد ٹوٹ گیا۔ مدینہ پر حملہ آور مشرکین مکہ کی مسلمانوں کے سخت مدافعتی انتظامات جن میں خندق کھود کر حصار پیدا کرنا تھا ہمتیں پست کر دی تھیں۔ اس پر گونا گوں مشکلات، مخالف موسم، سردی کی شدت، سرمایہ کی کمی، رسد کی قلت اور مختلف عرب قبائل کے مخالف رویوں نے ان میں آپس کے جھگڑے کھڑے کر دیئے تھے۔

ادھر ذوالحجہ کا مہینہ سر پر کھڑا تھا۔

قریش مکہ ان دنوں میں مہمان نوازی کے فرائض ادا کرتے تھے۔ سب سے بڑا مسئلہ بنو قریظہ کا جنگ سے الگ ہو جانا تھا۔ مشرکین کی تعداد اگرچہ مسلمانوں کے مقابلہ میں تین گنا سے بھی زیادہ تھی لیکن ان کی ایک نہ چل رہی تھی۔

خالد بن ولید نے اپنے دستوں کے ساتھ بارہا خندق کو پار کرنے کی کوشش کی مگر جنگ احد کے موقع پر مسلمانوں سے جو غلطی ہوئی تھی اسے دہرانے پر مسلمان کسی طور تیار نہ تھے اس لئے خالد کی جانبازی اور سپہ گری دھری کی دھری رہ گئی اور مسلمانوں نے اسے خندق میں اترنے کا ایک بھی موقع نہ دیا۔



دشمنان اسلام پہلے ہی بدحواس ہو رہے تھے کہ ان پر ایک آسمانی مصیبت نازل ہوئی۔ ایک رات باد و باران کا ایسا سخت طوفان اٹھا کہ میدان جنگ الٹ پلٹ ہو گیا۔ نیچے اٹھ گئے۔ سامان خورد و نوش میں مٹی بھر گئی۔ بادل کی گرج، بجلی کی چمک اس پر سردی کی شدت اور پانی کی بو چھاڑیں۔ لوگ بدحواس ہو گئے۔ ہر طرف جل تھل ہو گیا۔ دشمن ہر طرف سے مایوس تو ہو ہی چکا تھا اب اس پر خوف و ہراس بھی طاری ہو گیا۔ اندیشے اور وسوسے اسے گھیر کر بیٹھ گئے۔

ابوسفیان ایسا بدحواس ہوا کہ اس نے فوراً جلسہ کیا اور اس میں سرداروں سے کہا۔ ”ایک طرف تو بنو قریظہ نے ہمیں دھوکہ دیا۔ دوسری طرف ہو اور سردی ہماری مخالف ہو گئی۔ بارش نے الگ طوفان اٹھا رکھا ہے۔ میں تو واپس جا رہا ہوں۔ تم لوگ بھی اپنا انتظام کرو اور واپس لوٹ جاؤ یہی اس وقت بہتر ہے۔“

یہ کہہ کر ابوسفیان سیدھا اپنے اونٹ کے پاس پہنچا۔ اونٹ کے گھٹنے بندھے ہوئے تھے۔ ابوسفیان نے بوکھلاہٹ میں اسے مارنا شروع کر دیا۔ اونٹ بیچارہ کس طرح اٹھتا۔ وہ مار کھاتا رہا اور اذیت سے بلبلا رہا تھا۔

ایک آدمی کی نظر اونٹ کے پیروں پر پڑی تو اس نے اس کی رسیاں کاٹیں تب اونٹ بیچارہ اٹھنے کے قابل ہوا۔

یوں قریش مکہ جو بڑے زور و شور سے مدینہ پر حملہ آور ہوئے تھے ناکام و نامراد واپس لوٹ گئے اور اس طرح حیات حضور ﷺ میں و شہداء اسلام کا مدینہ منورہ پر آخری حملہ ناکام ہو گیا۔۔۔ قریش کے جاتے ہی بنو غطفان بھی چپ چاپ واپس ہو گئے۔



مشرکین مکہ اس قدر افراتفری میں میدان سے بھاگے تھے کہ انہیں اپنے تن بدن کا ہوش نہ رہا تھا۔ اس وقت ابوسفیان نے خالد بن ولید اور عمرو بن العاص سے یہ درخواست کی تھی کہ۔

”تم دونوں اپنے اپنے دستوں کے ساتھ ہمارے پیچھے پیچھے چلو تاکہ اگر مسلمان خندق سے نکل کر ہم پر عقب سے حملہ کرنے کی کوشش کریں تو تم ہماری حفاظت کر سکو۔“

چنانچہ خالد بن ولید اپنے دو سواروں کے ساتھ بطور ”ساقہ“ لشکر مشرکین کے پیچھے چلتا رہا تاکہ خطرے کی صورت میں مقابلہ کر سکے۔

اس سے اندازہ ہوتا ہے کہ مشرکین کو خالد پر کس قدر بھروسہ اور اعتماد تھا۔ انہیں یقین تھا کہ میدان میں اگر فتح حاصل ہو سکتی ہے تو اس کے لئے بھی خالد کی خدمات انتہائی ضروری ہیں اور اگر وہ خطرات اور مصائب میں گھر جائیں تو بھی انہیں جو شخص بچا سکتا ہے وہ خالد اور صرف خالد بن ولید ہے۔

خالد بن ولید کا اس قدر اہم اور پرخطر ذمہ داری کو قبول کر لینا اس بات کی بھی دلیل ہے

کہ خود خالد کو اپنے اوپر بے پناہ اعتماد تھا اور وہ بلا خوف و خطر اپنے آپ کو مشکل میں ڈال دیتے تھے۔

خالد کا یہی جذبہ اعتماد ان کی آئندہ زندگی میں ساری و طاری اور جاری نظر آتا ہے۔ پس غزوہ خندق میں غیبی امداد نے جس طرح مشرکین کے منہ پھیرے تھے اس کے بارے میں قرآن حکیم نے یوں ارشاد فرمایا ہے۔

”اے ایمان والو!

اپنے حق میں اللہ کی اس نعمت کا تصور کرو جب تمہارے خلاف لشکر جمع ہوئے اور ہم نے ان کے خلاف آندھی بھیجی اور وہ غیبی لشکر بھیجے جن کو تم دیکھ نہیں سکتے تھے اور تم جو کچھ کرتے ہو اللہ دیکھنے والا ہے۔“ (الاحزاب)

آنحضرت ﷺ نے فرمایا۔

”اب قریش کی لڑائیاں ختم ہو گئیں۔ اب آئندہ ہم ان پر چڑھائی کریں گے۔“ یعنی مشرکین مکہ اپنی طاقت بدر و احد میں آزما چکے تھے اور اس دفعہ انہوں نے عرب بھر کے تمام مخالفین اسلام کو جمع کر کے حملہ کیا تھا سو وہ بھی ناکام ہو گیا۔ اب جبکہ اتنی طاقت کو دوبارہ اکٹھا کرنا ممکن نہیں تو مشرکین کس طرح دوبارہ کوئی جنگ کر سکتے ہیں کیونکہ آئندہ کے معرکے اس سے بھی سخت ہوں گے۔

اس معرکہ میں بہت کم جانی نقصان ہوا۔

اسلامی لشکر کا نقصان تو برائے نام ہی تھا۔ حملہ کے دوران صرف چھ مسلمان شہید ہوئے جن میں سعد بن معاذ جیسی عظیم شخصیت بھی تھی۔ انہیں تیر کا زخم آیا تھا اور ان کا غزوہ بنو قریظہ کے بعد انتقال ہو گیا تھا۔

مشرکین کی طرف سے عمرو بن عبدود مارا گیا جو ایک ہزار سواروں کے برابر سمجھا جاتا تھا۔ اسے حضرت علیؑ نے جہنم رسید کیا۔

حضرت عائشہؓ کے ایک قول کے مطابق مندرجہ ذیل آیت بھی غزوہ خندق کے بارے میں نازل ہوئی۔

”اور جب چڑھ آئے (مشرکین) تم پر اوپر کی جانب سے اور نیچے کی جانب سے اور پھر گئیں (دہشت کی وجہ سے) آنکھیں اور پہنچ گئے دل کلوں تک

(کلیجے منہ کو آگئے)



سہ ۶ ہجری مطابق فروری ۶۲۸ء ماہ ذی قعد بروز دو شنبہ سرور کائنات اور لشکر اسلام کے سپہ سالار اعظم حضرت محمد رسول اللہ ﷺ اپنے چودہ صحابہ کرام کے ساتھ عمرہ ادا کرنے کے ارادہ سے مدینہ منورہ سے مکہ معظمہ روانہ ہوئے۔

جب آپ ذوالحلیفہ کے مقام پر پہنچے تو قربانی کے جانوروں کو قلاوہ ڈالا اور احرام باندھا پھر بنی خزاعہ کے ایک آدمی کو جاسوس بنا کر مکہ روانہ کیا کہ وہ قریش مکہ کے حالات معلوم کر کے واپس آئے۔

سرورِ دو عالم جب غدیر اشطاط کے مقام پر پہنچے تو جاسوس نے واپس آ کر اطلاع دی کہ قریش مکہ کو مسلمانوں کے آنے کی اطلاع ہو چکی ہے۔ وہ قبائل کو جمع کر رہے ہیں تاکہ جنگ کی جائے اور آپ کو مکہ میں داخل ہونے سے روک دیا جائے۔

”حضور اقدس ﷺ نے صحابہؓ سے مشورہ کیا۔“

انہوں نے اس خیال کا اظہار کیا کہ ہم تو زیارتِ کعبہ کی غرض سے نکلے ہیں اور ہمارا مقصد صرف عمرہ ادا کرنا ہے۔ جنگ و جدل سے ہمارا کوئی تعلق نہیں اس لئے ہمیں آگے بڑھنا چاہئے اور اگر کوئی خواہ مخواہ سد راہ ہو تو پھر ہمیں مجبوراً جنگ کرنا ہوگی۔

اس پر حضور ﷺ نے فرمایا: ”اب خدا کا نام لے کر آگے بڑھے چلو۔“

زائرین بیت اللہ، عشق الہی میں چور اور زیارتِ بیت اللہ کے خیال سے مسرور آگے بڑھ رہے تھے کہ ایک مقام پر رسول خدا ﷺ کا ایک رکب گئے اور فرمایا۔

”خالد بن ولید ایک فوجی دستہ لئے غنیم کے مقام پر گھات لگائے بیٹھا ہے اور ہمارے انتظار میں ہے۔ اس لئے مناسب ہے کہ ہم کاواکاٹ کر دائیں جانب سے چلیں اور بے خبری میں اس کے سر پر پہنچ کر اس کے حملہ کو ناکام بنا دیں۔“

پس! ایسا ہی کیا گیا اور مسلمان زائرین نے اچانک خالد بن ولید کے سامنے پہنچ کر اسے حیران کر دیا۔ خالد بن ولید کو دو سو سواروں کے ساتھ مدینہ والوں کی خبر لینے کے لئے بھیجا گیا تھا اور وہ سب گھات لگائے بیٹھے تھے۔

مگر..... حضور ﷺ کو بذریعہ وحی اس کے گھات میں ہونے کی اطلاع مل گئی اور



مسلمان اس کے اچانک حملہ سے محفوظ رہے۔

خالد بن ولید نے راستہ تو چھوڑ دیا مگر وہ ساتھ ساتھ لگا رہا۔ اسے معلوم تھا کہ مسلمان سفر و حضر میں نماز ضرور پڑھتے ہیں۔ چنانچہ وہ اس انتظار میں تھا کہ جب مسلمان نماز میں مصروف ہوں تو ان پر حملہ کر کے ان کو زیادہ سے زیادہ نقصان پہنچایا جائے۔ تاہم اسے اس ارادے میں بھی ناکامی ہوئی۔

اللہ تعالیٰ نے اپنے محبوب رسول ﷺ کو اس منصوبے سے آگاہ کر دیا اور حضور اکرمؐ نے اسی وقت صلاۃ<sup>۱</sup> خوف کا حکم دے دیا۔

اپنی اس کوشش میں بھی ناکام ہونے کے بعد خالد مکہ واپس لوٹ گیا۔ اس موقع پر جنگ نہ ہوئی اور مسلمانانِ مدینہ اور قریش مکہ کے درمیان صلح حدیبیہ ہو گئی۔ حدیبیہ مکہ سے جدہ کی جانب ایک منزل پر واقع ہے اور آج کل شیبہ کے نام سے مشہور ہے۔

حدیبیہ دراصل ایک کنوئیں کا نام ہے۔ یہی وہ مقام ہے جہاں سے ”فتح مبین“ اور ”بیعت رضوان“ کی مقدس تاریخ وابستہ ہے۔

”فتح مبین“ کے بارے میں حافظ ابن حجر فرماتے ہیں کہ۔

”اس سے مراد فتح خیبر ہے جو صلح حدیبیہ کے بعد پیش آئی تھی اور جس

میں مسلمانوں کے ہاتھ بہت سامانِ غنیمت آیا تھا۔“

بیعت رضوان کا واقعہ اس طرح تھا کہ حضور اکرم ﷺ نے جناب عثمان غنیؓ کو قریش مکہ سے گفتگو کے لئے بھیجا تھا مگر مکہ والوں نے انہیں روک لیا اور خبر مشہور ہو گئی کہ انہیں شہید کر دیا گیا ہے۔ اس پر حضور ﷺ نے ایک درخت کے نیچے بیٹھ کر مسلمانوں سے بیعت لی تھی کہ وہ مر جائیں گے مگر راہ فرار اختیار نہ کریں گے!

اس بیعت کی خبر جب مکہ والوں تک پہنچی تو وہ گھبرائے اور انہوں نے فوراً مسلمانوں تک یہ خبر پہنچوائی کہ عثمان زندہ ہیں اور واپس آ رہے ہیں۔

یہ بیعت جہاد کے بہت ہی اہم موقع پر لی گئی تھی اور مسلمانوں نے پورے جوش و ولولہ سے اس بیعت میں حصہ لیا تھا۔ اس لئے اللہ تعالیٰ نے مسلمانوں کی اس فداکاری اور جذبہ ایثار

۱۔ یعنی ایک دستہ نماز پڑھے اور دوسرا دستہ پیرے اور تیسرا دستہ خوف سے مسلمانوں کی آمد و تمام انگلیوں میں جاری رہی

کی قدر افزائی کی اور سورہ فتح میں اپنی خوشنودی اور رضا کا پروانہ رحمت نازل کر کے اس واقعہ کو زندہ جاوید بنا دیا۔ اس حقیقت کے پیش نظر اسلامی تاریخ میں اسے ”بیعت رضوان“ کا نام دیا گیا۔

اللہ تعالیٰ فرماتا ہے۔

”بلاشبہ اللہ راضی جو ایمان والوں سے جبکہ وہ تیرے ہاتھ پر اس درخت کے نیچے بیعت کرنے لگے اور جان لیا اللہ نے جو ان کے جی میں تھا۔ پس اتارا ان پر اطمینان اور سکون اور انعام میں دیا ان کو ایک فتح قریب!“ (الفتح) صلح حدیبیہ یا بیعت رضوان سے چونکہ خالد بن ولید کا کوئی تعلق نہیں اس لئے ہم اس کے تفصیلی ذکر سے قطع نظر کر کے آگے بڑھتے ہیں۔

دوسرے سال عمرہ القضا کے موقع پر خالد بن ولید پھر نظر آتا ہے۔ صلح حدیبیہ میں یہ طے پایا گیا تھا کہ مسلمان اس سال عمرہ ادا نہ کر سکیں گے بلکہ اگلے سال وہ عمرہ کے لئے اس انداز سے آئیں گے کہ ان کے پاس معمولی ہتھیار حفاظت خود اختیاری کے لئے ہوں گے۔ تلواریں نیام میں رہیں گی۔

خالد بن ولید کو اس زمانہ میں مسلمانوں اور اسلام سے اس درجہ پر خاش ہو گئی تھی کہ جب دوسرے سال مسلمان معاہدہ کے مطابق عمرہ القضا ادا کرنے کے لئے مکہ میں داخل ہوئے تو خالد بن ولید مکہ سے باہر چلا گیا۔ کیونکہ وہ یہ برداشت کر سکتا تھا کہ مسلمان اس کی نظروں کے سامنے مکہ میں داخل ہوں حالانکہ مکہ معظمہ مسلمانوں کے لئے بھی اتنا ہی قابل احترام تھا جتنا قریش کے لئے۔ پھر یہ کہ اس کے لئے ایک سال پہلے باقاعدہ معاہدہ بھی ہوا تھا اور مدینہ سے عمرہ کرنے کے لئے آنے والے بہت سے مسلمان نہ صرف قریش تھے بلکہ بعض تو خاص خالد بن ولید کے قبیلے سے تعلق رکھتے تھے لیکن ان کی عقیدت کی پختگی نے ان تمام باتوں کو نظر انداز کر دیا۔

خالد بن ولید شرک کی حالت میں اگرچہ اسلام اور مسلمانوں کے شدید دشمن تھے لیکن عقیدے کی یہی پختگی جو مسلمانوں سے شدید عداوت کا باعث تھی آگے چل کر اخلاص اور ان کے کاربائے نمایاں کی بنیاد بنی جو اسلام لانے کے بعد انہوں نے اسلام کی نصرت و سر بلندی کے لئے انجام دیئے۔

یہاں پہنچ کر دراصل خالد بن ولید کی زندگی کا ایک دور ختم ہوتا ہے۔ یعنی تک خالد بن ولید مسلمانوں اور اسلام کے شدید دشمنوں میں شامل تھے اور انہوں نے اپنی جوانمردی اور بیدار مغزی سے مسلمانوں کو ہر طرح سے نقصان پہنچانے کی کوشش کی اور اُحد کے میدان میں وہ اس میں کامیاب بھی ہوئے مگر ان کی اسلام سے شدید نفرت جب اسلام لانے کے بعد اتنی ہی شدید محبت میں تبدیل ہوئی تو انہوں نے ایسے ایسے کارنامے سرانجام دیئے جنہیں پڑھ کر عقل دنگ رہ جاتی ہے۔

خالد بن ولید کے اسلام لانے کے بارے میں مورخین میں بڑا اختلاف رائے پایا جاتا ہے۔

سہ ۵ ہجری تک ان کے اسلام لانے کا سن بیان کیا گیا ہے۔ پانچ اور چھ ہجری کے بارے میں تو کوئی شہادت نہیں ملتی مگر۔ ۸ ہجری میں فتح مکہ سے چھ ماہ قبل اور غزوہ موتہ سے صرف دو ماہ قبل ان کے اسلام لانے کے بارے میں عقلی امور اور تاریخی شہادتیں موجود ہیں۔

اس سلسلے میں ابن سعد نے خود خالد بن ولید کا ایک قول پیش کیا ہے۔ وہ کہتے ہیں۔  
 ”ہم دونوں (خالد بن ولید اور عمرو بن العاص) رسول کریم ﷺ کی خدمت میں یکم صفر ۸ ہجری کو حاضر ہوئے۔“  
 بلاذری کہتے ہیں:

”عمرو بن العاص بخاشی کے پاس سے مسلمان ہو کر لوٹے تو راستہ میں انہیں عثمان بن طلحہ اور خالد بن ولید ملے جو رسول کریم ﷺ کی خدمت میں مدینہ منورہ جا رہے تھے۔ چنانچہ یہ تینوں صفر ۸ ہجری میں رسول کریم کی خدمت میں حاضر ہو کر اسلام لائے۔“  
 ابن قتیبہ اور طبری کا بھی یہی قول ہے۔

ابن عساکر، واقدی کا قول نقل کرتے ہوئے رقم طراز ہیں کہ:  
 ”ہمارے نزدیک یہ بات مسلم الثبوت ہے کہ خالد غزوہ خیبر میں شریک نہیں ہوئے۔ وہ عمرو بن العاص اور عثمان بن طلحہ تینوں فتح مکہ کے قبل ۸ ہجری میں اسلام لائے تھے۔“

یہ اور ایسے بہت سے بیانات ایسے ہیں جن سے ثابت ہوتا ہے کہ خالد بن ولید فتح مکہ سے

پہلے اسلام قبول کر چکے تھے اور وہ غزوہ جس میں خالد بن ولیدؓ نے بحیثیت ایک مسلمان کے حصہ لیا، غزوہ موتہ تھا!



اس دوران قریشی سردار نعیم بن مسعود کے بھتیجے ابن حاتم اور اس کی منگیت نوحنا کے حالات کچھ زیادہ ہی دگرگوں ہو گئے۔

جنگ خندق کے اختتام پر ابن حاتم چچا کے ساتھ مکہ واپس آ گیا تھا۔ اس نے تو کچھ صبر کر لیا اور فرقت کے دن کسی نہ کسی طرح گزارا مگر نوحنا ایک نوحیزد و شیزہ تھی۔ اس نے ابن حاتم کو تقریباً بھلا دیا تھا مگر اچانک دو سال بعد ابن حاتم مکہ سے مدینہ پہنچا اور نوحنا نے اسے اپنے قریب پایا تو اپنے جذبات پر قابو نہ رکھ سکی اور ابن حاتم کے واپس جاتے ہی اس کے غم میں شدید بیمار ہو گئی۔

اس کے والدین کو پہلے تو یہ خیال ہوا کہ نوحنا کسی معمولی بیماری کا شکار ہوئی ہے اور جلد ہی ٹھیک ہو جائے گی اس لئے انہوں نے زیادہ فکر نہ کی مگر جب نوحنا کی بیماری بڑھتے بڑھتے اسے بالکل ہی صاحب فراش کر گئی تو ان کی آنکھیں کھلیں۔

اب انہوں نے ادھر ادھر بھاگ دوڑ شروع کی۔ اچھے سے اچھے طبیب کو دکھایا مگر مرض بڑھتا گیا جوں جوں دوا کی۔

کسی کو معلوم نہ ہو سکا کہ نوحنا کو کوئی عام مرض نہیں ہے بلکہ وہ مرض عشق میں مبتلا ہے۔ کم گو اور حیا دار نوحنا اپنی زبان نہ کھولتی تھی اور اس کے والدین اس کی بگڑتی ہوئی حالت کو دیکھ دیکھ کر دن رات کڑھتے تھے مگر نوحنا کا مرض جوں کا توں تھا۔

قدرت کو نوحنا کی زندگی بچانا مقصود تھا اس لئے اس نے نوحنا کی سہیلی صفورا کو اس کے پاس بھیج دیا۔

صفورا، نوحنا کی بچپن کی سہیلی تھی اور وہ ایک سال پہلے اپنے چچا کے گھر بیاہ کے جدہ چلی گئی تھی۔ اب ایک سال بعد واپس آئی تو نوحنا کی بیماری کا سن کر فوراً ملنے چلی آئی۔

نوحنا کی حالت دیکھ کر صفورا دھک سے رہ گئی۔ وہ تو چار پائی سے لگ گئی تھی اور سوکھ کے کاٹھا ہو گئی تھی۔ صفورا کو دیکھ کر جیسے اس کے صبر کا بند ٹوٹ گیا۔ وہ اس کے گلے لگ کر اتاروئی کہ اس کے ساتھ پورا گھر رونے لگا۔

تجربہ کار صفورا نے نوحنا کا مرض پالیا۔

رودھو کے نوحنا کا دل کچھ ہلکا ہوا تو صفورا نے اس کے والدین کو دوسرے کمرے میں بھیج کر نوحنا سے بات شروع کی۔

اس نے بڑے سخت لہجہ میں پوچھا۔ ”سچ بتا نوحنا! وہ ظالم کون ہے جس نے تیرا یہ حال بنایا ہے؟“

نوحنا کی آنکھیں پھر اشک بار ہو گئیں اور وہ صفورا کے گلے لگ کر پھر سے رونے لگی۔ صفورا نے اسے ایک جھٹکے سے الگ کیا اور بولی۔ ”رونا دھونا بند کر اور مجھے ٹھیک ٹھیک بتا وہ کون ہے؟“

نوحنا کچھ نہ چھپا سکی۔ ”اس کا نام ابن حاتم ہے۔“ اس نے صفورا کو بتایا۔ ”اور میری خالہ کا بیٹا ہے۔“

”نیا اس نے تجھے چھوڑ کر کسی اور سے شادی کر لی ہے؟“

”ایسی بات نہیں ہے صفورا۔“ نوحنا نے جواب دیا۔ ”اس سے میری منگنی ہوئی ہے اور اس نے اب تک منگنی نہیں توڑی۔“

”پھر کیا جھگڑا ہے؟“ صفورا نے پوچھا۔ ”وہ خود نہیں لے جانا چاہتا یا تیرے والدین وہاں شادی کرنے پر راضی نہیں رہے؟“

”یہ بات بھی نہیں ہے۔“ نوحنا نے جواب دیا۔ ”وہ ماہ میں رہتا ہے اور میں یہاں ہوں۔ پھر شادی کیسے ہو؟“

بات سوچنے والی تھی۔ صفورا ابھی سوچ میں پڑ گئی۔ ”چرا اس نے پوچھا۔“ ”یا تیرے دو مسلمان ہو گیا ہے؟“

”مجھے کچھ پتہ نہیں۔“ نوحنا وہ واقعی اس بارے میں کچھ علم نہ تھا اور نہ آخری ملاقات میں اس نے ابن حاتم سے اس بارے میں کوئی گفتگو کی تھی۔

صفورا نے دوسرے سوال کیا۔ ”تیرا اس سے آخری ملاقات کب ہوئی تھی؟“

”غزوہ خندق کے زمانے میں۔“ نوحنا نے بتایا۔ ”ابن حاتم قریشی مدینہ کے شہر کے ہاتھ جنگ پر آیا تھا اور ایک رات چھپتے چھپاتے مجھ سے ملنے جسی آیا تھا۔“

نوحنا سے گفتگو کے بعد صفورا اٹھی اور اس کے والدین کے پاس پہنچی۔ وہ جانتے ہی ان پر

یہ س پڑی۔ ”خالہ جان! خالو جان! آپ نے نوحنا کو موت کے منہ میں پہنچا دیا اور اب بھی آپ لوگ اس قدر اطمینان سے بیٹھے ہوئے ہیں۔“

نوحنا کے والد گھبرا گئے۔ ”صفورا بیٹی!“ انہوں نے خوف زدہ لہجے میں کہا۔ ”پورے مدینہ کا کوئی ایسا طبیب نہیں ہے جس کا میں نے علاج نہ کرایا ہو مگر اب یہ میری تقدیر کہ نوحنا کو کسی کی دوا نہیں لگتی۔“

”خالو جان! آپ کیسی بچوں جیسی باتیں کر رہے ہیں؟“ صفورا کا لہجہ پہلے جیسا ہی سخت اور ترش تھا۔ ”نوحنا جوان ہے۔ آپ اس کی شادی کیوں نہیں کر دیتے؟“

”مجھے کیا انکار ہے بیٹی!“ انہوں نے جواب دیا۔ ”منگنی تو ہو ہی چکی ہے۔ یہ اچھی ہو جائے تو رخصتی کر دیں گے۔“

”واہ خالو جان! آپ اس کے اچھے ہونے کا انتظار کرتے رہیں گے اور یہ اسی طرح جلتی نڑھتی قبر میں پہنچ جائے گی۔“ صفورا کو غصہ آ گیا تھا۔ ”خدا کے لئے اس پر رحم کیجئے اور کسی کو مکہ بھیج کر فوراً ابن حاتم کو بلوایئے ورنہ وقت ہاتھ سے نکل جائے گا۔“

ابن حاتم کے نام پر نوحنا کی ماں چوکی۔ ”میں کیوں بلواؤں اسے؟“ وہ قدرے سخت لہجے میں بولی۔ ”کیا وہ خود نہیں آسکتا؟ کسی نے روکا ہے اسے؟“

بات معقول تھی۔ صفورا سوچنے لگی۔ پھر ایک دم بولی۔ ”خالہ جان! آپ نے ابن حاتم کو خبر کی ہے کہ نوحنا بستر سے لگ گئی ہے؟“

صفورا کا سوال بڑا سخت تھا۔ نوحنا کی ماں لاجواب ہو گئی۔

”بیٹی! میں کس کو بھیجوں؟“ وہ پڑھر لگی سے بولی۔ ”گھر میں نوحنا کے باپ کے سوا کون ہے جو مدینہ جائے!“

آپ کو رسالت مآب ﷺ کی خدمت میں حاضر ہو کر اپنا دکھ بیان کرنا چاہئے تھا۔ صفورا نے انہیں مشورہ دیا۔ پھر خود ہی اس مسئلے کا حل پیش کیا اور بولی۔ ”میں اپنے میاں سے بہ کر کسی کو مکہ بھیجاتی ہوں۔ دیکھیں! ابن حاتم کیا کہتا ہے!“

”وہ بہت نیک بچہ ہے بیٹی!“ نوحنا کی ماں کہاں کہاں ابن حاتم کے خلاف ہو رہی تھیں اور کہاں ایک دم نرم پڑ گئیں۔ ”وہ سنے گا تو دوڑا چلا آئے گا۔“

نورا تھوڑی دیر اور ٹھہری۔ پھر نوحنا کو تسلیاں دے کر اپنے گھر آ گئی۔

یہ بھی اتفاق تھا کہ صفورا کا شوہر ابن حاتم کو اچھی طرح جانتا تھا۔ وہ دونوں ایک ہی  
کاہن کے پاس پڑھنے جاتے تھے۔

صفورا نے اپنے شوہر کو نوحنا کی اصل بیماری کا حال بتایا تو وہ بے چین ہو گیا اور اس نے  
عدہ کیا کہ وہ بہت جلد مکہ جانے والے کسی آدمی کے ہاتھ ابن حاتم کو پیغام بھجوائے گا۔



قریش مکہ اور سپہ سالارِ اعظم نبی پاک ﷺ کے مابین جو معاہدہ طے پایا تھا اس میں درج ذیل دفعات شامل تھیں:

۱۔ اس سال مسلمان مکہ میں داخل ہوئے بغیر ہی واپس چلے جائیں گے۔

۲۔ آئندہ سال مکہ میں بغرضِ عمرہ اس طرح داخل ہوں گے مگر معمولی حفاظتی ہتھیاروں کے علاوہ ان کے پاس کوئی ہتھیار نہ ہوگا۔ تلواریں نیام کے اندر رہیں گی۔

۳۔ معاہدہ کی مدت کے اندر دونوں جانب امن و عافیت کے ساتھ آمد و رفت جاری رہے گی۔

۴۔ اگر کوئی شخص مکہ سے اپنے ولی کی اجازت کے بغیر مسلمان ہو کر مدینہ چلا جائے گا تو اس کو مکہ واپس بھیجا جائے گا اور اگر مدینہ سے کوئی شخص بھاگ کر مکہ آئے گا تو قریش اسے واپس نہیں کریں گے۔

۵۔ تمام عرب قبائل آزاد ہیں کہ ہر دو فریقین میں سے جو جس کا حلیف بنا چاہے اس کا حلیف بن جائے۔

۶۔ یہ معاہدہ دس سال تک قائم رہے گا اور کوئی فریق اس مدت میں اس کی خلاف ورزی نہیں کرے گا۔

معاہدہ کی تحریر لکھتے وقت حضور ﷺ کے نام کے ساتھ ”رسول اللہ“ لکھنے پر سہیل نے اعتراض کیا۔

حضور اکرم ﷺ نے فرمایا۔

”ہے تو یہ واقعہ اور حقیقت، جس سے انکار نہیں کیا جاسکتا لیکن چونکہ ہمیں صلح مقصود ہے اس لئے اگر تم پسند نہیں کرتے تو ہم اصرار نہیں کرتے۔“

یہ فرما کر حضور ﷺ نے کاتب معاہدہ سیدنا حضرت علی مرتضیٰؓ کو حکم دیا کہ وہ ان الفاظ کو



محو کر دیں۔ مگر جناب علیؑ کے لئے یہ کب ممکن تھا کہ وہ ”رسول اللہ“ کے الفاظ کو اپنے ہاتھ سے قلمزد کر دیں، جن الفاظ کی شمولیت نے ساری کائنات میں انقلاب پیدا کر کے ظلمت کے نور سے شرک کو ایمان سے اور جہل کو علم سے بدل ڈالا تھا۔

نبی کریمؐ نے محسوس کیا کہ جناب علیؑ مرتضیٰ اس حکم کی تعمیل سے ہچکچا رہے ہیں تو آپؐ نے خود اپنے دست مبارک سے ان الفاظ کو محو کر دیا۔

معاہدہ کی تکمیل کے بعد مسلمانوں نے محسوس کیا کہ معاہدہ کی بعض شرائط میں ان کا پہلو کمزور ہے اور یوں معلوم ہوتا ہے جیسے ہم نے دب کر معاہدہ کیا ہے۔

حضرت عمرؓ سے ضبط نہ ہو سکا اور انہوں نے حضور اقدسؐ میں عرض کیا۔

”یا رسول اللہ! کیا یہ حدیبیہ کا واقعہ فتح ہے؟“

حضور پر نور ﷺ نے ارشاد فرمایا۔ ”قسم بخدا۔ بلاشبہ یہ فتح ہے۔“

بعض دفعات کی وجہ سے یہ معاہدہ بظاہر مسلمانوں کی شکست اور کمزوری کا باعث نظر آتا تھا مگر اس کی حقیقت اور دور رس نتائج کا علم نبی پاکؐ کو تھا۔

حضور اکرمؐ نے خود تو اس وضاحت کی ضرورت محسوس نہ کی مگر جلیل القدر محدثین نے اسے فتح مبین ثابت کرنے کے لئے بہت سے دلائل دیئے ہیں۔

چنانچہ امام حدیث و سیرت زہریؒ فرماتے ہیں:

”اسلام میں جو عظیم الشان فتوحات شمار کی گئی ہیں ان میں سب سے پہلی ”فتح عظیم“ صلح حدیبیہ ہے۔ کیونکہ اس سے پہلے کفار و مشرکین سے جنگ کا سلسلہ جاری تھا۔ پھر جب یہ صلح عمل میں آگئی تو دونوں فریقوں کو اطمینان کے ساتھ ایک دوسرے سے ملنے اور گفتگو کرنے کا موقع میسر آیا۔ تبادلہ خیالات کی آزادی میسر ہوئی۔ جس کا نتیجہ یہ نکلا کہ جو شخص بھی اسلام کو اپنی صحیح عقل سے جانچتا اس کے لئے اس کے سوا کوئی چارہ نہ رہ جاتا کہ وہ فوراً اسلام قبول کر لے۔ پس! ان دو سال کے درمیان (جب تک دونوں طرف سے معاہدہ کی پابندی کی گئی) اس قدر لوگ مسلمان ہوئے کہ اس سے قبل کی پوری مدت میں اس سے بھی کم مسلمان ہوئے تھے۔“



صلح حدیبیہ کے فوراً بعد ابن حاتم کو مدینہ سے یہ پیغام پہنچا کہ نوحنا سخت بیمار ہے۔ اگر اس کی صورت دیکھنا ہو تو فوراً پہنچو۔

یہ پیغام صفورا کے شوہر نے کئی ذریعہ سے اس کو پہنچوایا تھا۔ ابن حاتم یہ پیغام پا کر سیدھا اپنے چچا نعیم بن مسعود اشجعی کے پاس پہنچا۔

”چچا جان!“ اس نے تقریباً روتے ہوئے کہا۔ ”نوحنا کی طبیعت بہت خراب ہے۔“  
 نعیم پہلے تو کچھ نہ سمجھ سکے مگر جب انہوں نے ابن حاتم کی حالت دیکھی تو انہیں فوراً یاد آ گیا کہ نوحنا اس کی منگیتر ہے۔

انہوں نے نرمی سے پوچھا۔ ”پھر کیا چاہتے ہو ابن حاتم؟“  
 ”میں مدینہ جا رہا ہوں چچا جان۔“ ابن حاتم نے جذبات سے مغلوب ہو کر کہا۔  
 نعیم بن مسعود کو اس کا یہ انداز پسند نہ آیا۔ انہوں نے کہا۔ ”جب تم جانے سے پہلے ہی فیصلہ کر چکے ہو تو پھر مجھ سے کہنے کی کیا ضرورت تھی؟“

چچا کے تلخ لہجے سے ابن حاتم کے سر سے جذبات کا نشہ اتر گیا۔ اسے احساس ہوا کہ اس نے اپنا مقصد بیان کرنے کے لئے غلط انداز اور غلط الفاظ کا استعمال کیا ہے۔

پس اس نے معذرت پیش کی۔ ”چا جان! مجھے معاف کر دیجئے۔ میں دراصل یہ کہنا چاہتا تھا کہ نوحنا قریب المرگ ہیں۔ مجھے اس کی صورت دیکھنے کو بلایا گیا ہے۔“

نعیم بن مسعود نے اس کی معذرت دل ہی دل میں قبول کر لی۔ ”یہ بات ہے تو میں تمہیں نہیں روکوں گا۔“ انہوں نے حلاوت سے کہا۔ ”لیکن اس کی اطلاع مجھے سردار ابو سفیان کو پیشگی دینا پڑے گی ورنہ صلح حدیبیہ کی شرائط کے تحت تمہیں مدینہ سے فوراً واپس بھیج دیا جائے گا۔“

”پھر میں کیا کروں چچا جان؟“ ابن حاتم بے بسی سے بولا۔

”مجھے سوچنے دو ابن حاتم۔“ نعیم کو بھتیجے پر ترس آ گیا۔

وہ کچھ دیر کچھ سوچتے۔ پھر قلم دوات منگوا کر انہوں نے ابو سفیان کے نام ایک خط لکھا جس کی تحریر یہ تھی۔

”قریش کے سپہ سالار ابو سفیان کے نام!

حامل رقعہ ہذا میرا سگا بھتیجا ابن حاتم ہے۔ بچپن میں اس کی منگنی اس کی خالہ کی بیٹی سے ہو گئی تھی جو اس وقت مدینہ میں ہے۔ اس وقت مدینہ سے اطلاع آئی ہے کہ ابن حاتم کی منگیتر کی حالت بہت خراب ہے اور کسی وقت بھی اس کے جسم و جان کا رشتہ منقطع ہو سکتا ہے۔ میری خواہش ہے کہ ان حالات کے تحت ابن حاتم کو صرف ایک ہفتہ کے لئے مدینہ جانے کی اجازت دی جائے۔ اس کی واپسی کا میں ذمہ دار ہوں۔“

نیچے دستخط کر کے یہ خط نعیم بن مسعود نے ابن حاتم کو دیا اور کہا۔ ”تم خود یہ خط لے کر ابوسفیان کے پاس چلے جاؤ اور اگر وہ کوئی سوال جواب کرے تو اسے مطمئن کرنے کی کوشش کرنا“

ابن حاتم کے دل میں تو پچھے لگے ہوئے تھے۔ وہ اسی وقت سوار ہو اور بڑی تیز رفتاری سے سردار ابوسفیان کی طرف روانہ ہوا۔ نعیم بن مسعود اشجعی قبیلہ بنو غطفان کے ایک بااثر سردار تھے۔ ابوسفیان اس بڑے اور بااثر قبیلے کی قدر کرتا تھا۔

نعیم بن مسعود اگرچہ مسلمان ہو چکے تھے مگر حضور اکرم ﷺ نے انہیں روک دیا تھا کہ ابھی وہ اپنے اسلام لانے کا اعلان نہ کریں تاکہ وہ مکہ میں رہ کر وہاں پھنسے ہوئے غریب اور بے بس مسلمانوں پر ظلم کرنے سے ابوسفیان اور دوسرے سرکردہ لوگوں کو باز رکھ سکیں۔ نعیم بن مسعود اس کام میں دل و جان سے لگے ہوئے تھے۔ انہوں نے کئی مسلمانوں کے ظلم و ستم اور سزاؤں میں کمی کرادی تھی۔

ابن حاتم، سردار ابوسفیان کے ڈیرے پر پہنچا تو قریش کے بہت سے سردار وہاں مجمع لگائے بیٹھے تھے۔ صلح حدیبیہ کی وجہ سے مشرکین مکہ کی جنگی تیاریوں میں ٹھہراؤ پیدا ہو گیا تھا۔ کوچہ و بازار میں رونق تھی اور لوگ اپنے کاموں میں مصروف تھے۔

ابن حاتم، سردار کے ڈیرے کے سامنے گھوڑے سے اترنے لگا تو دو سوار تیزی سے گھوڑا بڑھا کر اس کے پاس آگئے۔

”اے لڑکے! تم کون ہو اور کہاں سے آئے ہو؟“ ایک سوار نے گھوڑے سے کود کر کہا۔

”میرا نام ابن حاتم ہے۔“ ابن حاتم نے ملائمت سے جواب دیا۔ ”میں غطفان کے معزز سردار نعیم بن اشجعی کا بھتیجا ہوں۔“

”اچھا اچھا! تمہارا تعلق بنو غطفان سے ہے۔“ وہ دونوں نرم پڑ گئے۔

”ہاں!“ ابن حاتم نے کہا۔ ”مجھے سردار ابو سفیان تک سردار نعیم بن مسعود کا ایک خط پہنچانا ہے۔ اس نے اس کا لہجہ نظر انداز کر دیا۔ پھر ان کی جانب دیکھ کر پوچھا۔ ”تم اس سلسلے میں میری کچھ مدد کر سکتے ہو؟“

”ضرور! ضرور!“ دونوں نے جواب دیا۔ ”ابو سفیان ہمارے آقا ہیں۔ ہمارا تعلق ان کے محافظ دستے سے ہے۔“

ان میں سے ایک نے ابن حاتم کے گھوڑے کی لگام پکڑ لی اور دوسرا اس کے آگے مناسب فاصلے سے چلنے لگا۔

رؤسائے عرب عام طور پر ڈھری حویلیاں بناتے تھے۔ اگلا حصہ مہمان خانے کے کام آتا اور پچھلا حصہ زنانہ خانہ ہوتا تھا۔ مہمان خانہ کے احاطے میں اس قدر جگہ ہوتی تھی کہ بیک وقت وہاں پچاس پچاس گھوڑے باندھے جاسکتے تھے اور پھر بھی جگہ باقی رہ جاتی تھی۔

ابو سفیان کا محافظ ابن حاتم کو چھوڑ کر مہمان خانے کے دروازے میں داخل ہوا۔ یہ ایک بڑا ہال نما کمرہ تھا جس میں سو سے زیادہ کے بیٹھنے کی نشستیں تھیں۔

محافظ نے اندر پہنچ کر ابو سفیان کو اطلاع دی۔ ”بنو غطفان کے سردار نعیم بن مسعود اشجعی کا قاصد خط لے کر آیا ہے۔“ محافظ نے اتنی زور سے کہا کہ تمام حاضرین چونک کر اس کی طرف دیکھنے لگے۔ ابو سفیان نے محافظ کو حکم دیا۔ ”قاصد کو عزت سے اندر لاؤ۔“

محافظ باہر آیا اور ابن حاتم کو ساتھ لے گیا۔ ابن حاتم نے سلام کر کے خط ابو سفیان کی طرف بڑھا دیا۔ ابو سفیان نے بند لفافہ لے کر قریب بیٹھے ہوئے ایک شخص کی طرف بڑھا دیا جو شاید اس کا نائب یا حاجب تھا۔

اس نے خط کھول کر بلند آواز سے پڑھنا شروع کیا۔ خط کا پہلا جملہ یہ تھا۔

”حامل رقعہ ہذا میرا سگا بھتیجا ابن حاتم ہے۔“

ابو سفیان یہ سنتے ہی غصہ سے کھڑا ہو گیا اور محافظ پر برس پڑا۔

”احمق کہیں کا۔ تو کہہ رہا تھا کہ سردار نعیم کا قاصد آیا ہے۔ یہ تو سردار کا سگا بھتیجا ابن

حاتم ہے۔ تو سرداروں کی عزت کرنا نہیں جانتا۔“  
محافظ تھر تھر کانپنے لگا۔

”جادور ہو یہاں سے۔“ ابو سفیان بڑبڑاتا ہوا بیٹھ گیا۔ پھر اس نے اشارے سے ابن حاتم کو اپنے پاس بلایا اور قریب ہی جگہ دے دی۔

اب حاجب نے دوبارہ خط پڑھنا شروع کیا۔ خط ختم ہوا تو ابو سفیان نے پوچھا۔ ”تم کتنے دن کے لئے مدینہ جانا چاہتے ہو ابن حاتم؟“

ابن حاتم نے سوچ کر بتایا۔ ”شاید ایک ہفتہ یا ایک مہینہ۔“  
ابو سفیان اس کا منہ دیکھنے لگا۔ ”کوئی صحیح اندازہ نہیں بتا سکتے کیا؟“ ابو سفیان کے لہجے میں تلخی تھی۔

ابن حاتم کو بھی غصہ آ گیا۔ اس نے بھی کڑوے لہجے میں جواب دیا۔ ”سردار! میں ایک بیمار کو دیکھنے جا رہا ہوں۔ میں کس طرح بتا سکتا ہوں کہ کتنے دن وہاں رکنا پڑے گا۔“  
ابو سفیان نے اس کے تیور دیکھے تو فوراً اجازت دے دی۔ ”ٹھیک ہے! تم جا سکتے ہو۔ مگر جلد آنے کی کوشش کرنا۔ ہم اپنے آدمیوں کو کاہنوں اور جادوگروں کے شہر میں بھیجنا نہیں چاہتے۔“

”سردار!“ ابن حاتم بے قابو ہو کر کھڑا ہو گیا اور تڑخ کر بولا۔ ”مدینہ میرا شہر ہے۔ وہاں کاہن اور جادوگر نہیں، شریف زادے رہتے ہیں۔“

ابو سفیان خون کے گھونٹ پی کر رہ گیا۔ بنو غطفان سے وہ کسی طرح بھی بگاڑ پیدا نہیں کرنا چاہتا تھا۔ ابن حاتم نے اسے خاموش دیکھا تو کہا۔ ”مجھے واپسی کی اجازت دیجئے سردار! میں فوراً مدینہ روانہ ہونا چاہتا ہوں۔“

”اچھا۔“ ابو سفیان نے اسے قبر آلود نظروں سے دیکھا۔ ”جاؤ۔ سردار نعیم کو خط کا تحریری جواب دینے کی ضرورت نہیں۔ انہیں زبانی بتا دینا۔“

ابن حاتم سلام کر کے ایک جھینکے سے مڑا اور کسی بگولے کی طرح ہال کے دروازے سے گزرتا چلا گیا۔ اس کے دل میں مشرکین کے خلاف جو اٹا مکھی ابل رہا تھا۔ مگر یہ موقع ایسا نہیں تھا کہ وہ اپنے جذبات کا کھلم کھلا اظہار کر سکتا۔

ابو سفیان اسے جاتے ہوئے دیکھتا رہا۔ اس کی پر سوچ نکا ہیں ابن حاتم کے جانے کے بعد

بھی بہت دیر تک خالی دروازے پر جمی رہیں۔



قریش مکہ صلح حدیبیہ کی شرائط پر بڑی سختی سے عمل کراتے تھے۔ مکہ میں بہت سے لوگ مشرف بہ اسلام ہو چکے تھے لیکن مدینہ جانے کی اجازت نہ تھی۔ بعض مسلمانوں کو پابہ زنجیر کر دیا گیا تھا اور انہیں پھر سے مشرک بنانے کے لئے ان پر طرح طرح کے مظالم ڈھائے جا رہے تھے۔

اس صلح نامہ کی سب سے کڑی شرط یہ تھی کہ مکہ سے کوئی شخص مدینہ نہیں جاسکتا اور اگر وہ مدینہ پہنچ گیا تو پھر یہ رسالت مآب ﷺ کی ذمہ داری ہوگی کہ وہ اسے مکہ واپس بھجوائیں۔ ذات باری تعالیٰ کا اپنے بارے میں فرمان ہے کہ وہ (اللہ) جسے چاہے ہدایت دے۔ چنانچہ جس وقت صلح نامہ حدیبیہ تحریر کیا جا رہا تھا اس وقت مشرکین مکہ کی نمائندگی سہیل بن عمرو کر رہا تھا اور اسی سہیل بن عمرو کا بیٹا ابو جندل باپ کی انتہائی سختی کے باوجود اسلام لا چکا تھا اور سہیل یہاں آنے سے پہلے ابو جندل کو زنجیروں میں باندھ کر آیا تھا۔ سہیل بن عمرو وہی مشرک اور ظالم ہے کہ جب صلح نامہ کے آغاز میں علی مرتضیٰ نے بسم اللہ الرحمن الرحیم

لکھا تو وہ بگڑ کر بولا۔ ”میں نہیں جانتا کہ رحمان اور رحیم کون ہے اس لئے شروع میں وہی لکھا جائے جو ہم آج تک لکھتے چلے آئے ہیں یعنی..... 'بِاسْمِكَ اللَّهُمَّ'۔“ چونکہ اس کلمے میں شرک والی کوئی بات نہ تھی اس لئے حضور ﷺ نے اس کی بات مان لی اور بسم اللہ کی بجائے باسمک اللهم لکھا گیا۔

پھر جب جناب علی مرتضیٰ نے حضور ﷺ کا نام محمد رسول اللہ لکھا تو اس وقت بھی اس بد طینت نے اعتراض کیا اور حضور نے محمد رسول اللہ کی بجائے ابن عبد اللہ لکھا دیا۔ اسی ظالم اور مشرک کے ہاں ابو جندل نے جنم لیا جن کو سہیل بن عمرو زنجیروں میں جکڑ آیا تھا مگر ابو جندل ایسے تگڑے جوان تھے کہ وہ معہ زنجیروں کے گھر سے بھاگ کر اسلامی خیمہ گاہ میں پہنچ گئے۔

سہیل بن عمرو نے ابو جندل کو مسلمانوں کی خیمہ گاہ میں داخل ہوتے دیکھا تو نامکمل عہد نامہ الگ رکھتے ہوئے زور سے چیخا۔ ”اے محمد! شرائط کی رو سے ابو جندل پہلا شخص ہے جسے

آپ کو واپس کرنا ہوگا۔“

اس کے جواب میں آنحضور ﷺ نے فرمایا۔ ”دستاویز ابھی نامکمل ہے اور شرائط کی پابندی اس کی تکمیل کے بعد ہوگی۔“

مگر سہیل بن عمرو نہ مانا۔ اس نے دستخط کرنے سے انکار کر دیا۔ حضور پاک ﷺ کو اس صلح نامہ کی تکمیل بہر صورت مقصود تھی اس لئے نو مسلم مظلوم ابو جندل کا ہاتھ آپ کو ان مشرکوں اور ظالموں کے ہاتھ میں دینا پڑا۔

اس پر ابو جندل کی آنکھوں میں آنسو آگئے۔ انہوں نے جسم سے کرتا اتار کر ذروں کے وہ نیلے نشانات دکھائے جو ظالموں نے مارے تھے۔ انہوں نے یہ بھی کہا۔ ”یہ حال دیکھ کر بھی مجھے پھر ظالموں کے حوالے کیا جا رہا ہے۔“

مگر حضور ﷺ کو شرائط صلح کی پاسداری منظور تھی۔ آپ نے ابو جندل کو ان الفاظ میں تسلی دی۔ ”ابو جندل خداتیری کشائش کے لئے کوئی سہیل نکالے گا۔“

ابو جندل نے یہ سنا تو واپس چلے گئے اور انہیں دوبارہ پابہ زنجیر کر دیا گیا۔

اس واقعہ کے اظہار کی ضرورت اس لئے پیش آئی کہ قارئین کو ابو سفیان کی فطری اور ذہنی کیفیت کا اندازہ ہو جائے۔ کیونکہ ابو جندل کے اس متذکرہ واقعے کے کچھ عرصہ بعد نعیم بن مسعود اشجعی کا بھتیجا ابن حاتم قریش کے سردار ابو سفیان کے پاس مدینہ جانے کی اجازت لینے گیا تھا۔ اگر اس معاملہ میں نعیم بن مسعود کا نام نہ ہوتا تو ابن حاتم کو اجازت دینا تو الگ رہا تھا ابو سفیان فوراً اسے گرفتار کر کے طوق و سلال پہنا دیتا۔

ابو سفیان اس معاملے میں اس قدر سخت دل تھا کہ اگر اسے معلوم ہوتا کہ مکہ سے کوئی مشرک بھی مدینہ جانے کی فکر میں ہے تو وہ اسے بھی قید میں ڈال دیتا۔

اس نے مکہ اور اس کے مضافات سے مدینہ جانے والے ہر راستہ پر جگہ جگہ فوجی چوکیاں قائم کر دی تھیں جو وہاں سے گزرنے والوں سے پوچھ پچھ کرتی تھیں اور مشکوک لوگوں کو گرفتار کر لیا جاتا تھا۔



ابن حاتم جس وقت ابو سفیان کے پاس سے لوٹ کر آیا تو نعیم بن مسعود نے اس کا چہرہ دیکھ کر اندازہ لگایا کہ مریض عشق کے چہرے پر بحالی ہے۔ اس کا مطلب تھا کہ ابو سفیان نے

اسے مدینہ منورہ جانے کی اجازت دے دی تھی۔

”چچا جان!“ ابن حاتم نے سلام کے بعد نعیم کو بتانا شروع کیا۔ ”آپ کے سردار اعلیٰ نے مجھے اجازت تو دے دی ہے مگر اسے شاید اپنے دل پر بڑا بوجھ ہوا۔ وہ مجھ سے الٹے سیدھے سوال بھی کرتا رہا۔ آپ کے بارے میں شاید اسے شبہ ہے کہ ہمارا پورا قبیلہ بنو غطفان مسلمان ہو گیا ہے لیکن وہ صاف طور پر مجھ سے کچھ معلوم نہ کر سکا۔“

نعیم بڑے غور سے ابن حاتم کی باتیں سن رہے تھے۔ انہیں بھی یہ معلوم ہو گیا تھا کہ ابو سفیان کو کسی نے ان کے خلاف بھڑکا دیا ہے اور ابو سفیان کو یہ بھی بتایا گیا ہے کہ نعیم بن مسعود، بنو قریظہ کے یہودیوں کو مسلمانوں کے خلاف جنگ پر آمادہ کرنے نہیں گئے تھے بلکہ وہ مسلمانوں کے حق میں تھے اور انہوں نے ہی بنو قریظہ کو جنگ میں غیر جانبدار رہنے کا مشورہ دیا تھا۔

پس!

ابن حاتم کی باتیں سننے کے بعد وہ چند لمحوں تو سوچتے رہے پھر بولے۔ ”اچھا! راہداری کا پروانہ دکھاؤ مجھے۔“

”کیسا پروانہ؟ کہاں کی راہداری؟ میں کچھ سمجھا نہیں چچا جان!“ ابن حاتم پریشان ہو گیا۔ نعیم نے مسکراتے ہوئے دریافت کیا۔ ”ابو سفیان نے تمہیں اجازت دے دی ہے نا؟“

”جی ہاں۔ بالکل۔“ ابن حاتم نے اثبات میں سر ہلا کر کہا۔ ”میں نے اس سے کہہ دیا ہے کہ بیمار کا معاملہ ہے اس لئے مجھے ایک ماہ بھی لگ سکتا ہے۔“

”اچھا۔“ نعیم بن مسعود نے ذرا اچھنبے سے کہا۔ ”تو تم نے ایک ماہ کا اجازت نامہ لیا ہے۔ یہ تو بڑے تعجب کی بات ہے۔ ابو سفیان تو روزانہ ایک نہ ایک آدمی کو مدینہ بھاگ جانے کے جرم میں یا پھر مسلمان ہو جانے کی پاداش میں پکڑ کر زنجیریں ڈلوادیتا ہے۔“

”وہ اتنا ظالم ہے چچا جان؟“ ابن حاتم کی آنکھیں پھیل گئیں۔

”اس سے بھی زیادہ۔“ نعیم بن مسعود نے کہا۔ ”اچھا! اب تم مجھے اجازت نامہ تو دکھاؤ۔ کیا لکھا ہے اس میں؟“

”اجازت نامہ!“ ابن حاتم کی سمجھ میں اب آیا۔ ”مگر چچا جان! ابو سفیان نے مجھے کوئی تحریر نہیں دی۔ میں نے کہا بھی کہ آپ کے خط کا جواب دیا جائے مگر وہ ٹال گیا۔“



نعیم پھر فکر مند ہو گئے۔ کچھ دیر سوچتے رہے، پھر سر اٹھا کر بولے۔ ”ابو سفیان نے اچھا نہیں کیا۔ اگر اسے مخالفت کرنا تھی تو تمہیں جانے سے روک دیتا۔ تمہارے پاس تحریر نہیں ہے اس لئے ہو سکتا ہے کہ راستہ میں لگے ہوئے اس کے آدمی تمہیں پریشان کریں اور مدینہ نہ جانے دیں۔“

ابن حاتم پر گھبراہٹ طاری ہو گئی۔ اس نے کہا۔ ”آپ کا خیال درست معلوم ہوتا ہے چچا جان۔ میری واپسی کے وقت وہ مجھے کھا جانے والی نظروں سے دیکھ رہا تھا۔ اب آپ کی کیا رائے ہے؟“

”تم جاؤ گے اور ضرور جاؤ گے۔“ نعیم بن مسعود نے کہا۔ ”اگر ابو سفیان کے آدمیوں نے تمہیں روک کر واپس کر دیا تو میں جنگ کروں گا اور اسی وقت اعلان کر دوں گا کہ میں مسلمان ہو گیا ہوں۔ دیکھتا ہوں ابو سفیان میرا کیا بگاڑتا ہے۔ ابن حاتم! تم صرف دو روز ٹھہر جاؤ۔ میں اپنے حلیف قبیلوں کے پاس سوار دوڑاتا ہوں تاکہ ان کا تعاون مجھے حاصل رہے۔“ ابن حاتم نے یہی مناسب سمجھا کہ اس وقت وہ نعیم کو تنہا چھوڑ دے۔





مسلمانوں نے اپنے ابتدائی عہد میں جبکہ ابھی ان کی وحشیانہ زندگی کو ختم ہوئے زیادہ دن نہ گزرے تھے جس قدر عظیم الشان فتوحات حاصل کیں ان پر غور کیا جائے تو ایک عجیب طرح کی حیرت طاری ہو جاتی ہے۔

وہ کون سی چیز تھی جس نے عرب کی تہذیب و اخلاق سے عاری قوم کو ایک مہذب اور شائستہ قوم کے پیکر میں ڈھال دیا تھا اور اس میں وہ اتحاد پیدا کر دیا جس کا تصور بھی نہیں کیا جا سکتا تھا؟

یہ وہی قوم تھی جس کے کسی شاعر کا ایک شعر ہی، ایک ہی باپ کے دو بیٹوں میں ہمیشہ کے لئے تفرقہ ڈال دیتا تھا اور باہمی عداوت کی ایک ایسی آگ بھڑک اٹھتی تھی جس کا نتیجہ خونریزی اور مسلسل جنگوں کی صورت میں ظاہر ہوتا تھا۔

سوال یہ پیدا ہوتا ہے کہ یہ انقلاب کس طرح پیدا ہوا؟ کیا اس انقلاب کا سبب وہ نیا دین (اسلام) تھا جسے انہوں نے اختیار کیا تھا؟ یا وہ عدل تھا جو اس وقت قائم ہو چکا تھا؟ یا وہ مساوات تھی جس نے حاکم و محکوم کو ایک ہی سطح پر لا کھڑا کیا تھا؟ یا پھر فوجوں کی اعلیٰ کارکردگی تھی جس نے انہیں فتوحات سے نوازا؟

ان تمام باتوں کا ایک ہی جواب ہے کہ وہ دین اسلام ہی تھا جس نے عربوں کے منتشر شیرازے کو یکجا کر دیا۔ ان کی صفوں میں اتحاد پیدا کیا۔ دور جاہلیت کی مہلک رسوم سے انہیں روکا اور عین اس وقت جب ان کی قوتیں باہمی تنازعات میں ضائع ہو رہی تھیں ان کے سامنے ایک نصب العین رکھا اور ان کی قوتوں کو اس نصب العین کے حصول میں لگا دیا۔

جب مسلمانوں نے اپنے گرد نظریں دوڑائیں تو انہیں معلوم ہوا کہ ایک طرف تو امراء عیش پرستی میں مشغول ہیں اور دوسری طرف مظلوم اور غریب رعایا جو روستم میں دبی ہوئی

ہے۔ ننگ انسانیت کام ہو رہے ہیں۔ ہر طرف گمراہی کا بازار گرم ہے۔  
اس وقت انہیں یہ خدائی فرمان یاد آیا۔

”تم میں سے ایک جماعت ایسی ہونی چاہئے جو لوگوں کو نیکی کی طرف  
بلائے۔ بھلائی کی تلقین کرے اور بدی سے بچائے۔“

پس اس فرمان کے تحت انہوں نے لوگوں کو ہدایت دینے کی خاطر کمر ہمت باندھی اور  
اشاعت اسلام میں لگ گئے۔ ان کے پیش نظر ایک ہی مقصد تھا اور وہ مقصد تھا ”اللہ کی  
وحدانیت کا اعلان اور مخلوق خدا کی بھلائی۔“ دین کے اس مقصد کے حصول کے لئے جن  
شہسواروں نے بحر ظلمات میں گھوڑے دوڑائے، پہاڑوں کے سینے شق کر ڈالے اور دریاؤں  
اور سمندروں کو پایاب کر دیا ان میں خالد بن ولید کا نام بڑی بلندی پر چمکتا دکھائی دیتا ہے۔  
حضرت خالد بن ولید کا شجرہ نسب مندرجہ ذیل ہے:

ابو سعید خالد بن ولید عبد اللہ ان مخزوم بن یقطہ بن مرہ بن کعب بن لوئی!

اس طرح خالد کا نسب ساتویں پشت میں حضور اکرم ﷺ سے مل جاتا ہے۔

خالد کی والدہ کا نام لبابتہ لصر تھا جو حارث بن حزن ہلالیہ کی بیٹی تھیں۔ خالد کی والدہ اور

ان کے والد ولید کا سلسلہ نسب مضر پر جا کر مل جاتا ہے۔

خالد بن ولید کی تاریخ پیدائش پر مورخین میں کافی اختلاف ہے۔ ابن عساکر نے

اپنی سیرت میں لکھا ہے کہ:

”بچپن میں ایک دفعہ خالد بن ولید اور جناب عمر بن خطاب میں کشتی ہوئی

تھی۔ جس میں خالد نے عمر کی پنڈلی توڑ ڈالی تھی جو کافی علاج معالجے کے بعد

ٹھیک ہوئی تھی۔“

اس واقعہ سے خالد اور عمر کا تقریباً ہم عمر ہونا ثابت ہوتا ہے۔ ظہور اسلام کے وقت

حضرت عمر کی ۲۷ سال تھی۔ اس طرح خالد بھی اس وقت تقریباً ۲۷ سال کے ہوں گے۔

اب دیکھئے:

حضور اکرم ﷺ پر پہلی وحی ۱۲ فروری ۶۱۰ء کو نازل ہوئی۔ اس میں سے ۲۷ سال

نکال دیئے جائیں تو ۵۸۳ بچتے ہیں اور یہی خالد کی تاریخ پیدائش ہے۔ یعنی خالد رسول

کریم ﷺ کی ولادت کے ۱۲ سال بعد پیدا ہوئے تھے۔

خالد بن ولید کی کہانی آگے بڑھانے سے پہلے یہ بہتر معلوم ہوتا ہے کہ ان کی جائے پیدائش، والدین اور ان کے قبیلے کا تھوڑا سا تذکرہ ہو جائے کیونکہ ماہرین نفسیات کا خیال ہے کہ انسان پر اپنے ماحول کا بڑا اثر پڑتا ہے۔ اس مقام کے دریا، پہاڑ اور وادیاں وہاں کے باسیوں کے دوست ہوتے ہیں اور ان کے مزاج و عادات کو متاثر کرتے ہیں۔

بعض ماہرین کا یہ بھی خیال ہے کہ کسی بھی بچے پر اس کے پیدا ہونے سے پہلے ہی سے ماحول کا اثر ہونا شروع ہو جاتا ہے۔ اس کے ثبوت میں ماہرین نے سترہویں صدی کے مشہور انگریز مدبر تھامس لوب کی مثال دی ہے جو اس بات کی تصدیق کرتی ہے۔

کہتے ہیں یہ مدبر بے انتہا بزدل تھا اور ہر دم خوف و ہراس میں مبتلا رہتا تھا۔ اس کی وجہ یہ بتائی گئی ہے کہ جس وقت ہسپانوی بیڑے آرمیڈا نے انگلستان پر چڑھائی کی تو تھامس لوب اس وقت ماں کے پیٹ میں تھا۔ اس حملہ کی دہشت سے اس کی ماں بہت خوفزدہ رہتی تھی۔ یہی خوف و دہشت اس کے پیٹ کے بچے پر اثر انداز ہوئی۔ اس طرح تھامس لوب باوجود ایک معروف مدبر ہونے کے تمام عمر بزدل اور خوف زدہ رہا۔

خالد کا وطن مکہ اور قبیلہ قریش سے ان کا تعلق تھا۔

قریش عرب کا سب سے زیادہ مشہور قبیلہ تھا اور زمانہ قدیم سے مکہ کی کلید برادری اسی قبیلہ کے پاس تھی۔ مکہ کے لوگ انتہائی جفاکش ہوتے تھے اس لئے کہ مکہ، حجاز کے جنوب میں ایک بنجر وادی میں آباد ہے۔ یہاں کی پتھریلی زمین نہ کاشت کے قابل ہے اور نہ صنعت و حرفت کے لئے موزوں ہے۔ چنانچہ ان کا پیشہ تجارت بلکہ بیرونی تجارت ہوتا تھا اور مکہ والے سال کا بیشتر حصہ سفر میں رہتے تھے۔

قرآن حکیم نے مکہ والوں کی بود و باش کے سلسلے میں فرمایا ہے۔

”چونکہ اللہ تعالیٰ نے قریش کے دلوں میں جاڑے اور گرمی کے دنوں کے سفروں کی الفت پیدا کی ہے اس لئے انہیں چاہئے کہ وہ اس الفت کو پیدا کر دینے کی وجہ سے اس خانہ کعبہ کے مالک کی عبادت کریں جس نے انہیں بھوک میں کھانے کو دیا اور خوف سے انہیں امن میں رکھا۔“ (القرآن)

مکہ کی آب و ہوا گرم ہے مگر یہاں کا پانی صاف شفاف اور ہر قسم کی گندگی سے پاک ہے۔ چونکہ یہ علاقہ ساحل سمندر کے قریب ہے اس لئے اس پر صحرائی آب و ہوا کا زیادہ اثر نہیں

ہوتا۔ (واضح رہے کہ یہ حالات پہلی صدی ہجری کے ہیں۔)  
 ان طبعی حالات کا اثر ان کے مزاج پر پڑنا ضروری تھا چنانچہ جفاکشی اور مشقت کی عادت ان کے خون میں رچی بسی تھی۔ وہ کھلے آسمان تلے رہتے تھے۔ اس لئے قدرتا ان کو ستارہ شناسی کا بھی شوق تھا۔ ہمہ وقت سفر میں رہنے کی وجہ سے وہ بہت زیادہ محنتی اور بہادر تھے۔ تجارت کی وجہ سے ان کا سابقہ دوسری قوموں سے پڑتا رہتا تھا۔ اس لئے وہ دانائی اور فراست میں دوسرے علاقوں والوں کی نسبت ان پر فوقیت رکھتے تھے۔

مکہ جس کا نام پہلے بکہ تھا۔ ہمیشہ سے قابل احترام شہر سمجھا جاتا تھا۔ اس لئے کہ اس جگہ وہ عمارت تعمیر ہے جسے بیت اللہ اور خانہ کعبہ کے نام سے پکارا جاتا ہے۔ اس عمارت کو حضرت ابراہیم علیہ السلام نے اپنے بیٹے حضرت اسماعیلؑ کی مدد سے تعمیر کیا تھا۔

اہل مکہ کو یہ خصوصیت بھی حاصل تھی کہ وہ حضرت اسماعیلؑ کی اولاد تھے۔ چونکہ مکہ کی تولیت ان کے ہاتھ میں تھی۔ اس لئے خانہ کعبہ کے ساتھ ساتھ قریش مکہ بھی دوسروں کی نسبت زیادہ قابل احترام سمجھے اور جانے جاتے تھے۔

اپنے اس احترام اور تقدس کے باعث وہ اسلام سے پہلے حج کے موقع پر عرفات میں قیام نہیں کرتے تھے۔ ان کا کہنا تھا کہ ہم مکہ کے رہنے والے ہیں پھر ہم مکہ سے باہر کیوں جائیں۔ حج کے لئے باہر سے آنے والوں کو وہ مجبور کرتے تھے کہ وہ عام کپڑوں میں حج لگے کریں بلکہ خاص کپڑے (احرام) پہن کے آئیں اور اگر وہ ایسا نہیں کر سکتے تو پھر ننگے ہو کر حج کریں۔  
 (بحوالہ خالد سیف اللہ از ابو زید شبلی)

مکہ اس تجارتی راستہ پر واقع تھا جہاں سے ہندوستان اور دوسرے ممالک کے تاجر اپنا سامان لے کر یمن، شام اور مصر کو جایا آیا کرتے تھے۔ اس وجہ سے مکہ میں کئی بڑے بڑے بازار تھے۔ جہاں سامان کی خرید و فروخت ہوتی تھی۔ ہر آنے والا قافلہ یہاں پہنچتا اور وہاں سے اپنے آگے کے سفر کے لئے سامان خورد و نوش وغیرہ جمع کرتا تھا۔ مکہ میں بڑے بڑے تاجر تھے جو اپنے سامان لے کے شام و مصر کا سفر کرتے تھے۔ اس طرح تجارت ان کا بڑا معزز پیشہ تھا۔

کثرت سفر اور دوسری اقوام سے میل جول سے اہل مکہ کو بہت فائدہ پہنچا۔ ایک طرف تو وہاں ہر طرح کے مال کی فراوانی ہو گئی۔ دوسری طرف انہیں مختلف تہذیبوں اور افکار کے

مطالعے اور مشاہدے کا موقع ملا اور ان کی عقلیں صیقل اور ذہن کشادہ و بلند ہو گئے۔ مذہبی برتری کے علاوہ اہل مکہ کو تمام عرب پر ادبی اور اخلاقی حیثیت سے بھی امتیاز حاصل تھا۔ اس امتیاز کا آغاز اس وقت ہوا جب قریش کے جد امجد قصی بن کلاب نے خزاعہ پر غلبہ حاصل کر کیمکہ کی سیادت اور بیت اللہ کا تمام انتظام اپنے ہاتھ میں لے لیا۔

قصی نے جو قدر و منزلت حاصل کی وہ ان کے بعد بھی ان کی نسل میں قائم رہا۔ چنانچہ اہل مکہ تمام جزیرۃ العرب میں ادب و احترام سے دیکھے جاتے تھے۔ ان امتیازات میں مکہ کے بازاروں کا بڑا ہاتھ تھا۔ وہاں بڑے بڑے سے میلے لگتے، خرید و فروخت اور کھیل تماشوں کے علاوہ وہاں تمام عرب کے شعر ادیب اور خطیب جمع ہوتے تھے۔ یہ بازار عام طور پر سالانہ میلون، ٹھیلوں پر خوب سجائے جاتے تھے۔ اور ہفتوں یہ نمائشیں اور میلے جاری رہتے تھے۔ اس دور میں قبیلہ پرستی کا بڑا زور تھا۔ قبیلہ کے نام اور آن پر عرب کا ہر اعلیٰ و ادنیٰ ہر وقت اپنی جان نچھاور کرنے کو تیار رہتا تھا۔

عکاظ کا سالانہ میلہ مکہ کا سب سے بڑا تہوار تھا۔ اس میں تمام عالم عرب جمع ہوتے شعراء اپنے اپنے قبیلے کی تعریفوں میں زمین و آسمان کے قلابے ملاتے تھے۔ ان محفلوں میں شاعر آمنے سامنے بیٹھ جاتے اور اپنے اپنے قبیلے کی تعریف و توصیف میں فی البدیہہ اشعار کہتے۔ اسی طرح خطیب و ادیب بھی مکالموں میں مصروف رہتے۔ اس بدیہ گوئی اور مکالموں کی بدولت ہی عربی زبان اس قدر وسیع و فصیح ہے کہ دنیا کی چند عظیم زبانوں میں تسلیم ہوتی ہے۔

اہل مکہ کے معاملہ میں ایک خاص بات یہ تھی کہ تمام شعراء اپنے قبیلہ کی تعریف کرتے وقت ”قریش“ کو اس مقابلہ سے مستثنیٰ کر دیتے تھے۔ تمام عرب نے یہ تسلیم کر لیا تھا کہ قبیلہ ”قریش“ عرب کا سب سے عظیم اور محترم قبیلہ ہے۔ چنانچہ عرب کا مشہور شاعر اخطل کہتا ہے۔

”میں نے تمام لوگوں کو خوب اچھی طرح پرکھ کے یہ رائے قائم کی ہے کہ ہم سوائے قریش کے باقی تمام لوگوں سے افضل ہیں۔“

عرب اپنی بڑائی، برتری اور بہادری پر غرور کی حد تک فخر کرتے ہیں۔ قوت برداشت، کامیابی کی تمنا اور دشمنوں سے انتقام کا جذبہ ان میں بدرجہ اتم پایا جاتا ہے۔ مہمان نوازی اور پناہ گزینوں کی حفاظت کو عرب اپنا فرض سمجھتے تھے اور اس سلسلے میں اپنی جان تک دے دیتے

تھے۔

اہل مکہ کا شعور بیدار تھا اور ان کا سیاسی نظام شورائی قسم کا تھا۔ عہدوں اور بتوں کی تقسیم میں ہر قبیلہ حصہ لیتا اور اسے اس کا حصہ اور حق ملتا تھا۔ باہمی صلاح مشورے کے لئے مکہ میں ایک دارالندوہ قائم تھا۔ وہاں قبائلی سردار جمع ہوتے تھے اور موضوع بحث معاملہ پر اپنی رائے دیتے۔ ان آراء کی روشنی میں کوئی قطعی فیصلہ کیا جاتا تھا۔ اسی نظام کو مغربی دنیا نے اختیار کیا اور دارالندوہ کا نام ”پارلیمنٹ“ ہو گیا۔

خالد بن ولیدؓ کا تعلق بنو مخزوم سے تھا۔ جو قریش کا ایک معزز قبیلہ تھا اور اس قبیلہ میں دانا، زریک اور باکمال لوگوں کی کمی نہ تھی۔

مغیرہ بن عبد اللہ بن عمرو جن کی سخاوت کا چرچا دور دور تھا۔ ان کا تعلق اسی قبیلہ سے تھا۔ اسی قبیلہ کے ایک فرد ابو وہب بن عمرو نے سب سے پہلے عربوں کو یہ بتایا تھا کہ ”تعمیر کعبہ میں حرام یا غلط طریقہ سے حاصل کی ہوئی رقم قطعی خرچ نہیں ہونی چاہئے۔“ اس کا قصہ اس طرح ہے کہ!

جب قریش نئے سرے سے تعمیر کعبہ کرنے لگے تو ابو وہب نے کہا۔ ”اے میری قوم کے لوگو! تم اس عمارت کی تعمیر شروع کرنے لگے ہو جو خانہ خدا ہے اور جہاں دن رات خدا کا نام لیا جاتا ہے۔ اس لئے اس بات کا سختی سے خیال رکھو کہ اس کی تعمیر میں کوئی ایسی رقم نہ خرچ ہونی چاہئے جس کے متعلق حرام ہونے کا تمہیں ذرا سا بھی شبہ ہو۔ اس تعمیر میں نہ تو فاحشہ کار و پیہ لگنا چاہئے نہ سود کار و پیہ ایسا روپیہ بھی اس تعمیر میں خرچ نہ ہونا چاہئے جو ظلم و ستم سے حاصل کیا گیا ہو۔“

صاحب روض الانف لکھتے ہیں کہ!

”ابو وہب بن عمرو کی اس تقریر سے یہ بات ثابت ہوتی ہے کہ قریش، سود، ظلم اور فواحشات کو دل سے حرام سمجھتے تھے مگر بظاہر انہیں ایسا کرنے میں کوئی باک نہ تھا۔“

قبیلہ بنو مخزوم کا قریش میں جو مقام تھا اس کا ثبوت اس واقعہ سے ملتا ہے کہ جس وقت کعبتہ اللہ کی تعمیر نو کا مرحلہ درپیش ہوا تو طے یہ پایا کہ اس کی تعمیر میں تمام قبائل حصہ لیں گے۔ اس لئے عمارت کو کئی حصوں میں تقسیم کیا گیا۔ اس وقت بنو مخزوم کے حصہ میں عمارت کا تقریباً ۱/۴ حصہ آیا۔ یعنی حجر اسود سے رکن یمانی تک کی تعمیر نو بنو مخزوم کے حوالے

ہوئی۔ اس بات سے ان کے مرتبہ کا اندازہ لگایا جاسکتا ہے۔

یہ بات بیان ہو چکی ہے کہ قریش میں بنو ہاشم کے بعد بنو مخزوم ہی تھے اور قریش کی سیادت و قیادت کے سلسلہ میں بنو ہاشم اور بنو مخزوم میں ہمیشہ تکرار ہوتی تھی۔ اس لئے ابو جہل، بنو ہاشم کو طعن دیا کرتا تھا کہ!

”..... جس وقت سخاوت، شجاعت، بزرگی اور عزت و شرف کا مقابلہ ہو اور گھوڑے میدان میں دوڑنے لگے۔ اور ہم نے مقابلہ جیت لیا تو اس وقت تم نے کہنا شروع کر دیا کہ ہم میں نبی پیدا ہو گیا۔“

پھر جب خدا کے حکم پر آنحضرت صلی اللہ علیہ وآلہ وسلم نے نبوت کا دعویٰ کیا تو بنو مخزوم نے یہ کہہ کر مخالفت شروع کر دی کہ

”اگر نبی پیدا ہوتا تو ہم میں سے ہوتا“

پھر جب قریش نے رسول کریم صلی اللہ علیہ وآلہ وسلم کی اس قدر مخالفت کی کہ آپ کا مکمل بائیکاٹ کر دیا اور لوگوں کو حکم دیا کہ وہ بنو ہاشم سے لین دین بالکل بند کر دیں اور انہیں کسی قسم کی مدد نہ دیں تو حضور اکرم صلی اللہ علیہ وآلہ وسلم شعب ابی طالب میں محصور ہونے پر مجبور ہو گئے اور آپ صلی اللہ علیہ وآلہ وسلم بنو ہاشم اور بنو عبدالمطلب کے ساتھ وہاں چلے گئے تو اس قدر سخت محاصرہ کیا گیا کہ محصورین پر دانہ پانی بند ہو گیا اور لوگ جن میں خود حضور پر نور صلی اللہ علیہ وآلہ وسلم بھی شامل تھے۔ پیٹ پر پتھر باندھ کر اپنی بھوک کی اذیت کم کرتے تھے۔ یہ مصائب جھیلتے جب ایک عرصہ گزر گیا تو اسی بنو مخزوم کے ایک شخص زبیر بن ابی امیہ نے اس محاصرے کی سب سے پہلے مخالفت کی اور مکہ میں ظلم کے خلاف آواز اٹھائی۔ مسلمانوں پر ایک وقت وہ بھی آیا کہ جب وہ مشرکین مکہ کے ظلم و ستم سے تنگ آ کر شاہ حبشہ نجاشی کے دربار میں چلے گئے۔ اس وقت قریش مکہ نے انہیں واپس لانے کے لئے عمرو بن العاص اور بنو مخزوم کے ایک شخص کو حبشہ بھیجا تھا۔ اس سے بھی بنو مخزوم کی عظمت کا پتہ چلتا ہے کہ اس اہم موقع کے لئے جن دو آدمیوں کو منتخب کیا گیا ان میں سے ایک بنو مخزوم سے تھا۔ بنو مخزوم اور بنو ہاشم میں سلسلہ ازدواج بھی جاری تھا یعنی بنو ہاشم، بنو مخزوم کو بیٹیاں دیتے بھی تھے اور لیتے بھی تھے۔ یعنی ایک دوسرے کی عظمت کے قائل تھے۔ عاتکہ بنت عبد الملک، ابو امیہ بن مغیرہ سے بیاہی ہوئی تھیں۔ یہ وہی ابو امیہ بن



مغیرہ ہیں جن کے بیٹے زبیر بن امیہ نے سب سے پہلے قریش کے ظالمانہ معاہدہ کو منسوخ کرنے کا مطالبہ کیا تھا۔

فاطمہ بنت عمرو حضور صلی اللہ علیہ وآلہ وسلم کے والد محترم حضرت عبد اللہؑ آپ کے چچاؤں ابو طالب اور زبیر اور صفیہ کے سوا باقی تمام پھوپھیوں کی والدہ تھیں۔ اگر یہ رشتے دور کے معلوم ہوتے ہوں تو خود رسول مقبول صلی اللہ علیہ وآلہ وسلم نے بھی بنو مخزوم سے ازدواجی تعلق قائم کیا تھا چنانچہ آپ صلی اللہ علیہ وآلہ وسلم کی دو ازواج مطہرات حضرت ام سلمہؓ اور حضرت میمونہؓ بنو مخزوم سے تعلق رکھتی تھیں۔

حبشہ ہجرت کرنے والوں میں حضرت ابو سلمہؓ اور حضرت ارقم بن ابی ارقم بھی بنو مخزوم سے تعلق رکھتے تھے۔ یہ وہی ارقم ہیں جن کے گھر میں مسلمانوں کی پہلی مسجد بنائی گئی تھی۔ جہاں مسلمان کفار مکہ کی نظروں سے چھپ کر خدائے واحد کی عبادت کرتے تھے۔ خالد کا قبیلہ بنو مخزوم صرف عزت اور مرتبہ ہی میں ایک عظیم قبیلہ نہ تھا بلکہ اس کے پاس دولت کی بھی کوئی کمی نہ تھی اور بنو مخزوم تجارت کے میدان میں بھی اپنا ایک خاص مقام رکھتے تھے۔

راقدی نے لکھا ہے کہ!

”جنگ بدر کے اخراجات پورے کرنے کے لئے مشرکین مکہ نے ایک قافلہ شام کی طرف روانہ کیا اور طے یہ ہوا تھا کہ اس کا منافع باہم تقسیم نہیں کیا جائے گا بلکہ اس منافع سے مسلمانوں سے جنگ کے لئے سامان حرب خریداجائے گا۔ پس اس قافلہ میں بنو مخزوم کے دو سو اونٹ شامل تھے جن پر ان کا سامان تجارت تھا۔ اور منافع بھی ان کا تقریباً پانچ ہزر مثقال سونا بنتا تھا۔“

خالدؓ کی پرورش ایک ایسی قوم میں ہوئی تھی جو شجاعت، عزت و جاہت اور دولت میں ایک بلند مقام رکھتی تھی۔ خالدؓ پر اپنے قبیلہ اور والدین کا بہت اثر پڑا اور انہوں نے عقلمندی، دانائی، شجاعت اور بہادری اور فنون سپہ گری میں انتہائی کمال حاصل کیا۔ انہی خوبیوں کی بدولت انہوں نے ایسے ایسے کارہائے نمایاں انجام دیئے جو آب زر سے لکھے جانے کے قابل ہیں۔

ہم پہلے بیان کر چکے ہیں کہ قصی بن کلاب نے بنو خزاعہ پر غلبہ حاصل کر کے انہیں مکہ سے نکال دیا تھا اور ان کی جگہ اپنا قبیلہ قریش یہاں آباد کیا تھا۔ اس وقت سے مکہ اور بیت الحرام

کی ریاست و سیادت قریش کے ہاتھوں میں آگئی تھی۔ اس ریاست کو چھ حصوں میں تقسیم کیا گیا تھا۔

۱۔ دارالندوہ:-

یہ عمارت قصی نے کعبہ کے بالمقابل بنوائی تھی۔ یہاں قبیلہ کے معززین اور سردار باہمی صلاح مشورہ کے لئے جمع ہوتے تھے۔

۲۔ الواء (حلم برداری):

یہ محکمہ جنگ کے لئے جھنڈا تیار کرتا تھا اور یہی دوسرے لوگوں کو چھوٹے جھنڈے بنا کر دیتا تھا۔

۳۔ حجابۃ الکعبہ (کعبہ کی دربانی):

جس فرد کے ذمے یہ خدمت ہوتی تھی وہ کعبہ کا دروازہ کھولتا تھا اور کعبہ کے سلسلہ میں تمام امور کی نگہداشت اس کی ذمہ داری ہوتی تھی۔

۴۔ ستانیہ (پانی پلانا)

جس شخص کے سپرد یہ خدمت ہوتی تھی وہ حج کے ایام میں حاجیوں کے لئے پانی کا انتظام کرتا تھا۔

۵۔ رقادہ (مہمان نوازی اور لطافت)

رقادہ، قصی نے قریش پر فرض کی تھی۔ وہ ہر سال حج کے قریب تمام قریش سے حسب توفیق رقم اکٹھا کرتا اور اس رقم سے کھانا پکوا کر نادار اور غریب حاجیوں میں تقسیم کرتا تھا۔

۶۔ قیادت:

یعنی جنگ کے موقع پر سپہ سالاری کے فرائض انجام دینا۔

قصی نے اپنی زندگی میں یہ تمام محکمے اپنے ہاتھ میں رکھے۔ پھر وفات کے قریب اس نے کعبہ کی تولیت کے تمام امور اپنے بڑے لڑکے عبدالدار کے سپرد کر دیئے۔ عبدالدار کے بعد اس کے لڑکوں اور بھتیجیوں (بنو عبد مناف) میں اختلاف پیدا ہوا اور جنگ کا خطرہ پیدا ہو گیا مگر بعض لوگوں نے درمیان میں پڑ کر صلح کرادی اور ان محکموں کو بنو عبدالدار اور بنو عبد مناف میں تقسیم کرادیا۔



اب ایک بار پھر ہم آپ کو نوحنا اور ابن حاتم کی طرف لئے چلتے ہیں۔ ابن حاتم نے ابو سفیان سے مدینہ جانے کی اجازت لے لی تھی۔ اس لئے اس کے چچا نعیم بن مسعود نے بھی اسے نہ روکا۔ ابن حاتم نے رخت سفر باندھا اور مدینہ کی طرف چل پڑا۔ راستہ طویل تھا مگر ابن حاتم کی آنکھوں کے سامنے تو اس کی جان بہار کا پیکر قصاں تھا۔

اسے بتایا گیا تھا کہ نوحنا سخت بیمار ہے اور اس کے بچنے کی امید کم ہے۔ اس لئے ابن حاتم جب بھی اس کا تصور کرتا تو نوحنا سے ہنستی مسکراتی نظر آتی۔ اس تصور نے ابن حاتم کا سفر آسان کر دیا اور وہ بغیر کسی خاص پریشانی کے مدینہ پہنچ گیا۔

نوحنا کی سہیلی صفورا نے اس کے والدین کو بتا دیا تھا کہ اس نے ابن حاتم کو نوحنا کی بیماری کی خبر بھجوا دی ہے مگر انہیں یہ امید نہ تھی کہ ابن حاتم اتنی جلدی مدینہ پہنچ جائے گا۔ نوحنا کے والدین نے ابن حاتم کو اپنے سامنے دیکھا تو حیران رہ گئے۔ نوحنا کے والد نے اپنے ہونے والے داماد کو گلے لگایا اور ماں نے اس کی بلائیں لیں۔ بیمار نوحنا کے کانوں میں ابن حاتم کی آواز پہنچی تو اس نے نوحنا پر مسیحائی کا کام کیا۔ اس کے اجڑے گلشن میں جیسے بہار آگئی۔ کہاں تو نوحنا کو پکڑ کے کروٹ دلائی جاتی تھی اور کہاں وہ اٹھ کھڑی ہوئی اور دیوار کا سہارا لئے لئے کمرے کے دروازے تک پہنچ گئی۔ اس کی ماں اسے ابن حاتم کے آنے کی خبر دینے آرہی تھی۔ اس نے نوحنا کو دروازے پر کھڑے دیکھا تو حیران رہ گئی۔

”بیٹی نوحنا“ اس نے تعجب سے کہا۔ تو تو کروٹ نہیں بدل سکتی تھی۔ تجھے یہاں تک کون لایا۔؟“

نوحنا کے چہرے پر بحالی آگئی تھی۔ ”ماں! میں خود آئی ہوں۔“ اس نے مسکراتے کی کوشش کی۔ ”میری طبیعت اب ٹھیک ہے۔“

”اللہ کا لاکھ لاکھ شکر ہے۔“ ماں نے آسمان کی طرف دیکھتے ہوئے کہا۔ کیا تجھے معلوم ہے کون آیا ہے۔؟“

نوحنا نے جواب دینے کے بجائے گردن جھکالی۔ اس کی ماں نے ایک اور اشارہ دیا۔ ”وہ مکہ سے آیا ہے۔ پورے ڈھائی سال بعد۔“

”اچھا“ کہہ کر نوحنا خاموش ہو گئی۔

ماں نے ہنستے ہوئے کہا۔ ”اب سمجھ گئی ہو گی کہ کون آیا ہے۔“

”ماں مجھے معلوم ہے۔“ نوحنا نے ماں سے آنکھیں ملائیں۔ ”میں نے ان کی آواز پہچان لی ہے۔“

ماں خوش ہو گئی اور ہائے رے میری بیٹی کہہ کر بیٹی کو سینے سے لپٹا لیا۔ اسی وقت نوحنا کے باپ کی آواز سنائی دی۔

”ارے تم کس سے باتیں کر رہی ہو۔؟“

وہ کمرے کے اندر ابن حاتم کے پاس بیٹھے تھے کہ بیوی کی آواز ان کے کانوں تک پہنچی انہیں تعجب ہوا کہ وہ کس سے باتیں کر رہی ہیں جبکہ نوحنا تو کمزوری کے سبب آنکھیں بھی نہیں کھول سکتی تھی۔ اس لئے انہوں نے وہاں سے پوچھا تھا۔

”میری بیٹی نوحنا ہے میرے پاس“ ماں نے بیٹی کو سینے سے جدا کرتے ہوئے جواب دیا۔ ”اسی سے بول رہی ہوں۔“

باپ کو بڑی حیرانی ہوئی۔ بیمار نوحنا تو بستر سے لگی تھی۔ مشکل سے دن میں وہ ایک بار بات کرتی تھی اور بس! اپنا شبک دور کرنے کے لئے وہ کمرے سے باہر آئے۔ ابن حاتم بھی ان کے ساتھ تھا۔ ابن حاتم اور نوحنا کے باپ نے نوحنا کو ایک ساتھ ہی دیکھا۔

”بیٹی نوحنا“ اور اس کے والد تیزی سے اس کی طرف بڑھے۔

نوحنا کے مر جھائے ہوئے چہرے پر اس وقت رونق آگئی تھی۔ انہوں نے آگے بڑھ کر اس کا ایک ہاتھ تھام لیا اور اندر کو چلے۔

نوحنا کی ماں کی نظر آتے ہوئے ابن حاتم پر پڑی تو پہلے انہوں نے جلدی سے نوحنا کا ڈھلکا ہوا آنچل اس کے سر پر ڈالا۔ پھر ہنستے ہوئے بولیں۔ ”آ جاؤ بیٹے ابن حاتم! تم بھی یہیں آ جاؤ۔“

ابن حاتم تو خود جلد سے جلد نوحنا کے قریب ہونا چاہتا تھا۔ وہ قدم اٹھاتا سب کے برابر پہنچ

گیا اور سب کمرے میں داخل ہوئے۔

نوحنا کو بستر پر لٹانے کی کوشش کی تو نوحنا نے انکار کر دیا۔ ”نہیں ماں! میں لیٹے لیٹے تھک گئی ہوں۔“ اس نے دھیرے سے کہا۔ ”مجھے تکیہ کے سہارے بٹھا دیجئے۔“

”ماشاء اللہ! ماشاء اللہ!“ نوحنا کے والد بولے۔ ”ہماری بیٹی تو بالکل اچھی ہو گئی ہے۔“

”ہاں بابا“ باپ کی ہاں میں ہاں ملاتے ہوئے نوحنا نے کہا۔ ”میں بالکل اچھی ہوں۔ آپ میری کوئی فکر نہ کیجئے۔“

”شکر ہے میرے مالک“ یہ آواز نوحنا کی ماں کی تھی۔ وہ اپنی بیٹی کے چہرے پر آتی ہوئی سرخی دیکھ کر کھلی جا رہی تھیں۔

نوحنا کے باپ نے ابن حاتم سے رسمی سا سوال کیا ”ہاں بیٹے! نعیم بن مسعود کی سناؤ! وہ کیسے ہیں۔؟“

”بالکل ٹھیک ہیں خالو جان! آپ سب لوگوں کو یاد کرتے ہیں۔“

”بیٹے ابن حاتم“ نوحنا کے والد سنجیدہ ہو گئے۔

”مدینہ میں یہ افواہ اڑی ہے کہ نعیم بن مسعود مسلمان ہو گئے ہیں۔ اس میں کہاں تک حقیقت ہے۔“

”خالو جان! یہ افواہ نہیں حقیقت ہے۔“ ابن حاتم نے بتایا۔

”ہم سب تین سال پہلے ہی مسلمان ہو گئے تھے مگر چچا نے ہمیں منع کر دیا تھا کہ ابھی اس بات کا چرچا نہ کیا جائے۔“ پھر اس نے ذرا رک کر کہا۔ ”چچا جان اب بھی اپنے مسلمان ہونے کا اعلان نہیں کریں گے۔“

”ٹھیک ہے“ نوحنا کے والد نے سر ہلاتے ہوئے کہا۔ ”ان کے اعلان کرتے ہی سارا مکہ ان کا مخالف ہو جائے گا۔“

”خالو جان! یہ بات نہیں ہے۔“ ابن حاتم نے پر زور الفاظ میں کہا۔ ”چچا جان کو کسی کی مخالفت کی پروا نہیں نہ وہ کسی سے ڈرتے ہیں۔“

”تو پھر اعلان کیوں نہیں کرتے نعیم“ نوحنا کے والد نے اپنی معلومات میں اضافے کے لئے دریافت کیا۔ اگر کوئی حرج نہ ہو تو اعلان کر دیں اور سیدھے مدینے چلے آئیں۔“

”بات یہ ہے چچا جان!“ ابن حاتم نے آواز دبا کر کہا۔ ”محمد رسول اللہ صلی اللہ علیہ وآلہ

و سلم نے چچا جان کو اس بات سے روک رکھا ہے تاکہ ان کے مدینہ کے بجائے مکہ میں رہنے سے وہاں کے کمزور مسلمانوں پر زیادہ ظلم و ستم نہ ہو سکے۔ چچا جان کو جب کسی بے کس مسلمان پر ظلم کی خبر ملتی ہے تو وہ فوراً وہاں پہنچتے ہیں اور اسے روکنے کی کوشش کرتے ہیں۔

”پھر تو ٹھیک ہے۔“ نوحنا کے والد نے سر ہلایا۔ ”حضور صلی اللہ علیہ وآلہ وسلم کا حکم ہے تو پھر اس کی پابندی کرنا ہوگی۔“

اس دوران نوحنا تکئے کے سہارے بیٹھی چپ چاپ ان کی باتیں سنتی رہی۔ پھر جیسے نوحنا کی ماں کو اچانک خیال آیا وہ بولیں۔ ”ارے بیٹی نوحنا! تم نے ابن حاتم کو سلام نہیں کیا۔“

”میں نے سلام کیا تھا ماں۔“ نوحنا کے لبوں پر ہلکی سی مسکراہٹ پھیلی۔ ”وہ باتوں میں سن نہیں سکے شاید۔“

”معاف کرنا نوحنا“ ابن حاتم نے معذرت کی۔ ”میں واقعی باتوں میں لگ گیا تھا۔ مجھے سب سے پہلے تمہاری خیریت دریافت کرنا تھی۔“

”بیٹے! اس کی خیریت کیا پوچھتے ہو۔“ مان نے بات بچ ہی میں اچک لی۔ ”اس کی طبیعت تو ایسی خراب ہوئی کہ بس اللہ جانتا ہے۔ بس زندگی تھی کہ بچ گئی۔ آج تو بالکل اچھی نظر آرہی ہے۔ خدا کے فضل سے۔“

”میں حکیم صاحب کی طرف جا رہا ہوں۔“ نوحنا کے والد کھڑے ہوتے ہوئے بولے۔ ”پوچھوں گا کہ کس وقت دیکھنے آئیں گے نوحنا کو۔“ اور وہ جواب کا انتظار کئے بغیر دروازے کی طرف بڑھ گئے۔

نوحنا کی ماں بھی کچھ دیر بعد کسی بہانے وہاں سے اٹھ آئیں تاکہ دونوں کو گفتگو کرنے کا کچھ وقت مل سکے۔

ان کے جاتے ہی نوحنا اور ابن حاتم نے ایک دوسرے کی طرف دیکھا۔ پھر دیر تک دیکھتے ہی رہے۔ آخر ابن حاتم نے خاموشی کو توڑا۔ ”کچھ بولو گی نہیں۔ یو نہی چپ بیٹھی رہو گی۔“

”تم ہی کچھ کہو۔ تم بھی تو خاموش ہو۔“ نوحنا نے کہا اور شرما گئی۔

”کہنے کا حق تمہارا ہے نوحنا“ ابن حاتم نے آہستہ سے کہا۔

”تمہیں مجھ سے شکوہ کرنا چاہئے۔ پوچھنا چاہئے کہ میں نے تمہاری خبر کیوں نہ لی۔ اتنے دن میں خاموش کیوں رہا۔؟“

”اب شکوہ کیا کروں۔؟“ نوحنا کا لہجہ درد یلا ہو گیا۔ ”تم آگئے ہو۔ بس سب شکوے شکایت ختم ہو گئے۔ سچ پوچھو تو مجھے تمہارے آنے کی کوئی امید نہ تھی۔ ہاں یہ دعا ضرور مانگتی تھی کہ مرنے سے پہلے ایک بار تمہیں دیکھ لوں۔“

”ایسی مایوسی کی باتیں نہیں کرتے نوحنا۔“ ابن حاتم کے لبوں سے بھی ایک سرد آہ نکل گئی۔ ”مجھے جیسے ہی تمہاری بیماری کی خبر ملی۔ بس میں نے کوشش شروع کر دی۔ میں نے سوچ لیا تھا کہ اگر ابوسفیان نے مجھے مدینہ آنے سے روکا تو میں بغیر اطلاع کے وہاں سے بھاگ آؤں گا۔“

نوحنا کے کان کھڑے ہو گئے۔ ”کیا مدینہ آنے کے لئے ابوسفیان کی اجازت لینا پڑتی ہے۔“

”اور کیا نوحنا....“ ابن حاتم نے کہا۔ ”اس نے تمام راستوں پر پہرے بٹھار کھے ہیں۔ اس کی اجازت کے بغیر کوئی شخص مکہ سے مدینہ نہیں آسکتا۔“

”کیوں؟“ نوحنا نے پوچھا۔ ”اس نے ایسا کیوں کیا ہے۔؟“

”مکہ والوں کا خیال ہے کہ مدینہ والے جادو جانتے ہیں۔“ ابن حاتم نے اسے سمجھایا۔ ”اور جو مدینہ جاتا ہے۔ اس پر جادو کر کے وہ اسے مسلمان کر لیتے ہیں۔ جیسا تو ابوسفیان کسی کو یہاں آنے نہیں دیتا۔“

”اب کیا ارادہ ہے؟“ نوحنا نے بڑی امیدوں سے پوچھا۔ ”واپس جاؤ گے کیا؟“

ابن حاتم کو اس سوال کی امید تھی۔ اس نے اس کے بہت سے جواب سوچے تھے مگر اس وقت ان میں سے ایک جواب بھی یاد نہ آ رہا تھا اور اسی گھبراہٹ میں وہ منہ کھولے بس نمائندگی باندھے نوحنا کو دیکھے جا رہا تھا۔ دیکھے جا رہا تھا۔

نوحنا جواب نہ پا کر دوبارہ بولی۔ ”میں نے کچھ پوچھا ہے ابن حاتم!“

ابن حاتم ٹھنڈی سانس لے کر بولا۔ ”میں نے سن لیا ہے نوحنا۔“

”تو پھر؟“

”اس کا جواب ابھی میرے پاس نہیں ہے۔“

نوحنا نے دوسرا سوال کیا۔ ”اچھا یہ تو بتاؤ کتنے دن رہو گے یہاں۔؟“

”نوحنا! یہ بھی تو وہی سوال ہے جس کا جواب میرے پاس نہیں ہے۔“ ابن حاتم نے کہا۔

”بہر حال میں تمہیں بتاتا ہوں کہ میں کم از کم ایک ماہ تو ضرور مدینہ میں رہوں گا پھر دیکھوں گا حالات کس کروٹ بیٹھتے ہیں۔“

”میں تم سے ضد نہیں کروں گی ابن حاتم۔“ نوحنا دھیمے لہجے میں بولی۔ ”بس یہ خیال رکھنا کہ ماں اور بابا دونوں میرے لئے پریشان رہتے ہیں۔ تم جانتے ہو ان کے علاوہ میرا اور کوئی نہیں ہے۔ وہ ڈرتے ہیں کہ اگر انہیں کچھ ہو گیا تو میرا کیا بنے گا۔“

”نوحنا! تم اس سلسلے میں بالکل پریشان نہ ہونا۔“ ابن حاتم نے اسے سمجھایا۔ ”مدینہ کے بادشاہ ہمارے رسول صلی اللہ علیہ وآلہ وسلم ہیں۔ خدا نخواستہ کوئی ایسی ویسی بات ہو جائے تو تم سیدھی ان کے حضور پہنچ جانا۔ وہ تمہاری ہر مشکل آسان کر دیں گے۔ میں بھی انشاء اللہ جلد ہی کوئی فیصلہ کر لوں گا۔“

اسی وقت نوحنا کی ماں نے آکر کہا۔ ”بیٹے ابن حاتم! تمہارا بستر نوحنا کے باپ کے کمرے میں لگا دیا ہے میں نے۔ اگر تم چاہو تو آرام کو سکتے ہو۔“

”میں یہاں نہیں ٹھہروں گا خالہ جان! میرے بہت سے دوست ہیں یہاں۔ کسی کے پاس بھی ٹھہر جاؤں گا۔ آپ کا گھریوں بھی چھوٹا ہے۔“

نہیں بیٹے! یہ کیسے ہو سکتا ہے کہ تم ہمارے ہوتے ہوئے کسی اور جگہ ٹھہرو۔“ نوحنا کی ماں نے کہا۔ ”پھر تم کوئی غیر نہیں ہو۔“

”مگر خالہ جان.....“

”بس اب انکار کی ضرورت نہیں۔“ نوحنا کی ماں نے اس کی بات کاٹ دی۔ تم جب تک مدینہ میں ہو ہمارے پاس رہو گے۔

ابن حاتم کو خاموش ہو جانا پڑا۔

ابن حاتم کو مدینہ آئے چند روز دن سے زیادہ گزر چکے تھے۔ نوحنا کی بیماری تو اسے دیکھتے ہی جاتی رہی تھی اور اب دن رات کی ابن حاتم کی رفاقت نے اسے بالکل تندرست کر دیا تھا۔ نوحنا کی صحت یابی سے اس کے والدین بہت خوش تھے۔ اب وہ چاہتے تھے کہ ابن حاتم کوئی فیصلہ کرے تو نوحنا کو ہمیشہ کے لئے اس کے حوالے کر دیں۔ ایک شام نوحنا کی ماں نے یہ ذکر چھیڑا۔ انہوں نے نوحنا کو دوسرے کمرے میں بھیج دیا اور اسے تاکید کی کہ وہ گفتگو کے دوران وہاں نہ آئے۔ نوحنا کے والد بھی آگئے۔



نوحنا کی والدہ نے کہا۔ ”بیٹے! تم غیر تو نہیں ہو اس لئے میں چاہتی ہوں کہ نوحنا کے بارے میں تم اب کوئی فیصلہ کر ڈالو۔ تمہیں دو ہفتہ سے زیادہ ہمارے گھر میں رہتے ہوئے گزر چکے ہیں۔ ہمیں اس پر کوئی اعتراض نہیں ہے لیکن اہل محلہ انگلی اٹھا سکتے ہیں۔“

”خالہ جان! آپ بالکل درست فرما رہی ہیں۔“ ابن حاتم نے صاف الفاظ میں کہا۔ ”مجھے نوحنا سے شادی کرنے یا اسے رخصت کرانے پر کوئی اعتراض نہیں بلکہ یہ تو میری زندگی کا ایک مقصد ہے مگر جب میں مکہ سے چلا تھا تو چچا نعیم نے مجھ سے وعدہ لیا تھا کہ وہ جب تک اجازت نہ دیں گے میں شادی نہ کروں گا۔ ان سے کیا ہوا یہ وعدہ ہی مجھے اس ضروری کام سے روک رہا ہے ورنہ میں تو ہر وقت تیار ہوں۔“

”مگر بیٹے ابن حاتم“ نوحنا کے والد بولے۔ ”تمہارے چچا نے کوئی وقت تو مقرر نہیں کیا کہ وہ تمہیں اس کی کب اجازت دیں گے۔ وقت گزرتا جا رہا ہے۔ ہم مزید انتظار کب تک کریں۔؟“

”آپ ٹھیک فرما رہے ہیں خالو جان“ ابن حاتم نے جواب دیا۔ ”میں نے اپنے طور پر ایک آدمی مکہ بھیجا ہے۔ اس کے ذریعے میں نے چچا جان کو تمام حالات سے آگاہ کرنے کے ساتھ ساتھ ان سے شادی کی اجازت بھی مانگی ہے۔“

”اچھا“ بوڑھا باپ خوش ہو گیا۔ ”یہ تو تم نے بہت اچھا کیا۔ کب تک جواب آنے کی امید ہے۔“

”وہ کسی بھی وقت واپس آسکتا ہے۔ چچا جان“ ابن حاتم نے جواب دیا۔ ”جہاں آپ نے اتنا انتظار کیا ہے کچھ اور انتظار کر لیجئے۔“ پھر اس نے لجاجت سے کہا۔ ”یہ میری ایک طرح سے آپ سے درخواست ہے۔ اس آدمی کے واپس آتے ہی میں کوئی نہ کوئی حتمی فیصلہ کر لوں گا۔“

”درخواست کی کیا بات ہے بیٹے“ نوحنا کے والد نے نرمی سے کہا۔ ”ہم انتظار کریں گے۔ اللہ کچھ نہ کچھ بہتری کرے گا۔“

ابن حاتم نے ایک ہفتہ مزید اس گھر میں قیام کیا مگر اس میں اور اس کی منگیتر میں گفتگو کم ہی ہوتی۔ دونوں خاموش خاموش رہتے۔ نوحنا اس لئے چپ چاپ تھی کہ اس کا دل ہر وقت دھڑکتا رہتا تھا۔ ابن حاتم کے آنے سے اس کی صحت پر اچھا اثر پڑا تھا مگر اس پر یہ فکر سوار ہو گئی تھی کہ اگر ابن حاتم کے چچا نے اسے شادی کی اجازت نہ دی تو کیا ہو گا؟۔ ابن حاتم اپنی جگہ

پریشان تھا۔ اس نے نوحنا کے والد سے کہہ دیا تھا کہ وہ ایک ماہ گزرنے پر کوئی نہ کوئی فیصلہ ضرور کرے گا اور تین ہفتے گزر چکے تھے۔ اس نے جس آدمی کے ذریعے نعیم بن مسعود کو پیغام بھیجا تھا اس کی طرف سے بھی ابھی کوئی جواب نہ آیا تھا۔ دراصل ابن حاتم ایک تذبذب اور الجھن میں مبتلا ہو گیا تھا۔ اسے ہر وقت یہ فکر ستاتی رہتی تھی کہ اگر اس نے بغیر چچا کی اجازت حاصل کئے نوحنا سے شادی کر لی تو اس کا نتیجہ کیا ہو گا اور اگر اس نے شادی سے انکار کر دیا تو نوحنا کی حالت کیا ہو گی۔ پھر ایک دن مکہ سے جواب آ گیا۔

جواب اسے دو ذرائع سے موصول ہوئے۔

ایک تو اس شخص نے ابن حاتم کو جواب بھیجا تھا جسے اس نے خود درخواست کی تھی۔ یہ شخص مکہ پہنچتے ہی فوری طور پر نعیم بن مسعود سے ملا تھا اور نعیم نے اسے اس وقت جواب دے دیا تھا۔ دوسرا جواب دراصل جواب نہیں بلکہ نعیم کا حکمنامہ تھا جو انہوں نے اپنے قاصد کے ذریعہ ابن حاتم کو بھیجا تھا۔

نعیم بن مسعود کے دونوں جوابوں یا حکمناموں کا متن ایک ہی تھا۔ انہوں نے دونوں متذکرہ ذرائع سے ابن حاتم کو حکم دیا تھا کہ ”فوراً مکہ واپس آ جاؤ۔ حالات بہت گھمبیر ہو گئے ہیں۔“ ابن حاتم کو یہ دونوں حکمنامے صرف ایک گھنٹے کے فرق سے آگے پیچھے ملے اور اس کے دماغ پر دوہرا ہتھوڑا مار گئے۔ چچا کا حکم نامہ ذو باتوں کو ظاہر کرتا تھا۔

ایک بات تو یہ کہ اسے فوراً واپس بلا یا گیا تھا۔ یہ ایسی بات نہ تھی جس سے ابن حاتم زیادہ پریشان ہوتا اسے مدینہ آئے ہوئے ایک ماہ ہونے والا تھا۔ اس لئے چچا کا اسے واپس بلانا ایک عام سی بات معلوم ہوتا تھا لیکن حکمنامے کی دوسری بات حالات کی گھمبیر تا کو ظاہر کرتی تھی اور یہ بات اس کے لئے بجد پریشان کن تھی۔ اس کی سمجھ میں نہ آ رہا تھا کہ وہ کیا حالات پیدا ہو گئے ہیں جنہوں نے نعیم بن مسعود کو مجبور کر دیا ہے کہ وہ اسے فوراً واپس طلب کر لیں اور اس نے واپس نہ جانے یادیر کرنے کی صورت میں حالات کی گھمبیر تا کا اظہار کیا ہے۔

نعیم بن مسعود نے ابن حاتم کے مدینہ کے سفر کے سلسلہ میں بڑی احتیاط سے کام لیا تھا۔ اس نے ابن حاتم کو قریش مکہ کے سردار ابو سفیان کے پاس بھیج کر اس سے اجازت حاصل کر لی تھی اگرچہ یہ اجازت تحریری نہ تھی مگر ابو سفیان کا حکم قریش مکہ کے لئے ”لات و منات“

اکفار کے دو بڑے بت

کے حکم سے کم درجہ نہ رکھتا تھا۔

ابن حاتم کے پاس اب اس کے سوا کوئی چارہ نہ تھا کہ وہ اپنے میزبانوں اور خصوصاً نوحنا سے حالات کی سنگینی کا ذکر کر کے واپسی کی اجازت مانگے لیکن کم از کم نوحنا سے یہ بات کرتے ہوئے اسے انتہائی شرم محسوس ہو رہی تھی۔ اس نے کچھ دن پہلے نوحنا کو تسلی دی تھی کہ ایک ماہ پورا ہونے کے بعد وہ کوئی قدم اٹھائے گا۔ نوحنا نے اس سے یہی مطلب لیا تھا کہ ابن حاتم اس سے شادی کر لے گا۔ ابن حاتم کا بھی شاید یہی ارادہ تھا لیکن مکہ سے آمدہ حکمنامے نے اس کے ہاتھ پیرشل کر دیئے تھے

چنانچہ..... وہ ڈرتے ڈرتے اور سر جھکائے نوحنا کے باپ کے پاس پہنچا۔ نوحنا اور اس کی ماں بھی دونوں اسی وقت وہیں موجود تھیں۔ ابن حاتم کا مضبوط دل ان تینوں کے چہرے دیکھ کر کانپ اٹھا۔ وہ بڑی امید بھری نظروں سے اس کی طرف دیکھ رہے تھے۔

”خالو جان اور خالہ جان“ اس کے منہ سے صرف اتنے ہی الفاظ ادا ہو سکے۔ پھر اس نے مکہ سے چچا کا بھیجا ہوا تحریری حکمنامہ ان کے سامنے رکھ دیا۔

نوحنا اور نوحنا کے والد کچھ واجبی سے پڑھے لکھے تھے مگر نوحنا کی والدہ تعلیم سے بالکل بے بہرہ تھیں۔ نوحنا ان کے برابر کے پلنگ پر بیٹھی تھی۔ اس لئے اس کی نظریں تحریر تک نہ پہنچ سکیں اور نوحنا کے والد کو تنہا وہ حکمنامہ پڑھنا پڑا۔ حکمنامہ مختصر تھا پھر بھی یہ تو نہیں ہو سکتا تھا کہ وہ ایک ہی نظر میں اسے پڑھ جاتے مگر وہ خط کی چند ہی سطریں پڑھ پائے تھے کہ انہیں ایک جھٹکا سا لگا اور یوں محسوس ہوا جیسے ان کی آواز حلق میں پھنس گئی ہو حالانکہ وہ خط زیر لب پڑھ رہے تھے۔

ایک جھٹکے کے ساتھ نوحنا کے والد کا سر ایک طرف جھک گیا اگر نوحنا کی ماں انہیں نہ سنبھالتی تو سر پٹی سے ٹکرا جاتا۔ انہیں سنبھال کے بستر پر لٹا دیا گیا۔ ابن حاتم نے اس میں نوحنا کی والدہ کی مدد کی۔ اس دوران نوحنا کو وہ خط مل گیا جو ان کے ہاتھ سے بستر پر گر گیا تھا۔ نوحنا نے خط پڑھا تو اس کے چودہ طبق روشن ہو گئے اور باپ کا یوں چکر اجانا اس کی سمجھ میں آ گیا۔ بات ہی ایسی تھی۔

نوحنا نے خط پڑھنے کے بعد اسے بستر پر ہی چھوڑ دیا پھر ماں کو دوسرے کمرے میں چلنے کا اشارہ کیا۔ ابن حاتم کی نظریں ان دونوں کے تعاقب میں تھیں۔ اس نے نوحنا کو خط پڑھ کر بستر

پر ڈالتے دیکھ لیا تھا ماں کو اشارہ کرنے سے اس نے یہ اندازہ لگا لیا کہ نوحنا ماں کو خط کی تحریر سے آگاہ کرنے کے لئے دوسرے کمرے میں لے گئی ہے۔

نوحنا کے والد بستر پر بے سمدھ پڑے تھے۔ نوحنا اپنی ماں کے ساتھ دوسرے کمرے میں گفتگو کر رہی تھی اور ابن حاتم نوحنا کے باپ کی پاکستی بیٹھا خیالات کے سمندر میں خوب زور تھا۔ اسے یہ تو یقین ہو گیا تھا کہ چچا کے خط بارے میں سب کو علم ہو چکا ہے۔ نوحنا کے باپ نے خط خود پڑھا تھا۔ اس کے بعد نوحنا نے خط پڑھا اور اب وہ اپنی ماں کو خط کے بارے میں بتا رہی ہو گی۔ اب اسے فیصلہ کرنا تھا کہ اسے کیا قدم اٹھانا چاہئے۔؟

ظاہر ہے کہ نوحنا اور اس کے والدین ابن حاتم کی طرف سے بالکل مایوس ہو گئے ہیں بلکہ شاید ناراض بھی۔ اس لئے اب اس کا اس گھر میں ایک پل بھی ٹھہرنا رہے جسے تعلقات کو ختم کر سکتا ہے۔ خیالات کا دھارا اسے کہیں سے کہیں بہائے لے جا رہا تھا کہ نوحنا اور اس کی ماں کمرے میں واپس آگئیں۔ قبل اس کے کہ وہ کچھ کہتیں ابن حاتم نے بولنے میں پیش قدمی کی۔

”میں آپ سے درخواست کرتا ہوں کہ اس وقت آپ صرف میری بات سنیں۔ پھر آپ جو مناسب سمجھیں کہہ لیجئے گا۔“

نوحنا کی ماں نے بیٹی کی طرف دیکھا تو بیٹی نے سر جھکا کر نیم رضامندی کا اظہار کر دیا۔ ابن حاتم نے اس پر فوراً ہی بولنا شروع کر دیا۔

”میں اپنے مزے ہوئے باپ اور ماں کی قسم کھا کر وعدہ کرتا ہوں کہ اگر میں زندہ رہا تو میں نے شادی کی تو وہ صرف نوحنا سے ہوگی جو میری بیوی بنے گی۔ اس کے ساتھ ہی میں اس بات کا بھی اعلان کرتا ہوں کہ نوحنا اور آپ لوگ جس جگہ چاہیں مجھے اطلاع دیئے بغیر نوحنا کی شادی کر سکتے ہیں۔ مجھے کوئی گلہ شکوہ نہ ہوگا۔“

نوحنا کی ماں کو ابن حاتم کی بات پر اطمینان سا ہو گیا۔ ”ہمیں تم پر اعتماد ہے ابن حاتم“ وہ مدھم آواز میں بولیں۔ ”نوحنا جب تک شادی کرنے پر آمادہ نہ ہوگی ہم اپنی طرف سے اس پر کوئی زور نہ دیں گے۔“

ابن حاتم نے فوراً نوحنا کی طرف دیکھا۔ وہ اسی کی طرف دیکھ رہی تھی۔ دونوں کی آنکھیں ملیں تو وہ کچھ مایوسی کے عالم میں اس کی صورت دیکھتی رہتی پھر نظریں نیچی کر لیں۔ ابن حاتم ایک دبی دبی آہ بھر کر کھڑا ہو گیا

”نوحنا“ اس نے دھیمے لہجے میں کہا۔ ”خالو جان کا ضعیفی کا عالم ہے۔ اب گھر کی ذمہ داری تم پر ہے۔ گھر سنبھالو اور جب تک انتظار کر سکتی ہو کر لینا۔ پھر تمہیں اختیار ہے۔ میں حالات درست ہوتے ہی مدینہ واپس آنے کی کوشش کروں گا۔ میں تم سے وعدہ کرتا ہوں کہ مدینہ کو ہی اپنا وطن بناؤں گا اور ہمیشہ تمہارے ساتھ رہوں گا۔“

ابن حاتم نے بڑی تیزی سے اپنا مختصر سامان سمیٹا اور گھوڑے کو ساز پہنا کر چلنے کے لئے تیار ہو گیا۔ نوحنا کے والد کی طبیعت اس وقت سنبھل گئی تھی رخصت کے وقت وہ بھی دروازے پر موجود تھے۔ الوداعی منظر بڑا دردناک تھا۔ کسی کی زبان سے ایک لفظ بھی نہ نکلا۔ صرف ہونٹ تھر تھرائے اور آنکھیں خلوص و محبت کے موتی برساتی رہیں

ابن حاتم اپنے چچا کا حکم نامہ پاتے ہی مدینہ سے رخصت ہو گیا مگر اس کا دل مدینہ ہی میں تھا۔ خالو اور خالہ کی ضعیفی کا عالم اور نوحنا کی بے بسی۔ اس کا دل خون کے آنسو رو رہا تھا اور اس کا سفر بھی بے دلی سے کٹ رہا تھا۔ اس کی رفتار بھی سست ہی تھی۔





اس کے سفر کی آخری منزل تھی۔ ابن حاتم نے یہ منزل طے کرنے کے لئے گھوڑے پر سامان بار کیا ہی تھا کہ تین سواروں نے تیزی سے اسے آگھیرا۔ ابن حاتم نے انہیں بڑے تعجب سے دیکھا۔ اس لئے کہ اسے مکہ اور اس کے اطراف کے لوگ اچھی طرح جانتے اور پہچانتے تھے۔ اس کا قبیلہ بنو غطفان بھی مکہ کے قریب ہی آباد تھا اور وہ سردار نعیم بن مسعود اشجعی کے بھتیجے کے طور پر دور و نزدیک ہو جگہ پہچانا جاتا تھا۔ پھر اسے ان سواروں نے کیوں گھیرا۔؟“

آخر وہ کیا چاہتے ہیں۔؟ اس نے انہیں تیز نظروں سے گھورا۔

”کون ہو تم لوگ اور مجھ سے کیا چاہتے ہو۔؟ ابن حاتم کا لہجہ تند و تلخ تھا۔

”ہم تمہیں مکہ لے کر جائیں گے“ ایک سوار نے جواب دیا۔ اس کا انداز بھی کرخت تھا

”تم جانتے نہیں میں کون ہوں۔“ ابن حاتم نے انہیں مرعوب کرنا چاہا۔

”ہم جانتے ہیں۔“ اسی سوار نے جو شاید ان کا سردار تھا۔ جواب دیا۔ ”اور اسی لئے کہا ہے کہ

تمہیں ہمارے ساتھ مکہ چلنا ہوگا۔“

”اور میں کہتا ہوں کہ تم مجھے نہیں جانتے۔“ ابن حاتم کا لہجہ اور تلخ ہو گیا۔ ”ورنہ اس طرح

کی گستاخی کی جرات نہ کرتے۔“

”تم ابن حاتم ہونا“ سوار نے ہلکا سا قہقہہ لگایا۔ ”بنو غطفان کے سردار نعیم بن مسعود اشجعی

کے بھتیجے۔ کیا میں نے غلط کہا۔“

ابن حاتم کو ایک دم طیش آ گیا۔ ”بے شک تم نے ٹھیک کہا۔“ اس نے گرج کر کہا۔ ”تم

یقیناً مجھے جانتے ہو مگر یہ نہیں جانتے کہ بنو غطفان کے جوان سوائے اپنے سردار کے کسی اور

کا حکم نہیں مانتے۔“ اس کے ساتھ ہی ابن حاتم نے تلوار کھینچ لی۔

تینوں سوار ذرا جھجکے پھر ان کا سردار نرم پڑ گیا۔ ”جھگڑانہ کرو ابن حاتم“ وہ ہاتھ اٹھا کر بولا ”ہم تمہیں کچھ نہیں کہتے۔ ہمارے سردار ابو سفیان نے تمہیں اپنے پاس بلوایا ہے۔ چل کے ان کی بات سن لو پھر اپنے قبیلے چلے جانا۔“

ابن حاتم کا غصہ بڑھتا جا رہا تھا وہ چیخ کر بولا۔ ”کیا ابو سفیان نے مجھے اپنے پاس بلانے کے لئے چچا نعیم بن مسعود کی اجازت حاصل کی ہے۔“

”ابن حاتم“ سوار سردار گھبرا گیا۔ ”بات کو سمجھنے کی کوشش کرو۔ ابو سفیان تمام قریش کے سردار ہیں۔ تمہارے چچا نعیم بن مسعود کے بھی وہ سردار ہیں۔ میں ضمانت دیتا ہوں کہ تمہیں کچھ نہ کہا جائے گا۔“

ابن حاتم نے تلوار ہوا میں لہرائی۔ ”ضمانت کی ضرورت انہیں پڑتی ہے جن کا کلائیوں میں تلوار سنبھالنے کی طاقت نہ ہو۔“ میرے ہاتھ معذور نہیں ہیں۔“

”مگر..... مگر تمہیں لانے کا حکم دیا گیا ہے۔“ سوار سردار نے جھجک کر کہا۔ ”ہم اپنا فرض ادا کرنے پر مجبور ہیں۔“ اور اس نے بھی تلوار نکال لی۔

”اور میں اپنی حفاظت کرنے پر مجبور ہوں۔“ ابن حاتم کی تلوار سردار کی تلوار سے الجھ گئی۔ باقی دونوں سوار بھی تلواریں سونت کر ابن حاتم کے مقابلے پر آگئے وہاں ایک اور تین کے درمیان معرکہ شروع ہو گیا۔ سرانے کے آدمیوں نے تلواریں چلتی دیکھیں تو دم کے دم میں بھینٹ لگ گئی۔ ابن حاتم اگرچہ نو عمر نوجوان تھا مگر ایک سردار کا بیٹا اور ایک عرب امیر کا بھتیجا تھا۔ شمشیر زنی اس کی گٹھی میں پڑی تھی۔ اگرچہ اس پر تین اطراف سے حملہ ہو رہا تھا لیکن وہ اپنا گھوڑا مسلسل حرکت میں رکھے ہوئے تھا تاکہ دشمن کے گھیرے میں نہ آسکے۔ چند ہی لمحوں کی لڑائی کے بعد حملہ آوروں کو معلوم ہو گیا کہ وہ ابن حاتم کو زندہ گرفتار کرنا تو ایک طرف رہا اس کے مقابلے میں زیادہ دیر ٹھہر بھی نہیں سکتے۔ ذرا سے مقابلے کے بعد ہی ان میں سستی کے آثار پیدا ہو گئے تھے پھر ابن حاتم نے گھوڑا تیزی سے گھما کر ایک سوار کو جھکائی دی اور ایسا ہاتھ مارا کہ تلوار اس کے شانے کو تراشتی ہوئی سینے میں اتر گئی۔ وار اس قدر مہلک تھا کہ سوار اپنا توازن قائم نہ رکھ سکا اور زین پر لٹک گیا۔ باقی دونوں سواروں نے یہ منظر دیکھا تو وہ گھوڑے موڑ کر بھاگ نکلے۔

ابن حاتم نے بجائے ان کا تعاقب کرنے یا وہاں ٹھہرنے کے گھوڑے کو ایڑی کی اور لمحوں

میں نظروں سے اوجھل ہو گیا۔

جس وقت ابن حاتم مدینہ میں تھا تو ابو سفیان کے جاسوسوں نے اسے اطلاع دی کہ ابن حاتم مسلمان ہو گیا ہے اور اس کے چچا نعیم بن مسعود اٹھجی نے اسے خالہ کی بیٹی کی بیماری کے بہانے مدینہ روانہ کر دیا ہے۔

ابن حاتم اور ابو سفیان میں اجازت مانگتے وقت ہلکی سی جھڑپ ہو گئی تھی۔ اس خبر سے وہ بہت چراغ پا ہوا اور اس نے اپنے ایک آدمی کے ذریعہ نعیم بن مسعود سے شکوہ کیا کہ وہ اپنے بھتیجے ابن حاتم کو فوراً مدینہ سے طلب کرے ورنہ وہ خود صلح حدیبیہ کی شرائط کے تحت اسے مدینہ سے طلب کر لے گا۔

نعیم بن مسعود نے بات بڑھانے کے بجائے ابو سفیان کے قاصد ہی کے ذریعے اسے یہ پیغام بھجوادیا کہ

”ابن حاتم قریش مکہ کے سردار کی اجازت سے ایک ماہ کے لئے مدینہ گیا ہے اگر وہ ایک ماہ کے بعد بھی وہ واپس نہ آیا تو میں خود اس کے خلاف سخت اقدام کروں گا۔ اس لئے سردار قریش کو فی الحال پریشان ہونے کی ضرورت نہیں۔“

پتہ نہیں قاصد نے ابو سفیان سے کس طرح اور کن الفاظ میں نعیم بن مسعود کا جواب پہنچایا کہ وہ غصہ میں آ گیا اور اس نے فوراً ہی نعیم کو دوسرا پیغام بھیجا۔

ابو سفیان کا یہ پیغام بھی زبانی ہی تھا۔ اس کے قاصد نے کہا۔

”قریش سردار ابو سفیان نے نعیم بن مسعود اٹھجی کو یہ پیغام بھیجا ہے کہ انہوں نے جس وقت ابن حاتم کو مدینہ جانے کی اجازت دی تھی تو ابن حاتم اپنے پرانے دین پر جس پر تمام اہل مکہ اور خود آپ بھی چلتے ہیں قائم تھا لیکن وہ مدینہ پہنچ کے بے دین ہو گیا ہے اور مدینہ کے کاہن اور جادوگر (نعوذ باللہ) محمد بن عبد اللہ کے لائے ہوئے دین میں شامل ہو گیا ہے۔ اس لئے سردار قریش ابو سفیان اپنے اجازت نامے کو منسوخ کرتے ہیں اور حکم دیتے ہیں کہ نعیم بن مسعود اس بے دین کو مدینہ سے بلوا کر ہمارے حوالے کر دیں تاکہ اسے سزا دی جاسکے یا پھر ہم ابن حاتم کو خود مدینہ سے صلح حدیبیہ کی شرائط کے تحت محمد بن عبد اللہ سے طلب کریں۔“

بنو غطفان کے سردار نعیم بن مسعود کو سخت غصہ آیا۔ انہوں نے چاہا کہ ابو سفیان کو نہ

ﷺ



صرف سخت جواب دیں بلکہ اس سے جنگ شروع کر دیں مگر انہیں فوراً ہی حضور کریم صلی اللہ علیہ وآلہ وسلم سے کیا ہوا اپنا وعدہ یاد آگیا۔

نعیم بن مسعود نے جب حضور اکرم صلی اللہ علیہ وآلہ وسلم کے ہاتھ پر مسلمان ہو کر اسلام قبول کیا تھا تو حضور نے انہیں حکم دیا تھا اور ان سے عہد لیا تھا کہ وہ اپنے اسلام کو فی الحال ظاہر نہیں کریں گے اور مکہ میں ٹھہر کے بے کس اور مجبور مسلمانوں کی جو ابوسفیان کی قید میں ہیں حتی الامکان مدد کرتے رہیں گے۔

یہ بات سوچ کر نعیم بن مسعود نے ابوسفیان کو مندرجہ ذیل جواب بھجوایا

”قریش سردار ابوسفیان کا یہ خیال درست ہو سکتا ہے کہ میرا بھتیجا مدینہ پہنچ کر بے دین ہو گیا ہو، حالانکہ ابھی تک مجھے اس کے بارے میں اس قسم کی کوئی اطلاع نہیں ملی۔ بہر حال میں ابن حاتم کو فوراً واپس بلوا رہا ہوں اور اگر یہ ثابت ہو کہ واقعی وہ بے دین ہو گیا ہے تو میں اسے قریش سردار کے حوالے کرنے میں قطعی پس و پیش نہ کروں گا۔“

نعیم بن مسعود کا جواب بڑا معقول تھا اور ابوسفیان کو اس سے مطمئن ہو جانا چاہئے تھا مگر وہ بڑا شکی دماغ تھا اور مسلمانوں کے ہاتھوں پہیم شکستوں سے بوکھلایا ہوا تھا کچھ دشمنوں نے بھی لگائی بھائی کی تھی اور اسے یہ تاثر دینے کی کوشش کی تھی کہ بنو غطفان کا سردار دراصل مدینہ کے سالار محمد رسول اللہ صلی اللہ علیہ وآلہ وسلم سے صلح کی بات چیت کر رہا ہے اور اس نے ابن حاتم کو اس سلسلے میں مدینہ بھیجا ہے۔ چنانچہ اس نے مطمئن ہونے کے بجائے مدینہ سے آنے والے راستوں پر مامور پہریداروں کو فوراً یہ پیغام بھجوادیا کہ ابن حاتم جس وقت بھی مدینہ سے واپس آئے تو اسے بنو غطفان کی طرف جانے سے روک کر بہر صورت ابوسفیان کے پاس پہنچایا جائے۔ اس وقت کا یہ واقعہ جس میں ابن حاتم کے ہاتھوں ایک آدمی مارا گیا تھا۔ ابوسفیان کے اسی حکم کا رد عمل تھا۔ ابوسفیان کے سواروں نے ابن حاتم کو ایک عام نوجوان سمجھ کر گھیر لیا اور اسے ابوسفیان کے پاس چلنے کا حکم دیا تھا مگر جب ابن حاتم نے ان کا مقابلہ کر کے ان میں سے ایک کو ختم کر دیا تو باقی دو اپنی جانیں بچا کے بھاگ کھڑے ہوئے مگر وہ زیادہ دور نہیں گئے تھے۔ قریب ہی ان کی چھاؤنی تھی۔ وہ گھوڑے بھگاتے چھاؤنی میں پہنچے اور وہاں موجود سواروں کو بتایا کہ قریش سردار ابوسفیان نے جس ابن حاتم کو پکڑا لانے کا حکم دیا تھا وہ ایک سوار کو زخمی کر کے بھاگ گیا ہے۔ یہ سن کر چھاؤنی کے چند سوار تیار ہونے لگے پھر ایک

نے ان آنے والوں سے دریافت کیا۔ ”تم کہہ رہے ہو کہ وہ ایک آذنی کوزخمی کرنے کے بھاگ گیا ہے۔ بات سمجھ میں نہیں آئی۔“ ایک بھگوڑے نے بات بتائی۔ ”اس میں سمجھ نہ آنے والی کیا بات ہے۔ ہم تین تھے اور وہ اکیلا۔ مگر وہ چھلاوہ تھا۔ بڑا شہزور اور بہترین شمشیر زن۔ ہم نے اسے گھیر لیا مگر اس نے ایسی تلوار چلائی کہ ہم حیران رہ گئے۔“

”اور یہ حیرانی تمہیں یہاں بھگلائی۔“ یہ آواز چھاؤنی کے کماندار کی تھی جو ان کی باتیں سن کے وہاں پہنچا تھا۔ ”تم لوگ بزدل ہو۔ تین ہو کے تم ایک کو نہ پکڑ سکے کم از کم زخمی تو کر دیتے اسے۔“

”ہم نے اس کا سخت مقابلہ کیا تھا۔“ ایک بھگوڑے نے شیخی بگھاری۔ ”مگر وہ بہت پھر تیز تھا۔ جل دے کر نکل گیا۔“

”بے شرم مو! شرم نہیں آتی جھوٹ بولتے ہو۔“ سردار نے ڈٹ کر کہا۔ ”یہ کیوں نہیں کہتے کہ تم اس سے ڈر کے بھاگ آئے ہو۔ اگر تم نے مقابلہ کیا ہوتا تو وہ کیسے بھاگ سکتا تھا اور اگر وہ بھاگا تھا تو تم نے اس کا پیچھا کیوں نہ کیا۔ یہاں کیوں آئے ہو۔“

ان کے پاس اس کا کوئی جواب نہ تھا۔ انہوں نے شرم سے گردنیں جھکا لیں۔ سردار نے ان کو ساتھ لیا اور ابن حاتم کے تعاقب میں چل پڑا۔

”گھوڑے تیز بھگاؤ۔“ سردار نے گھوڑے کو مہمیز کرتے ہوئے دیکھا۔ ”ابھی دور نہیں گیا ہو گا۔“ ان دونوں نے بھی گھوڑوں کو ایڑ لگائی اور تینوں گھوڑے ہو اسے باتیں کرنے لگے۔ نصف گھنٹے کی مسافت کے بعد انہیں ایک سوار عام رفتار سے جاتا دکھائی دیا۔ ایک بھگوڑے نے ادھر اشارہ کیا۔

”وہ جا رہا ہے سردار“ تینوں گھوڑے دوڑا کر ابن حاتم کے پاس پہنچ گئے۔ ابن حاتم تعاقب کر نیوالوں کے گھوڑوں کی آوازیں سن کر پہلے ہی رک چکا تھا۔ اس نے آنے والوں کے ہاتھوں میں ننگی تلواں دیکھیں تو خود بھی تلوار نکال کر لہرانے لگا۔ قریب آکر چھاؤنی کے سردار نے کڑک کر اسے حکم دیا۔ ”تلوار پھینک دو جو ان اور ہمارے ساتھ سردار ابوسفیان کے پاس چلو۔“

ابن حاتم نے تلوار لہراتے جواب دیا۔ ”یہ بات مجھ سے پہلے بھی کہی گئی تھی۔“

”وہ بات تھی۔ یہ میرا حکم ہے۔“ سردار نے سخت لہجے میں کہا۔

ابن حاتم اسی طرح تلوار لہراتا رہا۔ پھر متانت سے بولا۔ ”اس طرح کے حکم کا جواب

میری تلوار پہلے بھی دے چکی ہے اور چاہو تو تلوار سے پھر جواب لے سکتے ہو۔“

”تم سیدھی طرح نہیں مانو گے۔“ یہ کہتے ہوئے سردار نے ابن حاتم پر بھرپور وار کیا۔ ابن حاتم نے بڑی پھرتی سے گھوڑا گھما کر اس کا وار بچایا مگر اس کا دایاں پیر ناگہانی طور پر رکاب میں الجھ گیا۔ وہ بڑی پھرتی سے اپنا گھوڑا ان سے کچھ دور بھگالے گیا تاکہ اسے رکاب سے اپنا پاؤں نکالنے کا موقع مل جائے۔ اس نے کوشش بھی کی لیکن اس دوران ایک ساتھ تین تلواریں اس کی اٹھی ہوئی تلوار سے ٹکرائیں۔ اس سے ابن حاتم کا ہاتھ جھک گیا اور ایک سوار کی تلوار اس کے شانے سے پھسلتی ہوئی قبضہ شمشیر تک پہنچ گئی۔ ابن حاتم کا ہاتھ بری طرح زخمی ہو کر جھول گیا اور تلوار اس کے ہاتھ سے چھوٹ گئی۔ دوسرے ہی لمحے دشمن کی تلواریں اس کے سینے تک پہنچ گئیں۔ ابن حاتم مجبور ہو گیا۔ ایک سوار نے گھوڑے سے اتر کر ابن حاتم کے دونوں ہاتھ جن میں سے ایک زخمی تھا۔ پیچھے کی طرف لے جا کر باندھ دیئے۔ ان سواروں نے ابن حاتم کے گھوڑے کی باگیں بھی خود سنبھال لیں اور اسے گرفتار کئے ہوئے مکہ کی طرف چل پڑے۔

مشہور ہے کہ اچھی خبر دیر میں مگر بری خبریں پر لگا کر اڑتی ہیں اور پھیلتی چلی جاتی ہیں۔ جہاں یہ واقعہ پیش آیا وہاں سے کوئی گزرتا ہوا دکھائی نہ دیا لیکن پھر بھی اس واقعہ کو کسی نے دیکھ لیا اور مکہ میں ابن حاتم کے پہنچنے سے پہلے ہی اس کی گرفتاری کی خبر پہنچ گئی۔

مشرکین مکہ نے بغلیں بجائیں مگر کفار کے سنجیدہ لوگ اس واقعہ کے نتائج پر غور کرنے لگے۔ ان کے خیال میں یہ واقعہ بہت اہم تھا اور اس کے دور رس نتائج برآمد ہو سکتے تھے۔ اس لئے کہ ابن حاتم کا تعلق بنو غطفان قبیلہ سے تھا اور یہ مشرکین مکہ کا حلیف تھا۔ پس اس صورت حال میں اگر وہ ابوسفیان کی مخالفت پر اتر آیا تو مشرکین میں خانہ جنگی چھڑ سکتی تھی۔

ابن حاتم پر دو الزامات تھے۔

پہلا یہ کہ وہ مدینہ جا کر مسلمان ہو گیا ہے۔

دوسرا یہ کہ اس نے لشکر قریش کے ایک سپاہی کو قتل کر دیا ہے۔

چنانچہ جب اسے ابوسفیان کے سامنے پیش کیا گیا تو اس سے دونوں الزاموں کے بارے میں پوچھ پچھ ہوئی۔ چونکہ سپاہی کے قتل کا الزام زیادہ سنگین تھا۔ اس لئے ابوسفیان نے ابن حاتم سے پہلے اسی بارے میں تفتیش کی۔

ابو سفیان نے دریافت کیا ”ابو حاتم! تم نے ایک قریش سوار کو بلاوجہ قتل کر دیا۔ اس کا تمہارے پاس کیا جواب ہے۔؟“

ابن حاتم! جسے زخمی ہونے کے باوجود زنجیریں پہنادی گئی تھیں اس نے بڑی لا پرواہی سے جواب دیا۔ ”میں نے اسے قتل نہیں کیا اس نے خود کشی کی ہے۔“

”خود کشی“ ابو سفیان نے چونک کر اسے دیکھا۔ ”تم جھوٹ بول رہے ہو ابن حاتم! اس سوار کی موت تمہاری تلوار کے زخم سے ہوئی ہے۔ اس کے عینی شاہد موجود ہیں۔ تم کہتے ہو اس نے خود کشی کی ہے۔ کیا تم اس کی کوئی شہادت پیش کر سکتے ہو۔؟“

”اے لشکر قریش کے سردار اعلیٰ“ ابن حاتم نے ٹھہر ٹھہر کے کہنا شروع کیا۔ ”اگر ایک بے وقوف ایک بہادر کے سامنے تلوار لے کے کھڑا ہو جائے اور پھر وہ اس بہادر کے ہاتھوں سے مارا جائے تو یہ خود کشی ہی ہوگی نا۔“

ابو سفیان چکرا گیا۔ اس نے دل ہی دل میں اس نوجوان کی تعریف کی مگر زبان سے کہا۔ ”ابن حاتم! تم نے خود کو قبال کیا ہے کہ وہ تمہارے ہاتھ سے مارا گیا ہے تم چونکہ ہمارے حلیف قبیلہ بنو غطفان سے تعلق رکھتے ہو اس لئے تمہیں قتل کرنے کے بجائے خون بہاوا کرنے کا حکم دیا جاتا ہے۔ تم اپنے چچا نعیم بن مسعود کو اطلاع دو کہ وہ خون بہا کے طور پر پچاس اونٹ بھیج کے تمہیں اس الزام سے بری کرالیں۔“

ابن حاتم صرف غصے سے ابو سفیان کو گھورتا رہا۔ اس نے کوئی جواب نہ دیا۔ چند لمحوں بعد ابو سفیان نے پھر کہا۔ ”اب تمہیں اپنے دوسرے الزام کا جواب دینا ہے جو ایک ناقابل معافی جرم ہے۔ وہ جرم یہ ہے کہ تم بہانہ کر کے مدینہ گئے اور وہاں جا کے مسلمان ہو گئے۔ اس کا تم کیا جواب دیتے ہو۔؟“

”یہ دونوں باتیں غلط ہیں۔“ ابن حاتم نے کڑک دار آواز میں کہا۔ ”میں نے مدینہ جانے کا بہانہ نہیں کیا۔ دراصل میری منگیتر وہاں شدید بیمار ہے۔ اس کی بیماری کی خبر پا کر میں مدینہ گیا تھا اور اس کے لئے میں نے آپ سے باقاعدہ اجازت لی تھی اور آپ نے مجھے ہاں جانے کی اجازت دی تھی۔ رہی یہ بات کہ میں مدینہ جا کے مسلمان ہو گیا ہوں تو اس کا آپ کے پاس کیا ثبوت ہے اگر آپ کے یا آپ کو اطلاع دینے والے کے پاس کوئی ثبوت موجود ہے تو مجھے بتایا جائے ورنہ یہ مجھ پر اور بنو غطفان پر ایک ایسا الزام ہے جو کسی دشمن نے اس لئے لگایا ہے کہ

بنو قریش اور بنو غطفان میں اختلاف ہو جائے اور دشمن اس سے فائدہ اٹھائے۔“  
ابن حاتم کے جوابات اس قدر مدلل تھے کہ وہاں بیٹھے ہوئے دوسرے سردار ابن حاتم  
کے طرفدار ہو گئے اور انہوں نے ابوسفیان کو مجبور کر دیا کہ وہ ابن حاتم کو چھوڑ دے۔ ابوسفیان  
بہت دیر تک منحصرے میں پڑا رہا۔ پھر بہت سوچ کے بولا۔ ”ابن حاتم! میں تمہیں اپنے دوست نعیم  
بن مسعود سے گہرے تعلقات کی بناء پر معاف کر رہا ہوں۔ امید ہے تم آئندہ ایسی غلطی نہیں  
کرو گے۔“

ابن حاتم اس کے سر پڑ گیا ”مجھے کوئی معافی نہیں چاہئے۔“ اس نے بڑے رعب سے  
کہا۔ ”نہ میں نے کوئی جرم کیا ہے۔ مجھے قریش لشکریوں نے بلا وجہ راستہ میں روک کر نہ صرف  
میری توہین کی ہے بلکہ مجھ پر حملہ آور ہو کر مجھے قتل کرنے کی کوشش کی ہے۔ میں اس وقت  
تک اپنے قبیلہ میں واپس نہ جاؤں گا جب تک قریش لشکری مجھ سے معافی نہیں مانگیں گے۔“  
ابوسفیان انالجبھن میں پڑ گیا۔ بنو غطفان کے سردار کے بھتیجے کو وہ سزا بھی نہیں دے سکتا  
تھا۔ دوسری طرف اب وہ اپنے فوجیوں سے کس منہ سے کہتا کہ وہ ابن حاتم سے معافی مانگیں  
جبکہ خود اس کے حکم سے مدینہ جانے والے راستوں پر چوکیاں قائم کی گئی تھیں اور ابن حاتم کی  
گرفتاری کا حکم بھی اسی نے دیا تھا۔ اس نے ابن حاتم کو سمجھانے کی بہت کوشش کی مگر وہ اپنے  
قبیلے میں جانے کے لئے کسی طور پر راضی نہ ہوا۔ مجبوراً اسے ایک مکان میں رکھا گیا۔  
صلح حدیبیہ کی شرائط میں سے ایک شرط یہ تھی کہ مسلمان اس سال حج یا عمرہ نہ کر سکیں گے  
اور مدینہ واپس چلے جائیں گے۔ ایک اور شرط یہ تھی کہ اگر مکہ کا کوئی شخص مسلمان ہو کر مدینہ  
جائے تو مسلمانوں کے سردار اعلیٰ محمد صلی اللہ علیہ وآلہ وسلم اسے مدینہ میں پناہ نہ دیں گے بلکہ  
اسے مکہ واپس بھیج دیں گے۔

ان شرائط کی وجہ سے مسلمان چھ آزدہ خاطر تھے کیونکہ پہلے تو انہیں اس سال عمرہ نہیں  
کرنے دیا گیا لیکن آنحضرت صلی اللہ علیہ وآلہ وسلم نے صلح نامہ کی تکمیل کے فوراً بعد قربانی  
دی اور خراش بن امیہ خزاعی سے حلق دوس کر وایا۔ پھر احترام کھول دیا۔  
جب مسلمانوں نے دیکھا کہ نبی کریم صلی اللہ علیہ وآلہ وسلم نے حدیبیہ میں بیس دن قیام  
کیا۔ اس دوران مسلمان آپس میں صلح حدیبیہ کی شرائط پر بحث و تمحیص کرتے رہے۔

بعض لوگ اس صلح سے خوش تھے اور بعض ناخوش۔ ہر مسلمان نے اپنی عقل و سمجھ کے مطابق اس صلح پر تبصرہ کیا اور رائے قائم کی۔ پھر حضور صلی اللہ علیہ وآلہ وسلم نے مدینہ کی طرف کوچ فرمایا چنانچہ مدینہ واپسی کے سفر کے دوران سورہ فتح نازل ہوئی۔

اَنَا فَتَحْنَا لَكَ فَتْحًا مُبِينًا

ہم نے آپ کو کھلی فتح عنایت کی۔

آنحضرت صلی اللہ علیہ وآلہ وسلم نے حضرت عمرؓ کو یہ آیت سنائی اور فرمایا "یہ مجھے تمام دنیا سے زیادہ عزیز ہے۔"

جناب عمرؓ نے حیرت سے پوچھا "کیا یہ واقعی فتح مبیں ہے؟"

حضور صلی اللہ علیہ وآلہ وسلم نے جواب میں ارشاد فرمایا۔ "ہاں یہ فتح مبیں ہے۔"

(ترمذی..... ابواب الفامیر)

چنانچہ اس صلح نامہ کی شرائط کے باوجود میں جناب عمرؓ کے دل میں جو اضطراب اور بے چینی تھی اور انہوں نے معاہدہ کے موقع پر (اپنے خیال کے مطابق) حمیت حق کے مخلصانہ جذبہ میں جو جذباتی مظاہرہ کیا تھا (گزشتہ صفحات میں اس کی طرف اشارہ کیا گیا ہے) اس کی تلافی کے لئے وہ مدتوں نقلی عبادات انجام دے کر خدا سے معافی مانگتے رہے۔

حضرت عمرؓ کے اس عمل (اعتراض) پر مخالفت اور موافقت کے حوالے سے بہت کچھ لکھا گیا ہے۔ اس لئے اس بحث کو چھیڑنا بیکار ہے۔ یہ بات تو صاف ظاہر ہے کہ جناب عمرؓ نے صلح نامہ حدیبیہ کی شرائط پر اعتراض کیا تھا اور اپنے شک و شبہ کا اظہار بھی کیا تھا پھر انہوں نے خدا تعالیٰ کے حضور اپنی معافی بھی پیش کی اور ہم جانتے ہیں اور یہ ہمارا ایمان ہے کہ اللہ تعالیٰ سب سے بڑا درگزر کرنے والا اور توبہ قبول کرنے والا ہے۔

صلح حدیبیہ کی شرائط بظاہر ایک مغلوبانہ صلح کا تاثر دیتی ہیں اور شاید اسی وجہ سے بعض صحابہ کرام شکستہ دل بھی ہوئے لیکن یہ صلح تاریخ اسلام کا ایک اہم واقعہ ہے۔ جو مسلمانوں کی مستقبل کی فتوحات کا پیش خیمہ ثابت ہوا۔

مستور خیمے نے اس صلح کو آنحضرت صلی اللہ علیہ وآلہ وسلم کی دور بینی، معاملہ فہمی اور سیاسی تدبیر کا شاہکار قرار دیا ہے۔ خود اللہ تعالیٰ نے اسے مسلمانوں کے لئے دور رس نتائج اور روحانی و مادی فوائد کا ذریعہ بتایا۔ جس کی تفصیل اس طرح بیان کی جاتی ہے۔

صلح حدیبیہ کے بارے میں آیات میں خدا نے اس صلح کو فتح مبین قرار دیا اور مسلمانوں کو بشارت دی کہ وہ آئندہ ایک ایسا معرکہ سر کریں گے جس کے فتح کرنے کی ان میں اس وقت طاقت نہیں۔ اس فتح سے انہیں بہت مال غنیمت ہاتھ آئے گا۔

اللہ تعالیٰ نے یہ بھی بتایا کہ تم مشرکین مکہ کو آج بھی شکست دے سکتے تھے لیکن اس وقت مشرکین مکہ میں بہت سے مردوزن ایسے ہیں جو دل سے اسلام قبول کر چکے ہیں اگر تم ان سے جنگ کرتے تو وہ لوگ جو دل سے مسلمان ہیں انہیں بھی مشرکین کے ساتھ تمہارے خلاف تلوار اٹھانا پڑتی اور جنگ کے دوران تم جب ان مسلمانوں کو نشانہ بناتے تو اس سے تمہیں دوہرا نقصان ہوتا۔

پس..... اللہ تعالیٰ نے یہ خاص مہربانی فرمائی کہ دونوں گروہوں کو ٹکراؤ سے روک دیا۔ ورنہ وہ سارے فوائد اور مثبت نتائج جو بہ آسانی حاصل ہو رہے تھے مسلمان ان سے محروم ہو جاتے۔

اس صلح سے مسلمانوں کو ایک باقاعدہ قوت اور ریاست کا مالک تسلیم کر لیا گیا۔ قریش مکہ جو مسلمانوں کا وجود تک برداشت کرنے کے روادار نہ تھے اور جنہوں نے مسلمانوں کو صفحہ ہستی سے مٹانے کے لئے کئی جنگیں لڑی تھیں انہوں نے اس معاہدہ میں مسلمانوں کو مکہ معظمہ میں داخلے کا (اس سال نہ سہی اگلے سال ہی سہی) حق دیا۔ یہ مسلمانوں کی ایک عظیم فتح ہی تو تھی۔

ہجرت مدینہ سے صلح حدیبیہ تک مسلمان اور قریش مکہ مسلسل برس پر پیکار رہے تھے اور ایسے حالات میں تبلیغ کا کام جو صرف امن کے زمانہ ہی میں ہو سکتا تھا بالکل تھوڑا ہوا تھا۔ اب جبکہ دونوں طرف امن بحال ہوا تھا اور لوگ ایک سے دوسرے شہر اور علاقے میں بے خطر آ جاسکتے تھے۔ اسلام کو پھیلنے پھولنے کا موقع ملا۔

صلح نامہ کی رو سے قریش مکہ نے ”اسلام“ کو بھی عرب کے مروجہ مذاہب میں ایک مذہب تسلیم کر لیا تھا۔ اس وجہ سے حضور صلی اللہ علیہ وآلہ وسلم نے عرب کے بدوقبال کو اسلام کی تعلیم و تبلیغ شروع کی اور ان میں سے بہت سے قبائل حلقہ بلوش اسلام ہو گئے۔

اس معاہدہ کی ایک دوسری شق جسے اوپر بیان کیا گیا ہے۔ وہ یہ تھی کہ اگر کوئی شرک و کافر مکہ میں مسلمان ہو کر مدینہ چلا جائے تو اسے مشرکین واپس منگوانے کا مطالبہ کر سکتے ہیں لیکن

اگر کوئی مسلمان مدینہ سے مکہ چلا جائے تو مدینہ والے اسے واپس نہیں منگوا سکتے۔

کچھ مسلمان اس شرط کو بھی کمزوری کی علامت سمجھتے تھے اور ان کا خیال تھا کہ صلح حدیبیہ مشرکین سے دب کر کی گئی ہے۔ مگر یہ عجیب بات تھی کہ اس شرط کی شدید مخالفت خالد بن ولید نے بھی کی تھی جو اس وقت تک مشرک تھے اور مشرکین مکہ کی مجلس مشاورت کے ممبر تھے۔ جس وقت صلح حدیبیہ کا معاملہ پیش ہوا تو خالد بن ولید مسلمانوں کے شدید دشمن تھے اور خاکم بدہن حضور پر نور صلی اللہ علیہ وآلہ وسلم کے تو اس قدر مخالف تھے کہ انہیں قتل کرنے کی تدبیروں میں لگے رہتے تھے۔ چنانچہ انہوں نے پہلے تو مسلمانوں سے صلح کی شدید مخالفت کی پھر جب مشرکین کے بہت سے سرداروں نے حالات کے پیش نظر صلح پر زور دیا تو وہ بہت مشکل سے راضی ہوئے۔ اس کے بعد جب صلح کی شرائط ان کے سامنے آئیں تو انہوں نے ایک ایک شرط پر اعتراض کیا اور خصوصاً اس شرط پر تو بہت مخالفت کی کہ ہاگر کوئی مشرک مکہ میں مسلمان ہو کر مدینہ بھاگ جائے تو اسے مدینہ سے زبردستی واپس منگوا کر اسے سخت قید میں رکھا جائے اور اس وقت تک اسے آزادی نہ دی جائے جب تک وہ دوبارہ مشرک نہ ہو جائے۔

ابوسفیان نے خالد کو سمجھایا تھا

”دیکھو خالد! ہماری اس شرط سے ہمارا کوئی آدمی مسلمان ہونے کی جرات نہیں کرے گا کیونکہ اسے علم ہو گا کہ جن کے لئے وہ مسلمان ہوا ہے وہ اس کی کوئی مدد نہیں کریں گے اور اگر وہ مدینہ بھاگ جائے گا تو ہم محمد صلی اللہ علیہ وآلہ وسلم سے اسے واپس منگوا لیں گے۔

دوسری بات یہ کہ اس شرط کی وجہ سے محمد کو ہمارے درمیان کسی کو مسلمان بنانے کی کوشش کی ہمت نہ ہوگی اور ان کی تعداد جتنی ہے اتنی ہی رہے گی۔“

ابوسفیان نے اس شرط کی سب سے اہم ضرورت اور اہمیت یہ بیان کی تھی کہ

”اس شرط کی موجودگی میں ہمارا یہ معاہدہ خود پکار پکار کر کہے گا کہ مسلمانوں نے یہ معاہدہ

ہم سے دب کر کیا ہے اور ہماری سخت سے سخت شرائط بھی قبول کی ہیں۔“

ابوسفیان کی تمام دلیلیں بظاہر درست تھیں لیکن اس کی نظر اس دور رس نقصان تک نہ پہنچ سکی جو اس شرط کی وجہ سے مستقبل میں مشرکین کو پہنچا اور جس کی طرف اپنی ذہانت کے باعث خالد بن ولید نے واضح اشارہ بھی کیا تھا۔ خالد نے اس شرط کی مخالفت میں کہا تھا۔



”سردار ابوسفیان! آپ اس شرط کو معاہدہ میں رکھ کر خود اپنے لئے ایک مستقل سردرد پیدا کر رہے ہیں یہ تو ایک عذاب ہے کہ اگر ہم میں سے ایک شخص مسلمان ہو کر مدینہ چلا جاتا ہے تو ہمارا صرف ایک شخص کم ہو گا لیکن ہم نے اگر اسے مدینہ سے زبردستی واپس منگوا کر قید خانے میں ڈال دیا تو وہ ہمارے دوسرے قیدیوں میں اسلام پھیلانے اور انہیں ان کے اصل مذہب سے ہٹانے کی کوشش کرے گا۔ اس طرح یہ ایک بیماری کی طرح پھیلے گا اور ہم اسے قابو نہ کر سکیں گے۔“

دوسری بات یہ ہے کہ ہم جسے مدینہ سے واپس بلوا کر یہاں قید میں ڈالیں گے اس کے عزیز و اقارب یہاں موجود ہوں گے۔ اور وہ جب دیکھیں گے کہ ان کے ایک رشتہ دار کو سخت سزائیں دے رہے ہیں تو ان کے دل پر کیا گزرے گی کیا وہ آپ کے مخالف نہ ہو جائیں گے۔“

مگر ابوسفیان نے خالد بن ولید کی بات نہ مانی جس کا نتیجہ اسے بھگتنا پڑا۔ یہی وہ باتیں تھیں جن کا ذکر سورہ فتح میں ”فتح مبین“ کے تحت کیا گیا ہے۔ معاہدہ کی وہی شرط جسے مسلمان اپنی سبکی خیال کرتے تھے اور جس کی وجہ سے اپنا پلڑا ہلکا محسوس کرتے تھے اور دوسری طرف خالد نے بھی اپنی سمجھ کے مطابق اسے مشرکین کے حق میں برا خیال کیا تھا اس شرط نے تو پہلے ہی قدم پر اپنا رنگ دکھا دیا تھا۔ یہ ایک بڑی تاریخی حقیقت ہے جو صرف آنحضرت صلی اللہ علیہ وآلہ وسلم کی دوراندیشی پر سند ہے بلکہ سورہ فتح کی عمل تفسیر بھی ہے۔ چنانچہ ہم دیکھتے ہیں کہ صلح نامہ حدیبیہ ترتیب پارہا ہے۔ آنحضرت صلی اللہ علیہ وآلہ وسلم اور تمام اکابرین جو اس وقت مسلمان ہو چکے تھے موجود ہیں۔

مشرکین مکہ کا نمائندہ سہیل بن عمرو ہے جسے معاہدہ پر ابوسفیان اور مشرکین کی طرف سے دستخط کرنا ہیں۔ وہ خاموشی سے حضرت علیؑ کو معاہدہ تحریر کرتے ہوئے دیکھ رہا ہے۔ حضرت علیؑ تحریر کر کے سہیل بن عمرو کی طرف بڑھادیتے ہیں۔ سہیل بن عمرو پہلی ہی نظر پڑھتا ہے تو اس کا منہ غصہ سے سرخ ہو جاتا ہے۔ حضرت علیؑ نے معاہدہ کا پہلا جملہ ابتدا ہی کے طور پر لکھا تھا۔

بِسْمِ اللّٰهِ الرَّحْمٰنِ الرَّحِیْمِ

سہیل نے برا سامنا نہ بنا کر کہا۔ ”میں نہیں جانتا کہ رحمن کون ہے۔ وہی باسملک اللہم لا انا جائے تو ہم ہمیشہ سے لکھتے چلے آ رہے ہیں۔“

چونکہ اس میں کوئی کلمہ شرک نہیں تھا اس لئے آنحضور صلی اللہ علیہ وآلہ وسلم نے جناب علی مرتضیٰ کو حکم دیا کہ بسم اللہ کی جگہ وہ کلمہ لکھ دیا جائے جو سہیل بن عمرو کہہ رہا ہے۔ پس حضرت علی نے بسم اللہ الرحمن الرحیم کی جگہ باسمک اللهم لکھ دیا۔

حضرت علی صلح نامہ لکھ رہے تھے اور سہیل بن عمرو ان کے ساتھ لگا بیٹھا تھا اور جھک جھک کر لکھی جانوالی تحریر کو دیکھ رہا تھا۔ اثنائے تحریر میں جناب علی نے ایک مقام پر محمد صلی اللہ علیہ وآلہ وسلم لکھا تو سہیل نے پھر اعتراض کیا اور بولا۔

”اگر ہم آپ کو اللہ کا رسول سمجھتے تو پھر آپ سے جنگ کیوں کرتے اصل جھگڑا تو اسی بات کا ہے۔ اس لئے آپ اپنا نام محمد بن عبد اللہ لکھائیے۔“

اللہ کے رسول صلی اللہ علیہ وآلہ وسلم نے فرمایا۔ ”میں اللہ کا رسول بھی ہوں اور عبد اللہ کا بیٹا بھی ہوں میرے لئے دونوں خطاب صحیح ہیں۔“ پھر آپ نے حضرت علی سے فرمایا۔

”رسول اللہ کی جگہ ابن عبد اللہ لکھ دو۔“

جناب علی مرتضیٰ نے عرض کیا۔ ”اے اللہ کے رسول میں آپ کو رسول اللہ تسلیم کرتا ہوں پھر اس تحریر میں لکھے ہوئے ان الفاظ کو اپنے قلم سے کس طرح کاٹ دوں۔؟“

اس پر آپ نے حضرت علی سے قلم لے کر ان الفاظ کو خود ہی قلمزد کر دیا۔ چونکہ صلح نامہ حدیبیہ تاریخ اسلام کا سب سے اہم صلح نامہ ہے۔ اس لئے ہم اسے ایک بار پھر یہاں درج کر رہے ہیں تاکہ ہر مسلمان بچہ و جوان بوڑھا اور مرد و زن اسے حفظ کر لیں اور وقت ضرورت اس کا حوالہ دے سکیں۔

### صلح نامہ حدیبیہ

یہ صلح نامہ (معاہدہ) محمد بن عبد اللہ (صلی اللہ علیہ وآلہ وسلم) اور سہیل بن عمرو کے درمیان طے پایا ہے۔ انہوں نے یہ سمجھوتہ کیا ہے:

1- فریقین دس برس تک جنگ بندی اور صلح رکھیں گے اور سب امن و امان سے رہیں گے۔ کوئی کسی پر دست درازی نہیں کرنے گا۔

2- قبائل عرب کو اختیار ہو گا کہ وہ فریقین میں سے جس کے ساتھ چاہیں حلیفانہ معاہدہ کر سکتے ہیں۔

3- قریش مکہ میں سے اگر کوئی شخص حلقہ بگوش اسلام ہو کر مدینہ چلا جائے تو اسے واپس

کر دیا جائے گا اور محمدؐ کے اصحابؓ میں سے کوئی فرد مدینہ چھوڑ کے قریش کے پاس آجائے گا تو اسے واپس نہ کیا جائے گا۔

4- محمد صلی اللہ علیہ وآلہ وسلم اس سال بغیر عمرہ کے واپس چلے جائیں گے۔ اگلے سال حج کے لئے آئیں اور صرف تین روز حرم میں قیام کریں۔ اس دوران قریش تین روز کے لئے مکہ سے نکل جائیں گے۔

5- اگلے سال مسلمان آئیں تو ان کے پاس تلوار کے سوا اور کوئی ہتھیار نہ ہو اور وہ بھی نیام میں ہو۔

6- مکہ میں جو مسلمان پہلے سے مقیم ہیں۔ مسلمان جاتے وقت انہیں اپنے ساتھ نہ لے جائیں۔

7- قریش کے تجارتی قافلے مدینہ کے راستے سے گزریں تو انہیں امان حاصل ہوگی۔



جناب علی مرتضیٰ نے معاہدہ مکمل کرنے کے بعد قریش کے سفیر سہیل بن عمرو کی طرف بڑھاتے ہوئے کہا۔ اسے اچھی طرح پڑھ لو اگر کسی اور بات پر اعتراض ہو تو اسے اس میں درج کرادو۔ دستخط ہو جانے کے بعد پھر اس میں ترمیم و تہنیک نہ ہو سکے گی۔

قریشی سفیر سہیل بن عمرو نے معاہدہ اپنے ہاتھ میں لیا اور اس کے ایک ایک لفظ کو غور سے پڑھنا شروع کیا۔ ابھی اس نے معاہدہ کی تیسری شرط پڑھی تھی کہ سامنے کی طرف کسی کے بھاگنے کی آواز پیدا ہوئی۔ اس نے تحریر سے نظریں اٹھا کر دیکھا اور حواس باختہ ہو گیا۔ جس کے بھاگنے کی آواز سے تمام حاضرین اور خود سہیل بن عمرو چونک پڑا تھا وہ بھاگنے والا دراصل سہیل کا اپنا فرزند ابو جندلؓ تھے

جناب ابو جندلؓ مسلمان ہو چکے تھے اور مشرکین مکہ نے انہیں سزا کے طور پر زنجیروں میں جکڑ دیا تھا۔ ابو جندلؓ کی طرح کئی اور مسلمان بھی مشرکین کی قید میں تھے جو بت پرستی چھوڑ کر اسلام لے آئے تھے اور ابوسفیان کے حکم سے انہیں پابہ زنجیر کر دیا گیا تھا۔ ابو جندلؓ سہیل بن عمرو کے سب سے پیارے بیٹے تھے۔ جس وقت وہ اسلام لائے اور اس کی خبر سہیل کو ہوئی تو اس نے ان کو بہت سمجھایا۔ جب وہ نہ مانے تو سہیل نے انہیں سخت سزا کی دھمکی دی مگر اسلام کا چڑھا ہوا نشہ ان کے سر سے نہ اترنا تھا نہ اترتا۔ انہوں نے باپ کے خلاف بغاوت کر

دی۔ سہیل نے انہیں ایک کمرے میں قید کر دیا اور اس پر پہرہ بٹھا دیا۔ کچھ ہی دن بعد اس بات کی خبر ابو سفیان کو ہو گئی۔ اس نے سہیل بن عمرو کو طلب کیا اور اس سے سخت الفاظ میں پوچھ گچھ کی۔

”سہیل!“ ابو سفیان نے غصے کو دباتے ہوئے کہا۔ ”کیا یہ درست ہے کہ تمہارا بیٹا بے دین ہو گیا ہے اور اس نے اپنے آباؤ اجداد کے دین کو چھوڑ کر مدینہ کے جادوگر کے دین کو اختیار کر لیا ہے۔؟“

”محترم قریش سردار ابو سفیان!“ سہیل نے جواب دیا۔ ”یہ ٹھیک ہے کہ میرا بیٹا بہک گیا ہے مگر وہ میرا بیٹا ہے میں اسے سمجھا رہا ہوں۔ میرا خیال ہے کہ وہ بہت جلد ہمارے دین پر واپس آجائے گا۔“

”نہیں سہیل نہیں!“ ابو سفیان کرخت لہجے میں بولا۔ ”بیٹا تمہارا ہو یا میرا۔ جو دین سے پھرے گا اسے سخت سزا ملے گی۔ ہم نے دین سے پھرنے والے لوگوں کو زنجیریں پہنا دی ہیں۔ تم باپ ہو سہیل۔ تم بیٹے پر سختی نہیں کر سکتے۔ اس لئے اسے فوراً ہمارے حوالے کر دو ہم اسے خود سزا دیں گے۔“

”محترم سردار“ سہیل بن عمرو گڑ گڑایا۔ ”مجھ پر رحم کیجئے۔ میری خدمات کو دیکھئے ابو جندل“ میری اولاد ہے۔ میں نے اسے قید کر کے اس پر سخت پہرہ بٹھا رکھا ہے وہ جلدی ٹھیک ہو جائے گا۔“

”یہ کیسے ہو سکتا ہے سہیل!“ ابو سفیان نے نفی میں سر ہلایا۔ ”جرم سب کا برابر۔ سزا بھی سب کو برابر ملے گی۔ ابو جندل“ میرا مجرم نہیں۔ تمہارا مجرم نہیں بلکہ پوری قوم قریش کا مجرم ہے۔ اس نے ہمارے قدیم مذہب سے منہ موڑا ہے اسے سخت سزا ملے گی۔“ پس

ابو سفیان نے سہیل بن عمرو کی ایک نہ سنی اور ابو جندل“ کو سہیل کے گھر سے زبردستی پکڑ بلوایا اور قید میں ڈال دیا۔ بت پرستی سے پھرنے والوں کی مشرکین مکہ نے بڑی سخت سزا مقرر کر رکھی تھی۔ انہیں زنجیروں میں جکڑ دیا جاتا۔ ہفتوں کھانا نہ دیا جاتا اور دن میں تین تین چار مرتبہ ان پر کوڑے برسائے جاتے۔ گرفتاری کے بعد ابو جندل“ کو بھی ایسے بیسیوں مظالم سے گزرنا پڑا۔ پہلے انہیں زنجیریں پہنائی گئیں۔ پھر بھوکا رکھا گیا۔ کوڑوں کی سزا معمول بن گئی۔ ابو جندل“ صبر و شکر سے سب تکالیف برداشت کرتے رہے مگر اسلام نہ چھوڑا۔ جب ابو

جندل نے لا الہ الا اللہ محمد رسول اللہ کا ورد نہ چھوڑا تو ابو سفیان کے حکم سے دوسرے قیدیوں کی طرح ان کے برہنہ جسم پر بھی کوڑے برسائے گئے۔ ان کا تمام جسم کوڑوں کے نشانات سے نیلا ہو گیا۔ جگہ جگہ سے خون ابل پڑا مگر ان کا لا الہ الا اللہ محمد رسول اللہ کا ورد چھوٹا اور نہ کوڑے برسنا موقوف ہوا۔ پھر جب ابو جندل کو معلوم ہوا کہ آنحضرت صلی اللہ علیہ وآلہ وسلم مکہ تشریف لائے ہیں اور مشرکین مکہ نے انہیں مقام حدیبیہ پر روک رکھا ہے تو وہ بے چین ہو گئے اور اس تدبیر میں لگ گئے کہ کس طرح قید سے فرار ہو کر حضور صلی اللہ علیہ وآلہ وسلم کے قدموں میں پہنچ جائیں مگر کوشش کے باوجود کامیاب نہ ہو سکے۔ اس طرح قریش مکہ اور نبی کریم صلی اللہ علیہ وآلہ وسلم میں صلح کی بات چیت چلتی رہی اور ابو جندل قید سے فرار کی کوشش میں لگے رہے۔

ابو جندل نے بعد میں بیان کیا کہ جن دنوں صلح حدیبیہ کی گفتگو ہو رہی تھی اور میں فرار کی تدبیریں کر رہا تھا۔ ان دنوں بھی مجھے کوڑوں کی سزا صبح و شام دی جاتی تھی۔ میرا پورا بدن نیلا پڑ گیا تھا اور جگہ جگہ زخم پیدا ہو گئے تھے مگر صلح کی گفتگو کے دوران جب مجھ پر کوڑوں کی بارش ہوئی تو مجھے تکلیف کا ذرا بھی احساس نہ ہوتا بلکہ پہلے سے پڑے ہوئے نیل کے داغوں کی سوزش بھی کم ہو جاتی تھی پھر ایک دن مجھے فرار ہونے کا موقع مل ہی گیا۔ اس واقعہ کو ابو جندل نے اس طرح بیان کیا ہے۔

”وہ صلح حدیبیہ پر دستخط ہونے کا دن تھا۔ ہمارے قید خانے کا داروغہ بہت خوش تھا۔ اس کا خیال تھا کہ معاہدہ ہونے پر تمام قیدی آزاد کر دیئے جائیں گے اور اس کی ذمے داریاں کم ہو جائیں گی۔ مگر مجھے کھانا دینے والے آدمی سے معلوم ہو گیا کہ معاہدہ کے بعد قید خانے کی سختیوں میں اور اضافہ ہو جائے گا۔ یہ کھانا دینے والا خود بھی اندر سے مسلمان ہو گیا تھا اور تمام قیدیوں کا بہت خیال رکھتا تھا۔ کھانا کھانے کے دوران ہمارے پیروں کی بیڑیاں کھول دی جاتی تھیں۔ اس دن کھانا دینے والے نے مجھے مشورہ دیا کہ

”آج کسی وقت قید خانے سے فرار ہو جاؤ یونہی داروغہ زندان آج پورے دن کی چوکی پر ہے۔“ چنانچہ اس کے واپس جاتے ہی میں باتوں میں پڑی ہوئی بیڑیوں کے ساتھ قید خانے سے نکلا۔ اپنے ہاتھ چھپانے کے لئے میں نے اپنے اوپر ایک چادر ڈال لی تھی۔ ہمارے قید خانے کے دوران محافظ بھی ادھ ادھ ہو جاتے تھے۔ ان کا خیال تھا کہ قیدی آ رہا ہے۔ ہاتھ دھو کر

کہاں۔ مدینہ بہت دور تھا اور اسی لئے وہاں تک پہنچنا ممکن تھا۔

میں قید خانے سے چادر اوڑھے ہوئے نکلا تھا۔ صدر دروازہ کھلا تھا۔ کسی نے مجھ پر توجہ نہ دی۔ باہر آکر میں نے اپنے قدم تیز کر دیئے۔ مجھے علم تھا کہ حضور پاک صلی اللہ علیہ وآلہ وسلم حدیبیہ پر موجود ہیں اگر میں ان کے پاس پہنچ گیا تو وہ مجھے ضرور بچالیں گے۔ مگر سوال یہ تھا کہ مکہ سے حدیبیہ تک کا فاصلہ جو دس بارہ میل سے کم نہ تھا میں کس طرح طے کروں؟ میرے ہاتھ زنجیروں میں بندھے ہوئے تھے۔ اس لئے مجھے اپنے پکڑے جانے کا بھی خطرہ تھا مگر اللہ نے میری مدد کی۔ میں تقریباً نصف فاصلہ طے کر چکا تھا کہ مجھے ایک اونٹ گاڑی دکھائی دی جس کے ساتھ چار مسلح سوار تھے۔ سواروں نے مجھے تنہا سفر کرتے دیکھا تو ایک نے مجھ سے پوچھا۔

”تم کہاں جانا چاہتے ہو۔“

میں نے جواب دیا کہ۔ ”میں حدیبیہ کے قریب ایک آبادی میں جا رہا ہوں۔ میں بیمار ہوں اور چلنے میں تکلیف ہو رہی ہے۔“ انہوں نے مجھ پر رحم کھا کر گاڑی میں سوار کر لیا اور بتایا کہ وہ بھی حدیبیہ جا رہے ہیں اور مجھے وہاں تک پہنچادیں گے۔“

اس طرح ابو جندلؓ مکہ سے فراز ہو کر حدیبیہ پہنچے اور اپنی زنجیروں کو چادر میں چھپائے ہوئے اسلامی فرد گاہ میں داخل ہوئے۔ ابو جندلؓ نے اپنی زنجیریں تو چھپالیں مگر چہرہ نہ چھپا سکے۔ اگر انہیں صرف مسلمان دیکھتے تو بھی غنیمت تھا مگر جس وقت وہ خوشی خوشی اسلامی لشکر میں پہنچ کر ایک خیمہ میں داخل ہونا چاہ رہے تھے اسی وقت ان کے مشرک باپ سہیل بن عمرو کی نظر ان پر پڑ گئی۔ اس نے ابو جندلؓ کو اسلامی فرد گاہ میں دیکھا تو دھک سے رہ گیا۔

حدیبیہ کا صلح نامہ اس کے ہاتھ میں تھا اور بیٹے کو دیکھ کر اس کے ہاتھ کانپ رہے تھے۔ جناب علی مرتضیٰؓ نے اس کی بگڑتی حالت دیکھی تو اسے جھنجھوڑا۔ ”سہیل بن عمرو! کیا ہوا تمہیں! تم کانپ کیوں رہے ہو۔؟“

سہیل نے سر کو زور سے جھٹکا دیا۔ پھر وہاں موجود تمام لوگوں پر ایک نظر ڈالی اور معاہدہ کو ایک طرف رکھتے ہوئے بولا۔ ”اے محمد! معاہدہ کی شرط کے مطابق ابو جندلؓ وہ پہلا شخص ہے جسے آپ کو واپس کرنا ہوگا۔ ابھی اور اسی وقت“

آنحضرت صلی اللہ علیہ وآلہ وسلم اور بعض دوسرے لوگوں کو یہ خبر مل چکی تھی کہ سہیل بن عمرو کا بیٹا ابو جندل مسلمان ہو گیا ہے۔ مگر اس وقت جو سہیل بن عمرو نے ابو جندل کا ذکر کیا تو بات کسی کی سمجھ میں نہ آرہی تھی کہ وہ کہنا کیا چاہتا ہے۔“

”اس معاہدہ سے ابو جندل کا کیا تعلق؟“ جناب علی مرتضیٰ نے دریافت کیا۔

”کہاں ہے ابو جندل“ اے علی!

سہیل بن عمرو چیخ کر بولا۔ ”ابو جندل بے دین ہو چکا ہے۔ وہ میرا بیٹا ہے۔“ اس کے لہجے میں غصہ اور دکھ یکجا ہو گئے۔

”اس جرم میں اسے زنجیریں پہنا کر قید میں ڈالا گیا ہے۔ ابھی ابھی وہ تمہارے خیموں میں داخل ہوا ہے۔ یقیناً وہ مکہ سے فرار ہو کر تم لوگوں تک پناہ حاصل کرنے کے لئے پہنچا ہے مگر تم اسے پناہ نہیں دے سکتے۔ معاہدہ کے مطابق تمہیں ابو جندل کو واپس کرنا ہو گا۔“

اس وقت سپہ سالار لشکر اسلام اور قائد حجاج صلی اللہ علیہ وآلہ وسلم نے فرمایا۔ ”معاہدہ حدیبیہ کی دستاویز ابھی نامکمل ہے اور شرائط کی پابندی اس کی تحریر کے ختم اور مکمل ہونے پر لازم ہوگی۔“

مگر سہیل بن عمرو اڑ گیا۔ ”میں معاہدہ پر اس وقت تک دستخط نہیں کروں گا جب تک ابو جندل کو واپس میرے حوالے نہیں کیا جائے گا۔“

چونکہ معاہدہ کی تکمیل ضروری تھی ورنہ فوراً جنگ چھڑ جاتی اس لئے حضورؐ نے ابو جندل کو بلوا بھیجا۔ وہ منظر بڑا دردناک اور صبر آزما تھا۔

ابو جندل کو نبی کریم صلی اللہ علیہ وآلہ وسلم کے حضور پیش کیا گیا۔ ابو جندل کی حالت بہت خستہ تھی۔ ان کے ہاتھوں میں زنجیریں پڑی تھیں۔ بال بکھرے ہوئے اور چہرہ دھواں دھواں ہو رہا تھا۔ کپڑے پھٹے ہوئے تھے اور پیٹھ پر اس قدر زور مارے گئے تھے کہ وہاں سے کرتا تار تار ہو چکا تھا۔ ننگی پیٹھ اور شانوں پر دروں کے نیلے نشان ابھرے ہوئے تھے اور ان کی آنکھیں حلقوں کے اندر دھنسی ہوئی تھیں۔

”اے ابو جندل!“ جناب علی مرتضیٰ نے آنحضرت صلی اللہ علیہ وآلہ وسلم کی ترجمانی کرتے ہوئے کہا۔ ”زیر تکمیل معاہدہ کے تحت مسلمان تمہیں پناہ نہیں دے سکتے۔ اس لئے رسول پاک صلی اللہ علیہ وآلہ وسلم کا حکم ہے کہ تم اپنے باپ کے ساتھ مکہ واپس چلے جاؤ۔“

ابو جندلؓ نے اپنے جسم کے نیل دکھاتے ہوئے حضرت علیؓ اور تمام حاضرین کو مخاطب کیا۔ ”کیا پھر اس عذاب کے کفار کے حوالے کر رہے ہو۔؟“ ابو جندلؓ کے اس جملے میں بڑا کرب تھا۔ ظلم و ستم کی ایک طویل داستان کی ترجمانی تھی۔ ایک گھٹی گھٹی فریاد تھی۔ ایک التجا تھی وہاں موجود مسلمان تڑپ اٹھے مگر آنحضور صلی اللہ علیہ وآلہ وسلم نے اپنا فیصلہ برقرار رکھا اور ابو جندلؓ کی تسلی کے لئے فرمایا۔

”ابو جندل! خدا تیری کشائش کے لئے کوئی سبیل نکال دے گا۔“

آنحضور صلی اللہ علیہ وآلہ وسلم کے ان الفاظ نے ابو جندلؓ کے تن مردہ میں جیسے جان ڈال دی۔ ان کی آنکھیں چمک اٹھیں۔ پھر جب وہ اپنی زنجیریں سنبھالتے باپ کے ساتھ مکہ کی طرف واپس چلے تو لوگوں نے دیکھا کہ ابو جندلؓ کے خشک ہونٹوں پر ایک دہلی آویز مسکراہٹ کھیل رہی تھی۔

ابن کثیر کی ایک روایت کے مطابق جناب عمرؓ نے بھی ابو جندلؓ کو حوصلہ دیا تھا۔







اسلام اور نئی اسلامی حکومت سلطنت مدینہ کی مخالفت صرف مشرکین مکہ ہی نہیں کر رہے تھے بلکہ ان کے ساتھ یہودی بھی شامل تھے۔ یہودی ہجرت مدینہ سے پہلے ہی مسلمانوں کے جان و مال کے دشمن اور مخالف ہو گئے تھے۔

یہود کی اسلام دشمنی کے چند موٹے موٹے اسباب درج ذیل ہیں۔

1- یہود ایک زمانہ سے نبی آخر الزمان کے ظہور کے منتظر تھے۔ ان کے کاہنوں نے یہ بتایا تھا کہ نبی کا ظہور ملک عرب میں ہو گا۔ اس پیش گوئی کی وجہ سے یہود دور دراز کے علاقوں سے ہجرت کر کے عرب میں آکر آباد ہو گئے تھے انہیں یہ یقین تھا کہ نبی آخر الزمان نبی اسحاق یعنی حضرت موسیٰ کی اولاد ہی میں پیدا ہو گا مگر جب ہمارے حضور محمد صلی اللہ علیہ وآلہ وسلم پیدا ہوئے جو حضرت اسماعیل کی اولاد بنو ہاشم سے تھے تو یہود کی امیدوں پر پانی پھر گیا اور وہ دل ہی دل میں اسلام کے مخالف ہو گئے۔

اس صورت حال کے باوجود یہود اسلام کی کھل کر مخالفت نہ کرتے تھے۔ اس لئے کہ اسلام نے گزشتہ تمام پیغمبروں کی تصدیق کی تھی۔ حضرت موسیٰ کا ذکر قرآن میں بار بار آیا ہے۔

اس کے علاوہ جو احکامات قرآن میں نہ تھے ان کے لئے حضور صلی اللہ علیہ وآلہ وسلم نے اہل کتاب کی پیروی کا حکم دیا تھا۔ چنانچہ ان کا یہ خیال تھا کہ نیا مذہب اسلام حضرت موسیٰ کے مذہب (یہودیت) کی سر بلندی اور وقار کا باعث ہو گا لیکن جلد ہی انہوں نے محسوس کر لیا کہ اسلام ایک منفرد حیثیت سے ابھر رہا ہے اور اس کی تبلیغی صلاحیتیں یہودیت کو نقصان پہنچانے کا باعث بن رہی ہیں اس پر وہ اسلام کے دشمن ہو گئے۔

2- اسلام نے جہاں یہود کے صحیح عقائد کی تصدیق کی ہے وہاں ان کے برے عقائد کی پردہ داری بھی کی ہے۔ اس پر بھی یہودیوں نے اپنی اصلاح کرنے کے بجائے اسلام کی مخالفت

شروع کر دی تھی۔

3- طلوع اسلام سے پہلے انصار مدینہ بت پرست تھے اور یہودی اہل کتاب (توریت) تھے۔ یہودی دولت و ثروت میں بھی ممتاز تھے۔ اس لئے انصار مدینہ یہودیوں سے مرعوب رہتے تھے اور ان کے علم و فضل اور دولت و ثروت کے قائل تھے مگر اسلام لانے کے بعد انصار مدینہ نے یہودیوں کی عظمت و عزت کا جوا اپنے کاندھوں سے اتار پھینکا

4- اسلام سے پہلے اوس اور خزرج کے دو بڑے قبیلے ہمیشہ آپس میں برسریکا رہتے تھے۔ اور یہودی ان کی دشمنی کو بھاد بیکر اپنی چودھراہٹ کو قائم رکھے ہوئے تھے۔ اسلام نے ان دونوں قبیلوں کو شیر و شکر کر دیا اور یہودیوں کی چودھراہٹ ختم ہو گئی۔

5- یہودی سود خور تھے۔ وہ عربوں کو سود پر قرض دے کر انہیں دبا کر رکھتے تھے۔ اسلام نے سود کو حرام قرار دے دیا۔ اس سے یہودیوں کا پورا اقتصادی نظام ہل کے رہ گیا۔ اس سے بھی اسلام کے خلاف ان کی مخالفت میں بے حد شدت آگئی تھی۔

6- یہودیوں نے اسلام کو نقصان پہنچانے کے لئے جھوٹ موٹ اسلام قبول کرنا بھی شروع کر دیا تھا۔ اسلام لانے کے بعد وہ ”مرتد“ ہو جاتے تھے۔ صرف یہ تاثر دینے کے لئے کہ اسلام اگر سچا دین ہے تو وہ اسے چھوڑ کر ”مرتد“ کیوں ہوں۔

7- ایک مرتبہ یہودیوں نے اوس و خزرج کے درمیان پھوٹ ڈلوادی اور قریب تھا کہ جنگ چھڑ جائے کہ حضور صلی اللہ علیہ وآلہ وسلم کو خبر ہو گئی اور آپ نے دونوں قبیلوں میں صلح کرادی۔ اس وجہ سے یہودی اور زیادہ جل گئے۔

ایسی اور بہت سی وجوہات تھیں جن کے باعث یہودی مسلمانوں کے سخت دشمن ہو گئے تھے۔ دل کا غبار نکالنے اور حضور اکرم صلی اللہ علیہ وآلہ وسلم کی ایذا رسانی کے لئے انہوں نے معمول بنا رکھا تھا کہ وہ آپ کو ”السلام علیکم“ کے بجائے السام علیکم کہتے تھے جس کے معنی ہیں۔ ”تجھ کو موت آئے۔“

حضرت عائشہ نے یہ سنا تو فرمایا۔ ”کم بختو! تم کو موت آئے۔“

حضور صلی اللہ علیہ وآلہ وسلم نے فرمایا۔ ”زری سے کام لو عائشہ“

حضرت عائشہ نے جواب میں فرمایا۔ ”آپ نے سنا نہیں وہ کیا کہتے ہیں؟“

حضور صلی اللہ علیہ وآلہ وسلم نے انہیں بتایا۔ ”میں بھی انہیں جواب میں صرف ”علیک“

کہتا ہوں۔“ (یعنی تم کو بھی)

یہودیوں کی مخالفت جب زیادہ بڑھ گئی تو مسلمانوں کو ان کے خلاف تلوار اٹھانا پڑی۔ یہ پہلے بیان کیا جا چکا ہے کہ آنحضرت صلی اللہ علیہ وآلہ وسلم نے اپنی مصالحانہ پالیسی کے تحت یہود مدینہ کے ساتھ ایک صلح کا معاہدہ کر لیا تھا جسے میثاق مدینہ یا معاہدہ یہود کے نام سے پکارا جاتا تھا۔ یوں تو مدینہ کے یہودی اسلام دشمنی کا کوئی موقع ہاتھ سے نہ جانے دیتے تھے لیکن جنگ بدر جس مسلمانوں نے مشرکین کے خلاف شاندار کامیابی حاصل کی تھی کے بعد مدینہ کے یہودی حسد کی آگ سے سلگ اٹھے تھے۔

مدینہ میں یہودیوں کے تین بڑے قبیلے آباد تھے۔ ان میں بنو قینقاع سب سے طاقتور اور سب سے زیادہ بد طینت اور بد باطن تھے۔ بنو قینقاع کا پیشہ زرگری تھا۔ اس لئے مال و دولت ان کے پاس اتنا تھا کہ سنبھالنے نہ سنبھلتا تھا۔ اس قبیلے کو اپنی دلیری پر بھی بڑا ناز تھا چنانچہ اس قبیلے نے معاہدہ یہود کے خلاف مسلمانوں سے جنگ کرنے کا فیصلہ کیا۔

ابن ہشام اور طبری نے ابن اسحاق سے روایت کی ہے۔

”بنو قینقاع وہ پہلے یہود تھے جنہوں نے اس معاہدے کو توڑا۔ جو یہود نے آنحضرت صلی اللہ علیہ وآلہ وسلم سے کیا تھا۔ جنگ بدر اور جنگ احد کے درمیانی عرصہ میں مسلمانوں سے جنگ کی۔“

اس جنگ کی کیفیت اس طرح بیان کی گئی ہے۔

ایک روز ایک انصار عورت یہودیوں کے بازار میں کوئی زیور خریدنے گئی۔ یہ عورت نقاب چہرے پر ڈالے ہوئے تھی یہودی زرگر کے ایک حواری نے جو اس وقت دکان پر موجود تھا۔ انصار خاتون کا نقاب الٹ دیا اور بازار کے دوسرے یہودیوں نے اس کا مذاق اڑایا۔ اتفاق سے ایک انصاری ادھر آ نکلا۔ اس نے جو یہ ماجرا دیکھا تو اس کی غیرت اور حمیت اسلامی نے یہ گوارا نہ کیا کہ وہ اس یہودی پر جس نے خاتون کا نقاب الٹا تھا چڑھ دوڑا اور اسے قتل کر دیا۔ اس کے جواب میں بازار بھر کے یہودیوں نے اس انصاری کو گھیر کر قتل کر دیا۔

حضور صلی اللہ علیہ وآلہ وسلم کو اطلاع ہوئی تو آپ فوراً موقع پر تشریف لائے اور مدینہ کی دولت مشترکہ کے صدر کی حیثیت سے آپ نے یہودیوں کو تنبیہ کرتے ہوئے فرمایا۔

”خدا سے ڈرو۔ ایسا نہ ہو کہ بدر والوں کی طرح تم پر بھی عذاب الہی نازل ہو جائے۔ اگر تم

نے مسلمانوں کو ایذا رسانی سے ہاتھ نہ روکا اور صلح کے معاہدے پر عمل پیرا نہ رہے تو تمہارے ساتھ بھی وہی برتاؤ ہو گا جو مشرکین مکہ کے ساتھ ہوا تھا۔“

حضور صلی اللہ علیہ وآلہ وسلم کی اس تنبیہ پر متکبر یہود نے جواب دیا۔ ”ہم قریش نہیں ہیں۔ ہم سے معاملہ پڑا تو ہم بتادیں گے کہ لڑائی کس کا نام ہے۔“

یہود کے اس جواب کے بعد مسلمانوں کے پاس اس کے سوا کوئی چارہ نہ رہا کہ ان سے جنگ کر کے ان کی ریشہ دوانیوں اور ایذا رسانیوں کا خاتمہ کیا جائے۔ چنانچہ حضور صلی اللہ علیہ وآلہ وسلم نے اس فتنہ کو ہمیشہ کے لئے ختم کرنے کے لئے ۲ ہجری مطلق اپریل ۶۲۵ء میں بنو قینقاع کا محاصرہ کر لیا۔ یہ محاصرہ پندرہ دن تک جاری رہا۔

بنو قینقاع کی ساری شان دھری رہ گئی اور انہوں نے ہتھیار ڈال دیئے اور معافی کے خواست گار ہوئے۔ اگرچہ تمام یہودی قتل کے سزاوار تھے مگر حضور صلی اللہ علیہ وآلہ وسلم نے عبد اللہ بن ابی سلولؓ کی پر زور سفارش پر ان کی جان بخشی فرمادی اور یہ ۷۰۰ فتنہ پرور از مدینہ بدر ہو کر ملک شام کے علاقہ اریعات میں جا کے آباد ہو گئے۔“

مدینہ کے یہودی مسلمانوں کے لئے ایک مستقل خطرہ بنے ہوئے تھے۔ ایک یہودی جس کا نام کعب بن اشرف تھا۔ بڑے اثر و رسوخ کا مالک تھا۔ اس نے علمائے یہود کی ایک فوج ملازم رکھی ہوئی تھی۔ یہ بچہ دولت مند شاعر بھی تھا اور مسلمانوں خصوصاً نبی کریم صلی اللہ علیہ وآلہ وسلم سے سخت عداوت رکھتا تھا۔

میدان بدر میں مشرکین مکہ کی شکست سے اسے سخت صدمہ ہوا۔ یہ مدینہ سے مکہ گیا اور ابو سیان سے بدر میں مرنے والوں کی تعزیت کی۔ یہی نہیں بلکہ اس نے مقتولین بدر (مشرکین) کا ایک پر زور مرثیہ لکھا جس میں اس نے مشرکین مکہ کو مسلمانوں اور حضور صلی اللہ علیہ وآلہ وسلم کے خلاف خوب ابھارا اور غیرت دلانی۔ اس مرثیہ میں اس نے مسلمانوں اور حضور صلی اللہ علیہ وآلہ وسلم کی (نعوذ باللہ) توہین بھی کی۔

پھر جب وہاں سے مدینہ واپس آیا تو دیدہ دلیری کی حد کر دی۔ اس نے حضور صلی اللہ علیہ وآلہ وسلم پر ہجو لکھی جسے یہ مجمع عام میں پڑھتا تھا۔ وہ عشقیہ اشعار میں مسلمان خواتین کے نام بھی لکھتا تھا۔ انتہا یہ ہے کہ اس نے حضور کے قتل کی سازش کی۔ ان تمام باتوں کو آخر مدینہ کی

لے یہ بہت بڑا منافع تھا۔

دولت مشترکہ (اسمبلی) میں رکھا گیا اور فیصلہ ہوا کہ اسے قتل کر دیا جائے۔ چنانچہ مسلمہ بن انصاریؓ نے ۳ ہجری کی ربیع الاول میں شاتم رسول کعب بن اشرف کو ختم کر کے مدینہ کی فضا کو اس کی گندی باتوں اور بے ہودہ اشعار سے پاک کر دیا۔  
بنو قینقاع کے بعد مدینہ کے یہود کے دو قبیلے رہ گئے تھے۔

1- بنو نفیر

2- بنو قریظہ

میثاق مدینہ کے مطابق انہیں جنگ احد میں مسلمانوں کی طرف سے جنگ کرنا تھی مگر انہوں نے ایسا نہ کیا چنانچہ احد کے فوراً بعد حضورؐ نے دونوں قبائل سے تجدید عہد کے لئے کہا۔ بنو قریظہ نے تجدید عہد کر لیا مگر بنو نفیر نے انکار کر دیا۔

بنو نفیر کا قبیلہ مدینہ سے چھ میل کے فاصلے پر آباد تھا۔ حضور اکرم صلی اللہ علیہ وآلہ وسلم اپنے دس صحابہ کرامؓ جن میں جناب ابو بکرؓ، جناب عمرؓ اور جناب علیؓ رضی اللہ عنہم بھی تھے۔ قبیلہ بنو نفیر میں تشریف لے گئے۔ تاکہ ان سے قبیلہ بنو عامر کے ان دو آدمیوں کے خوں بہا کے سلسلے میں گفتگو کر سکیں جنہیں عمرو بن امیہ نے شبہ میں قتل کر دیا تھا۔

قبیلہ بنو عامر کے حضورؐ کے علاوہ بنو نفیر بھی حلیف تھے مگر بنو نفیر کے ایک یہودی نے حضورؐ پر ایک پتھر لڑھکا کر آپ کو قتل کرنے کا قصد کیا۔ اس کی خبر خدا کی طرف سے حضورؐ کو پہنچادی گئی۔ اور آپ وہاں سے اٹھ کے آگئے۔ آپ کے آنے کے فوراً بعد ہی آپ کے صحابہ کرامؓ بھی وہاں سے اٹھ گئے اس طرح یہودی کا وار خالی گیا۔

اس ذلیل حرکت کے بعد بنو نفیر نے حضورؐ کے ساتھ ایک اور ذلیل اور کمینہ حرکت کی۔ وہ حرکت یہ تھی کہ بنو نفیر نے حضور اکرمؐ کو پیغام بھیجا کہ

”آپ اپنے تیس علماء کے ساتھ مناظرہ کے لئے تشریف لائیں اگر آپ کے علماء نے ہمارے عالموں کو قائل کر لیا تو ہم مسلمان ہو جائیں گے۔“

حضور صلی اللہ علیہ وآلہ وسلم اس کے لئے آمادہ ہو گئے۔ ادھر بنو نفیر نے یہ کیا کہ اپنے تین آدمیوں کو خنجروں اور برچھیوں سے مسلح کر دیا۔ انہوں نے لمبی لمبی عباؤں کے اندر اسلحہ چھپا لیا اور مناظرے کے بہانے مقررہ مقام کی طرف روانہ ہو گئے۔ مگر اللہ تعالیٰ کو حضور اکرم صلی اللہ علیہ وآلہ وسلم اور آپ کے اصحابؓ کو بچانا منظور تھا چنانچہ بنو نفیر کی ایک عورت کو

اس سازش کا علم ہو گیا۔ اس عورت کا بھائی انصاری تھا۔ اس نے فوراً اپنے بھائی کو اس سازش کی اطلاع کرائی اور حضور صلی اللہ علیہ وآلہ وسلم نے اس اطلاع کے موصول ہونے پر مناظرہ کا ارادہ تبدیل کر لیا۔

بنو نضیر ہر روز ایک نہ ایک سازش کرتے رہتے تھے۔ مسلمانوں کو ایک تو ہر وقت مشرکین مکہ کے مقابلہ کے لئے تیار رہنا پڑتا تھا۔ دوسری طرف انہیں بنو نضیر کی سازشوں کا بھی سامنا تھا۔ چنانچہ حضور صلی اللہ علیہ وآلہ وسلم نے فیصلہ کیا کہ ان آستین کے سانپوں سے نجات حاصل کر لی جائے یہ فیصلہ کر کے آپ نے بنو نضیر کو محمد بن مسلمہ کے ذریعے جنگ کا پیغام بھیجا۔

”تم نے باہمی معاہدہ کی خلاف ورزی کی ہے۔ اس لئے ہمارے شہر (مدینہ) سے نکل جاؤ۔ ورنہ دس روز بعد تم میں سے جو شخص مدینہ کی حدود میں دیکھا گیا اسے قتل کر دیا جائے گا۔“

بنو نضیر نے مدینہ چھوڑنے کے بجائے مقابلہ پر کمر باندھی۔ دراصل انہیں عبداللہ بن ابی (منافق) نے شہہ دی تھی کہ مسلمان تمہارا کچھ نہیں بگاڑ سکتے اور بنو قریظہ تمہارا ساتھ دیں گے۔ اس شہہ پر اڑ کر بنو نضیر نے خود کو قلعہ بند کر لیا۔ انہوں نے بنو قریظہ کو پیغام بھیجا کہ وہ بھی جنگ کے لئے تیار ہو کر نکلیں مگر بنو قریظہ نے جواب میں ان کو کہلوا بھیجا کہ۔

”حضور اکرم صلی اللہ علیہ وآلہ وسلم نے بنو نضیر کا سخت محاصرہ کر لیا اور صرف چند دن کے محاصرے کے بعد وہ اپنے مال و متاع کے ساتھ مدینہ چھوڑ کے خیبر کے نواح میں جا آباد ہوئے۔“

یہودیوں کی زمینیں مہاجروں میں تقسیم کر دی گئیں۔ وہ غریب انصار ابو دجانہ اور سہیل بن حنیف کو اس زمین سے حصہ دیا گیا۔ اب مدینہ میں یہودیوں کا آخری قبیلہ بنو قریظہ رہ گیا تھا۔ حضور صلی اللہ علیہ وآلہ وسلم اس قبیلہ کے ساتھ بہت رعایت برتتے تھے۔ ان سے خون بہا بھی کم لیا جاتا تھا۔ اس کے برعکس بنو قریظہ نے جنگ احزاب میں مشرکین مکہ سے لڑ جوڑ کیا اور ان مکانوں پر حملہ کرنے کی کوشش کی جہاں مسلمانوں نے اپنی خواتین اور بچوں کو رکھا تھا۔ ان کی ان حرکتوں سے مسلمان بہت دل برداشتہ تھے اور آخر مشرکین مکہ کے واپس جانے کے بعد حضور نے مدینہ کو اس قبیلے کی نجاست سے بھی پاک کر دیا۔ اس کی تفصیل پہلے بیان کی جا چکی ہے۔ ان واقعات کے بعد صلح حدیبیہ کا واقعہ پیش آیا۔

تکمیل معاہدہ کے وقت مشرکین مکہ کے سفیر اور نمائندے سہیل بن عمرو کا بیٹا ابو جندلؓ معہ زنجیروں کے مکہ سے بھاگ کر مسلمانوں کی خیمہ گاہ میں پہنچ گیا۔ اس کا جرم یہ تھا کہ اس نے اسلام قبول کر لیا تھا۔ ابو جندلؓ کا باپ اس وقت تک معاہدے پر دستخط کرنے پر تیار نہ ہوا جب تک ابو جندلؓ کو اسے واپس لے جانے کی اجازت نہ دی گئی۔

ابو جندلؓ کی مکہ واپسی نے قریش مکہ کے حلیف قبائل میں ایک نئے قسم کا جھگڑا کھڑا کر دیا۔ ہم پہلے بتا چکے ہیں کہ خالد بن ولید نے صلح حدیبیہ کی اس شرط پر شدید نکتہ چینی کی تھی جس کے تحت اگر کوئی مشرک مسلمان ہو کر مدینہ چلا جائے تو مسلمان اسے واپس کرنے کے پابند تھے۔ چنانچہ ابو جندلؓ کی واپسی سے مکہ والوں میں ایک بار پھر باہمی اختلاف پیدا ہوا اور ابو سفیان کو مجبور ہو کر مجلس مشاورت طلب کرنا پڑی۔ اس مجلس میں ایک بار پھر خالد بن ولید نے معاہدہ کی مذکورہ بالاشق کی شدت سے مخالفت کی اور دلیل دیتے ہوئے کہا۔

”بڑے بڑے قبیلے قریش مکہ کے حلیف ہیں۔ اگر قبیلہ میں سے ایک دو آدمی مسلمان ہو کر مدینہ یا مسلمانوں کے پاس چلے جاتے ہیں تو اس سے ہماری تعداد میں کوئی کمی واقع نہیں ہوتی لیکن اگر ہم اپنے بے دین ہو جانے والے آدمی کے لئے بار بار مسلمانوں سے اس کی واپسی کا تقاضا کرتے ہیں تو ہو سکتا ہے کہ کسی وقت مسلمان اس کی واپسی سے انکار کر دیں اور ہمیں محض ایک ”بے دین“ کے لئے جنگ کا بازار گرم کرنا پڑے۔ ظاہر ہے کہ جنگ کی صورت میں ایک دو نہیں بلکہ سینکڑوں آدمی قتل ہو سکتے ہیں۔ اس طرح مکہ اور مدینہ میں قائم کردہ امن و آشتی کی فضا ایک بار پھر درہم برہم ہو سکتی ہے۔ میرا خیال ہے کہ بلکہ میرا یقین ہے کہ ایک بے دین بھگوڑے کے لئے جنگ چھیڑ لینا کسی طرح بھی عقلمندی نہیں ہوگی کیونکہ جنگ کا انجام کچھ بھی ہو سکتا ہے۔ اس لئے بھاگنے والوں کی واپسی پر ہمیں زیادہ زور نہیں دینا چاہئے۔ اگر ہم اسے واپس لے آئے اوہ ہم نے اسے زندان میں رکھا تو وہ دوسرے قیدیوں میں ہمارے خلاف اور مسلمانوں کی موافقت میں تبلیغ کرے گا اور ایک نیا ہنگامہ کھڑا ہو جائے گا۔“

خالد بن ولید کا یہ انتخاب بالکل درست تھا مگر سہیل بن عمرو نے خالد کی ایک نہ سنی اور صاف الفاظ میں ابو سفیان سے کہا۔

”اگر سردار ابو سفیان میرے بے دین بیٹے کو اس خوف سے قید خانہ میں نہیں رکھنا چاہتے کہ وہ قیدیوں میں اسلام پھیلانے کا تو اسے میرے حوالے کر دیں۔ میں یہ کسی صورت

برداشت نہیں کر سکتا کہ میرا بیٹا باپ دادا کے مذہب کو چھوڑ دے اور ان کے احترام کے بجائے انہیں گالیاں دے اور پھر اسے مسلمانوں کے حوالے کر دیا جائے۔ یہ میں ہرگز نہیں ہونے دوں گا۔ میں اسے اپنی قید میں رکھوں گا اور اسے مار مار کر کچور نکال دوں گا۔ خواہ وہ مر ہی کیوں نہ جائے۔“

سہیل بن عمرو کی وجہ سے ابوسفیان، ابو جندل کو نہ چھوڑ سکا۔ حالانکہ خالد کی بات اس کی سمجھ میں آگئی تھی چنانچہ اس مجلس مشاورت کا کوئی نتیجہ نہ نکلا۔ ابو جندل کو پھر قید میں ڈال دیا گیا۔

خالد بن ولید کا کہنا درست ہوا۔ ابو جندل جس قید خانہ میں تھے۔ وہاں کے قیدی ایک ایک کر کے مسلمان ہونے لگے۔ صرف قیدی ہی نہیں بلکہ قیدیوں کی دیکھ بھال اور حفاظت پر مامور سپاہی بھی ابو جندل کی تبلیغ سے متاثر ہو کر مسلمان ہونا شروع ہو گئے اور مجبور ہو کے ابوسفیان کو انہیں بھی قیدی بنا کے زنجیروں میں جکڑنا پڑا۔

سہیل بن عمرو مسلمانوں کا شدید دشمن تھا۔ اسے اپنے بیٹے پر بھی ترس نہ آتا تھا۔ اس لئے وہ کسی دوسرے مسلمان پر ترس کیوں کھاتا۔ چنانچہ جب اسے معلوم ہوا کہ بنو غطفان کے سردار نعیم بن مسعود کا شجعی کا بھتیجا ابن حاتم اپنے کسی عزیز کی بیماری کا بہانہ کر کے مدینہ چلا گیا ہے تو اس نے ایک فتنہ برپا کر دیا۔ اس نے برملا کہنا شروع کر دیا کہ۔

”میرا بیٹا ابو جندل مدینہ بھاگ گیا تھا تو میں اسے زاتے ہی سے واپس لے آیا ہوں اور اسے زنجیروں میں جکڑ دیا گیا ہے۔ اب بنو غطفان کے سردار نعیم بن مسعود کا بھتیجا ابن حاتم مسلمان ہو کر مدینہ گیا ہے مگر ابوسفیان اسے واپس نہیں بلواتے۔“

اس غلط تشہیر سے ابوسفیان کی بدنامی ہونے لگی۔ اس نے سہیل کو بلوا کر اسے بتایا کہ۔

”ابن حاتم میری اجازت سے اپنی بیمار منگیتر کو دیکھنے گیا ہے اور ایک ماہ بعد لوٹ آئے گا۔“

مگر سہیل بن عمرو کی ایک ہی ضد تھی کہ ”ابن حاتم کو فوراً واپس بلوایا جائے۔“

ابوسفیان نے دیکھا کہ سہیل بن عمرو اسے تمام قبائل میں بدنام کر کے رکھ دے گا تو اس نے نعیم بن مسعود پر زور دیا کہ وہ ابن حاتم کو فوراً مدینہ سے بلوائے۔ ابوسفیان کے اس مطالبہ پر نعیم بن مسعود کو سخت غصہ آیا اور انہوں نے ابوسفیان کا حکم ماننے سے صاف انکار کر دیا۔ نعیم بن مسعود نے کہا۔



”سردار ابو سفیان! تم نے ابن حاتم کو خود ایک ماہ کے لئے مدینہ جانے کی اجازت دی تھی۔ اس لئے ایک ماہ سے قبل اسے مدینہ سے واپس نہیں بلایا جاسکتا۔“

سرداروں کے مجبور کرنے پر نعیم نے ابن حاتم کو مدینہ سے بلوایا۔ ابن حاتم بڑی بے دلی سے واپس آیا تھا مگر مکہ میں داخل ہوتے ہی اس کا مقابلہ ابو سفیان کے آدمیوں سے ہو گیا اور ان میں سے ایک اس کے ہاتھوں مارا گیا۔ پھر ابن حاتم کو گرفتار کر کے ابو سفیان کے سامنے پیش کیا گیا۔ ابن حاتم کا معاملہ ابو جندل سے زیادہ اہمیت رکھتا تھا۔ ابن حاتم ایک طرف تو بنو غطفان کے سردار نعیم بن مسعود کا بھتیجا تھا۔ دوسرے اس نے اپنے مسلمان ہونے کا اقبال بھی نہیں کیا تھا۔ تیسری بات یہ تھی کہ اس نے مدینہ جانے کے لئے ابو سفیان سے باقاعدہ اجازت حاصل کی تھی۔ ان تمام باتوں کے پیش نظر ابو سفیان نے ایک مرتبہ پھر مجلس مشورت منعقد کی۔ اس مرتبہ مجلس میں ہر قبیلہ کے دو دو نمائندوں کو شرکت کی دعوت دی گئی۔ دراصل مدینہ منورہ کی نئی اسلامی مملکت کے اصولوں کی نقل تھی۔

ابو سفیان کو بتایا گیا تھا کہ رسول خدا محمد رسول اللہ صلی اللہ علیہ وآلہ وسلم جو کہ مدینہ کی دولت مشترکہ کے صدر بھی ہیں۔ ہر معاملہ میں اپنے صحابہ کرام سے مشورہ کرتے ہیں۔ پس اس نے آپ کی نقل میں مجلس مشورت منعقد کرنا شروع کر دی تھی۔ حالانکہ وہ ہر مجلس میں صرف اپنی مرضی کے فیصلہ کراتا تھا اور اگر کوئی مخالفت کرتا تو اس کی بات یہ کہہ کر رد کر دی جاتی کہ اس کا خیال قریش کے اجتماعی مفاد کے خلاف ہے۔ مگر اس مجلس مشورت میں بڑی گرم بحث ہوئی اور ابو سفیان کے خیالات کی سب سے زیادہ مخالفت خالد بن ولید نے کی۔

ادھر قبیلہ بنو غطفان کی طرف سے نمائندگی کرنے کے لئے ابن حاتم کے چچا نعیم بن مسعود اشجعی آئے تھے۔ اس کو اس بات پر سب سے زیادہ غصہ تھا کہ ابو سفیان نے ابن حاتم کو مدینہ جانے کی اجازت دینے کے بعد پھر مقررہ وقت سے پہلے واپس بلوانے پر انہیں مجبور کیا۔ پھر جب وہ واپس آیا تو اس پر راستے میں قاتلانہ حملہ کیا گیا۔ چنانچہ جب ابو سفیان نے یہ مسئلہ پیش کیا اور ابن حاتم کے ہاتھوں مارے جانے والے ایک آدمی کا خوں بہا قبیلہ بنو غطفان سے طلب کیا تو نعیم بن مسعود نے بڑے سخت الفاظ میں ابو سفیان کو اس کے مقصد پر تازا۔ نعیم بن مسعود نے کہا۔

”میرے بھتیجے ابن حاتم پر جتنے الزام لگائے گئے ہیں وہ سب کے سب غلط ہیں بے محل

ہیں اور بے بنیاد ہیں۔ ابن حاتم بے شک مدینہ گیا مگر بھاگ کے نہیں بلکہ قریش کے سردار ابو سفیان سے باقاعدہ اجازت لے کر گیا تھا۔ اس پر یہ الزام بھی غلط ہے کہ وہ وہاں جا کر مسلمان ہو گیا ہے۔ ابن حاتم میرا بھتیجا ہے۔ اس کے والدین کی وفات کے بعد میں نے اس کی پرورش کی ہے۔ اس کے ظاہر اور باطن کو مجھ سے زیادہ اور کون جاسکتا ہے۔ جب میں کہتا ہوں کہ اس نے مذہب تبدیل نہیں کیا تو اسے بے دین کیسے کہا جاسکتا ہے۔ ابن حاتم پر یہ الزام بھی درست نہیں کہ وہ بیماری کا بہانہ کر کے مدینہ گیا تھا اور یہ کہ اس نے وہاں جا کر شادی کر لی ہے۔

حقیقت یہ ہے کہ ابن حاتم کی منگنی اس کی خالہ زاد نوحنا سے بچپن میں ہو گئی تھی اور وہ منگنی اب تک قائم ہے نہ نوحنا کے والدین نے اور نہ ابن حاتم کی طرف سے میں نے یہ منگنی منسوخ کی ہے۔ جب ابن حاتم کو مدینہ سے پیغام ملا کہ اس کی منگیتر سخت بیمار ہے تو وہ سخت بے چین ہو اور یہ ایک فطری امر تھا۔ میں اگر اسے مدینہ جانے کی اجازت نہ دیتا تو اس پر ظلم کرتا اور جانے کی اجازت دیتا تو سردار قریش کی توہین کرتا۔ ان حالات میں میں نے بہتر یہی خیال کیا کہ سردار قریش سے باقاعدہ اجازت حاصل کی جائے۔ پس میں نے ابن حاتم کو سردار سے اجازت لینے کے لئے بھیجا اور سردار نے اسے ایک ماہ کے لئے مدینہ جانے کی اجازت دیدی پھر اس پر مدینہ بھاگ جانے کا الزام کیوں؟ یہی نہیں بلکہ جب سردار ابو سفیان نے مجھے پیغام بھیجا کہ انہوں نے ابن حاتم کا اجازت نامہ منسوخ کر دیا ہے اس لئے اسے فی الفور مدینہ سے طلب کیا جائے تو میں نے سردار کے حکم پر سر تسلیم خم کر دیا اور فوراً ابن حاتم کو واپس بلوایا مگر ابن حاتم کی واپسی پر حالات نے ایک عجیب رخ اختیار کیا۔ ابن حاتم کا بیان درست ہے کہ وہ مدینہ سے واپس آتے ہوئے اپنے قبیلہ جانے والے راستے پر ہو گیا جہاں اسے تین مسلح سواروں نے گھیر لیا اور حکم دیا کہ وہ اپنے قبیلے جانے کے بجائے سردار ابو سفیان کے سامنے پیش ہو۔ اس بات پر ابن حاتم نے سرکشی اختیار کی۔ اس نے گھیرنے والوں سے کہا کہ وہ مدینہ سردار قریش سے اجازت لے کر گیا تھا اور مدینہ سے واپس اپنے چچا کے حکم پر آیا ہے۔ اس لئے پہلے چچا کے پاس جائے گا اس کے بعد سردار قریش کے سامنے پیش ہوگا۔

بس اس پر بات بڑھ گئی اور تینوں سواروں نے تنہا ابن حاتم پر حملہ کر دیا۔ ابن حاتم نے نہ صرف انہیں مار کر بھگا دیا بلکہ ان میں سے ایک اس کے ہاتھوں مارا گیا۔ اس صورت حال میں ابن حاتم کو قاتل کیسے کہا جاسکتا ہے۔ اس نے تلوار اپنی حفاظت کے لئے اٹھائی تھی اگر وہ مقابلہ

نہ کرتا تو خود مارا جاتا۔“

خالد بن ولید اس مجلس کے ایک سرگرم رکن تھے۔ انہوں نے نعیم بن مسعود اشجعی کی تائید کرتے ہوئے کہا۔

”میں مسلسل اس بات کی مخالفت کرتا رہا ہوں کہ معاہدہ حدیبیہ کی یہ شرط ہمارے لئے کسی طرح بھی مفید نہیں کہ مسلمان ہو کر مدینہ چلے جانے والے اہل مکہ کو مدینہ سے واپس منگوا دیا جائے۔ ایسا ہی ایک مسئلہ اس وقت درپیش ہے۔ پھر یہ مسئلہ تو زیادہ واضح ہے۔ ابن حاتم مسلمان نہیں ہوا۔ اس کی تصدیق اس کے چچا کر رہے ہیں جو ایک معتبر شخصیت ہیں۔ ابن حاتم بھاگ کر مدینہ نہیں گیا کیونکہ خود قریش کے سردار ابوسفیان نے اسے ایک ماہ کے لئے مدینہ جانے کی اجازت دی تھی۔ ابن حاتم اپنے چچا کا حکم پاتے ہی مدینہ سے فوراً مکہ کی طرف واپس چل پڑا۔ اس نے کوئی حیلہ بہانہ نہیں کیا۔ اب سوال یہ ہے کہ اسے اپنے قبیلے میں جانے سے کیوں روکا گیا۔؟“

”اسے ایک غلط حکم ماننے پر مجبور کیا گیا۔؟“

پھر تین سو اوروں کا ایک اکیلے جوان پر حملہ کس اصول سے جائز ہے۔؟“

میرے خیال میں اس نوجوان کو شاباش دینی چاہئے جس نے اکیلے تین مسلح سواروں کا مقابلہ کیا اور ایک کو قتل کر دو کو بھاگنے پر مجبور کر دیا۔ کیا ایک ایسا بہادر اور جری جوان لشکر قریش کے لئے ایک اچھا انتخاب نہ ہوگا۔ میں سردار قریش سے سفارش کرتا ہوں کہ ابن حاتم کو فوراً رہا کیا جائے اور اسے لشکر قریش میں کسی چھوٹے سردار کا عہدہ دیا جائے۔ رہا یہ مسئلہ کہ ابن حاتم کسی کی بیماری کا بہانہ کر کے اپنی منگیتر سے خواہ ملاقات کرے یا اس سے شادی کرے ہمیں اس کے ذاتی معاملات میں دخل دینے کی ضرورت نہیں۔

آخر میں ایک بار پھر معاہدہ سے اس شرط کو حذف کرنے کی پر زور اپیل کرتا ہوں۔ جس

میں کہا گیا ہے کہ مسلمان ہو کر مدینہ فرار ہو جانے والے اہل مکہ کو واپس طلب کیا جائے۔“

خالد بن ولید کی اس مدلل تقریر نے ابوسفیان کو مجبور کر دیا کہ وہ ابن حاتم کو معذرت کے

ساتھ رہا کر دے۔ آخر ابوسفیان نے کہا۔

”میں بحیثیت سردار قریش مکہ، ابن حاتم کو رہا کرنے کا حکم دیتا ہوں اور بنو غطفان کے

سردار نعیم بن مسعود سے معذرت کرتے ہوئے ابن حاتم کو لشکر قریش میں شامل کرنے کا بھی

حکم دیتا ہوں۔“

اس کے جواب میں نعیم بن مسعود نے کہا۔ ”میں سردار قریش کا شکر یہ ادا کرتا ہوں جہاں تک ابن حاتم کا لشکر قریش میں شامل ہونے کا سوال ہے تو اس کے لئے یہ کہہ دینا کافی ہے کہ وہ پہلے ہی سے لشکر قریش میں شامل ہے کیونکہ بنو غطفان بنو قریش کے حلیف ہیں اور میں آج سے ابن حاتم کو بنو غطفان کے لشکر میں شامل کر رہا ہوں۔“

اس فیصلے کا سہیل بن عمرو کو بہت افسوس ہوا۔ وہ کٹر مشرک تھا اور مسلمانوں سے سخت نفرت کرتا تھا۔ اس کے خیال میں اس کے بیٹے ابو جندل نے بت پرستی سے منہ موڑ کر اپنے بزرگوں کے مذہب کی سخت توہین کی ہے جس کی سزا اس کے نزدیک کم از کم موت تھی۔ لیکن اسے اپنے ان شدت پسند خیالات پر پچھتانا پڑا جب اہل مکہ نے علی الاعلان صلح نامہ حدیبیہ کی اس شرط کی مخالفت شروع کر دی اور سردار ابو سفیان پر زور دیا کہ وہ مکہ سے بھاگ کر جانے والے مسلمانوں کو مدینہ سے واپس بلوانے والی شرط کو منسوخ کرائے۔ مشرکین مکہ کے خیالات میں یہ تبدیلی صرف ابو جندل کو مدینہ سے واپس بلانے کی وجہ سے واقع ہوئی تھی۔

ابو جندل کو جب مکہ واپس لا کر قید میں ڈالا گیا تو انہوں نے قیدیوں میں اسلام کی تبلیغ شروع کر دی اور تبلیغ بھی اس شخص سے شروع کی جو ابو جندل کی حفاظت پر مامور تھا۔ ہمارے مذہب اسلام میں اللہ تعالیٰ نے اس قدر خوبیاں رکھی ہیں کہ ذرا سی کوشش سے دوسرا شخص فوراً مسلمان اور اسلام کا قائل ہو جاتا ہے۔ یہی حال ابو جندل کے محافظ کا ہوا۔ وہ تھوڑی سی تبلیغ سے اسلام لے آیا۔ قید خانے کے حکام کو اس بات کا علم ہوا تو انہوں نے یہ خبر ابو سفیان کو پہنچائی۔ ابو سفیان نے مسلمان ہو جانے والے محافظ کو بے دین قرار دے کر اسے ابو جندل کے ساتھ ہی زنجیروں میں جکڑ دیا۔ مگر اللہ کا دین تو جنگل کی آگ کی طرح پھیل رہا تھا۔ یہ ذرا صل اسلام کے اصول تھے جو ہر ایک پر اثر کر جاتے تھے۔ چنانچہ ابو جندل پر مامور ہر محافظ دو تین دن کے بعد مسلمان ہو جاتا اور ابو سفیان کو اسے بھی قیدی بنانا پڑتا۔ رفتہ رفتہ قید خانے میں مسلمان ہونے والوں کی تعداد تین سو تک پہنچ گئی۔ اس بات نے مشرکین اور خاص کر ابو سفیان کو ہلا کے رکھ دیا۔ ابو جندل کی تبلیغ سے مسلمان ہونے والوں کی تعداد میں روز بروز اضافہ ہو رہا تھا لیکن ابو سفیان جیسا ضدی انسان اس بات کو چھپانے کی کوشش کر رہا تھا کہ اس کے وقار کی گرتی ہوئی دیوار مکہ کے عام لوگوں کی نظروں سے پوشیدہ ہے۔ ادھر قید خانے میں نئے مسلمان

ہونے والے افراد جب ابو جندل سے دریافت کرتے کہ ”اے ابو جندل! یہ تو بتاؤ کہ وہ کونسا خوش نصیب دن ہو گا جب ہم قید و بند سے آزاد ہو کر بے روک ٹوک عبادت الہی میں مصروف ہوں گے۔“

تو ایسے موقع پر ابو جندل انہیں ایک ہی جواب دیتے۔ ”میرے رسول صلی اللہ علیہ وآلہ وسلم نے مجھ سے فرمایا تھا کہ اے ابو جندل! اللہ تمہاری کشائش کے لئے کوئی صورت پیدا کر دے گا۔ میرا ایمان ہے کہ رسول کا فرمان جھوٹ نہیں ہو سکتا۔ وہ وقت آئے گا اور ضرور آئے گا جب ہم کھلے بندوں اللہ کی عبادت کر سکیں گے۔“

نبی اور رسول خدا کے سچے بندے ہوتے ہیں ان کا فرمایا ہوا کوئی لفظ جھوٹا ثابت نہیں ہوتا چنانچہ وہ وقت آ گیا جب خدا نے قید و بند کی تکالیف اٹھانے والوں کی گلو خلاصی کی صورت پیدا کر دی۔ یہ صورت جس طرح پیدا ہوئی اس کا تذکرہ تاریخ میں اس طرح کیا گیا ہے۔

”ابو نصیر نامی ایک شخص جو مسلمان ہونے کی پاداش میں قید کی زندگی بسر کر رہا تھا وہ مکہ سے بھاگ کر مدینہ پہنچا۔ ابو سفیان کو معلوم ہوا تو اس نے اپنے دو آدمی مدینہ بھیجے۔ انہوں نے مدینہ پہنچ کر رسالت مآب صلی اللہ علیہ وآلہ وسلم سے ابو نصیر کی واپسی کا مطالبہ کیا۔

حضور صلی اللہ علیہ وآلہ وسلم کو صلح نامہ حدیبیہ کا پاس تھا چنانچہ آپ نے ابو نصیر کو مد سے آنے والوں کے حوالے کر دیا۔ ابو نصیر نے اس وقت بہت واویلا کیا مگر حضور صلی اللہ علیہ وآلہ وسلم کو صلح نامے کی توقیر منظور تھی اس لئے ابو نصیر کو واپس کر دیا۔ ابو سفیان کے دونوں آدمی ابو نصیر کو لے کر مدینہ سے روانہ ہوئے۔ جب وہ ذوالحلیفہ کے مقام پر پہنچے تو ابو نصیر نے جو پہلے سے تاک میں تھے موقع پاتے ہی ان میں سے ایک آدمی کو قتل کر دیا۔ وہ یہ حال دیکھ کر الٹے پاؤں بھاگ کھڑا ہوا۔ ابو نصیر پھر مدینہ پہنچے اور رسالت مآب صلی اللہ علیہ وآلہ وسلم کی خدمت اطہر میں عرض کیا۔

”اے خدا کے رسول! آپ نے مجھے مکہ بھیج کر صلح نامے کی شرط پوری کر دی۔ میں ایک محافظ کو ختم کر کے واپس آ گیا ہوں۔ اب آپ مجھے واپس نہ لیجئے گا۔“

صورت حال بڑی دلچسپ مگر گھمبیر ہو گئی تھی۔ حضور نے فرمایا۔

”عجب لڑائی بھڑکانے والا شخص ہے۔ اگرچہ لوگ ورہوتے“

حضور تو یہ کہہ کر خاموش ہو گئے مگر ابو نصیر سمجھ گئے کہ رسول خدا کو ان کا مدینہ میں ہونا

منظور نہیں۔ ابو نصیرؓ نے فوراً مدینہ چھوڑ دیا اور ساحل شام پر عیص کے مقام پر جا کر آباد ہو گئے۔ ان کے عیص میں آباد ہونے کی خبر جب مکہ کے زندانیوں کو ہوئی تو ان کے جیسے گلو خلاصی کے دن آگئے۔ وہ قید خانہ سے فرار ہوتے اور ابو نصیر کے پاس جا کر آباد ہو جاتے۔ اس طرح اللہ تعالیٰ نے حضور صلی اللہ علیہ وآلہ وسلم کی بات سچ کر دکھائی۔ اور قیدیوں کی کشائش کا راستہ کھول دیا۔“

عیص میں آباد ہونے والوں کی تعداد جب ستر کے قریب ہو گئی تو انہوں نے مشرکین مکہ کے ان قافلوں پر حملے شروع کر دیئے جو تجارتی سامان لے کر شام اور عراق کو جاتے تھے۔ چند ہی دنوں بعد مکہ کے تاجروں کی شمالی علاقوں سے تجارت ٹھپ ہو کر رہ گئی۔ اب انہیں اپنی غلطی کا احساس ہوا کہ انہوں نے مکہ سے مسلمان افراد کے مدینہ بھاگ جانے والوں کو واپس طلب کرنے کی شرط کیوں رکھی تھی۔ اس شرط نے تو ان کا دیوالیہ نکال کے رکھ دیا تھا۔





ملک شام کا تجارتی راستہ مخدوش ہو جانے سے مشرکین مکہ کے ہوش ٹھکانے آگئے۔ عیص میں آباد مسلمانوں کا تعلق چونکہ مدینہ سے نہ تھا۔ اس لئے ابو سفیان ان کی واپسی یا ان کے خلاف کارروائی کا مطالبہ نہ کر سکتا تھا۔ اس صورت حال کے تحت ابو سفیان کو پھر ایک مجلس مشورت بلانا پڑی جس میں خالد بن ولید نے اسے خوب آڑے ہاتھوں لیا۔

”میری نظریں ہمیشہ مستقبل پر رہتی ہیں۔“ خالد بن ولید نے گرج دار آواز میں کہا۔  
 ”مجھے اندازہ تھا کہ ایک دن یہ صورت حال ضرور پیدا ہوگی۔ آپ نے میری باتوں پر توجہ نہ دی۔ ابھی تو یہ ہوا ہے کہ ملک شام کا راستہ بند ہوا ہے مگر میں دیکھ رہا ہوں کہ مستقبل قریب میں مدینہ کی چھوٹی سی یہ ریاست پھیل کر پورے عرب کو اپنی لپیٹ میں لے لے گی اور.....؟“

”خالد بن ولید یہ تم کیا کہہ رہے ہو۔“ ابو سفیان نے چیخ کر اس کی بات کاٹ دی۔  
 ”تم ہمارے ساتھی ہو۔ ہمارے حلیف ہو اور مسلمانوں کی کھلے الفاظ میں تعریف کر رہے ہو۔ یہ تم کیا کر رہے ہو۔“

”اے سردار قریش! خالد بن ولید نے جواب میں کہا۔ ”میں مسلمانوں کی تعریف نہیں کر رہا۔ میں تو ان کے سردار محمد صلی اللہ علیہ وآلہ وسلم کی ذہانت کی داد دے رہا ہوں۔ اس شخص کی ذہانت کا ثبوت یہ ہے کہ اس نے مدینہ سے ایک ایک کر کے تمام یہودی قبائل کو نکال باہر کیا۔ اس کے بعد صلح نامہ حدیبیہ کا معاہدہ کر کے اپنے آپ کو منوالیا اور اب وہ وقت دور نہیں جب اس کے قدم مدینہ سے مکہ کی طرف اٹھیں گے اور ہمیں مکہ سے نذر کرنا پڑے....“

ابوسفیان نے خالد کی بات پھر کاٹ دی۔ ”خالد بن ولید“ وہ بپھر کر بولا۔ ”تمہاری تلخ و تند باتیں ہمارے لئے ناقابل برداشت ہیں۔ ہم ایک عذاب میں مبتلا ہیں۔ اسی لئے ہم نے یہ مجلس منعقد کی تھی مگر....“

”سچ بات مجھے بھی اور آپ کو بھی کڑوی لگتی ہے۔“ خالد نے مسکراتے ہوئے کہا۔ ”قریش مکہ کے لئے اس عذاب سے نجات کی ایک ہی صورت ہے۔“ وہ کیا۔ ابوسفیان نے جلدی سے کہا۔

”وہ یہ کہ آپ اپنے چند سرداروں کے ساتھ مدینہ کے بادشاہ کے پاس تشریف لے جائیں اور ان سے درخواست کریں کہ صلح حدیبیہ کی اس شرط کو منسوخ کیا جائے جس کے تحت مکہ سے مسلمان ہو کر مدینہ جانے والے کو مکہ واپس بھیجنے پر انہیں پابند کیا گیا تھا۔“ خالد نے ذرا رک کر مزید کہا۔ ”نیز ان سے درخواست بھی کی جائے کہ عیص میں آباد ہونے والے مسلمانوں کو مدینہ بلایا جائے تاکہ مکہ کے تجارتی قافلے ان کی دست برد سے محفوظ ہو جائیں۔“

ابوسفیان خو بھی دل سے یہی چاہتا تھا کہ قریش کا سردار ہونے کی وجہ سے اپنی کمزوری زبان سے ظاہر نہیں کرنا چاہتا تھا۔

”خالد“ اس نے بردباری سے کہا۔ ”ہم تمہاری رائے سے اتفاق کرتے ہیں مگر مدینہ بھیجے جانے والے وفد کی سربراہی میرے بجائے تم ہی کرو گے۔“

”مجھے سردار کے حکم کی تعمیل میں کوئی عذر نہیں۔“ خالد نے جواب دیا۔ ”لیکن میں محمد صلی اللہ علیہ وآلہ وسلم کا گناہ گار ہوں۔ جنگ احد میں درے کی طرف سے میں نے مسلمانوں پر یلغار کر کے انہیں شدید نقصان پہنچایا تھا اور محمد صلی اللہ علیہ وآلہ وسلم اس جنگ میں زخمی ہو گئے تھے۔ پھر جنگ خندق میں بھی میں نے لشکر مدینہ کو دن رات پریشان کئے رکھا بلکہ یوں کہنا چاہئے کہ میں نے ان کے تقریباً نصف لشکر کو اپنی طرف متوجہ کئے رکھا۔ ان باتوں کی وجہ سے محمد صلی اللہ علیہ وآلہ وسلم مجھ سے سخت ناراض ہوں گے۔ اگر میں وفد کا سردار ہو کر گیا تو ممکن ہے کہ اس کا نتیجہ الٹا نکلے اور وفد کو ناکام واپس آنا پڑے۔“

ابوسفیان نے خالد بن ولید کی اس رائے سے بھی اتفاق کیا اور ایک وفد ترتیب دے کر حضورؐ کی خدمت میں مدینہ روانہ کیا۔ اس نے خود بھی وفد کی سربراہی سے گریز کیا۔





مکی وفد مدینہ پہنچا۔ حضور صلی اللہ علیہ وآلہ وسلم نے وفد کو خوش آمدید کہا اور اس کی ہر بات غور اور توجہ سے سنی۔ وفد نے آپ سے درخواستیں کیں۔

” 1- یہ کہ صلح حدیبیہ کی اس شرط کو منسوخ کر دیا جائے کہ اگر کوئی مکہ سے مسلمان ہو کر مدینہ بھاگ آئے تو مدینہ والے اسے مکہ بھیجنے کے ذمہ دار اور پابند ہوں گے لیکن اگر کوئی مسلمان مدینہ سے مکہ واپس چلا جائے تو اسے مکہ والے واپس نہیں کریں گے۔

یہ وہی شرط تھی جسے ہادی برحق حضرت محمد صلی اللہ علیہ وآلہ وسلم نے اپنی دوراندیشی، سیاسی بصیرت اور معاملہ فہمی کے تحت قبول کیا تھا اور بعض مسلمانوں نے اسے اپنی توہین سمجھ کر اس پر اعتراض کیا تھا اور یہ شرط انہیں بہت شاق گزری تھی۔ ہر مسلمانوں کو اس بات کا خیال رکھنا چاہئے کہ ہمارے رسول صلی اللہ علیہ وآلہ وسلم صرف مسلمانوں ہی کے لئے باعث رحمت نہیں تھے بلکہ اللہ تعالیٰ نے انہیں رحمتہ للعالمین بنا کر بھیجا تھا پھر بھلا آپ کسی کو تکلیف میں کیسے دیکھ سکتے تھے۔ چنانچہ آپ نے وفد کی یہ درخواست منظور کر لی اور اس شرط کو منسوخ تصور کر لیا۔ وفد کی دوسری درخواست بھی اسی سے متعلق تھی۔

وفد نے درخواست کی کہ شام کے راستہ میں عیص کے مقام پر مکہ سے بھاگے ہوئے جو مسلمان آباد ہیں وہ اہل مکہ کے قافلوں کو حملہ کر کے لوٹ لیتے ہیں۔ انہیں وہاں سے مدینہ بلوایا جائے تاکہ اہل مکہ کے قافلے بغیر کسی خطرے کے شام جا سکیں۔“

رحمتہ للعالمین صلی اللہ علیہ وآلہ وسلم نے وفد کی یہ درخواست بھی قبول فرمائی اور عیص میں مقیم آوارہ وطن مسلمانوں (ابو نصیر، ابو جندل اور ان کے ساتھی) کو مدینہ بلوایا۔

مشرکین مکہ نے یہ درخواست گزار وفد حضور صلی اللہ علیہ وآلہ وسلم کے حضور نہیں بھیجا تھا بلکہ ابوسفیان پھر تا تھا۔ اب اس کا یہ زعم بھی ختم ہو گیا۔ اس وفد کے آنے سے وہ مسلمان بہت شرمندہ اور نجل ہوئے جنہوں نے صلح حدیبیہ کی شرائط کو اعتراض کی نظر سے دیکھا تھا۔ اور ان کے دلوں میں طرح طرح کے وسوسے پیدا ہونے لگے۔ ان لوگوں میں عام مسلمان ہی نہیں بلکہ حضرت عمرؓ جیسے جلیل القدر صحابی بھی شامل تھے۔ اگرچہ یہ لوگ اپنی غلطی تسلیم کر کے توبہ و استغفار کر چکے تھے لیکن اب رسول خدا کے فرمان کو خدا نے اپنی وحی کی شکل میں عملی جامہ پہننا کے پیش کر دیا تھا کہ صلح حدیبیہ واقعی فتح مبین ہے۔

صلح حدیبیہ کے نتیجے میں مسلمانوں کو دو تحفے اور عطا ہوئے۔  
1- فتح خیبر

2- خالد بن ولید کا ایمان لانا۔

فتح خیبر ہمارے موضوع (خالد بن ولید) سے باہر ہے۔ اس لئے اس سے قطع نظر کرتے ہوئے ہم خالد بن ولید کے ایمان لانے کا حال بیان کرتے ہیں۔

اس سلسلے میں بہت کچھ لکھا گیا ہے اور بے شمار لکھا گیا ہے مگر خالد بن ولید کے ابھی وہ تمام جنگی کارنامے باقی ہیں جنہیں انہوں نے بحیثیت ایک مسلمان جنرل کے انجام دیا۔ اس لئے ہم ان کے ایمان لانے کے سلسلے میں خود ان کا بیان لکھنے پر اکتفا کرتے ہیں۔

جہاں تک تاریخ کا سوال ہے تو مورخین اس بارے میں بہت اختلاف کا شکار ہیں کہ خالد بن ولید نے کس سن ہجری میں اسلام قبول کیا۔ بعض نے ۸ھ اور ۷ھ لکھا ہے تو بعض مورخین ۵ھ اور ۶ھ بتاتے ہیں۔

آئیے اس مسئلہ کو ہم پہلے تاریخی شہادتوں سے جانچتے ہیں۔

۱۔ طبقات ابن سعد نے خود خالد بن ولید کا قول نقل کیا ہے۔ ”ہم دونوں (خالد اور عمر بن العاص) رسول کریم صلی اللہ علیہ وآلہ وسلم کی خدمت میں یکم صفر ۸ھ کو حاضر ہوئے۔“  
۲۔ بلاذری کہتے ہیں۔

”عمر بن العاص‘ شاہ حبشہ نجاشی کے پاس سے مسلمان ہو کر لوٹے۔ راستہ میں انہیں عثمان بن طلحہ اور خالد بن ولید ملے۔ جو رسول کریم کے پاس مدینہ جا رہے تھے۔ چنانچہ یہ تینوں صفر ۸ھ میں رسول کریم کی خدمت میں حاضر ہو کر اسلام لائے۔“

۳۔ ابن قتیبہ لکھتے ہیں۔

”حضرت خالد بن ولید‘ حضرت عمر بن العاص اور حضرت عثمان بن طلحہ ۸ھ میں اسلام میں داخل ہوئے۔“

۴۔ طبری نے بھی ۸ھ لکھا ہے۔

ابن عساکر‘ واقدی کا قول نقل کرتے ہوئے رقم طراز ہیں۔

”ہمارے نزدیک یہ بات مسلم الثبوت ہے کہ حضرت خالد غزوہ خیبر میں شریک نہیں

۱۔ غزوہ خیبر ۷ھ میں ہوا تھا

ہوئے۔ وہ عمرو بن العاص اور عثمان بن ابی طلحہ یہ تینوں فتح مکہ سے قبل ۸ھ بتاتے ہیں۔“  
ابن کثیر اور ابوالفداء بھی ۸ھ بتاتے ہیں۔

جن کتابوں میں خالدؓ کے بھائی ولید بن ولید کے اسلام لانے کا ذکر ہے ان میں یہ مذکور ہے کہ عمرۃ القضاء کے دوران حضرت محمد صلی اللہ علیہ وآلہ وسلم نے ولید بن ولید سے کہا۔  
”افسوس خالدؓ ہمارے پاس نہیں آئے۔ اگر وہ آتے تو ہم بڑی گرمجوشی سے ان کا استقبال کرتے۔ خالدؓ جیسے شخص کو تو اسلام قبول کرنے میں کوئی تامل نہیں ہونا چاہئے۔“  
تمام عقلی اور تاریخی شواہد کی روشنی میں ہم وثوق سے کہہ سکتے ہیں کہ خالد بن ولید ۸ھ میں آغوش اسلام ہوئے۔

ہماری اس رائے کی تائید بستانی کی دائرۃ المعارف، ڈاکٹر حسن ابراہیم کی کتاب عمرو بن العاص اور گین کی تاریخ زوال روم سے بھی ہوتی ہے۔ اب ہم خالد بن ولید ہی کی زبان سے ان کے اسلام لانے کا ایمان افروز واقعہ درج کرتے ہیں۔ وہ فرماتے ہیں۔

”جب خدائے تعالیٰ نے مجھ پر اپنا فضل نازل کرنا چاہا تو اس نے میرے دل میں اسلام کی محبت پیدا کر دی اور مجھے سوچنے سمجھنے کی صلاحیت عطا فرمائی۔ میں سوچا کرتا تھا کہ محمد صلی اللہ علیہ وآلہ وسلم کے خلاف ہر جنگ میں لڑا لیکن ہمیشہ ناکامی ہی کا منہ دیکھنا پڑا اور اسلام کی شان و شوکت مٹانے میں ہم کامیاب نہ ہو سکے۔ آہستہ آہستہ میرے دل میں یہ خیال پیدا ہونے لگا کہ میں ایک غلط راستے پر کھڑا ہوں۔ کوئی غیبی طاقت بزور میرے دل میں محمد صلی اللہ علیہ وآلہ وسلم کے لئے جگہ پیدا کر رہی تھی۔ جب محمد صلی اللہ علیہ وآلہ وسلم عمرۃ القضاء کے لئے مکہ تشریف لائے تو میں مکہ سے نکل گیا اور جب تک حضور مکہ میں رہے میں وہاں داخل نہ ہوا۔ میرے بھائی ولید بن ولید جو مسلمان ہو چکے تھے۔ محمد صلی اللہ علیہ وآلہ وسلم کے ساتھ تھے۔ حضور نے مجھے طلب فرمایا مگر میں وہاں کہاں تھا۔ اس پر میرے بھائی نے مجھے یہ خط لکھا۔

بسم اللہ الرحمن الرحیم

مجھے تعجب ہے کہ تم اسلام سے اس قدر برگشتہ کیوں ہو۔ حالانکہ جس عقل کے تم مالک ہو اسلام کے حقیقی نور سے بے بہرہ نہیں رہ سکتی۔ رسول اللہ نے

تمہارے بارے میں مجھ سے دریافت فرمایا اور پوچھا۔  
 ”خالد کہاں ہے۔؟“

میں نے عرض کیا۔ ”خالد کو اللہ ہی لائے تو آئے۔“  
 آپ نے فرمایا ”خالد جیسا شخص کبھی اسلام کی حقیقت سے ناواقف نہیں رہ سکتا۔  
 اگر وہ مسلمانوں کے ساتھ مل کر مشرکین سے لڑتا تو بہتر ہوتا۔“  
 اے برادر! تم بہت دنوں تک گمراہی میں رہے ہو۔ حقیقت کو پہچانو اور سیدھے  
 راستے پر آ جاؤ۔“  
 خالد کہتے ہیں۔

”یہ پڑھ کر میرے دل میں پڑے ہوئے تاریک پردے ہٹ گئے اور مجھے اسلام  
 سے رغبت ہو گئی۔ سب سے زیادہ خوشی مجھے اس گفتگو سے ہوئی جو رسول اللہ  
 صلی اللہ علیہ وآلہ وسلم نے میرے بارے میں میرے بھائی سے کی تھی۔  
 آخر میں مکہ سے نکل کر رسول صلی اللہ علیہ وآلہ وسلم کی خدمت میں حاضر  
 ہونے کا مصمم ارادہ کر لیا۔ انہی دنوں میں نے یہ خواب بھی دیکھا کہ میں ایک  
 ویران چٹیل اور تنگ جگہ میں ہوں لیکن خدائے تعالیٰ نے میری مدد فرمائی اور  
 میں وہاں سے نکل کر ایک فراخ اور سرسبز و شاداب میدان میں آ گیا۔ اس  
 دوران رسول خدا صلی اللہ علیہ وآلہ وسلم نے یہودیوں کی متحدہ طاقت جو خیبر  
 میں جمع تھی کو شکست دے کر پارہ پارہ کر دیا تھا اور ان کا شہرہ تمام عرب و عجم میں  
 ہو گیا تھا۔

جب میں نے مدینہ جانے کی تمام تیاریاں مکمل کر لیں تو ایک دن میں صفوان بن  
 امیہ سے ملنے گیا۔ میں نے اس سے کہا۔

”اے ابو وہب! تم دیکھ رہے ہو کہ محمد صلی اللہ علیہ وآلہ وسلم عرب اور عجم پر  
 غالب آرہے ہیں اگر ہم ان کے پاس جا کر ان کی اطاعت کر لیں تو جو شرف ان کو  
 حاصل ہونے والا ہے اس میں ہم بھی حصہ دار بن جائیں گے۔“

صفوان بن امیہ میری بات سن کر سخت برا فروختہ ہوا اور بولا۔

”اگر تمام دنیا محمد صلی اللہ علیہ وآلہ وسلم کو قبول کر لے اور میرے سوا ہر شخص

مسلمان ہو جائے تب بھی میں ان پر ایمان نہ لاؤں گا۔“

میں نے اسے کوئی جواب نہ دیا۔ مجھے معلوم تھا کہ صفوان کا باپ اور بھائی جنگ بدر میں مارے گئے تھے اور ان دونوں کے غم نے اسے دنیا سے بیگانہ کر دیا تھا۔ اب اسے نیک و بد کی تمیز نہ رہ گئی تھی۔ پھر میں عکرمہ بن ابو جہل سے ملا اور وہی بات اس سے بھی کہی جو صفوان سے کہہ چکا تھا۔ اس نے بھی مجھے اسی قسم کا جواب دیا جیسا صفوان بن امیہ نے دیا تھا۔ تب میں نے اس سے درخواست کی۔

”اے عکرمہ! میری تم سے درخواست ہے کہ میں نے تم سے جو کہا ہے اسے تم اپنے تک ہی محدود رکھو گے۔ اور کسی سے اس کا ذکر نہ کرنا اور نہ اس سے اختلاف اور بڑھے گا۔“

عکرمہ بن ابو جہل نے مجھے اطمینان دلایا۔

”اے خالد بن ولید! تم مطمئن رہو۔ میں تمہاری باتوں کا ذکر کسی سے نہیں کروں گا۔ میں جانتا ہوں کہ اس سے قریش میں انتشار پھیلے گا اور تلواریں بھی کھینچ سکتی ہیں۔“

میں نے اس کا شکر یہ ادا کیا۔ میں کسی سے ڈرتا نہیں تھا مگر میں بلا وجہ لڑائی بھی نہیں کرنا چاہتا تھا۔ میں نے دل میں فیصلہ کر لیا تھا کہ خواہ کوئی ساتھ دے یا نہ دے میں اسلام ضرور قبول کروں گا۔ یہ فیصلہ میں نے اسی وقت کر لیا تھا جب رسول خدا صلی اللہ علیہ وآلہ وسلم اپنے ڈیڑھ ہزار صحابہؓ کے ساتھ حدیبیہ آئے تھے۔ انہوں نے وہاں میرے سامنے بڑے دلیرانہ انداز میں باجماعت نماز ادا کی تھی۔ انہوں نے اپنے لشکر کو دو حصوں میں تقسیم کر دیا تھا۔ پہلے ایک حصہ نے نماز ادا کی اور دوسرا حصہ اسلحہ لئے پہرہ دیتا رہا۔ پھر دوسرے حصہ نے نماز ادا کی۔

میں نے سوچا کہ وہ شخص جو اپنے دین کے معاملہ میں اس قدر سخت ہو کر جنگ کے میدان میں بھی فرض کی ادائیگی پر قائم رہتا ہو اس کے دین میں کس قدر خوبیاں ہوں گی۔ انہی خیالات کے تحت میں مدینہ جانا چاہتا تھا مگر یہ بھی چاہتا تھا کہ کوئی ساتھی مل جائے تو کیا اچھا ہو۔؟

صفوان اور عکرمہ کے بعد میں نے عثمان بن طلحہ سے بات کرنے کا ارادہ کیا۔ میں اس سے ملنے جا رہا تھا کہ ایک خیال نے میرے قدم روک لئے۔ وہ خیال یہ تھا کہ عثمان کا باپ طلحہ اس کا چچا عثمان اور چار بھائی مسافع، جلاس، عارس اور کلاب جنگ احد میں مسلمانوں کے ہاتھوں قتل ہو چکے ہیں۔ اس صورت حال میں یہ بات کہنے کا مطلب ہے کہ میں اس کی دوستی سے بھی ہاتھ دھو بیٹھوں۔ چنانچہ میں اس سے اس دن ملنے نہ گیا لیکن میرا دل بے چین رہا۔ آخر مجھے بات کہتے ہی بن پڑی۔ میں نے ذرا بات بنا کر اس سے کہا۔

”اے میرے پیارے دوست عثمان بن طلحہ! ہماری مثال اس لوٹری جیسی ہے جو بھٹ میں چھپی بیٹھی ہو لیکن اگر بھٹ میں پانی ڈال دیا جائے تو اسے باہر نکلنا ہی پڑتا ہے۔ مجھے نظر آرہا ہے کہ مسلمان ہم پر غالب آجائیں گے پھر کیوں نہ ہم پہلے ہی اسلام قبول کر لیں۔“

میری حیرت کی انتہا نہ رہی جب عثمان بن طلحہ نے میری بات کی پوری پوری تائید کی اور اسلام لانے پر آمادہ ہو گیا۔ اس کے بعد میں نے اس سے مدینہ چلنے کو کہا۔ وہ اس پر بھی تیار ہو گیا اور طے یہ ہوا کہ دوسرے دن صبح ہم دونوں ایک مقررہ مقام پر ملیں گے۔ جو پہلے پہنچ جائے وہ دوسرے کا انتظار کرے۔ اگلے دن ہم دونوں مقررہ جگہ اکٹھے ہوئے اور مدینہ کے لئے روانہ ہو گئے۔ جب ہم بدہ کے مقام پر پہنچے تو مجھے عمرو بن العاص ملے۔ وہ حبشہ سے واپس آرہے تھے۔ عمرو بن العاص نے علیک سلیک کے بعد پوچھا۔

”ابو سلیمان! کہاں کا ارادہ ہے۔؟“

میں اپنے دل کی کیفیت چھپانہ سکا اور جواب دیا۔ ”اللہ کی قسم! مجھ پر یہ حقیقت عیاں ہو گئی ہے کہ محمد اللہ کے رسول ہیں اور میں مسلمان ہونے کے لئے مدینہ جا رہا ہوں۔“

عمرو بن العاص میری طرف دیکھ کر مسکرائے اور بولے۔ ”میں خود بھی مسلمان ہونے کے ارادے سے حبشہ سے آرہا ہوں۔ پس ہم تینوں مدینہ روانہ ہوئے۔ جب ہم مدینہ پہنچے تو دو پہر کا وقت تھا۔ ہم نے اپنے اونٹ بٹھائے اور رسول اللہ

کی خدمت میں حاضر ہونے کی تیاری کرنے لگے۔ رسول اللہ صلی اللہ علیہ وآلہ وسلم کو بھی ہمارے آنے کی اطلاع ہو گئی تھی۔ آپ نے اسی وقت فرمایا۔ ”مسلمانوں! مکہ نے اپنے جگر گوشے کو نکال کر تمہارے سامنے ڈال دیا ہے۔ میں نے نئے کپڑے پہنے اور رسول اللہ صلی اللہ علیہ وآلہ وسلم کی خدمت میں چلا۔ راستہ میں میرے بھائی ولید بن ولید ملے جو میرے مدینہ آنے کی خبر سن کر بھاگے چلے آ رہے تھے۔ انہوں نے مجھے گلے سے لگایا اور کہا۔ ”جلدی چلو! رسول اللہ صلی اللہ علیہ وآلہ وسلم تمہارے آنے سے بہت مسرور ہیں اور انتظار فرما رہے ہیں۔“ چنانچہ ہم سب تیز تیز قدم اٹھاتے حضور اقدس میں پہنچے۔ میں آپ کے سامنے پہنچا تو دیکھا کہ آپ مسکرا رہے ہیں۔

”السلام علیکم“ میں نے قریب پہنچ کر عرض کیا۔

آپ نے بڑی خندہ پیشانی سے سلام کا جواب دیا۔

میں نے کہا۔ ”حضور! میں گواہی دیتا ہوں کہ لا الہ الا اللہ محمد رسول اللہ“

رسول اللہ صلی اللہ علیہ وآلہ وسلم نے فرمایا۔ ”اللہ کا شکر ہے کہ اس نے تمہیں ہدایت فرمائی۔ مجھے یہی امید تھی کہ تمہاری عقل بالآخر سیدھے راستے کی طرف تمہاری رہنمائی کرے گی۔“

میں نے عرض کیا۔ ”یا رسول اللہ صلی اللہ علیہ وآلہ وسلم میں آپ کے خلاف کئی جنگیں لڑ چکا ہوں۔ آپ اللہ سے میرے اس گناہ کی معافی کے لئے دعا فرمائیے۔“

آپ نے فرمایا۔ ”اسلام بچھلے تمام گناہوں کو مٹا دیتا ہے۔“

میں نے کہا۔ ”کیا واقعی؟“

آپ نے فرمایا۔ ”ہاں؟“ اس کے بعد آپ نے دعا فرمائی۔

”اے اللہ! خالد کی لغزشوں کو جو اس سے تیرے دین کی مخالفت میں سرزد ہوئیں۔ انہیں معاف فرما۔“

میرے بعد عمرو بن العاص اور عثمان بن طلحہ آگے بڑھے اور انہوں نے بھی رسول اللہ صلی اللہ علیہ وآلہ وسلم کی بیعت کی۔ ہم صفر ۸ھ میں مدینہ پہنچے

تھے۔ میں خدا کی قسم کھا کر کہتا ہوں کہ جس دن سے میں نے اسلام قبول کیا اس دن سے رسول اللہ میرے اور دوسرے صحابہؓ کے درمیان کوئی فرق نہ کرتے تھے اور ہمیشہ مجھے دوسرے صحابہؓ کے ساتھ شریک فرماتے تھے۔  
رہنے کے لئے مجھے حضورؐ نے اپنے ان مکانوں میں سے ایک مکان عطا فرمایا جو انہیں حارثہ بن نعمان نے پیش کئے تھے۔

عمر و بن العاص اور عثمان بن طلحہ بھی مکہ کے نامور اشخاص تھے۔ مگر حضورؐ نے انہیں اپنا کوئی مکان نہیں دیا۔ خالدؓ کی درخواست پر آنحضرتؐ نے اسی وقت ان کے لئے ہاتھ اٹھا کر دعائے مغفرت فرمائی۔ حضورؐ کو خالدؓ کے اسلام لانے کی بہت خوشی ہوئی۔

یہ باتیں ظاہر کرتی ہیں کہ خالدؓ بن ولید بغیر کسی لالچ یا خوف کے اسلام قبول کرنے آئے تھے اور ان کا اسلام قبول کرنا خود حضورؐ پاک کی خواہش تھی۔ ایک سوال یہ پیدا ہوتا ہے کہ خالدؓ بن ولید جیسے ذہین اور عقلمند انسان نے اسلام قبول کرنے میں اس قدر تاخیر کیوں کی؟ بظاہر اس کی وجہ یہی معلوم ہوتی ہے کہ اسلام نے روز اول ہی سے مساوات کا نعرہ بلند کیا تھا اور اعلان کر دیا تھا کہ گورے کو کالے پر اور عربی کو عجمی پر کوئی فوقیت حاصل نہیں۔ سوائے تقویٰ کے۔ یعنی اللہ کی نظر میں وہ شخص ہی عظیم اور بڑا ہے جو جس قدر متقی اور پرہیزگار ہے خواہ اس کا تعلق کسی بھی خاندان، قبیلہ یا قوم سے ہو۔ قریش چونکہ کلید بردار کعبہ تھے اور ان کو دوسرے تمام قبائل پر اپنے سے بہتر و برتر سمجھتے تھے اس لئے وہ کیسے برداشت کر سکتے تھے کہ دوسرے قبائل بھی قریش کے برابر سمجھے جائیں۔ اور ان کے اقتدار میں شامل ہو جائیں۔ اس لئے قریش نے اسلام کی سخت مخالفت کی۔ پھر جنگ بدر میں قریش کے بڑے بڑے سردار مارے گئے تھے۔ اس سے وہ اور زیادہ برا فروختہ ہو گئے تھے۔ میدان بدر میں خالدؓ کے چچا اور چچا زاد بھائی بھی قتل ہوئے تھے۔ چنانچہ خالدؓ بن ولید نے عکرمہ بن ابو جہل کے سامنے اسلام پیش کیا تو اس نے بڑی حیرانگی سے پوچھا تھا۔

”کیا تم صابی (بے دین) ہو گئے ہو۔؟“

”نہیں۔“ خالدؓ نے جواب دیا تھا۔ ”میں صابی نہیں مسلمان ہوا ہوں۔“

تب عکرمہ نے کہا۔ ”خدا کی قسم! چاہے سارے قریش اسلام لے آتے مگر مجھے تم سے ایسی

امید نہ تھی۔“



”کیوں“ خالد نے دریافت کیا تھا۔ ”میں کیوں نہ اسلام لے آؤں۔؟“

”خالد“ عکرمہ نے جواب میں کہا تھا ”تمہیں وہ وقت یاد نہیں جب بدر میں تمہارے چچا اور چچا زاد بھائی قتل ہوئے تھے۔ کم از کم تمہیں تو اسلام نہیں لانا چاہئے تھا۔ کیا تم دیکھ نہیں رہے ہو کہ قریش مسلمانوں سے جنگ کرنے کے لئے تیار ہو رہے ہیں اور اس اہم موقع پر تم ان سے علیحدگی اختیار کرنے کا سوچ رہے ہو۔“ چونکہ خالد بن ولید پر اسلام کی حقیقت واضح ہو چکی تھی۔ دین ان کے دل میں راسخ ہو چکا تھا۔ اس لئے وہ عکرمہ کی اشتعال انگیز باتوں میں نہیں آئے۔ ”یہ سب جاہلیت کی باتیں ہیں“ انہوں نے صاف الفاظ میں کہا۔ ”میں ایسی حمیت کا قائل نہیں ہوں جو مجھے اصل روشنی سے محروم رکھے۔ جس وقت اسلام میری سمجھ میں آیا میں مسلمان ہو گیا۔“

عکرمہ نے بڑی کوشش کی کہ کسی طرح خالد بن ولید کو واپس دین بتاں پر لے آئیں لیکن عکرمہ کو کوئی کامیابی نہ ہوئی۔ خالد بن ولید کو اللہ تعالیٰ نے فہم و فراست بڑی وافر مقدار میں عطا کی تھی۔ وہ کج بحثی کے نہیں بلکہ صاف بات کے قائل تھے۔ عکرمہ کو جب یقین ہو گیا کہ خالد بن ولید قریش مکہ کے ہاتھوں سے نکل چکے ہیں تو وہ ناکام واپس ہو گیا۔ صاف ظاہر ہے کہ خالد نے بڑے غور و فکر کے بعد اسلام قبول کیا تھا اور اب وہ کسی قیمت پر اس سے ہٹنے والے نہیں تھے۔





قبیلہ غطفان کے سردار نعیم بن مسعود اشجعی اور قریش کے سردار ابو سفیان کے درمیان ابن حاتم کے مسئلہ پر کافی بحث و مباحثہ بلکہ اختلاف پیدا ہو چکا تھا۔ ابو سفیان کو بھی یہ علم ہو گیا تھا کہ قریش مکہ میں اب وہ دم خم نہیں رہ گیا ہے کہ جس کے زور پر وہ اب مسلمانوں کے مقابلہ پر آسکیں۔ اس لئے اس نے رویہ نرم کر لیا تھا اور جب ایک موقع پر اس کی نعیم بن مسعود سے دو بد و گفتگو ہوئی اور نعیم نے اسے برا بھلا کہنا شروع کیا تو ابو سفیان جیسا بددماغ آدمی نعیم کی باتوں کو مصلحتاً درگزر کر گیا۔ دراصل قریش مکہ کو بنو غطفان کی ضرورت تھی اور وہ فی الحال کسی قیمت پر ان سے بگاڑ یا دشمنی پیدا نہیں کرنا چاہتے تھے۔

اسی دوران اہل مکہ کے قافلے شام کے راستے میں ابو نصیر کے آدمیوں کے ہاتھوں لوٹنے جانے لگے تو گھبرا کر ابو سفیان نے حضور صلی اللہ علیہ وآلہ وسلم سے صلح حدیبیہ کی اس شق کی تین سچ کی درخواست کی جس کے تحت مکہ سے مسلمان ہو کر مدینہ جانے والوں کو واپس مکہ لایا جا سکتا تھا۔ اس شرط کی منسوخی سے مکہ میں قید وہ تمام مسلمان آزاد ہو گئے۔ جنہیں ابو سفیان نے اسلام لانے کے جرم میں زندان میں ڈال رکھا تھا۔ ابن حاتم اس سے پہلے آزاد ہو گیا تھا کیونکہ اس پر کوئی جرم ثابت نہیں ہوا تھا۔

نعیم بن مسعود نے اسے اجازت دے دی تھی کہ وہ جس وقت چاہے مدینہ جاسکتا ہے مگر ابن حاتم نے اس اجازت سے انکار کر دیا۔ ”چچا جان“ اس نے نعیم بن مسعود سے کہا۔

”میں ایک بار اس اجازت کی سزا بھگت چکا ہوں۔ آپ اس وقت کا تصور نہیں کر سکتے جب مجھے آپ کے حکم پر ایک دم مدینہ سے واپس آنا پڑا تھا۔ میں چاہتا تو وہاں شادی کر کے بھی واپس آسکتا تھا مگر میں نے آپ سے وعدہ کیا تھا کہ میں وہاں کوئی ایسی حرکت نہیں کروں گا جس سے آپ کو نقصان پہنچنے کا ذرا سا بھی اندیشہ ہو۔“

”یہ تمہاری سعادت مندی ہے بیٹے“ نعیم بن مسعود نے کہا۔ ”مگر اب تو حالات بدل چکے

ہیں۔ ابوسفیان کی عقل ٹھکانے آچکی ہے۔ اس نے اہل مکہ کے شام جانیوالے قافلوں کو محفوظ کرنے کے لئے رسول خدا صلی اللہ علیہ وآلہ وسلم سے درخواست کی تھی کہ وہ عمیص کے مقام پر آباد ابو نصیر اور اس کے ساتھیوں کو مدینہ بلوالیں۔ اب تم چاہو تو مدینہ میں جا کر اپنی منگیتر سے شادی کر سکتے ہو۔“

”شکر یہ چچا جان“ ابن حاتم نے جواب دیا۔ ”میں فی الحال شادی نہیں کرنا چاہتا۔“

”کیوں؟“ نعیم بن مسعود نے حیرت سے پوچھا۔ ”کیوں شادی نہیں کرنا چاہتے۔“

ابن حاتم نے ایک عزم سے کہا۔ ”میں نے خالو اور خالہ کو اطلاع بھیج دی ہے کہ میں اب بارات لے کر ہی مدینہ آؤں اور بارات اس وقت مدینہ جائے گی جب میں اور میرے چچا باقاعدہ اپنے مسلمان ہونے کا اعلان کریں گے۔ اس کے بعد چچا میری بارات کے ساتھ مدینہ جائیں گے۔“

”خدا تمہاری زبان مبارک کرے ابن حاتم“ نعیم بن مسعود نے تائید کرتے ہوئے کہا۔ ”آثار تو ایسے ہی پیدا ہو رہے ہیں اور اسلام بڑی تیزی سے جزیرۃ العرب کے مختلف حصوں میں پھیل رہا ہے۔ کچھ عجب نہیں کہ مکہ بھی حلقہ اسلام میں آجائے پھر تو ہم تم سب کے سب مکہ سے مدینہ اور مدینہ سے مکہ آجاسکتے ہیں۔“

اس طرح ابن حاتم اور نوحنا کا ملاپ ہوتے ہوتے رہ گیا اور دو محبت بھرے دلوں کے ملن کی بات مستقبل پر جا پڑی۔ ابن حاتم نے نوحنا کو ایک خاتون کے ذریعے جو مکہ سے مدینہ جا رہی تھی۔ یہ اطمینان دلادیا تھا۔ حالات تیزی سے اسلام کی موافقت میں بدل رہے ہیں اور حالات کے صحیح کروٹ لیتے ہی وہ بارات لے کر دھوم دھام سے اسے بیابان مکہ سے مدینہ آئے گا۔

صلح حدیبیہ سے اہل مکہ کو فوری طور پر متعدد فائدے ہوئے تھے۔ جن میں سب سے بڑا فائدہ یہ تھا کہ ان کا شام و عراق سے تجارتی واسطہ پھر سے قائم ہو گیا۔ اس تجارت میں ابو نسیہ کی وجہ سے کچھ دنوں کے لئے تعطل پیدا ہوا تھا مگر ابوسفیان نے حضور اقدس صلی اللہ علیہ وآلہ وسلم کی خدمت میں ایک وفد بھیج کر ابو نصیر کی زیادتیوں کا ہمیشہ کے لئے تدارک کر دیا تھا۔ حضور نے ابو نصیر کو مدینہ بلوالیا تھا اور مکہ کا شام و عراق سے تجارتی راستہ بالکل محفوظ ہو گیا تھا۔ یہ اہل مکہ کا بہت بڑا فائدہ تھا۔ مگر... ابوسفیان چونکہ دل سے حضور صلی اللہ علیہ وآلہ وسلم اور اسلام کا سخت دشمن تھا۔ اس لئے اس پر خدا کی طرف سے مار پڑا کرتی تھی۔

ابو نصیر کا جھگڑا ختم ہوا تو شامہ بن اثال نے ایک بکھیڑا کھڑا کر دیا۔ شامہ بن اثال بنو حنیفہ کا سردار تھا۔ وہ صلح حدیبیہ تک حضور صلی اللہ علیہ وآلہ وسلم کا سخت دشمن تھا۔ مگر صلح حدیبیہ کے بعد خالد بن ولید، عمرو بن العاص اور عثمان بن طلحہ جیسے عظیم سردار ان قریش کے مسلمان ہو جانے اور ان کے مدینہ ہجرت کر جانے کی وجہ سے ابو سفیان کے اور بہت سے حلیف سرداروں میں بڑا اضطراب پیدا ہو گیا تھا۔ مسلمان ان قبیلوں میں جاتے اور درپردہ اسلام کی تبلیغ کرتے تھے۔ اس کا نتیجہ یہ ہوا کہ اس درپردہ تبلیغ سے بنو حنیفہ کا سردار شامہ بن اثال مع اپنے قبیلے کے حلقہ بگوش اسلام ہو گیا۔ قریش ایک عرصہ سے قحط سالی میں مبتلا تھا۔ بنو حنیفہ غلہ پیدا کرنے والے علاقہ میں آباد تھے اور قریش خاص کر قریش مکہ کو غلہ فراہم کرتے تھے۔ جب شامہ بن اثال نے قریش مکہ کو غلہ بھیجنا بند کر دیا تو قریش دہرے عذاب میں مبتلا ہو گئے۔ ایک تو قحط دوسرے بنو حنیفہ کا ایک دم غلہ بند کر دینا۔ مکہ میں ایک طوفان سا برپا ہو گیا۔ لوگ بھوکوں مرنے لگے۔ نوبت یہاں تک پہنچی کہ وہ مردار جانوروں کی گلی سڑی لاشیں تک کھانے پر مجبور ہو گئے۔ پھر جب چالت بہت ہی ناگفتہ بہ ہو گئی تو ابو سفیان کی ساری اکثر فوں ختم ہو گئی۔ کہاں تو وہ حضور کو قتل کرانے کی ہر سازش میں پیش پیش رہتا تھا اور کہاں ایک سوالی بن کر مکہ سے مدینہ پہنچا اور حضور صلی اللہ علیہ وآلہ وسلم کی خدمت میں حاضر ہوا۔ ابو سفیان بڑا زبان دان اور لسان تھا۔ اس نے اپنا مدعا بیان کرنے میں اپنی ان صفات سے پورا فائدہ اٹھایا اور اپنی مصیبت بیان کرنے کے بجائے آپ کی خدمت میں عرض کیا۔

”آپ کی قوم (قریش) قحط سالی سے ہلاک ہو رہی ہے۔ اللہ تعالیٰ سے دعا کیجئے کہ قحط سالی دور ہو“ حسن طلب کے یہ جملے عربی لسانی اور زبان دانی کا شاہکار ہیں۔

حضور پاک صلی اللہ علیہ وآلہ وسلم اس کی چال اچھی طرح سمجھتے تھے مگر آپ کو رحمتہ للعالمین بنا کر بھیجا گیا تھا۔ قریش ہوں یا غیر قریش۔ عربی ہو یا عجمی۔ آپ ہر ایک کی ہدایت کے لئے بھیجے گئے ہیں۔ پھر ان کی تکلیف پر آپ کا جی کیوں نہ کڑھتا۔ آپ نے فوراً دعا کے لئے اپنے ہاتھ بلند فرمادیئے اور ابو سفیان پر ثابت کر دیا کہ آپ ہر ایک کے دکھ درد میں شریک ہیں۔

سورہ سبأ میں قرآن حکیم میں ارشاد ربانی فرمایا۔

”ہم نے آپ کو تمام عالم کے لئے خوشخبری دینے والا اور خدا کے عذاب سے ڈرانے والا بنا

کر بھیجا ہے۔“

چنانچہ جب آپ کو یہودیوں اور مشرکین مکہ کی طرف سے کسی قدر اطمینان حاصل ہوا تو آپ نے فوراً اس کام کی طرف توجہ دی جس کے لئے آپ کو اس عالم امکان میں بھیجا گیا تھا۔ پس آپ نے ان تمام ولیوں، بادشاہوں اور شہنشاہوں کے نام خطوط بھیجنے کا سلسلہ شروع فرمایا جن کی سرحدیں ممالک حجاز سے متصل تھیں۔ ان والیان ریاست اور کجگلابان سلطنت میں۔

قیصر روم

شہنشاہ ایران

عزیز مصر

شاہ حبشہ (نجاشی)

روسائے یمامہ

والی حدود شام حارث غسانی

اور والی بصرہ شرجیل بن عمر شامل تھے۔

آپ نے اس دور کی ان سلطنتوں کے فرمانرواؤں کو خطوط کے ذریعے دعوت اسلام دی تاکہ نہ صرف وہ خود مشرف بہ اسلام ہوں بلکہ اپنی رعایا کو بھی دعوت حق سے روشناس کرائیں۔ چونکہ ہمارا موضوع خالد بن ولید ہیں۔ اس لئے ہم ان بادشاہوں اور جنگلوں کا ترتیب سے ذکر کریں گے۔ جن سے خالد بن ولید کو براہ راست سابقہ پڑا تھا۔

خالد بن ولید بحیثیت ایک مسلمان جرنل کے سب سے پہلے ہمیں جنگ موتہ میں دکھائی دیتے ہیں اس لئے ہم اس کی روداد آپ کے نظر گزار کرتے ہیں۔

موتہ:

شام کی ریاست امکا ایک قصبہ تھا۔ آج کل یہ شرق اردن کا ایک ساحلی قصبہ ہے۔ اس ریاست کا صدر مقام بصرہ تھا اور بصرہ کا حاکم شرجیل بن عمر، غسانی تھا اور وہ شہنشاہ روم کا ماتحت تھا۔ رسالت مآب صلی اللہ علیہ وآلہ وسلم نے دیگر بادشاہوں کے علاوہ شرجیل کے پاس بھی ایک نامہ روانہ کیا تھا۔ جس میں اسے اسلام کی دعوت دی گئی تھی۔ دعوت اسلام کا یہ خط حارث بن عمیرؓ والی بصرہ کے دربار میں گئے۔

حارث بن عمیرؓ نے جب حضور صلی اللہ علیہ وآلہ وسلم کا نامہ مبارک والی بصرہ و شرجیل

بن عمرو غسانی کو پیش کیا تو اس بد ذات نے خط پڑھتے ہی قاصد رسول حارث بن عمیر کے قتل کا حکم دے دیا اور حارث کو موتہ کے مقام پر شہید کر دیا گیا۔ شرجیل کا یہ اقدام بین الاقوامی آداب سفارت کے قطعی خلاف تھا کیونکہ دنیا کا کوئی ملک کسی دوسرے ملک کے سفیر کو قتل نہیں کر سکتا۔ اس وقت تک خیبر کے یہودیوں کی سازشیں اور ریشہ دوانیاں جاری تھیں۔ اس لئے حضور صلی اللہ علیہ وآلہ وسلم فوری طور پر کوئی قدم نہ اٹھا سکے۔ پھر جب اللہ کے حکم نے خیبر فتح ہو گیا۔ یہودیوں کی مرکزیت ختم ہو گئی اور اس کے ساتھ ہی مشرکین مکہ کے بڑے بڑے سردار آغوش اسلام میں آگئے جن میں خالد بن ولید سر فہرست تھے۔ اس وقت حضور اکرم نے شرجیل بن عمرو کی اس ناپاک جسارت پر اسے سرزنش کے لئے تین ہزار مجاہدین اسلام کا ایک لشکر موتہ کی طرف روانہ فرمایا۔

لشکر اسلام کے سپہ سالار زید بن حارثہ تھے اور لشکر میں عبداللہ بن رواحہ، جعفر طیار اور خالد بن ولید جیسے بہادر، شہسوار اور شمشیر زن عام سواروں کی طرح شامل تھے۔ جب لشکر چلنے کے لئے تیار ہوا تو آنحضرت صلی اللہ علیہ وآلہ وسلم نے ہدایت فرمائی کہ۔

”اگر دوران جنگ زید بن حارثہ شہید ہوں تو جعفر طیار امیر لشکر ہوں گے اور وہ بھی شہید ہو جائیں تو عبداللہ بن رواحہ فوج کے سردار ہوں۔“

مجاہدین اسلام کی یہ مختصر سی جماعت جب حدود شام کے قریب پہنچی تو حاکم بصرہ شرجیل بن عمرو کے جاسوسوں نے اسے مسلمانوں کے لشکر کی آمد کی خبر دی۔ شرجیل نے یہ اطلاع پاتے ہی قیصر روم کے لشکر سے رابطہ قائم کیا جو اس وقت مشارف کے مقام پر پڑاؤ ڈالے تھا۔ جب مسلمانوں کو قیصر روم ہر قتل کے لشکر کا حال معلوم ہوا تو زید بن حارثہ نے سردار فوج سے فوری طور پر مشورہ کیا۔ خود ان کی رائے یہ تھی کہ وہ شرجیل کی گوشالی کے لئے آئے ہیں نہ کہ قیصر روم سے جنگ کے لئے۔ زید بن حارثہ نے سرداروں کو یہ بھی بتایا کہ جاسوسوں نے رومی لشکر کی تعداد ڈیڑھ لاکھ سے دو لاکھ کے درمیان بتائی ہے۔ اور یہ خبر ملی ہے کہ یہ وہی لشکر ہے کہ جس نے چند دن پہلے شاہ ایران کو شکست دے کر مار بھگایا، زید بن حارثہ نے صاف الفاظ میں کہا۔

”آنحضرت صلی اللہ علیہ وآلہ وسلم نے مجھے لشکر اسلام کا سالار اس وجہ سے بنایا تھا کہ بصرہ پہنچ کر شرجیل کو اس بات کی سزا دوں کہ اس نے قاصد رسول کو بلا وجہ شہید کر دیا۔“

لیکن اس وقت صورتحال یکسر تبدیل ہو چکی ہے۔ شر جیل اس وقت تنہا نہیں بلکہ اس کی پشت پر قیصر روم کا دو لاکھ کا لشکر موجود ہے۔ ہماری تعداد صرف تین ہزار ہے۔ میرے خیال میں تین ہزار کا دو لاکھ سے جنگ کرنا خود کشی کے برابر ہے۔ اس لئے میں چاہتا ہوں کہ حالات سے دربار رسالت صلی اللہ علیہ وآلہ وسلم کو مطلع کر کے وہاں سے تازہ احکامات حاصل کروں۔“

مجاہدین اسلام پہلی بار اپنے ملک سے باہر نکل کے اغیار سے جنگ کرنے آئے تھے۔ اس لئے وہ بہت پر جوش اور پر امید تھے۔ انہیں اپنی شجاعت پر بھی ناز تھا۔ انہوں نے جب دیکھا کہ زید بن حارثہ جنگ سے ہچکچا رہے ہیں تو وہ بے قابو ہو گئے۔ ان میں عبداللہ بن رواحہ سب سے زیادہ پر جوش مجاہد تھے۔ انہوں نے زید بن حارثہ کی باتوں کا جواب صرف دو جملوں میں دیا۔ انہوں نے کہا۔ ”ہمارا اصل مقصد شہادت ہے جو ہر صورت میں ممکن ہے لہذا ہمیں لڑنا چاہئے۔“

دوسرے مجاہدوں نے انہیں اتنا پر جوش دیکھا تو وہ بھی ان کی تائید میں بولنے لگے۔ آخر کار فیصلہ جنگ کا ٹھہرا حالانکہ یہ فیصلہ ہوش کا نہیں جوش کا تھا۔ مجاہدین اسلام جوش جہاں اور شوق شہادت سے اس قدر سرشار تھے کہ انہوں نے سوچے سمجھے بغیر یہ فیصلہ کر ڈالا۔ چنانچہ جنگ شروع ہو گئی۔ ایک طرف دو لاکھ کا لشکر جرار جو شہنشاہ ایران کو شکست دے چکا تھا۔ دوسری طرف صرف تین ہزار مجاہدین اسلام۔

یہ صرف ان کا جذبہ تھا جو وہ اتنے بڑے لشکر کے سامنے جم کر لڑ رہے تھے۔ بے شک انہوں نے رومیوں کو حیران کر دیا اور ان کے چھلکے چھڑا دیئے لیکن تابہ کے آخر زید بن حارثہ نے مردانہ وار لڑتے ہوئے جام شہادت نوش کیا۔

ان کی شہادت پر حضرت جعفر طیار نے سردار فوج کی حیثیت سے علم سنبھالا اور لڑنے لگے۔ لڑتے لڑتے ان کا داہنا ہاتھ کٹ گیا تو آپ نے فوراً علم بائیں ہاتھ میں لے لیا۔ بائیں ہاتھ بھی قطع ہو گیا تو علم کو سینے کے ساتھ دبا لیا مگر اسے گرنے نہ دیا یہاں تک کہ شہید ہو گئے۔ شہادت کے وقت ان کے جسم پر نوے زخم تھے۔ جعفر طیار نے صرف ۳۵ سال کی عمر میں شہادت حاصل کی تھی۔

روایت ہے کہ رسالت مآب صلی اللہ علیہ وآلہ وسلم نے انہیں دیکھا کہ خون میں رنگے ہوئے دو پر لگائے فرشتوں کے جلو میں اڑ رہے ہیں۔ حضرت جعفر طیار کو اسی وجہ سے

ذوالجناحین یعنی دو پروں والا اور طیار یعنی اڑنے والا کہتے ہیں۔

حضرت جعفر طیارؓ کے بعد قیادت عبد اللہ بن رواحہ نے سنبھالی اور لڑتے لڑتے وہ بھی شہید ہو گئے۔ ان کے بعد اسلامی علم حضرت ثابتؓ بن ارقم نے اٹھالیا اور کہا۔

”اے مسلمانو! ارشاد نبویؐ کے مطابق اب تم کسی مسلمان کو اپنا سردار مقرر کر لو۔“

ثابتؓ بن ارقم کے اس خطاب پر لوگوں نے شور مچادیا کہ ہم تم کو ہی اپنا سردار مقرر کرتے ہیں لیکن انہوں نے انکار کرتے ہوئے کہا۔ ”میں اس کا اہل نہیں ہوں۔ کسی اور کو سردار مقرر کر لو۔“

مسلمان اس صورت حال سے سخت پریشان تھے۔ دشمن کے مقابلے میں ان کی تعداد آٹھ میں نمک کے برابر تھی جو انہیں پس کے رکھ سکتا تھا۔

آخر سب کی نظریں خالد بن ولید پر آکر جم گئیں اور انہیں امیر لشکر بننے پر مجبور ہونا پڑا۔

ادھر تو میدان موتہ میں رومی لشکر اور مجاہدین اسلام دست و گریباں تھے اور ادھر رومیوں نے

خدا سرور کائنات صلی اللہ علیہ وآلہ وسلم مسجد نبویؐ میں تشریف فرما۔ کھلی آنکھوں سے

میدان موتہ کی جنگ دیکھ رہے تھے۔ اور اپنے پاس موجود صحابہؓ کو الفاظ کی آنکھوں سے دکھا

رہے تھے۔ جس وقت زید بن حارثہ شہادت کے درجہ پر فائز ہوئے تو آپ نے فرمایا۔

”زیدؓ شہید ہوئے اور جعفر طیارؓ نے علم اسلامی سنبھالا ہے۔ وہ بڑی بہادری سے دشمن کے

یلغار کو روک رہے ہیں اور اپنے لشکر کے سامنے سینہ سپر ہیں۔“

کچھ دیر بعد ارشاد ہوا۔

”اب جعفر طیارؓ کا دایاں ہاتھ قلم ہوا۔ انہوں نے علم اپنے بائیں ہاتھ میں لے لیا۔ اور

ان کا بائیں ہاتھ بھی قلم ہوا اور انہوں نے علم اپنے سینے کے ساتھ دبا کر بلند کر رکھا ہے اور

اب جعفر طیارؓ شہید ہوئے اور علم عبد اللہ بن رواحہ کے ہاتھ میں آیا۔ علم سنبھالتے ہی عبد اللہ

بن رواحہ نے دشمن پر بھرپور حملہ کیا ہے مگر..... وہ بھی شہید ہو گئے ہیں۔ ان کی شہادت

علم اسلامی کو سرنگوں نہیں ہونے دیا گیا بلکہ آگے بڑھ کر ثابتؓ بن ارقم نے اسے سنبھال

ہے اور وہ کہہ رہے ہیں۔

”اے مسلمانو! کسی مسلمان کو اپنا سردار بنا لو۔“

جواب میں صدا آئی ہے کہ



”ہم تم کو ہی اپنا سپہ سالار تسلیم کرتے ہیں۔“

ثابت بن ارقم انکار کرتے ہیں کہ

”میں اس کا اہل نہیں ہوں۔“

بالآخر سب کی نظریں خالد بن ولید پر آجئیں اور انہیں سردار تسلیم کر لیا گیا۔  
بعض لوگ اس بات پر اعتراض کرتے ہیں کہ سرکارِ دو عالم صلی اللہ علیہ وآلہ وسلم نہ تو عالمِ اغیب تھے اور نہ انہیں اس قسم کا بظاہر کوئی معجزہ دینا گیا تھا پھر آپ نے مدینہ میں بیٹھے بیٹھے میدانِ موتہ کا نقشہ الفاظ میں کیسے کھینچ سکتے ہیں؟

مقامِ افسوس ہے کہ انسان کا بنایا ہوا سیارہ تو آسمان کی بلندیوں میں پہنچ کر پاکستان کے چپہ چپہ کی تصویریں امریکہ پہنچا سکتا ہے مگر رسولِ خدا سرورِ کونین صلی اللہ علیہ وآلہ وسلم کی نظروں میں انہیں وہ طاقت نظر نہیں آتی جو کون و مکاں کے پار ہو جاتی تھی۔

وہ نبی اور وہ پاک ہستی جس کے حضور قاصدِ الہی دست بستہ کھڑا ہوتا تھا۔ اس کی طاقتوں کا صحیح اندازہ لگانا ایسے مشکوک اذہان کے بس سے باہر ہے۔

خیر یہ تو ایک جملہ معترضہ تھا۔ آدم برسرِ مطلب!

خالد بن ولید ایک ایسے کمزور لشکر کے سپہ سالار مقرر ہوئے جس کی کل تعداد اب تین ہزار بھی نہ رہی تھی۔ اس کے مقابلے میں دشمن اپنے دو لاکھ کے قریب لشکر کے ساتھ موجود تھا۔ دشمن کو اپنی قوت و طاقت پر کامل بھروسہ تھا۔ یہی لشکر کچھ دن پہلے ایرانیوں پر فتح پا چکا تھا اور اپنی کامرانی کے نشہ میں چور تھا۔ اس کا ایک ہی منتہائے مقصود تھا کہ کسی بھی طرح مسلمانوں کو تباہ و برباد کر کے رکھ دے۔ ان کا ایک بھی فرد باقی نہ رہے۔ اس وقت خالد بن ولید نے اپنی تمام حربی صلاحیتوں سے کام لیا اور لشکر کو متوقع تباہی سے بچانے اور اسے دشمن کے زرعے سے نکال لانے میں حیرت انگیز کامیابی حاصل کی۔ خالد بن ولید نے یہ کارنامہ کس طرح انجام دیا؟ اس کی تفصیل اس طرح بیان کی گئی ہے۔

”جس روز خالد بن ولید کو سردار منتخب کیا گیا اس دن تو وہ سوائے اپنی شمشیر زنی اور شہسواری کے اور کوئی غیر معمولی کارنامہ انجام نہ دے سکے۔ وہ دن بھر جی توڑ کے لڑتے رہے اور کوشش کرتے رہے کہ کسی طرح لڑتے ہوئے شام کر دیں۔ اپنی اس کوشش میں وہ کامیاب ہوئے اور تمام دن کی شدید لڑائی کے بعد جب

اندھیرا پھیلا تو جنگ رک گئی اور دونوں لشکر اپنی اپنی خیمہ گاہ کو واپس ہوئے۔  
اب خالد بن ولید کو اپنی جنگی حکمت ترتیب دینے کا موقع ملا۔ انہیں کسی طرف سے کمک آنے کی توقع نہ تھی۔ اس لئے لشکر کی طاقت میں کوئی اضافہ کرنا ممکن نہ تھا لیکن اس ذہن حنزل نے اپنی اسی فوج کو اس طرح ترتیب دیا کہ جب دوسرے دن دونوں فوجیں مقابل ہوئیں تو دشمن کو یوں محسوس ہوا جیسے آج اس کے سامنے گزشتہ روز والی فوج نہیں بلکہ بالکل نئی فوج اس کے مقابلہ پر لڑنے کو آگئی ہے۔ اس سے دشمن پر ایک نفسیاتی دباؤ پڑا۔ وہ یہ سوچنے پر مجبور ہو گئے کہ مسلمانوں کو کمک پہنچی ہے۔ تبھی آج وہ اتنے طمطراق سے صف آراء ہوئے ہیں۔

خالد بن ولید نے اپنی پرانی فوج کو ایک رات ہی کے اندر اندر نئی فوج میں کیسے تبدیل کر دیا؟ اس کا راز یہ ہے کہ خالد بن ولید نے مقدمہ کو ساقہ کی جگہ اور ساقہ کو مقدمہ کی جگہ تبدیل کر دیا تھا۔ مقدمہ وہ فوج کہلاتی ہے جو لشکر کے آگے رہتی ہے۔ اسے ہر اول بھی کہا جاتا ہے۔ اسی طرح ساقہ وہ فوج کہلاتی ہے جو فوج کے پیچھے ہوتی ہے تاکہ دشمن عقب سے حملہ نہ کر سکے۔

دوسری تبدیلی خالد بن ولید نے یہ کی کہ انہوں نے لشکر کے دونوں بازو یعنی میمنہ اور عیسرہ بھی ایک دوسرے سے تبدیل کر دیئے۔ اب دائیں بازو کی فوج بائیں بازو پر بھی اور بائیں بازو کی فوج دائیں بازو پر۔ چنانچہ دوسرے دن جب جنگ شروع ہوئی تو دشمن کو اپنے سامنے ایک بالکل نیا لشکر دکھائی دیا۔ جس لشکر سے وہ کل لڑے تھے۔ وہ اس وقت ان کے سامنے موجود نہ تھا۔

نتیجہ یہ ہوا کہ دشمن پر اس جنگی چال کا نفسیاتی اثر ایسا پڑا کہ وہ گزشتہ روز جیسی جنگ نہ کر سکے اور ان کے جوش و خروش میں نمایاں کمی آگئی۔ برخلاف اس کے مسلمان کل سے بھی زیادہ جوش و جذبہ سے لڑے۔ اس طرح خالد بن ولید نے وقتی طور پر لشکر کو تباہی سے بچا لیا اور دشمن کو مرعوب کر کے انہوں نے بڑے قرینے سے اپنے سپاہیوں کو آہستہ آہستہ پیچھے ہٹانا شروع کر دیا۔ کچھ دیر بعد وہ اسے دشمن کے زغے سے سلامتی کے ساتھ نکال لائے۔ اب دونوں لشکر

علیحدہ علیحدہ تھے۔ اور مسلمان ایک متوقع تباہی و بربادی سے بچ گئے تھے۔“  
 خالد بن ولید نے اس نازک موقع پر جو تدابیر اختیار کیں وہ ہر قائد اختیار نہیں کر سکتا تھا۔  
 اتنا عظیم الشان کارنامہ سرانجام دینے کے لئے جنگی مہارت، سوجھ بوجھ، عقل مندی، وسعت  
 نظر اور اللہ پاک پر کامل بھروسے کی ضرورت ہوتی ہے۔ اگر خالد اس وقت ذرا سی بھی کوتاہی  
 ہو جاتی تو پورے کا پورا لشکر موت کے گھاٹ اتر جاتا۔ اس جنگ میں مسلمانوں کو جن مشکلات  
 اور سختیوں کا سامنا کرنا پڑا۔ ان کا اندازہ خالد بن ولید کے اس قول سے ہو جاتا ہے۔  
 ”موتہ کی جنگ میں میرے ہاتھ میں نو تلواریں ٹوٹیں اور کوئی تلوار اگر میرے ہاتھ میں صحیح و  
 سلامت رہی تو وہ یمنی تلوار تھی۔“

اندازہ کیجئے کہ جس جنگ میں سردار فوج کو خود لڑنا پڑے اور اس کے ہاتھ میں نو تلواریں  
 ٹوٹیں اس پر کیسے بڑے لشکر نے حملہ کیا ہو گا اور وہ سردار کس قدر دلیر، جنگجو، فنون حرب سے  
 آشنا اور جان ہتھیلی پر لئے ہوئے ہو گا۔ اس جنگ کے سلسلے میں ایک روایت یہ بھی ہے۔  
 ”جس وقت یہ معرکہ ہو رہا تھا اور مسلمانوں کے سردار یکے بعد دیگر شہید ہو رہے تھے۔  
 اس وقت اللہ تعالیٰ مدینہ منورہ میں رسول کریم صلی اللہ علیہ وآلہ وسلم کو یہ ماجرا دکھا رہا تھا اور  
 آنحضور صلی اللہ علیہ وآلہ وسلم صحابہ کرام سے سرداروں کی شہادت کا حال بیان فرما رہے  
 تھے۔ جب خالد ولید نے علم ہاتھ میں لے لیا تو آپ نے فرمایا۔  
 ”..... ان کے بعد خالد بن ولید نے علم ہاتھ میں لیا۔ وہ مقرر کردہ قائدین میں سے نہیں  
 ہیں بلکہ انہوں نے خود اپنے آپ کو قائد بنایا ہے۔ اے اللہ! یہ تیری تلواروں میں سے ایک  
 تلوار ہے۔ اب تو ہی اسی کی مدد فرما۔“

اس دن سے خالد کا لقب ”سیف اللہ“ پڑ گیا۔  
 ایک دوسری جگہ اس طرح لکھا گیا ہے کہ۔  
 ”ادھر مدینہ میں نبی کریم صلی اللہ علیہ وآلہ وسلم نے حضرت زید، حضرت جعفر اور  
 حضرت عبد اللہ کی شہادت کی خبر دی اور فرمایا۔

”علم کو سیف من سیوف اللہ یعنی اللہ کی تلواروں میں سے ایک تلوار نے سنبھالا ہے۔ اللہ  
 تعالیٰ نے اس کے ہاتھ میں فتح دی۔“

خالد بن ولید بھی اسی دن سے سیف اللہ کہلاتے ہیں۔ سچی بات یہ ہے کہ خالد نبی کریم

صلی اللہ علیہ وآلہ وسلم کے دیئے ہوئے لقب کے پورے پورے مستحق تھے کیونکہ انہوں نے انتہائی نازک موقع پر مسلمانوں کے لشکر کو تباہی سے بچایا۔

یہ حقیقت اظہر من الشمس ہے کہ رسول اللہ صلی اللہ علیہ وآلہ وسلم کے دیئے ہوئے اس لقب میں جو جامعیت ہے وہ کسی عام انسان کی بیان کردہ تعریف میں ممکن نہیں۔ اس صورت حال میں یہ سوال پیدا ہوتا ہے کہ جب مسلمانوں کی حالت اس قدر قابل رحم تھی تو رومیوں نے آگے بڑھ کر جبکہ مسلمان پیچھے ہٹ رہے تھے انہیں روکا کیوں نہیں؟ انہیں مسلمانوں کا تعاقب کرنے سے کس چیز نے باز رکھا۔ اس کی دو وجوہات ہیں۔

پہلی وجہ تو یہ تھی کہ خالد بن ولید نے رومیوں کو یہ محسوس ہی نہیں ہونے دیا کہ مسلمان لشکر رومیوں سے مرعوب ہے بلکہ وہ آخری وقت تک جارحانہ جنگ کرتے رہے۔ اس لئے رومیوں نے ان کے پیچھے ہٹنے کو بھی جنگی چال تصور کیا اور تعاقب کی جرات منہ کی۔

دوسری ممکنہ وجہ یہ ہے کہ موتہ کے میدان میں ایک طرف جنگلات کا سلسلہ تھا اور یہ جنگلات مسلمانوں کی پشت پر تھے۔

جب اسلامی لشکر جنگلات کی طرف پسا ہوا تو رومیوں نے ان کا تعاقب اس لئے بھی نہ کیا کہ ان کا دولاکھ کا لشکر اور اس کا بھاری ساز و سامان جنگل میں گھس کر کہیں بے بس نہ ہو جائے اور اسلامی لشکر ان پر چھپ چھپ کر حملے نہ شروع کر دے۔ رومیوں کو یہ شک بھی تھا کہ کہیں مسلمانوں نے جنگل میں اپنی فوج نہ چھپا رکھی ہو اور تعاقب کی صورت میں یہ پوشیدہ فوج ان پر حملہ نہ کر دے۔





بلاشبہ تین ہزار کے مختصر لشکر کو ڈیڑھ دو لاکھ رومیوں کے زرعے سے صحیح و سلامت نکال لانا خالد بن ولید کا ایک ایسا عظیم کارنامہ تھا جس پر جتنا بھی فخر کیا جائے کم ہے۔ یہ بھی ان کی جنگی مہارت کی ایک روشن دلیل ہے کہ خالد بن ولید کے لشکر کی قیادت سنبھالنے سے لے کر اسے دشمنوں سے بچا کر نکال لے جانے کے عرصہ تک میدان موتہ میں صرف بارہ مسلمان شہید ہوئے تھے۔ بعض مورخوں نے جوش عقیدت میں یہ بات لکھ دی ہے کہ خالد بن ولید نے صرف تین ہزار مسلمان مجاہدین کے لشکر سے ڈیڑھ دو لاکھ کے رومی لشکر کو شکست دیدی تھی۔ میرے خیال میں یہ بات قطعی ناقابل فہم ہے۔ اس لئے کہ ایک تو تین ہزار سے دو لاکھ کا مقابلہ جبکہ رومی لشکر مسلمان لشکر کو اپنے زرعے میں لئے ہوئے تھا۔ اسے شکست فاش سے دوچار کرنا قطعی ناممکن ہے۔ جس مورخ نے بھی ایسا لکھا ہے اس نے غلطی کی ہے۔

اس خیال کے برعکس یہ خیال بھی غلط ہے کہ مسلمان لشکر موتہ کے میدان سے منہ چھپا کر اور شکست کھا کر مدینہ واپس آیا تھا۔ جس طرح موتہ میں مسلمانوں نے فتح حاصل نہ کی تھی۔ اسی طرح یہ بھی حقیقت ہے کہ مسلمان موتہ سے میدان چھوڑ کر بھی نہ بھاگے تھے۔ یہ ٹھیک ہے کہ مدینہ میں افواہ پھیل گئی تھی کہ خالد بن ولید مسلمان لشکر کے ساتھ میدان موتہ سے بھاگ کر آرہے ہیں۔ اس افواہ کے نتیجے میں یہ واقعہ بھی پیش آیا تھا کہ مسلمان لشکر اور سالار لشکر خالد بن ولید کے مدینہ واپس آنے پر ایک طرف سے تو آنحضرت صلی اللہ علیہ وآلہ وسلم صحابہ کرام کے ساتھ لشکر کے استقبال کو نکلے تھے اور دوسری طرف بعض لوگوں نے یہ سمجھتے ہوئے کہ لشکر میدان سے بھاگ کر آیا ہے اس پر مٹی پھینکنا شروع کر دی تھی اور انہوں نے یہ آوازیں لگائی تھیں۔

”تم بھگوڑے ہو۔“

”تم اللہ کے راستے سے بھاگے ہوئے ہو۔“

اس وقت نبی کریم صلی اللہ علیہ وآلہ وسلم نے ان لوگوں کو منع کیا اور فرمایا تھا۔

”یہ بھگوڑے نہیں ہیں۔ انشاء اللہ دوبارہ جہاد پر جائیں گے۔“

جنگ موتہ کے سلسلے میں ابن برہان الدین نے اپنی کتاب میں جو کچھ لکھا ہے وہی صحیح اور درست ہے۔ وہ لکھتے ہیں۔

”جنگ موتہ میں مسلمانوں کو اس لحاظ سے فتح حاصل ہوئی تھی کہ اس موقعہ پر صرف تین ہزار مسلمانوں کے مقابلہ پر دو لاکھ رومی سپاہ موجود تھی۔ اس عظیم لشکر کی میدان میں موجودگی میں مسلمانوں کے زندہ بچنے کی کوئی صورت نہ تھی اور یہ نظر آرہا تھا کہ تین ہزار مجاہدین میں سے ایک بھی زندہ بچ کر نہ جاسکے گا لیکن خالد بن ولید نے بے پناہ شجاعت اور اپنی جنگی صلاحیت کی وجہ سے بغیر کسی بڑے نقصان کے مسلمانوں کو ہلاکت سے بچالیا۔“

یہی وجہ تھی کہ آنحضرت صلی اللہ علیہ وآلہ وسلم نے خالد بن ولید کو ”سیف اللہ“ کا خطاب دیا اور ان کی اور ان کے لشکر کی ہمت افزائی فرمائی۔

اب لشکر اسلام کے سالار اعظم محمد رسول اللہ صلی اللہ علیہ وآلہ وسلم کی نظر ایک بار پھر مکہ کی طرف اٹھی اگرچہ اہل مکہ اور ابوسفیان میں مسلمانوں سے مقابلہ کی قطعی طاقت نہ رہی تھی لیکن ”مکہ“ کی تمام عرب قبائل کی روحانیت اور طاقت کا مرکز تھا۔ ابوسفیان جب تک مکہ پر قابض تھا اس کی سرداری اور طاقت برقرار رہی تھی اور وہ اہل مکہ کا حاکم تھا۔ مکہ مدینہ والوں کو بھی اس قدر محترم اور عزیز تھا جس قدر اہل مکہ کے لئے اگرچہ مکہ اور خانہ کعبہ میں بت پرستی ہوتی تھی اور صرف خانہ کعبہ میں ۳۶۰ بت رکھے ہوئے تھے لیکن مسلمان مکہ کا اس لئے احترام کرتے تھے کہ وہاں حضرت ابراہیم اور حضرت اسماعیل کا تعمیر کردہ اس دنیا میں دین اسلام کی نشانی اور خدا کا پہلا گھر کعبہ موجود تھا۔

مدینہ والوں کے مکہ سے پیار کی ایک وجہ یہ بھی تھی کہ مدینہ میں بے شمار مہاجر آباد تھے۔ جن کا اصل وطن مکہ تھا اور ان کی یادیں وہاں سے منسلک تھیں مگر آنحضرت صلی اللہ علیہ وآلہ وسلم مکہ پر حملہ نہیں کر سکتے تھے۔ ان کے راستے میں صلح نامہ حدیبیہ حائل تھا۔ صلح نامہ کی وہ شرط تو ختم کر دی گئی تھی جس کے تحت اگر کوئی مکی مسلمان مکہ چھوڑ کر مدینہ چلا جاتا تو اسے واپس مکہ بھیجنا نبی کریم صلی اللہ علیہ وآلہ وسلم کی ذمہ داری تھی اور اس شرط کو خود ابوسفیان کی درخواست پر ختم کیا گیا تھا۔

ابن حاتم نے اس شرط کے منسوخ ہونے سے پہلے ہی مدینہ جانے کا فیصلہ کر لیا تھا۔ ابو

سفیان کے سلوک نے اسے اہل مکہ سے پوری طرح باغی کر دیا تھا اور اب اس کے لئے مکہ کی ہوا اور فضا میں سانس لینا دشوار ہو رہا تھا۔ چنانچہ ایک دن اس نے نعیم بن مسعود کو اپنے فیصلے سے آگاہ کر دیا۔

”چچا جان“ ابن حاتم نے پر عزم لہجے میں کہا۔ ”میں اب مکہ میں ایک لمحہ نہیں ٹھہر سکتا۔ مجھے مدینہ جانے کی اجازت دید دیجئے۔“

نعیم بن مسعود مسکرائے۔ انہیں گمان گزرا کہ شاید ابن حاتم اپنی منگیتر کی وجہ سے مکہ چھوڑ کر اس طرح مدینہ جانا چاہتا ہے۔ ”میں جانتا ہوں کہ تمہیں اپنی منگیتر کی یاد بہت ستا رہی ہے۔“ انہوں نے ابن حاتم کو چھیڑا۔ ”مگر یہ بتاؤ کہ اگر میری مصلحتیں تمہیں مدینہ جانے سے روکیں تو تم کیا کرو گے۔؟“

”چچا جان“ ابن حاتم کا لہجہ ایک دم کرخت ہو گیا مگر فوراً ہی وہ سنبھل گیا۔ اسے معلوم تھا کہ اس کے چچا نعیم بن مسعود نے اس کے لئے ابو سفیان سے بڑی سخت باتیں کی تھیں اور قریش اور بنو عطفان کے درمیان جنگ کا خطرہ پیدا ہو گیا تھا چنانچہ وہ سخت لہجے میں صرف ”چچا جان“ ہی کہہ سکا اس سے آگے اور کچھ نہ کہہ سکا۔

نعیم بن مسعود نے بھی بھتیجے کے لہجے کی سختی محسوس کر لی تھی پھر جب ابن حاتم آگے کچھ کہنے کے بجائے خاموش رہا تو انہوں نے کہا۔

”ابن حاتم! تمہیں مجھ پر غصہ آرہا ہے۔“ ان کے لبوں پر مسکراہٹ تھی۔ ”میں تمہارے دل کی کیفیت سے واقف ہوں۔ ماشاء اللہ تم جوان ہو پھر.....“

”چچا جان“ ابن حاتم نے احتجاج کیا مگر اس کے لہجے میں سختی کے بجائے ملائمت تھی اور اس کا انداز التجائیہ تھا۔ اس نے مزید کہا۔ ”میرے دل میں سوائے ابو سفیان سے نفرت کے اور کچھ نہیں ہے۔ اور یہی نفرت مجھے مکہ سے مدینہ لے جا رہی ہے۔“

”ٹھیک ہے تمہیں ابو سفیان سے نفرت کرنی ہی چاہئے۔“ نعیم بن مسعود نے ملائم لہجے میں کہا۔ ”اس نے تمہارے ساتھ نہ صرف غیر مہذب رویہ اختیار کیا بلکہ تمہیں قتل کرانے کی بھی کوشش کی تھی لیکن تمہارے مکہ میں نہ رہنے یا مدینہ چلے جانے سے اس پر تو کوئی اثر نہیں پڑے گا۔ ہاں! اگر تم کسی اور وجہ سے مدینہ جانا چاہتے ہو تو.....“

نعیم خاموش ہو گئے مگر ان کی مسکراہٹ میں کوئی کمی نہیں ہوئی تھی۔ ابن حاتم اس وقت

تک اپنے غصہ اور جذبات پر قابو پا چکا تھا۔ بولا۔

”چچا جان! آپ نے کہا کہ میرے مدینہ جانے سے ابوسفیان پر کوئی اثر نہیں پڑے گا۔ یہ

ٹھیک ہے کہ اس پر یا مجھ پر کوئی اثر نہیں پڑے گا لیکن اس کا اثر آپ پر ضرور پڑے گا۔“

”مجھ پر۔“ نعیم نے گھبرا کر اسے دیکھا۔ ”وہ کیسے“

”اثر یوں پڑے گا چچا جان“ ابن حاتم نے وضاحت کی۔ ”کہ مجھے ابوسفیان سے سخت نفرت

ہو گئی ہے۔ میں اس کی صورت دیکھنا نہیں چاہتا۔ وہ مجھے نظر آگیا تو شاید میں اپنے اوپر قابو نہ

رکھ سکوں اور تلوار کھینچ لوں۔“

”ابن حاتم مجھے تمہاری نادانی پر ہنسی آتی ہے۔“ نعیم بن مسعود بولے۔ ”تم ابوسفیان کی

چالاکیوں اور کینہ پروری کو ضرور جانتے ہو مگر اس کی سپاہیانہ صلاحیتوں سے واقف نہیں ہو۔

ابوسفیان دنیائے عرب کے ان چند شمشیر زنوں میں شمار ہوتا ہے جن کا مقابلہ کوئی کہنہ مشق ہی

کر سکتا ہے۔“ ذرارک کر انہوں نے کہا۔ ”میں تمہیں مشورہ دوں گا کہ اس کے مقابلہ پر کبھی

مت آنا۔“

”میرا مقصد ہرگز یہ نہیں چچا جان“ ابن حاتم نے کہا۔ ”میں کب کہتا ہوں کہ میں ابوسفیان

جیسا پرانا اور تجربہ کار شمشیر زن ہوں۔ میرے کہنے کا مقصد یہ ہے کہ اگر خدا نخواستہ میرا اس کا

کبھی سامنا ہو گیا تو شاید جنگ کی نوبت آجائے۔“

”اس جنگ سے بچنے کا بہترین طریقہ یہ ہے کہ تم اپنے قبیلے سے باہر جانا بند کر دو۔“ نعیم

نے اسے بڑا صائب مشورہ دیا۔ ”نہ تم قریش کے علاقے میں جاؤ گے اور نہ تمہارا ابوسفیان سے

سامنا ہو گا۔“ ابن حاتم کو یہ پابندی شاید قبول نہ تھی۔

”چچا جان! یہ کیسے ہو سکتا ہے۔“ اس نے جلدی سے کہا۔ ”آئندہ ماہ عکاظ کا میلہ ہے۔ میں

اس میں ضرور شریک ہوں گا۔“

اس بات کا خیال رہے کہ عرب کے مختلف قبائل مکہ کے ارد گرد بلکہ دور تک آباد تھے اور

ہر قبیلہ کا دوسرے قبیلے سے کم از کم چار چھ میل کا فاصلہ ہوتا تھا۔ لڑائی جھگڑے سے بچنے کے

لئے وہ ایک دوسرے کے علاقے میں بہت کم جاتے تھے۔ صرف عکاظ کا میلہ عربوں کا وہ

مشترک میلہ تھا جس میں ہر قبیلے کی شرکت ضروری ہوتی تھی۔

عکاظ کا بازار یا میلے کا میدان مکہ سے بہت قریب تھا۔ وہاں سال کے ایک دن تمام قبیلے جمع



ہوتے تھے۔ درجنوں کھیل تماشے اور مقابلے منعقد ہوتے تھے۔ مقابلوں میں دو مقابلے بڑی اہمیت کے حامل تھے۔

۱۔ گھڑسواری

۲۔ شعر و شاعری

شعر و شاعری کے مقابلہ میں فی البدیہ شعر کہنے والے شاعر شرکت کرتے تھے کیونکہ انہیں مقابلہ میں بیٹھے شاعر شرکت کرتے تھے کیونکہ انہیں مقابلہ میں بیٹھے شاعر کو فوراً ہی شعر کا جواب شعر میں دینا ہوتا تھا۔ ہر شاعر اپنے قبیلے کی تعریف میں زمین آسمان کے قلابے ملاتا تھا۔ یہ میلہ یوں تو بہت مشہور تھا اور عرب قبائل خوشی خوشی اس میں شرکت کرتے تھے۔ لیکن ان مقابلوں میں اکثر تلخی اس وقت پیدا ہو جاتی تھی جب کوئی شاعر مقابل شاعر کے قبیلے کی کسی حسینہ یا محبوبہ کی تعریف اس کا نام لے لے کر کرنے لگتا تھا یا پھر گھڑ دوڑ میں بے ایمانی کی جاتی۔ عربوں کی یہ قبائلی جنگ اگر ایک بار بھڑک اٹھتی تو سال دو سال تو کوئی بات نہ تھی۔ ایک جنگ تو مسلسل پچاس سال تک ہوتی رہی تھی جس میں کئی ہزار عرب مارے گئے تھے اور بہت چھوٹے چھوٹے قبیلے صفحہ ہستی سے ہمیشہ کے لئے مٹ گئے تھے۔

عکاظ کا نام سن کر نعیم بن مسعود چونکے ”تم نے اچھا یاد دلایا ابن حاتم“ انہوں نے کہا۔ ”اس سال تو ہم عکاظ کے میلے میں بڑی شان سے شریک ہوں گے۔ ہمارے قبیلے کے شاعر نے ہمیں یقین دلایا ہے کہ اس مرتبہ وہ میلے میں دوسرے شاعروں کا دو بدو اور فی البدیہ مقابلہ کرے گا۔“ انہوں نے ابن حاتم کے شانے پر ہاتھ رکھا اور کہا۔ ”اس کے علاوہ اس نے اپنے قبیلے بنو غطفان کا ایسا شاندار قصیدہ تیار کیا ہے جسے سن کے قریش کے شعراء کھسیانے ہو جائیں گے۔“ ابن حاتم خوش ہو گیا ہو بولا۔

”یہ تو آپ نے بڑی خوشخبری سنائی چچا جان! پھر تو اس سال میں ضرور عکاظ کے میلے میں جاؤں گا۔“ ابن حاتم کا انداز بڑا فیصلہ کن تھا لیکن نعیم بن مسعود نے اسے پابند کرنے کی کوشش کی۔ انہوں نے اسے مخاطب کر کے کہا۔ ”دیکھو ابن حاتم! میں تمہیں صرف ایک شرط پر عکاظ جانے کی اجازت دوں گا۔“

”فرمائیے چچا جان“ ابن حاتم نے خوش دلی سے جواب میں کہا۔ ”میں آپ کی شرط حکم سمجھ کر پوری کروں گا۔“

”شرط یہی ہے بیٹے، نعیم بن مسعود نے محبت سے کہا۔ ”کہ اگر تمہارا اور ابوسفیان کا آمنہ سامنا ہو جائے تو تم فوراً دوسری سمت نکل جاؤ گے۔ ورنہ سمجھ رکھو کہ ابوسفیان نے میری بھی بہت توہین کی ہے اگر وہ تم سے الجھ پڑا تو میں بھی خاموش نہ رہ سکوں گا اور پھر ایک ایسی خوفناک جنگ شروع ہو جائے گی جس کے خاتمہ کے متعلق کوئی پیشین گوئی نہیں کی جاسکتی۔“

ابن حاتم نے دیکھا کہ نعیم بن مسعود کی پتلیاں بدل گئی ہیں اور ہونٹ پھڑکنے لگے ہیں۔ یہ نعیم بن مسعود کے انتہائی غصے کی علامت تھی۔ پس اس نے چچا کو یقین دلایا۔ ”آپ بالکل مطمئن رہئے چچا جان! میں آپ کی اس شرط کو حکم سمجھ کر ابوسفیان کا قطعی سامنا نہیں کروں گا اور اگر اتفاقاً سامنا ہو گیا تو اپنے اوپر پورا قابو رکھوں گا۔ اگر اس نے کوئی الٹی سیدھی بات کہی بھی تو میں سر جھکا کر دوسری طرف نکل جاؤں گا۔“

”شاباش ابن حاتم“ نعیم بن مسعود اس کے جواب سے بہت خوش ہوئے۔ ”تم نے میرا دل خوش کر دیا۔“ انہوں نے کہا۔ پھر ذرا رک کر بولے۔ ”اچھا سنو! میں نے تمہارے لئے کیا فیصلہ کیا ہے۔“ یہ کہہ کر وہ خاموش ہو گئے پھر ان کی خاموشی اس قدر طول کھینچ گئی کہ ابن حاتم کو بولنا پڑا۔ ابن حاتم نے کہا۔

”چچا جان! آپ نے میرے بارے میں کوئی اہم فیصلہ کیا ہے۔ کیا اس فیصلے سے آپ مجھے آگاہ نہیں کریں گے۔“

”ابن حاتم“ نعیم ٹھنڈی سانس لے کر بولے ”میں تمہیں اپنا بیٹا ہی سمجھتا ہوں۔ میری دلی خواہش تھی کہ تمہاری اور نوحنا کی شادی دھوم دھام سے ہو اور ہمارا پورا قبیلہ اس میں بھر پور حصہ لے مگر مجھے افسوس ہے کہ میں آنحضرت صلی اللہ علیہ وآلہ وسلم سے اب تک اس کی اجازت حاصل نہ کر سکا کہ میں اپنے اور اپنے قبیلے کے مسلمان ہونے کا اعلان کر دوں اور اپنے پورے قبیلے کے ساتھ مدینہ منتقل ہو جاؤں۔ اس لئے میں نے فیصلہ کیا ہے کہ....“ وہ پل بھر کور کے۔ ابن حاتم ان کو امید و بیم کی نظروں سے دیکھ رہا تھا۔ ”کہ تم فوراً مدینہ جاؤ اور نوحنا سے شادی کر لو“ وہ بالآخر کہہ گئے۔

”چچا جان“ ابن حاتم خوش ہو گیا پھر اس خیال سے افسردہ ہو گیا کہ اس کا محبت کرنے والا چچا اس شادی میں شریک نہ ہو سکے گا۔ ”چچا جان! اب اس کی آواز میں اداسی تھی۔“ ”مجھے اس وقت یوں محسوس ہوا ہے جیسے میرا باپ زندہ ہو گیا ہو۔ مجھے علم نہیں تھا کہ آپ مجھ سے اس

قدر محبت کرتے ہیں۔ پس میں آپ کی شرکت کے بغیر شادی کرنے کا تصور بھی نہیں کر سکتا۔ میرا خیال ہے کہ اب حالات اس قدر تبدیل ہو چکے ہیں کہ آنحضرت صلی اللہ علیہ وآلہ وسلم آپ کو اپنے مسلمان ہونے کے اعلان کی اجازت دے دیں گے۔

میرا یہ بھی خیال ہے کہ آپ کو مدینہ منتقل ہونے کی ضرورت بھی نہیں پڑے گی اس لئے کہ ابوسفیان آپ کی مخالفت مول لینے کی غلطی نہیں کرے گا۔“

”ابوسفیان کے دل کا حال صرف وہی جانتا ہے۔“ نعیم بن مسعود مسکرائے۔ ”وہ بڑا گہرا آدمی ہے۔ یہ ٹھیک ہے کہ شاید اس وقت وہ میری مخالفت نہ کرے مگر بچھو ڈنک مارنے سے تو نہیں چوکتا۔ یہ تو اس کی فطرت ہے۔“

”تو پھر آپ مجھے اجازت دیجئے چچا جان“ ابن حاتم نے سینہ تان کر کہا۔ ”کہ یہ کام میں سرانجام دوں۔“

”کونسا کام؟“ نعیم بن مسعود گھبرا گئے۔ ”تم کونسا کام کرنا چاہتے ہو ابن حاتم“

”یہی کام چچا جان!“ ابن حاتم نے بڑے اطمینان سے جواب دیا۔ ”کہ میں مدینہ جا کر رسول پاک صلی اللہ علیہ وآلہ وسلم سے پوچھ آؤں کہ میں اور آپ اپنے مسلمان ہونے کا اعلان کر سکتے ہیں یا نہیں“

نعیم بن مسعود سوچ میں ڈوب گئے۔ ”دیکھو ابن حاتم“ کچھ دیر بعد انہوں نے کہا۔ ”تم اگر مدینہ جانا چاہتے ہو تو شوق سے چلے جاؤ۔ تم وہاں جا کے شادی بھی کر سکتے ہو مگر جہاں تک میرے مسلمان ہونے کا معاملہ ہے تو یہ میرے اور میرے نبی پاک صلی اللہ علیہ وآلہ وسلم کے درمیان ایک معاہدہ ہے اور معاہدہ اسی وقت ختم ہو سکتا ہے جب میرے نبی صلی اللہ علیہ وآلہ وسلم خود اسے ختم کریں گے۔ میں اس سلسلے میں ان سے کوئی درخواست نہیں کر سکتا۔“

”ٹھیک ہے چچا جان“ ابن حاتم نے جواب دیا۔ ”آپ اپنا معاہدہ نہیں توڑ سکتے تو نہ توڑیں مگر میں تو عہد کر سکتا ہوں۔“

”کیسا عہد۔ کس کا عہد؟“ نعیم بن مسعود الجھ کر بولے۔ ”تم کیسی باتیں کر رہے ہو ابن حاتم“

”اچھا تو سنئے کہ میں کیا عہد کر رہا ہوں۔“ ابن حاتم نے بڑے مضبوط لہجے میں کہا۔ ”میں عہد کرتا ہوں کہ میں مکہ میں رہوں یا مدینہ میں مگر نونات میں اس وقت تک شادی نہیں“

وں گا جب تک مکہ کا ہر مسلمان اسی طرح سر اٹھا کر نہ چل سکے جس طرح مدینہ کے مسلمان چلتے ہیں۔“

نعیم بن مسعود اپنے بھتیجے کا عہد سن کر حیران رہ گئے۔ اس کے ساتھ ہی انہیں اس بات کی بھی خوشی ہوئی کہ وہ ایک ایسا نوجوان ہے جسے ایک لڑکی سے محبت ہے اور شاید لڑکی کو بھی اس سے محبت ہو۔ پھر یہ کہ وہ دونوں شادی کر سکتے ہیں کوئی مجبوری بھی درمیان میں حائل نہیں۔ پھر بھی یہ نوجوان اسلام کی سر بلندی کا خواہش مند ہے اور اپنی تمام خواہشات کو اس وقت تک طاق نسیاں پر رکھنا چاہتا ہے جب تک مکہ میں پوری طرح اسلام پھیل نہ جائے۔ ظاہر ہے کہ میں اس وقت تک کوئی مسلمان سر اٹھا کے نہیں چل سکتا جب تک مکہ کے لوگ بت پرستی چھوڑ کے اسلام کو سینے سے نہ لگالیں اور یہ بات تب ہی ممکن ہو سکتی ہے جب مسلمانوں کا مکہ پر قبضہ ہو جائے۔ آخر نعیم بن مسعود مسکرائے۔

”شاباش ہے تم پر ابن حاتم“ انہوں نے اسے سینے سے لگا لیا۔ ”اگر عرب کے تمام نوجوان تمہارے جیسے دل و دماغ کے مالک ہو جائیں تو پھر مکہ پر مسلمانوں کا قبضہ ہونے میں زیادہ دیر نہ لگے گی۔“

اسی شام ابن حاتم نے رخت سفر باندھا اور عازم مدینہ ہوا۔ نعیم بن مسعود نے اسے چلتے وقت بتایا تھا کہ وہ مدینہ پہنچتے ہی آنحضرت صلی اللہ علیہ وآلہ وسلم کے لشکر میں شامل ہو جائے گا۔ ”میرا مشورہ ہے ابن حاتم“ نعیم بن مسعود نے کہا۔ ”کہ اس نسلے میں سب سے پہلے خالد بن ولید سے ملنا اگر ضرورت پڑے تو انہیں میرا حوالہ بھی دے دینا تاکہ تمہیں لشکر اسلام میں نہ صرف شامل کر لیا جائے بلکہ تمہیں کوئی اچھا عہدہ بھی مل سکے۔“

چچا کی اس ہدایت کے تحت ابن حاتم مدینہ داخل ہوتے ہی سیدھا خالد بن ولید کے پاس پہنچا اور سلام کے بعد عرض کیا۔ ”اے سردار! میں بنو غطفان کے سردار نعیم بن مسعود اشجعی کا بھتیجا ابن حاتم ہوں۔ میں ابھی ابھی مکہ سے یہاں پہنچا ہوں۔ میرے چچا نے مجھے حکم دیا تھا کہ میں مدینہ پہنچ کر سب سے پہلے آپ کی خدمت میں حاضر ہو کر ان کا سلام پیش کروں۔“

”وعلیکم السلام اے ابن مسعود!“ خالد بن ولید نے پہلے نعیم بن مسعود کے سلام کا جواب دیا پھر ابن حاتم سے مخاطب ہوئے۔ ”اے ابن مسعود کے قاصد اور بھتیجے! کیا نام بتایا تم نے اپنا“

”خادم کو ابن حاتم کہتے ہیں اے محترم سردار“ اس نے بڑے ادب سے خالد بن ولید کے سوال کا جواب دیا۔

”بہت خوب ابن حاتم“ خالد خوش دلی سے بولے۔ ”نعیم بن مسعود میرے اچھے دوستوں میں سے ہیں۔ تم ان کے بھتیجے ہو اس لئے میرے بھی بھتیجے ہوئے۔ اب میں تمہیں بھتیجا ہی کہہ کر مخاطب کروں گا۔“

”یہ آپ کی ذرہ نوازی ہے سردار محترم!“ اس نے بڑے عجز سے کہا۔  
 ”اچھا بھتیجے“ خالد نے مسکراتے ہوئے دریافت کیا۔ ”یہ بتاؤ کہ ہمارے دوست نے کیا پیغام دیا ہے۔“

”محترم سردار“ ابن حاتم نے ادب سے جواب دیا۔ ”چچا نے آپ کو صرف سلام بھیجا ہے ہاں میں ضرور ایک عرض لے کر آپ کے پاس حاضر ہوا ہوں۔“

”بھئی ابن حاتم“ خالد بن ولید نے کہا۔ ”یہ عرض معروض سب تکلف کی باتیں ہیں۔ صاف صاف بتاؤ کہ تمہیں کس چیز کی ضرورت ہے اور تم کیا چاہتے ہو۔“

”مجھے کسی چیز کی ضرورت نہیں سردار محترم“ ابن حاتم نے جلدی سے کہا۔ ”میں دراصل آپ کی خدمت میں ایک درخواست پیش کرنا چاہتا ہوں۔“

”ارے بھتیجے میں وہی تو پوچھ رہا ہوں کہ تم کیا چاہتے ہو۔“ خالد بن ولید بدستور مسکراتے ہوئے بے تکلفی سے بولے۔

”میں تمہیں بھتیجا کہہ چکا ہوں۔ تم جو چاہتے ہو صاف صاف کہہ ڈالو۔ میں تمہاری خواہش پوری کرنے کی ضرورت کو شش کروں گا۔“

”سردار محترم“ ابن حاتم نے سر جھکا کر عرض کیا۔ ”میں چاہتا ہوں کہ آپ مجھے لشکر اسلام میں داخل کراویں۔“

خالد نے چونک کر اسے دیکھا۔ ”یہ تو بڑی خوشی کی بات ہے بھتیجے۔“ انہوں نے جواب دیا۔ ”میں تمہیں مرہب اور خوش آمدید کہتا ہوں۔ لشکر اسلام کو تم جیسے ہی جوانوں کی ضرورت ہے۔ تم آج سے اپنے آپ کو ”اسلامی لشکر“ میں شامل سمجھو۔“

ابن حاتم بے انتہا خوش ہوا۔ اس کا خیال تھا کہ لشکر میں شامل ہونے کے لئے شاید اس کا امتحان لیا جائے گا مگر اسے فوراً ہی شمولیت حاصل ہو گئی۔ اس نے بڑی مسرت سے کہا۔

”سردار محترم! میں آپ کا بے حد شکر گزار ہوں۔ آپ نے میری ایک بہت بڑی تمنا پوری کر دی۔“

”اچھا بھتیجے۔ اب ایک بات بتاؤ“

خالدؓ نے ابن حاتم کو پاس بٹھا کر اس کے سر پر ہاتھ رکھ کر کہا۔ ”کبھی تم نے کسی کو قتل ہوتے دیکھا ہے۔؟“

”جی سردار“ اس نے اثبات میں سر ہلا کر کہا۔ ”میں نے کئی آدمیوں کو قتل ہوتے دیکھا ہے بلکہ.....“ وہ کہتے کہتے ایک دم رک گیا۔

”رک کیوں گئے بھتیجے۔“ خالدؓ نے دلچسپی سے پوچھا۔ ”تم کچھ کہہ رہے تھے۔“

”سردار محترم“ ابن حاتم نے جھجکتے ہوئے جواب دیا۔ ”میں نے کئی آدمیوں کو قتل ہوتے اور قتل کرتے بھی دیکھا ہے۔ میں نے کئی لڑائیاں دیکھی ہیں اور میں... خود بھی ایک لڑائی لڑ چکا ہوں۔“

”اچھا تو ہمارا بھتیجا لڑائی بھی لڑ چکا ہے۔“ خالدؓ کی دلچسپی اور بڑھ گئی۔ ”کسی سے مار پیٹ ہوئی تھی یا کشتی لڑنے تھے۔؟“

”نہیں سردار محترم! ایسی بات نہیں ہے“ ابن حاتم نے سنبھل کر کہا۔ ”دراصل ابوسفیان کے تین سواروں نے مجھ پر ایک دم حملہ کر دیا تھا پھر مجھے بھی مجبوراً ان سے لڑنا پڑا تھا۔“

”اچھا تو تم ابوسفیان کے سواروں سے دو بدو لڑ چکے ہو۔“ خالدؓ نے پہلو بدل کر پوچھا۔ ”یہ کب کا واقعہ ہے اور اس کا کیا نتیجہ نکلا تھا۔؟“

خالدؓ بن ولید کے دریافت کرنے پر ابن حاتم نے اس واقعہ کی پوری تفصیل بیان کر دی۔ اس وقت خالدؓ بن ولید کو یاد آیا کہ وہ یہ واقعہ پہلے بھی سن چکے ہیں پھر انہوں نے ابن حاتم کو اس کی بہادری پر داد دی اور فی الحال اسے چار سواروں کا سردار مقرر کر دیا۔

”سردار محترم“ ابن حاتم نے ایک اور درخواست پیش کی۔ ”میرے خالو اور خالہ مدینہ میں رہتے ہیں۔ میں ان سے کچھ دیر کے لئے ملنے جانا چاہتا ہوں۔ وہاں سے لوٹ کر میں یہیں فوجی خیموں میں رہوں گا۔“

”ٹھیک ہے“ خالدؓ بن ولید نے اسے اجازت دیدی۔ ”تم اپنے عزیزوں کے پاس جا سکتے ہو۔“ پھر ایک سردار کو بلا کر اسے حکم دیا۔ ”اس نوجوان کو اچھی طرح پہچان لو۔ اس کا تعلق بنو

غطفان سے ہے اور یہ سردار نعیم بن مسعود کا بھتیجا ہے۔ اس لئے میرا بھی بھتیجا ہے۔ ہم نے اسے چار سواروں کا سردار مقرر کیا ہے۔ ابھی یہ واپس آتا ہے تو تم اسے ضروری باتیں سمجھا دینا۔“

”مجھے جانے کی ایسی کوئی جلدی نہیں ہے سردار محترم“ ابن حاتم نے خالد بن ولید سے کہا۔ ”جانے سے پہلے سردار سے ضروری ہدایات لینا چاہتا ہوں۔ آپ سردار سے کہہ دیجئے کہ وہ مجھے آگاہ کر دیں۔“ اور خالد بن ولید نے ابن حاتم کو سردار کے حوالے کر دیا۔

شام کے وقت ابن حاتم نے خالد کے گھر کا رخ کیا۔ اس نے سوچ لیا تھا کہ وہ خالد سے صاف صاف کہہ دے گا کہ اس نے یہ قسم کھائی ہے کہ جب تک مکہ کا ہر مسلمان مدینہ کے مسلمانوں کی طرح سر اٹھا کر چلنے کے قابل نہیں ہو جاتا وہ نوحنا سے شادی نہیں کرے گا۔ ابن حاتم کو نوحنا اور خالد خالو کا بہت خیال تھا لیکن اس نے جو قسم کھالی تھی اسے کسی قیمت پر وہ توڑنے پر آمادہ نہ تھا۔ ابن حاتم نے خالد کے دروازے پر دستک دی تو دروازہ نوحنا نے کھولا۔ وہ ابن حاتم کو اپنے سامنے دیکھ کر بھونچکا رہ گئی۔

ابن حاتم اسے دیکھ کر مسکرا دیا۔ ”تم.....“ نوحنا نے پلکیں جھپکاتے ہوئے کہا۔ ”تم ابن حاتم ہی ہونا...“

”ہاں! ہاں! میں ابن حاتم ہی ہوں۔“

”میں خواب تو نہیں دیکھ رہی۔“

”نہیں نوحنا“ ابن حاتم نے مسکرا کر کہا۔ ”تم خواب نہیں دیکھ رہی بلکہ کھلی آنکھوں سے مجھے دیکھ رہی ہو۔“

”مجھے یقین نہیں آ رہا۔“

”لو“ ابن حاتم نے اپنا ہاتھ اس کی طرف بڑھا دیا۔ ”میرا ہاتھ چھو کر یقین کر لو“

”یقین تو آ گیا ہے مگر.....“

”دروازے پر ہی کھڑا رکھو گی“ اس نے سرگوشی میں کہا۔ ”اندر آنے کو نہیں کہو گی نوحنا“ نوحنا جیسے خواب سے چونک پڑی۔ ”آؤ“ وہ جلدی سے سامنے سے ہٹ گئی۔ ”اندر آ جاؤ“ ابن حاتم

ابن حاتم گھر میں داخل ہوا۔ نوحنا آگے اور ابن حاتم پیچھے تھا۔ اس وقت کمرے سے نوحنا کی

ماں کی آواز سنائی دی۔ ”کون آیا ہے بیٹی نوحنا“

”ابن حاتم آئے ہیں ماں“

اس وقت نوحنا اور ابن حاتم برآمدے میں پہنچ چکے تھے۔ نوحنا ایک ماں بیٹی کی آواز سن کر برآمدے میں نکل آئیں اور اب منہ کھلے حیران نظروں سے نوحنا اور ابن حاتم کو دیکھ رہی تھیں۔ قریب آکر ابن حاتم نے انہیں سلام کیا اور انہوں نے اسے گلے لگا کر دعائیں دیں۔

”بیٹے“ انہوں نے محبت سے کہا۔ ”آنے کی اطلاع تو دی ہوتی۔“

”بس ایک دم ہی آگیا خالہ“ ابن حاتم نے جواب دیا ”اطلاع دینے کا موقع ہی نہ مل سکا۔“ سب اندر جا کر کمرے میں بیٹھ گئے۔ نوحنا جلدی سے خشک میوے اور شربت کا گلاس ابن حاتم کے لئے لے آئی۔ نوحنا کے والد باہر گئے ہوئے تھے وہ بھی واپس آگئے اور اب دوبارہ گفتگو کا آغاز ہوا۔ نوحنا کی ماں نے بات شروع کی۔ ”کتنے روز کے لئے آئے ہو بیٹا“

میں ہمیشہ کے لئے آگیا ہوں خالہ جان“ اس کے جواب پر سب کی باچھیں کھل گئیں۔ نوحنا کا رنگ تو گلاب کی طرح دکھنے لگا۔ خالہ کو شاید یقین نہ آ رہا تھا۔

”میں سن نہیں پائی بیٹا“ انہوں نے تصدیق کے لئے کہا۔ ”کیا کہا تم نے۔“

”خالہ جان“ ابن حاتم نے ذرا وضاحت سے جواب دیا۔ ”میں نے کہا ہے کہ میں فی الحال مدینہ میں ہی رہوں گا۔ یہاں سے کب اور کدھر جاؤں گا اس کا مجھے علم نہیں۔“ نوحنا کی ماں نے اپنے شوہر کی طرف اس انداز سے دیکھا جیسے کہہ رہی ہو کہ اب تم پوچھو۔

”بیٹے ابن حاتم“ انہوں نے دھیمی آواز میں دریافت کیا۔ ”یہ تو بڑی خوشی کی بات ہے کہ تم مدینہ میں رہو گے مگر تمہاری دوسری بات سمجھ میں نہیں آئی۔“

”خالو جان“ ابن حاتم نے صاف الفاظ میں کہا۔ ”میں نے لشکر اسلام میں شمولیت کر لی ہے۔ اب میرا کہیں رہنا نہ رہنا میری فوج کے ساتھ ہے۔“

”یہ تو اور بھی اچھا ہوا بیٹا۔“ خالو نے مسرت بھرے لہجے میں کہا۔ ”لشکر کی نوکری بڑی عزت کی نوکری ہوتی ہے۔ عزت کے ساتھ اس میں ثواب بھی ہے۔“

”آپ نے درست فرمایا خالو جان۔“ ابن حاتم نے کہا۔ ”جب تک زندہ رہے غازی کہلائے اور اگر راہ خدا میں مارا جائے تو شہید۔“ یہ کہتے ہوئے ابن حاتم نے نوحنا کی طرف دیکھا جس کا چہرہ دھواں دھواں ہو رہا تھا۔ اس نے تو کوئی بات نہ کہی البتہ خالہ چپ نہ رہ سکیں۔



”خدا تمہیں زندہ سلامت رکھے بیٹے۔“ انہوں نے فوراً جواب دیا۔  
 ”میں تمہیں لشکر کی نوکری سے منع نہیں کرتی لیکن اگر کوئی دوسری نوکری مل جاتی تو  
 زیادہ بہتر تھا“

”وہ کیوں! آپ کو تو خوش ہونا چاہئے خالہ جان۔“ ابن حاتم کو ذرا افسوس ہوا۔ ”لشکر  
 اسلام میں کسے جگہ ملی ہے۔ یہ تو میری خوش قسمتی ہے کہ مجھے نوکری بھی ملی اور ساتھ میں  
 ابتداء ہی سے سرداری بھی۔“

”وہ کیسے بیٹے“ خالو نے دریافت کیا۔ ”کیا تم مکہ میں نوکر ہوئے تھے۔“  
 ”نہیں خالو جان! مکہ میں تو سب مشرک رہتے ہیں۔“ ابن حاتم نے بتایا۔ ”میرے لئے چچا  
 نعیم نے اسلامی لشکر کے ایک بڑے سردار خالد بن ولید سے سفارش کی ہے۔ میں سیدھا ان  
 کے پاس گیا تھا۔ انہوں نے مجھے نوکر بھی رکھا اور ساتھ ہی چار سواروں کا سردار بھی مقرر کر  
 دیا۔“

”خدا مبارک کرے۔“ یہ الفاظ ایک دم نوحنا کی زبان سے جیسے پھسل پڑے۔ پھر اس نے  
 فوراً سر جھکا لیا۔ نوحنا کی ماں اور باپ دونوں نے حیران نظروں سے نوحنا کی طرف دیکھا۔ حیرت  
 تو ابن حاتم کو بھی ہوئی لیکن اسے خوشی بھی ہوئی کیونکہ ایسے وقت میں صرف ایک بہادر اور  
 اسلام دوست لڑکی ہی اسے مبارک دے سکتی تھی۔

ابن حاتم نے براہ راست اسے مخاطب کیا۔ ”نوحنا! مجھے تمہاری مبارک باد کی بہت خوشی  
 ہوئی۔ میرا خیال تھا کہ اس خبر پر تم رو پڑو گی مگر تم نے ایک باہمت لڑکی ہونے کا ثبوت دیا  
 ہے۔“

نوحنا کی ماں کھڑی ہو گئیں ”چلو! ہم تم دوسرے کمرے میں چلتے ہیں۔“ انہوں نے اپنے  
 شوہر سے کہا۔

”نوحنا خود ہی پوچھ لے گی کہ اب ابن حاتم کب تک اسے بیاہ کر لے جائے گا۔“ یہ سہنے  
 ہوئے وہ اپنے شوہر کو ساتھ لے کر دوسرے کمرے میں چلی گئیں۔

نوحنا کے والدہ کے آخری جملے میں بڑی تلخی تھی بلکہ یوں کہنا چاہئے کہ انہوں نے اس  
 جملے میں اپنے دل کی پوری گھٹن اور اس کرب کو سمودیا تھا جو ایک جوان لڑکی کی ماں پر طاری  
 ہوتا ہے۔

نوحنا نے سوچا ابن حاتم کو اس کی ماں کی بات ضرور ناگوار گزری ہوگی۔ اس لئے اس نے فوراً اس کا توڑ کیا۔ ”ابن حاتم! میں اپنی والدہ کی طرف سے معافی مانگتی ہوں۔“ اس نے جلدی سے کہا۔ ”وہ دراصل ان دنوں بہت پریشان رہتی ہیں۔ دوسری طرف بآبادن رات کے بیمار ہیں۔ ماں کا مزاج چڑچڑا ہوا گیا ہے اس لئے۔“

”مجھے اس کا پوری طرح احساس ہے نوحنا!“ ابن حاتم نے ایک ہلکی سی سانس لے کر جواب دیا۔ ”انہیں یہی کہنا چاہئے تھا۔ آخر وہ تمہیں کب تک بٹھائے رکھیں۔ میری تقدیر ایسی کہ یہاں سے واپسی پر مجھے ابوسفیان کے آدمیوں نے گھیر لیا۔ وہ تو میرے قتل پر آمادہ تھے۔ ان میں سے ایک آدمی میرے ہاتھوں مارا بھی گیا۔ تمہیں کہاں تک بتاؤں نوحنا۔ کیا کیا نہ گزرا مجھ پر مگر میں اپنے وعدے پر قائم ہوں۔ بشرط زندگی شادی صرف تم سے کروں گا۔“

نوحنا بڑے حوصلے سے اس کی بات سنتی رہی۔ بیچ میں بالکل نہ بولی مگر ابن حاتم کے خاموش ہونے پر وہ جیسے پھٹ پڑی۔ ”ابن حاتم آخر کب تک میرے بوڑھے ماں باپ کب تک تمہارا انتظار کریں گے۔ ان کی آنکھیں کسی وقت بھی بند ہو سکتی ہیں۔ پھر میرا کیا ہوگا۔ میں کہاں جاؤں گی۔؟“

ابن حاتم نوحنا کی باتوں سے پریشان ہو گیا۔ اس نے ٹھیک ہی تو کہا تھا کہ آخر وہ کب تک اس کا انتظار کرے۔ ہفتہ دو ہفتے، مہینہ دو مہینے مگر یہاں تو سال پر سال گزرتے چلے جا رہے تھے اور انتظار تھا کہ ختم ہونے میں ہی نہ آ رہا تھا۔ اب ابن حاتم کو افسوس ہوا کہ اس نے جذبات میں آکر قسم کیوں کھالی کہ جب تک مکہ میں مسلمان سر اٹھا کر چلنے کے قابل نہیں ہو جاتے وہ شادی نہیں کرے گا۔ مکہ پر مشرکین کا قبضہ تھا۔ کعبۃ اللہ کے اندر ۳۶۰ بت رکھے ہوئے تھے۔ مدینہ کے علاوہ تمام عرب ان بتوں کی پوجا کرتا ہے۔ اگر کسی نے کعبہ سے بت ہٹانے کی کوشش کی تو پورا عرب مدینہ کے خلاف اٹھ کھڑا ہوگا۔

”نوحنا“ ابن حاتم نے مضحک آواز میں کہا۔ ”میں نے تم سے شادی کا وعدہ کیا ہے۔ میں اس وعدہ پر قائم ہوں۔ یقین کرو میں تمہیں دھوکہ نہیں دوں گا۔“

”میرے یقین کر لینے سے کیا ہوتا ہے۔“ نوحنا تیز لہجے میں بولی۔ ”اب تک تم پر یہاں آنے جانے کی پابندی تھی۔ اب تم یہاں آگئے ہو۔ اللہ نے تمہیں ملازمت بھی دے دی ہے۔ تمہیں مدینہ ہی میں رہنا ہے۔ پھر کون سی وجہ ہے یا کونسی بات ہے جو تمہیں شادی سے روک

رہی ہے۔“

ابن حاتم کے پاس اس کا کوئی جواب نہ تھا۔ آخر اس نے نوحنا کو تسلی دینے کے لئے کہا۔ ”پریشان نہ ہو نوحنا“ اس وقت تو میں جا رہا ہوں میں اپنے سردار سے بات کروں گا دیکھو وہ کیا جواب دیتے ہیں۔ خدا نہ کرے کوئی ایسی ویسی بات نہیں ہے پھر میں ایسا کمینہ بھی نہیں کہ تمہیں اتنا عرصہ سہارا دے کر بات ختم کر دوں۔ کل تک میرا اور انتظار کر لو۔ خدا نے چاہا تو کوئی صورت نکل آئے گی۔“

دراصل ابن حاتم میں اتنی جرات نہ تھی کہ وہ نوحنا کو یہ بتا سکتا کہ اس نے جوش میں آکر ایک قسم کھالی ہے۔ ابن حاتم نے نوحنا کو امید دلانی تو وہ خوش ہو گئی۔

”دیکھو ابن حاتم!“ وہ فوراً بولی۔ ”مجھے دھوکہ نہ دینا۔ کل ضرور آنا۔ میں انتظار کروں گی۔“

”ہاں! ہاں! میں وعدہ کرتا ہوں ضرور آؤں گا۔“ ابن حاتم چلنے کو تیار ہوا۔

”تم خالو اور خالہ کو ذرا سنبھال لینا۔ انہیں بڑا صدمہ ہے۔“

”تم جاؤ میں انہیں سمجھا لوں گی۔“ اتنا کہہ کر نوحنا تو کمرے کی طرف چلی گئی اور ابن حاتم موقع دیکھ کر دروازے کی طرف بڑھا اور تیزی سے باہر نکل گیا۔

ابن حاتم کا دماغ سخت پریشان تھا۔ جب تک وہ نوحنا سے دور تھا اسے کوئی زیادہ فکر نہ تھی لیکن اب نوحنا کا مغموم چہرہ اور خالہ خالو کی ابتر حالت نے اس کا سکون چھین لیا تھا۔ اسی فکر میں ڈوبا ہوا وہ مسلمانوں کی خیمہ گاہ میں پہنچا۔ اسے جن چار سواروں کی سرداری دی گئی تھی ان ہی کے خیمے میں اسے رہنے کو کہا گیا تھا اگر وہ چاہتا تو خالد بن ولید سے کہہ کر اپنی خالہ کے گھر بھی رہ سکتا تھا مگر اس بارے میں وہ پہلے ہی فیصلہ کر چکا تھا کہ وہ وہاں کسی صورت نہ رہے گا۔ اس لئے کہ اس کا فی الحال نوحنا سے شادی کرنے کا کوئی ارادہ نہ تھا۔ ابن حاتم کی اپنے چاروں سپاہیوں سے پہلی ملاقات تھی۔ اگرچہ وہ خالہ کے گھر جانے سے پہلے سرسری طور پر ان سے مل چکا تھا۔ مگر اسے پوری ملاقات تو نہیں کہا جاسکتا تھا۔

مسلمانوں کے حالات اس وقت تک کچھ زیادہ بہتر نہ تھے۔ نہ ان کے پاس پوری طرح اسلحہ تھا اور نہ ضروری سامان۔ ابن حاتم کو جب خیمہ میں رہنے کا حکم دیا گیا تھا۔ اس میں پہلے ہی چار آدمی رہتے تھے۔ ان لوگوں کے لئے ہی وہ خیمہ تنگ تھا۔ مجبوری کا نام صبر ہے۔ پھر یہ کہ یہ

لشکر اسلام تھا۔ اس کے ہر سپاہی اور ہر افسر کو تمام انتظامات خود اپنے طور پر کرنے پڑتے تھے۔ ہر سپاہی کا اپنا لباس اور اپنا اسلحہ تھا۔ یہ خیمہ بھی مدینہ کے ایک رئیس نے اسلامی لشکر کو عطیہ کے طور پر دیا تھا ورنہ اب تک یہ حال تھا کہ لشکر اسلام کے جیالے خیمہ گاہ میں رہنے کے بجائے یا تو اپنے اپنے گھروں میں رہتے تھے یا انہوں نے مخیر لوگوں کے پاس اپنے قیام و طعام کا انتظام کر رکھا تھا۔

ابن حاتم اپنے خیمہ پر پہنچا تو اس کے سپاہیوں نے اسے سلام کیا۔ چونکہ وہ افسر تھا اس لئے اس کے ساتھیوں کو بھی فکر لگ گئی۔ ابن حاتم سلام کا جواب دینے کے بعد خاموشی سے ایک طرف بیٹھ گیا۔ اس کے تین ماتحت ادھیڑ عمر کے تھے اور ایک اس کا ہم سن تھا۔ پس ابن حاتم کے ہم عمر نے اس سے کہا۔ ’سردار! ہم غریب لوگ ہیں۔ آپ کی کوئی مدد تو نہیں کر سکتے لیکن اگر آپ اپنے دل کا حال ہم سے بیان کریں تو آپ کا دل بھی ہلکا ہو جائے گا اور یہ بھی ممکن ہے کہ ہم میں سے کوئی آپ کو اچھلا اور مناسب مشورہ ہی دے دے۔“

غمگین اور افسردہ آدمی کو اگر ذرا بھی سہارا مل جائے تو وہ بہت خوش ہوتا ہے۔ ابن حاتم بھی اپنے ساتھیوں کی ہمدردی سے بہت خوش ہوا۔ اس نے ان کا شکریہ ادا کرتے ہوئے کہا۔ ”میں دراصل ایک خاندانی جھگڑے میں الجھ گیا ہوں۔ سمجھ میں نہیں آتا کہ اس صورت حال میں کیا کروں اور کیانہ کروں۔“

ابن حاتم کے سپاہیوں کے چہروں پر بھی رونق آگئی۔ اسے پریشان دیکھ کر وہ بھی افسردہ ہو گئے تھے۔ جب اس حاتم نے انہیں محبت سے مخاطب کیا تو ان کے چہرے کھل اٹھے۔

”سردار“ اس کے ہم عمر نے کہا۔ ”میرا نام گننام ہے۔ میرے ساتھیوں کے نام انعام، کام اور خوش نام ہیں۔ خوش نام چونکہ ہم میں سب سے بڑے ہیں اس لئے ہم نے ان کا ایک ایسا نام رکھا ہے جو دن بھر میں کئی بار بدلتا ہے۔ آپ سمجھ گئے ناسردار“

ابن حاتم کو گننام کی باتیں بہت دلچسپ محسوس ہوئیں اور اس کا غم بھی کچھ ہلکا سا ہو گیا۔ اس نے اسے مخاطب کر کے کہا۔ ”بھائی گننام! تم بہت کام کے آدمی معلوم ہوتے ہو۔ تمہاری باتیں سن کر میرا آدھا غم دور ہو گیا ہے مگر تم نے اپنے بزرگ ساتھی کا نام نہیں بتایا۔ اب تک تو ہم سنتے آئے تھے کہ آب و ہوا بدلتی ہے۔ موسم بدلتا ہے مگر یہ نہیں سنا تھا کہ نام بھی بدل جاتا ہے اور وہ بھی دن میں بار بار۔ ذرا مجھے بھی بتاؤ کہ وہ کون سا کام ہے جو دن میں کئی کئی بار

بدلتا ہے؟“

گننام کی باتیں تو دلچسپ تھیں ہی مگر ابن حاتم نے اس کی جس انداز میں پذیرائی کی وہ بھی کچھ کم دلچسپ نہیں تھا۔ اس کے چاروں ماتحت یہ جان کر بہت خوش ہوئے کہ ان کا نیا سردار پہلے سردار کے مقابلہ میں کافی خوش مزاج ہے۔

”سردار“ گننام نے چہک کر جواب دیا۔ ”ہمارے برادر بزرگ کا نام صبح و شام ہے۔ جس وقت یہ ہمیں خوش دکھائی دیتے ہیں ہم انہیں ”صبح بھائی“ کہتے ہیں اور جس وقت ان کے چہرے سے غم ٹپکتا ہے اس وقت ان کا نام صبح سے بدل کر شام ہو جاتا ہے۔“

”بہت خوب“ ابن حاتم نے ایک ٹھنڈی سانس لی۔ ”یہ تو بہت دلچسپ نام ہے“

گننام نے اس کی سرد آہ پر فوراً گرفت کی۔

”سردار“ اس نے آہ ختم ہونے سے پہلے کہا۔ ”جب آپ ہمیں اپنا ساتھی خیال کرتے ہیں تو پھر اپنے غم میں شریک کیوں نہیں کرتے۔ خدا کے لئے بتائیے آپ کو کیا غم ہے۔ جس نے آپ کو بے چین کر رکھا ہے۔“

ابن حاتم سوچ میں پڑ گیا۔ اب وہ اسے کیسے بتاتا کہ اسے نوحنا سے محبت ہے اور یہ محبت آج کی نہیں بلکہ برسوں پرانی ہے پھر یہ کہنا کہ ایک قسم کی وجہ سے وہ نوحنا سے شادی نہیں کر سکتا۔ بظاہر کتنی بری بات تھی کہ ایک طرف تو اسے یہ دعویٰ تھا کہ اسے نوحنا سے دل و جان سے محبت ہے اور دوسری طرف اس سے شادی سے انکار۔ وہ حالات کے گرداب میں پھنس کر رہ گیا تھا۔

”سردار“ کیا آپ ہمیں اپنا بہتر دوست نہیں سمجھتے؟“ گننام نے بڑے دکھ بھرے لہجے میں ابن حاتم کو چھیڑا۔

ابن حاتم کو آخر بتانا ہی پڑا لیکن اس نے بہت سی باتیں چھپا کے صرف اتنا ہی بتایا۔ ”میرے دوستو! میرے ساتھیو! بات بہت چھوٹی سی ہے مگر میرے لئے بہت بڑی ہے۔ بات یہ ہے کہ کئی سال پہلے میرا رشتہ میری خالہ زاد بہن سے ہوا تھا۔ میری مرضی بھی اس میں شامل تھی۔ پھر حالات کچھ ایسے ناموافق ہوئے کہ مجھے مدینہ چھوڑ کے مکہ جانا پڑا اور رشتہ کی یہ بات حالات کی گرد میں دب گئی۔ اب میں پھر مدینہ واپس آیا ہوں تو خالہ اور خالو میرے سر ہیں کہ فوراً شادی کرو۔ میں اس وجہ سے پریشان ہوں۔“

”سردار! اس میں پریشانی کی کیا بات ہے۔ گمنام نے بہت زور دے کر کہا۔ ”آپ ہاں کیجئے۔ ہم لوگ سب انتظام کر لیں گے۔“

ابن حاتم نے اسے سمجھایا۔ ”شادی تو میں خود بھی کرنا چاہتا ہوں مگر ایک مشکل ہے۔“  
 ”وہ کیا سردار“ مشکل یہ ہے کہ میں نے اپنے چچا کے سامنے قسم کھائی ہے کہ جب تک اسلام کا بول بالا نہیں ہوتا اور مسلمان مکہ میں بھی سر اٹھا کر چلنے کے قابل نہیں ہو جاتے میں اس وقت تک شادی نہیں کروں گا۔“ ابن حاتم نے الجھ کر کہا۔ ”اب بتاؤ میں کیا کروں۔“  
 گمنام جلدی سے بولا۔ ”بس! اتنی سی بات ہے سردار“  
 ”یہ اتنی سی بات ہے۔“ ابن حاتم دکھ سے بولا۔ ”اس بات نے تو میرے پورے وجود کو ہلا کر رکھ دیا ہے۔“

”اب آپ چاہتے یہ ہیں.....“ گمنام نے اس کی باتیں سنی ان سنی کر مٹے ہوئے کہا۔ ”کہ آپ کی قسم بھی نہ ٹوٹے اور خالو خالہ شادی پر زور بھی نہ دیں۔“  
 ”ہاں! ہاں! میں یہی چاہتا ہوں۔“ ابن حاتم نے جواب دیا۔ ”مگر اس کی کوئی صورت سمجھ نہیں آتی۔“

”تو پھر سنئے میرے سردار!“ گمنام نے بڑے اعتماد سے کہا۔ ”یہ تو کوئی مسئلہ ہی نہیں ہے“  
 ”کیا مطلب؟“ ابن حاتم نے اسے حیرت سے دیکھا۔ ”تمہارے پاس اس کا کوئی حل ہے۔“

”بالکل ہے سردار“ گمنام نے جواب دیا۔ ”آپ کل اپنے خالو اور خالہ کے پاس جائیے اور ان سے کہئے کہ آپ کی اپنی بیٹی کے ساتھ فوراً منگنی کر دیں۔ اس سے وہ فوراً آمادہ ہو جائیں گے۔ اگر آمادہ نہ ہوں تو آپ میرا نام بدل ڈالئے گا۔“

”منگنی“ ابن حاتم زیر لب بڑبڑایا۔ نوحنا کو وہ اپنی منگیتر تو کہتا تھا۔ خاندان والے بھی نوحنا کو اس کی منگیتر ہی سمجھتے تھے مگر یہ سب زبانی کلامی باتیں تھیں۔ اس کی نوحنا کے ساتھ باقاعدہ منگنی تو نہیں ہوئی تھی۔ یہ تو اہم رسم تھی۔ عربوں میں بھی اس رقم کا رواج تھا۔

”گمنام“ ابن حاتم مسکرایا اور بولا۔ ”تم نے تو میری مشکل آسان کر دی۔ میں تمہارا شکر گزار ہوں۔“

”شکر یہ کی کوئی بات نہیں سردار“ گمنام نے کہا۔ ”دراصل یہ ترکیب میرے باپ نے

میرے معاملے میں سوچی تھی۔ میرے سسرال والے بھی شادی پر بہت زور دے رہے تھے۔  
میرے باپ نے ان کے سامنے فوراً منگنی کی پیشکش کی اور وہ انکار نہ کر سکے۔“

پھر یہی کچھ ابن حاتم کے معاملے میں ہوا۔ دوسرے دن صبح ہی صبح نوحنا کے دروازے پر  
دستک ہوئی۔ اس کے باپ نے دروازہ کھولا ایک لمبے تڑنگے جوان کو کھڑے دیکھا۔ جوان نے  
ادب سے سلام کیا اور کہا۔ ”میں سردار ابن حاتم کا ماتحت ہوں۔“

نوحنا کے والد اب تک حیران نظروں سے اسے دیکھے جا رہے تھے۔ اس عالم میں نہ تو  
انہوں نے جوان کے سلام کا جواب دیا اور نہ اس کے دوسرے اظہار پر کچھ بولے۔

نوحنا نے انہیں حیران دیکھا تو وضاحت کے لئے بولا۔ ”آپ حیران نہ ہوں خالوجان!  
میں واقعی آپ کے بھانجے ابن حاتم کا ماتحت ہوں۔ اور اس وقت اپنے سردار کا ایک ضروری  
پیغام لے کر آیا ہوں۔“

خالوجان کے الفاظ میں نوحنا کے والد کو شاید اپنائیت محسوس ہوئی اور وہ جیسے ہوش میں آ  
گئے۔ بولے۔ ”تم ابن حاتم کو جانتے ہو۔؟“

”خالوجان! جاننا کیسا! میں تو ان کا خادم ہوں۔ وہ میرے سردار ہیں اور...“

”کیا نام ہے تمہارا بیٹے؟ انہوں نے بات کاٹتے ہوئے پوچھا۔

جوان نے انکساری کا اظہار کرتے ہوئے کہا۔ ”چچا جان! میں ہوں تو گننام مگر آپ مجھے کسی  
نام سے بھی پکار سکتے ہیں۔“

”خدا نہ کرے تم گننام ہو۔“ نوحنا کے والد بڑے پیار سے بولے۔ تم کہتے ہو کہ میرے  
بھانجے ابن حاتم کے ماتحت سوار ہو۔ پھر تم گننام کیسے ہوئے۔ اپنا نام بتانے میں مجھ سے کیوں  
تکلف کر رہے ہو۔ میرے لئے تو جیسے ابن حاتم ویسے تم۔“

پھر نوحنا کے والد نے پورا دروازہ کھول دیا اور کہا۔ ”اندر آ جاؤ بیٹے! اطمینان سے بیٹھنے  
بات کریں گے۔“

وہ گننام کو دروازے کے برابر والے کمرے میں لے گئے۔ جو دن میں مہمان خانہ کا کام دیتا  
تھا اور رات کو سونے کا کمرہ بن جاتا تھا۔ دونوں جا کے بیٹھے ہی تھے کہ نوحنا کی والدہ آگئیں اور  
داخل ہوتے ہوئے بولیں۔ ”یہ آپ کس سے باتیں کر رہے ہیں۔ مجھے بھی تو بتایا ہوتا کچھ۔“

”تم بیٹھ جاؤ! پھر بتاتا ہوں سب کچھ۔“ نوحنا کے والد کے کہنے پر وہ ان کے ہی برابر بیٹھ

گئیں۔ ”یہ میری بیگم اور ابن حاتم کی خالہ ہیں۔“ انہوں نے گننام کی طرف اشارہ کرتے ہوئے کہا۔ ”یہ ابن حاتم کے ماتحت ایک سوار ہیں اور ابن حاتم کا ایک ضروری پیغام لے کر آئے ہیں۔“

”اللہ سلامت رکھے تمہیں بیٹے“ نوحنا کی والدہ نے اسے دعا دی پھر دوسرے ہی لمحے دریافت کیا۔ ”اے بیٹے تمہارا نام کیا ہے۔“

”گننام“ گننام نے جواب دیا۔ میں چچا جان کو بتا چکا ہوں کہ میں واقعی گننام ہوں لیکن خالو جان....“

”خدا نہ کرے تم گننام ہو“ بڑی بی بات کاٹ کر بولیں۔ ”تم میرے بھانجے ابن حاتم کے ماتحت ہو۔ کیا یہ نام کچھ کم ہے۔ اچھا بیٹے! ہم تمہارا نام نہیں پوچھتے۔ ہاں یہ بتاؤ ابن حاتم نے کیا پیغام بھیجا ہے۔“

ابن حاتم اور پیغام کی آواز نوحنا کے کان تک بھی پہنچ گئی تھی اور وہ بھاگی ہوئی دروازے کے پاس آ کے کھڑی ہو گئی تھی۔ اس کا دل زور زور سے دھڑکنے لگا تھا۔

گننام نے سنبھل کر کہنا شروع کیا۔ ”خالہ جان! پیغام یہ ہے کہ بس آپ تیاری کیجئے۔ آج شام سردار ابن حاتم چار آدمیوں کے ساتھ آپ کے گھر آ رہے ہیں۔ کوئی زیادہ تیاری کی ضرورت نہیں بس یہی کچھ میوے، کچھ پھل اور چار پانچ گلاس شربت...“

بڑی بی اور بڑے میاں دونوں بدحواس ہو گئے۔ آخری بڑی بی سے نہ رہا گیا۔ انہوں نے بات کاٹ دی۔ ”اے بیٹا! انتظام تو سب ہو جائے گا مگر یہ تو بتا کہ ابن حاتم کس لئے آ رہے ہیں؟“

دروازے سے کان لگائے کھڑی نوحنا کے دل کی دھڑکن اور زیادہ تیز ہو گئی۔ اس وقت گننام کی آواز اس کی سماعت سے ٹکرائی۔ ”خالہ جان! ہمارے سردار ابن حاتم اپنی شادی کی تاریخ طے کرنے آ رہے ہیں۔ چار آدمی ان کے ساتھ ہوں گے۔ آخر کچھ مہمانداری تو کرنا ہی ہوگی۔“

خالہ اور خالو ایک دوسرے کا منہ تکتے لگے اور نوحنا کے سوکھے چمن میں تو جیسے بہار آ گئی۔ خوشی کے مارے اس کے پیروں کے نیچے سے زمین نکلی جا رہی تھی۔

گننام کی آواز دوبارہ ابھری۔ وہ بڑے اعتماد سے کہہ رہا تھا۔ ”خالہ جان! ایک بات اور کہی



ہے ابن حاتم نے۔“

”ہاں ہاں کہو بیٹے“ بڑی بی خوشی سے پھولی نہ سمار ہی تھیں۔

گننام نے بتایا۔ ”سردار ابن حاتم نے کہا ہے کہ وہ صرف شادی کی تاریخ ہی طے نہیں کریں گے بلکہ منگنی کی رسم ادا کر کے بات کو بالکل پکا کر دیں گے۔“  
مثل مشہور ہے کہ اندھا کیا چاہے دو آنکھیں۔ سو شادی کی تاریخ اور منگنی کے نام ہی سے نوحنا اپنی جگہ اور اس کے والدین اپنی جگہ خوش ہو گئے۔ حالانکہ منگنی کی بات تو بہت پہلے ہو چکی تھی۔

منگنی دراصل ”مانگنا“ سے بنی ہے۔ اس کا مطلب یہ ہے کہ لڑکے والے لڑکی کو دیکھیں اسے پسند کریں اور اعلان کریں کہ انہوں نے اپنے بیٹے کے لئے فلاں شخص کی بیٹی مانگی ہے۔ اسی طرح لڑکی والے لڑکے کو دیکھیں پسند کریں اور پھر اعلان کر دیں کہ انہوں نے فلاں فلاں کے لڑکے کو اپنی دامادی کے لئے مانگ لیا۔ بس اللہ اللہ خیر صلا۔ اسی قسم کی منگنی ابن حاتم اور نوحنا کے والدین میں ان دونوں کے بچپن میں ہوئی تھی۔ مگر سب جانتے ہیں کہ ”منگنی“ کی حیثیت نہ تو قانونی ہوتی ہے اور نہ مذہبی۔ اسے تو بس ایک اخلاقی فرض کہا جاسکتا ہے۔ جسے لڑکی اور لڑکے کے والدین خود اپنے اوپر ڈال لیتے ہیں۔ اس سے زیادہ اس کی کوئی حیثیت نہیں ہے۔

نوحنا پہلے بھی ابن حاتم کی منگنی تھی مگر اب ابن حاتم کے قاصد گننام نے شادی کی تاریخ اور منگنی کو نوحنا کے والدین کو ان کے سامنے اس انداز سے پیش کیا تھا کہ وہ ایک نئی چیز بن گئی تھی بلکہ نوحنا اور اس کے والدین کو یقین ہو گیا تھا کہ ابن حاتم شادی کے معاملے میں پوری طرح سنجیدہ ہے۔ گننام یہ پیغام دے کر رخصت ہو گیا۔

اس کے جاتے ہی نوحنا نے سب سے پہلے اپنی سہیلی کو بلا کر اسے خوش خبری سنائی کہ آج شام اس کی ابن حاتم کے ساتھ منگنی ہو رہی ہے۔ نوحنا نے تو ایک سہیلی کو اطلاع دی تھی مگر تھوڑی دیر میں اس کی تمام سہیلیوں تک یہ خبر پہنچ گئی اور اس کی سکھی سہیلیوں کا اس کے گھر تانتا بندھ گیا۔

دوسری طرف نوحنا کی والدہ نے چار پائی پر کھڑے ہو کر دیوار کے اس پار ہمسائی کو خبر پہنچائی۔ ”اے سنتی ہو بسن۔“ اور بسن ہمسائی آواز اس کے فوراً دیوار کے پاس آئی۔ نوحنا کی

ماں نے تقریباً ہنستے ہوئے کہا۔ ”اے بہن آج... آج شام نوحنا کی منگنی ہے۔ تمہیں ضرور شریک ہونا ہے۔“

”اللہ مبارک کرے۔ اللہ مبارک کرے۔ بی ہمسائی نے دوبار دعا دے کر اپنی کمال خوشی اور بے انتہا خلوص کا ثبوت دیا۔“ ”میں ضرور آؤں گی بہن۔ نوحنا میری بیٹی ہے۔ میں آؤں گی اور تمام بچوں کو بھی لاؤں گی۔“

نوحنا کی ماں چونکیں۔ انہوں نے نیوتا (بلاوا) صرف بی ہمسائی کو دیا تھا اور وہ معہ تمام بچوں کے وارد ہونے کی اطلاع دے رہی تھیں۔ اگر اس طرح پورے محلہ کی عورتیں معہ اپنے بچوں کے آن پہنچیں تو ان کے چھوٹے سے گھر میں تل دھرنے کی جگہ نہ بچتی۔ احتیاط کے طور پر انہوں نے ڈرتے ڈرتے بی ہمسائی کو بتلایا۔ ”اے بہن! یہ تو منگنی ہے۔ لڑکے کے ساتھ چار آدمی آئیں گے۔ اور سادگی سے منگنی کی رسم ادا ہو جائے گی۔ پھر شادی پر میں انشاء اللہ خوب دھوم دھڑکا کروں گی۔ ایک ہی اولاد تو ہے میرے۔ نوحنا کے علاوہ اور کون بیٹھا ہے میرا۔ اس شان سے شادی کروں گی میری بیٹی کی کہ پورا محلہ دیکھتا رہ جائے گا۔“

”کیوں نہیں کیوں نہیں بہن! بی ہمسائی نے ہاں میں ہاں ملائی۔ مگر ایک بات اور بھی کہہ دی۔ اس نے کہا۔ ”شادی بیاہ ہی میں ماں باپ کے دل کے ارمان نکلتے ہیں۔ پھر تمہارے تو ایک ہی بیٹی ہے کچھ نہ کچھ تو منگنی پر بھی کرنا ہی پڑے گا۔“

نوحنا کی ماں کے پیروں تلے سے زمین نکل گئی۔ انہوں نے تو ہمسائی کو سادگی کا درس دیا تھا مگر بی ہمسائی ایسی چالاک نکلی کہ اس نے سادگی کی دھجیاں اڑا کے رکھ دیں۔ اور نوحنا کی والدہ کو آخر کہنا ہی پڑا۔ ”ٹھیک کہتی ہو بہن! کچھ نہ کچھ تو کرنا ہی پڑے گا۔“

اب انہیں بی ہمسائی کو اطلاع دینے کا افسوس ہو رہا تھا۔ بی ہمسائی سے بات کر کے واپس آئی ہی تھیں کہ محلے کی عورتوں کے آنے کا سلسلہ شروع ہو گیا۔ ایک کے بعد دوسری۔ دوسری کے بعد تیسری۔ جس کو دیکھو منہ اٹھائے چلی آرہی ہے اور نوحنا کی ماں سے مبارکبادیں بھوری نہیں جا رہی تھیں۔

ادھر نوحنا کی سہیلیوں نے گھر کو سر پر اٹھار کھا تھا۔ جو سہیلی آتی اس کے ہاتھ میں ڈفلی اور دوسرے میں جھانجر ہوتی اور وہ گھر میں داخل ہوتے ہی جھانجر اور ڈفلی کے تال میل سے راگ بکھیرنا شروع کر دیتی۔ دوپہر ہوتے ہوتے تو یہ حال ہوا کہ نوحنا کے والد کو گھر کے باہر

عورتوں اور لڑکیوں کے بیٹھنے کا انتظام کرنا پڑا۔ نوحنا کے گھر عورتوں کا آنا تو کچھ ہو گیا مگر جو صبح کو آئیں تو انہوں نے وہیں شام کر دی۔ دن بھر جھانجھنکتی اور ڈفلی بجاتی رہی۔ سہیلیوں ہی نے دوپہر کا کھانا پکایا۔ پھر انہوں نے نوحنا کو دلہن بنانا شروع کر دیا۔ گمنام کہہ گیا کہ شام کو صرف چار آدمی منگنی کے لئے آئیں گے۔

پس شام ہوئی تو ابن حاتم مع اپنے چاروں ساتھیوں کے آگیا۔ نوحنا کے والد نے بھی محلہ کے دو چار آدمیوں کو بلوایا تھا۔ عورتوں کو بلانے کی ضرورت ہی نہ پڑی۔ دو بن بلائے خود ہی آ موجود ہوئی تھیں۔ منگنی میں ہونا ہی کیا تھا۔ ابن حاتم کی انگلی میں ماں کا دیا ہوا چاندی کا ایک چھلا پڑا ہوا تھا۔ وہ اس نے یہ کہہ کر اندر بھجوا دیا کہ یہ ماں کی نشانی ہے۔ اسے نوحنا کی انگلی میں ڈال دیا جائے۔ چنانچہ ایسا ہی کیا گیا۔ نوحنا کی ماں نے ابن حاتم کے لئے ایک رومال بھجوایا۔ اس کے بعد ایک بزرگ نے دعا کے لئے ہاتھ اٹھائے اور نوحنا اور ابن حاتم کی زندگی کے لئے دعائیں مانگئیں۔ پھر مختصر سا کھانا ہوا۔

دعوت کا کوئی انتظام نہ کیا گیا تھا مگر محلہ کی عورتوں نے نوحنا کی ماں سے کہہ کر آخر کھانا پکوا ہی لیا۔ محلہ کی عورتیں تو شریذ کی فرمائش کر رہی تھیں مگر نوحنا نے ماں کو منع کر دیا۔ شریذ کی دعوت عرب کے اونچے گھرانوں میں ہوتی تھی۔ شور بے میں روٹیاں توڑ کے ڈالی جاتی تھیں۔ کہتے ہیں کہ شریذ بہت قیمتی اور لذیذ غذا ہے۔ اس کا ذکر کلام پاک میں بھی ہے۔ رات گئے تک عورتیں گھر میں بھری رہیں۔ جب نوحنا کی سہیلیاں اور ہمسائیاں رخصت ہو گئیں تو ابن حاتم اور اس کے ساتھیوں کو اندر بلایا گیا۔ نوحنا کی ماں نے شوہر کو سمجھا دیا تھا کہ وہ شادی کی تاریخ کی گفتگو کریں۔ ان کو یہ بھی کہہ دیا گیا تھا کہ شادی کی تاریخ جلدی کی طے کی جائے۔ تاریخ سے مطلب یہ تھا کہ شادی کا مہینہ طے کر لیا جائے۔ دن 'تاریخ عورتیں خود متقرر کر لیں گی۔

نوحنا کے والد کو ان معاملات کا کوئی تجربہ نہ تھا۔ نوحنا ان کی اکیلی اولاد تھی۔ ان کی یہ مشکل بھی گمنام نے آسان کر دی۔ ابن حاتم اور اس کے ساتھی آ کے بیٹھے تو نوحنا کے والد نے گمنام سے کہا۔ ”اللہ نے منگنی کا کام تو بخیر و خوبی پورا کر دیا۔ اللہ خیر کرے شادی بھی اسی طرح انجام پائے گی۔ کیا خیال ہے تمہارا شادی کے لئے کونسا مہینہ بہتر رہے گا۔“

گمنام اور ابن حاتم وغیرہ نے اس سلسلے میں پہلے ہی سب کچھ طے کر لیا تھا اور اس سلسلے میں گمنام کو اچھی طرح سمجھا دیا گیا تھا۔ اتفاق سے نوحنا کے والد نے گمنام ہی کو مخاطب کیا تھا چنانچہ

گننام کو جو پٹی پڑھائی گئی تھی وہ اس نے پڑھنا شروع کر دی۔ اس نے بڑے مودب طریقے سے کہا۔ ”خالو جان! منگنی ہو گئی تو بس سمجھئے کہ شادی ہو گئی۔“

”یہ بات تو ہے بیٹے لیکن شادی تاریخ تو...“ خالو جان کہتے کہتے جھجکے مگر گننام نے جملہ پورا کر دیا۔ ”تو پھر شادی کی تاریخ بھی مقرر ہو گئی“ اس نے اک دم کہہ دیا۔

خالو جان خوش ہو گئے۔ بولے۔ ”کونسی تاریخ مقرر کی ہے تم نے؟“

”دن تاریخ تو صحیح معلوم نہیں لیکن یہ ضرور ہے کہ سردار ابن حاتم اور میری شادی ایک ہی تاریخ کو ہوگی۔ کیوں سردار! کیا خیال ہے آپ کا؟“

”ٹھیک ہے۔ مجھے کوئی اعتراض نہیں۔ خالو جان کو بھی اعتراض نہ ہوگا۔“

”ہاں ہاں مجھے بھی کوئی اعتراض نہیں“ خالو جان گھبرا گئے۔ ”مگر... مگر“

”آپ چپ ہو جائیے نوحنا کے ابو“ بڑی بی کڑک دار آواز میں بولیں۔ ”میں بات کرتی ہوں ان سے۔“ وہ اٹھیں اور جا کے ابن حاتم کے برابر بیٹھ گئیں۔

”ہاں بیٹے ابن حاتم! مجھے بتاؤ یہ تمہارے ساتھی کیا پہیلیاں بھجوا رہے ہیں۔ صاف کیوں نہیں بتاتے کب شادی کرنا ہے تمہیں... یا نہیں کرنا ہے؟“

اب ابن حاتم پریشان ہو گیا۔ جلدی سے بولا۔ ”کیا فرما رہی ہیں خالو جان! نوحنا میری ہے

اور میری ہوگی۔ آپ کو باہر کا کچھ پتہ نہیں۔ قریش مکہ پھر مدینہ پر حملہ کرنے والے ہیں“

”ہائے اللہ خیر کرے... اب کیا ہوگا“ بڑی بی کو پسینے آگئے۔ ابن حاتم کے خالو بھی گھبرا گئے۔ گننام نے دخل دیا اور فضا فوراً بدل گئی۔

”خالو جان! آپ بالکل فکر نہ کیجئے۔ ہم مجاہدوں کی شادیاں فتح و شکست سے بندھی ہوتی

ہیں۔ آپ دعا کیجئے کہ خدا ہمیں مشرکوں پر فتح دے۔ میں قسم کھاتا ہوں کہ جس دن مسلمانوں

نے مکہ پر قبضہ کر لیا اس دن ہم دونوں بھائی یعنی میں اور میرے سردار ابن حاتم دولہا بنیں

گے۔ کہئے خالو جان! شادی کی تاریخ مقرر ہو گئی یا نہیں؟“

وہ بے چارے کیا جواب دیتے۔ وہ کبھی گننام کو اور کبھی ابن حاتم کو دیکھ رہے تھے۔ گننام نے

انہیں نظر انداز کر کے بڑی بی کو مخاطب کیا۔ ”خالو جان! آپ کو شادی کی تاریخ معلوم ہو گئی نا۔“

”ہاں! معلوم ہو گئی۔ بڑی بی بو کھلائے انداز میں بولیں۔ جنگ۔ پھر فتح۔ پھر شادی“

”بالکل ٹھیک خالو جان! آپ بالکل صحیح سمجھیں۔“ گننام ہنستا ہوا کھڑا ہو گیا۔ اب ہمیں اپنی

دعاؤں کے ساتھ رخصت کیجئے۔ بڑے سردار ہمیں یاد کر رہے ہوں گے۔ کیا پتہ کس وقت ہمیں محاذ پر جانا پڑے۔“

”اچھا بیٹے خدا حافظ“ بڑی بی بی نے افسردگی سے کہا۔ ”فی امان اللہ“  
 ”خالہ جان! مکہ فتح ہونے کی دعا کیجئے۔“ گمنام نے ہنس کر کہا۔ پھر وہ سب ایک ایک کر کے خالہ خالو سے رخصت ہوئے۔ ابن حاتم نے ذرا دیر کے لئے نوحنا سے گفتگو کی اجازت مانگی جو اسے مل گئی۔ وہ جلدی سے اندر گیا۔ نوحنا چند سہیلیوں کے ساتھ دروازے کے پاس ہی کھڑی تھی۔ سہیلیاں ابن حاتم کو آتا دیکھ کر ایک طرف ہو گئیں۔

نوحنا کے قریب پہنچ کر ابن حاتم نے کہا۔ ”اچھا نوحنا! اب مجھے رخصت کرو“  
 نوحنا کو کچھ معلوم نہ تھا کہ باہر ان لوگوں میں کیا باتیں ہوئیں اور کیا طے ہوا۔ اس نے حسرت بھری نظروں سے ابن حاتم کو دیکھا اور بھرائی ہوئی آواز میں بولی۔ ”اب کب آؤ گے ابن حاتم“ بڑی آرزوؤں اور بڑا کرب تھا ان پانچ لفظوں میں۔“

ابن حاتم کو اپنا دل ڈوبتا ہوا محسوس ہوا۔ اسے بڑی شرم محسوس ہو رہی تھی۔ وہ اپنی نظروں سے خود گر گیا تھا۔ گمنام کے کہنے اور سمجھانے پر اس نے نوحنا کے والدین سے جھوٹ بولا تھا۔ انہیں دھوکا دیا تھا۔ یہ غلط تھا کہ مشرکین مکہ مدینہ پر حملہ کرنے والے ہیں۔ یہ بات تو گمنام نے نوحنا کے والدین کو مطمئن کرنے کے لئے کہی تھی تاکہ وہ فوری شادی کا تقاضا نہ کریں۔

بات کہی گمنام نے تھی مگر شرمندہ وہ تھا کیونکہ وہ خود بھی اس جرم میں شریک تھا۔ گمنام کے اس فریب بہانے کے اظہار میں ابن حاتم خود بھی شریک تھا۔ وہ بڑی مشکل سے نوحنا سے آنکھیں ملا سکا۔ نوحنا کی آنکھوں میں امنگوں، آرزوؤں اور محبتوں کا ایک سمندر ٹھاٹھیں مار رہا تھا اور ابن حاتم کی آنکھیں شرمندگی کے نم سے بوجھل تھیں چنانچہ اس کی نظریں جلدی سے جھک گئیں۔ اس نے نظریں جھکائے جھکائے جواب دیا۔

”نوحنا ہم جلد ملیں گے۔ فتح مکہ کی دعا کرو۔“

نوحنا کچھ نہ سمجھ سکی۔ کچھ سمجھی تو بس یہی کہ شاید یہ بھی محبت کا ایک انداز ہے۔

”اچھا خدا حافظ“ میں دعا کروں گی۔“

ابن حاتم بغیر اس سے آنکھیں ملائے باہر آ گیا اور نوحنا کو اس کی سہیلیوں نے پھر گھیر لیا۔





ابن حاتم کی شرمندگی اپنی جگہ درست تھی۔ گننام نے اسے منگنی کا مشورہ دیا تو اس نے مان لیا مگر سوال یہ پیدا ہوا کہ اگر نوحنا کے والدین نے شادی کی تاریخ مقرر کرنے پر زور دیا تو کیا کریں گے۔ "اس وقت گننام نے یہ تجویز پیش کی کہ شادی کی تقریب کو ایک دو سال کے لئے ٹال دیا جائے ممکن ہے کہ اس وقت تک مسلمان اتنی طاقت حاصل کر لیں کہ وہ سر اٹھا کے چل سکیں اور یہی ابن حاتم کی قسم تھی۔ پس گننام نے ابن حاتم کو مصلحت سے کام لینے کا مشورہ دیا اور شادی کو "فتح مکہ" سے منسک کر دیا۔ یہاں تک تو خیر غنیمت تھا لیکن گننام کا یہ کہنا بالکل غلط تھا کہ مشرکین مکہ مدینہ پر حملہ کرنے والے ہیں۔ اس وقت اس بات کا کوئی امکان نہ تھا۔ مشرکین مکہ تو اپنے جھگڑوں میں الجھے ہوئے تھے۔ عرب قبائل کے لوگ تیزی سے اسلام قبول کر رہے تھے اور جو اسلام قبول کرنا سیدھا مدینہ منورہ کا رخ کرتا۔

معاہدہ حدیبیہ کی وہ شرط جس میں یہ تھا کہ مکہ سے مسلمان ہو کر مدینہ جانے والے کو آنحضرت صلی اللہ علیہ وآلہ وسلم واپس مکہ بھیج دیں گے۔ خود مشرکین کے کہنے پر منسوخ کر دی گئی تھی۔ اس لئے اب تو جو مسلمان ہو گیا وہ ہو گیا۔ مشرکین مکہ نہ تو اسے سزا دے سکتے تھے۔ نہ گرفتار کر سکتے تھے اور نہ کسی اور طریقہ سے مدینہ جانے سے روک سکتے تھے۔

پس گننام کا یہ کہنا کہ مکہ والے مدینہ پر حملہ کرنے کے لئے پر تول رہے ہیں بالکل بے بنیاد تھا۔ یہ بات کہنے کے لئے گننام نے نہ تو ابن حاتم سے مشورہ کیا تھا اور نہ کسی دوسرے ساتھی کو بتایا تھا۔ یہ بات خالص اس کی اپنی اختراع تھی مگر یہ ایک ایسا خوبصورت بہانہ تھا جس کا کسی کے پاس کوئی جواب نہ تھا۔ نوحنا کے والدین تو اس پر فوراً ہی ایمان لے آئے تھے اور انہوں نے اسی وقت سے فتح مکہ کی دعائیں مانگنا شروع کر دی تھیں۔

بعض اوقات اتفاقات بہت دلچسپ ہوتے ہیں گننام کی وہ بات جس کی وجہ سے ابن حاتم

خود اپنے آپ سے شرمندہ ہو گیا تھا وہی بات حقیقت بنتے دکھائی دینے لگی۔ مکہ اور مدینہ والوں میں جنگ کا بظاہر کوئی امکان نہ تھا مگر اس دوران ایک ایسا واقعہ پیش آیا کہ عرب کی فضاؤں پر اچانک جنگ کے بادل منڈلانے لگے۔

قصہ یہ ہوا کہ صلح حدیبیہ کی ایک شرط یہ بھی تھی کہ قبائل عرب کو یہ آزادی تھی کہ وہ چاہے قریش مکہ جن کا سردار اعلیٰ ابو سفیان تھا کے ساتھ دوستی کا معاہدہ کریں اور چاہیں تو مدینہ کی اسلامی ریاست جس کے سربراہ رسول خدا صلی اللہ علیہ وآلہ وسلم تھے کے حلیف اور دوست بن جائیں۔ عرب قبائل میں گروہ بندی کی رسم بہت پرانی تھی۔ دراصل ان کی جنگجویمانہ سرشت اس بات کا تقاضا کرتی تھی کہ ہر قبیلہ کا سردار یہ چاہتا تھا کہ دوسرے قبائل اس کے حلیف اور دوست بن جائیں تاکہ اگر جنگ چھڑ جائے تو حلیف قبائل اس کا ساتھ دیں۔ جہاں تک عرب قبائل میں جنگ ہونے کا تعلق تھا تو وہ ہر وقت تیار رہتی تھی بلکہ خانہ جنگی تو ان کے خمیر میں داخل تھی۔ عربوں کے دو قبیلے جن کے نام بنو بکر اور بنو خزاعہ تھے۔ عہد قدیم سے ایک دوسرے کے دشمن چلے آ رہے تھے۔ ان کے درمیان ہر وقت ٹھنی رہتی تھی۔

جب صلح نامہ حدیبیہ ہوا تو عرب قبائل دو گروہوں میں تقسیم ہو گئے۔ زیادہ قبائل ابو سفیان کے حلیف ہو گئے اور کچھ نے جن کی نظریں مستقبل پر تھیں آنحضرت صلی اللہ علیہ وآلہ وسلم کے ساتھ دوستی کا رشتہ قائم کیا اور مسلمانوں کا حلیف ہونے کا اعلان کر دیا۔ قبیلہ بنو بکر کی حال پر نظر تھی۔ اس نے یہ دیکھ کر کہ ابو سفیان کا رعب و دبدبہ اور جنگی قوت مدینہ کی ابھرتی ہوئی اسلامی ریاست سے زیادہ ہے۔ ابو سفیان سے اتحاد کر لیا اور قریش مکہ کا حلیف ہو گیا۔ بنو بکر کے مخالف قبیلہ بنو خزاعہ کو جب معلوم ہوا کہ اس کے دشمن نے ابو سفیان سے دوستی کا معاہدہ کر لیا ہے تو اس نے فوراً آنحضرت صلی اللہ علیہ وآلہ وسلم کا رخ کیا اور مسلمانوں کا اتحادی ہو گیا۔

بنو خزاعہ کا مسلمانوں کا حلیف ہونے کا ایک سبب یہ بھی تھا کہ بنو خزاعہ کا سردار عمرو بن سالم خزاعی اپنے دشمن سے زیادہ عقلمند تھا۔ اس نے یہ محسوس کر لیا تھا کہ مدینہ سے ابھرنے والی نئی اسلامی طاقت مستقبل قریب میں پورے عرب پر چھا جائے گی۔ اس خیال نے بھی اسے آنحضرت صلی اللہ علیہ وآلہ وسلم سے معاہدہ کرنے پر مجبور کیا تھا۔ عرب اپنے معاہدوں کا

بہت پاس کرتے تھے۔ کسی سے دوستی کا معاہدہ کرنے کے بعد وہ اس بات لے پابند ہوتے تھے کہ اگر دوست قبیلہ پر کوئی حملہ کرے یا اس کی کسی سے جنگ شروع ہو جائے تو اس کی دامنے 'درے' سنے مدد کریں۔ پھر ایسا ہوا کہ صلح حدیبیہ کو دو ہی سال کا قلیل عرصہ گزرا تھا کہ بنو خزاعہ اور بنو بکر کے درمیان جنگ چھڑ گئی۔ اس جنگ کا آغاز بنو بکر کی طرف سے ہوا۔

دراصل یہ ان کی زیادتی تھی کیونکہ انہوں نے بنو خزاعہ پر شب خون مارا تھا۔ بنو خزاعہ چشمہ ویتز پر مقیم تھے کہ ایک شب بنو بکر نے انہیں غافل اور سویا ہوا دیکھ کر شب خون مار دیا۔ شب خون مارنے کی کوئی وجہ نہ تھی۔ بنو بکر قبیلہ کے سردار نوفل بن معاویہ و ثیلی کو یہ زعم تھا کہ اس کے حلیف قریش کے تمام بڑے بڑے سردار ہیں جن میں عکرمہ بن ابو جہل، سہیل بن عمرو اور صفوان بن امیہ جیسے بڑے بڑے قریش سردار بھی تھے۔

شب خون کا یہ واقعہ ۸ ہجری میں پیش آیا۔ بنو خزاعہ چونکہ محو خواب تھے اس لئے غفلت میں مارے گئے اور اپنی مدافعت نہ کر سکے۔ اس ہنگامہ دار و گیر میں ان کی سمجھ میں اور تو کچھ نہ آیا بس وہ وہاں سے بھاگ کر سیدھے خانہ کعبہ میں گھس آئے۔ خانہ کعبہ ہمیشہ سے دارالامن رہا ہے۔ وہاں خون بہانا منع ہے اور وہاں پناہ لینے والے کو قتل نہیں کیا جاسکتا۔ لیکن بنو بکر کو قریش کے سرکردہ سرداروں کی دوستی کا زعم تھا۔ اس لئے انہوں نے خانہ کعبہ کے احترام کے دستور اذلی کا ذرا بھی خیال نہ کیا اور بنو خزاعہ کا تعاقب کرتے ہوئے حرم کے اندر گھس گئے اور وہاں انہوں نے بنو خزاعہ کے بیس آدمیوں کو ذبح کر ڈالا۔ بنو خزاعہ کے کچھ افراد نے بھاگ کر بدبل بن واقعہ اور زافع کے گھر میں پناہ لی اس وجہ سے قتل ہونے سے بچ گئے۔ بنو بکر نے اپنی اس بزدلانہ اور حماقت انگیز حرکت سے نہ صرف خانہ کعبہ کے احترام کو پامال کیا بلکہ معاہدہ حدیبیہ کی بھی خلاف ورزی کی۔ انہیں معلوم تھا کہ بنو خزاعہ محمد رسول اللہ صلی اللہ علیہ وآلہ وسلم کے حلیف ہیں اور بنو خزاعہ کی حمایت میں آپ ضرور کھڑے ہوں گے چنانچہ ایسا ہی ہوا۔ نبی اکرم محمد رسول اللہ صلی اللہ علیہ وآلہ وسلم کو اپنے حلیف بنو خزاعہ کے ساتھ بنو بکر کی ریہ تھی اور خانہ خدا میں خون بہانے کے حالات دوسرے ذرائع سے معلوم ہوئے تو آپ کو بہت غم ہوا۔ مگر آپ نے انتظار فرمایا کہ بنو خزاعہ کی طرف سے کوئی اطلاع آئے تو پھر کوئی قدم اٹھایا جائے۔ دوسرے ہی ہفتہ میں بنو خزاعہ کا سردار عمرو بن سالم خزاعی آنحضرت صلی اللہ علیہ وآلہ وسلم کی خدمت میں فریادی بن کر آ گیا۔ اس نے الف سے لے کر ی تک تمام



حالات حضور صلی اللہ علیہ وآلہ وسلم کے گوش گزار کئے۔ آپ اس کی داستان غم سن کر بہت متاثر ہوئے۔ آخر میں آپ نے فرمایا۔

”عمر! تمہاری مدد کی جائے گی۔“

عمر و بن سالم اور اس کے دوسرے ساتھی حضور صلی اللہ علیہ وآلہ وسلم کے ارشاد عالیہ سے بہت متاثر ہوئے ان کے دلوں کو تقویت ہوئی۔ انہی دنوں مکہ سے بدل بن ورقہ ایک وفد کے ساتھ مدینہ پہنچا اور اس نے انکشاف کیا کہ ’قریش مکہ نے ہی بنو بکر کو بنو خزاعہ پر شب خون مارنے کے لئے اکسایا اور در پردہ ان کی مدد بھی کی۔

پھر جب بنو خزاعہ نے بھاگ کے خانہ کعبہ میں پناہ لی تو اگر قریش مکہ چاہتے تو انہیں قتل ہونے سے بچا سکتے تھے لیکن انہوں نے جان بوجھ کر بنو بکر کو ڈھیل دی اور شہ دے کر خانہ خدا میں خونریزی کرائی۔

بس سپہ سالار اعظم محمد رسول اللہ صلی اللہ علیہ وآلہ وسلم نے مصمم ارادہ کر لیا کہ مکہ پر چڑھائی کریں گے۔ آپ نے اس سلسلہ میں پہلا قدم یہ اٹھایا کہ قریش مکہ کے پاس ایک قاصد روانہ فرمایا۔ اسے ہدایت فرمائی کہ وہ قریش مکہ کے سامنے تین شرطیں رکھے اور کہے کہ ان میں سے ایک شرط منظور کریں۔ یہ شرائط مندرجہ ذیل ہیں۔

1- مقتولین بنو خزاعہ کا خون بہا ادا کیا جائے۔

2- قریش بنو بکر کی حمایت سے دست کش ہو جائیں۔

3- معاہدہ حدیبیہ کو توڑ دیا جائے۔

قاصد نے مکہ پہنچ کے ابوسفیان کے سامنے حضور صلی اللہ علیہ وآلہ وسلم کی تینوں شرائط بیان کیں۔ ابوسفیان نے فوراً مجلس مشورت طلب کی۔ اس مجلس میں وہ قبائل شامل نہ ہوئے جو بنو خزاعہ کے خلاف بنو بکر کی در پردہ مدد کرنے پر سردار قریش سے سخت ناراض تھے۔ جتنے سردار وہاں جمع تھے ان کے سامنے ابوسفیان نے حضور صلی اللہ علیہ وآلہ وسلم کی شرائط ایک بار پھر بیان کر دیں۔

شرائط سن کر سرداروں پر سناٹا چھا گیا اور کوئی نہ بولا۔ صرف قرظہ بن عمر نے کھڑے ہو کر کہا۔ ”قریش مکہ کی طرف سے یہ جواب لے جاؤ کہ ہمیں تیسری شرط منظور ہے۔“

تیسری شرط صلح نامہ حدیبیہ ختم کر دینے کی تھی یعنی قریش مکہ اور ریاست مدینہ کے

درمیان امن کا معاہدہ منسوخ سمجھا جائے۔ اسلامی قاصد قرطہ بن عمر کو پہچانتا تھا۔ اس نے کڑک کر اسے ٹوکا۔ ”قرطہ بن عمر! تم بیچ میں بولنے والے کون ہوتے ہو۔ مدینہ کے سردار اعلیٰ نے قریش کے سردار کو پیغام بھیجا ہے۔ اس کا جواب سردار قریش ہی دے سکتا ہے۔“

قاصد کے اس تلخ جواب کو سن کر قرطہ بن عمر بھڑک اٹھا اور تلوار کھینچ کر قاصد کی طرف بڑھا۔ اس پر ابوسفیان نے اسے ڈانٹا۔

”خبردار قرطہ! جو تم نے قاصد پر ہاتھ اٹھایا۔“ قرطہ کے قدم رک گئے اور وہ چیخ کر بولا۔

”سردار ابوسفیان! اس معمولی قاصد نے میری توہین کی ہے۔ میں اسے زندہ نہیں چھوڑوں گا۔“

”قرطہ“ ابوسفیان نے چیخیں بکھیں ہوتے ہوئے کہا۔ ”غلطی تمہاری ہے۔ میرے ہوتے ہوئے تمہیں قاصد کو جواب دینے کا کوئی حق نہیں۔“ قرطہ آنکھیں نکالتا ہوا اپنی جگہ پر بیٹھ گیا۔ قاصد نے اپنی بات دہرائی

”اے قریش کے سردار اعلیٰ! مدینہ کے سپہ سالار صلی اللہ علیہ وآلہ وسلم نے آپ کے سامنے تین صورتیں پیش کی ہیں جن کا ذکر میں پہلے کر چکا ہوں۔ آپ ان میں سے کسی ایک صورت کو منظور فرمائیے۔“

ابوسفیان نے افسردہ لہجے میں کہا۔ ”شرطیں پھر سے بیان کرو قاصد“

قاصد نے دوبارہ شرطیں بیان کیں۔ ”ابے سردار قریش! پہلی شرط یہ ہے کہ بنو خزاعہ کے مقتولین کا خون بہا ادا کیا جائے۔“

دوسری شرط یہ ہے کہ قریش بنو بکر کی حمایت سے ہاتھ کھینچ لیں۔

تیسری اور آخری شرط یہ ہے کہ معاہدہ حدیبیہ کو توڑ دیا جائے۔

ابوسفیان فکر مند ہو گیا اس کی سمجھ میں نہ آتا تھا کہ کونسی شرط منظور کرے۔

پہلی شرط خون بہا ادا کرنے کی تھی۔ بیس خزاعی مارے گئے تھے۔ ان کا خون بہا بھی بہت

زیادہ بنتا تھا۔ پھر سوال یہ تھا کہ خون بہا کون ادا کرے؟ خون تو بنو بکر نے بہایا تھا اور اس مجلس

میں ان کا جو نمائندہ حاضر تھا اس نے صاف الفاظ میں ابوسفیان کو کہہ دیا تھا کہ اس کا قبیلہ نہ خون

بہا ادا کر سکتا ہے اور نہ خون بہا تسلیم کرتا ہے۔

دوسری شرط میں قریش کو بنو بکر کا ساتھ چھوڑنا تھا۔ یہ بھی کسی طرح منظور نہیں کیا جا

سکتا تھا۔ اس لئے کہ بنو بکر قریش کا حلیف قبیلہ تھا۔ اور کسی کو حلیف بنا کے اسے چھوڑنا عربوں کے رسم و رواج کے خلاف تھا۔

تیسری شرط پہلی دو شرطوں سے بھی زیادہ سخت تھی۔ اسے منظور کرنے کا مطلب یہ تھا کہ مکہ اور مدینہ ایک بار پھر حالت جنگ میں آجائیں۔

قاصد رسولؐ تنگ آ کے اپنی جگہ کھڑا ہو گیا۔ ”اے سردار قریش! میں آپ کے جواب کا زیادہ دیر انتظار نہیں کر سکتا۔“ اس نے تلخی سے کہا۔ ”مجھے واپس جانے کی اجازت دی جائے۔ آپ کی یہ خاموشی ظاہر کرتی ہے کہ آپ قرطہ بن عمر کے جواب سے مطمئن ہیں۔ میں مدینہ جا کر سپہ سالارِ اعظم محمد صلی اللہ علیہ وآلہ وسلم سے کہہ دوں گا کہ قریش مکہ نے صلح حدیبیہ کو توڑنا منظور کیا ہے۔“

ابوسفیان نے بڑی فکر مند نظروں سے اپنے سرداروں کو دیکھا پھر مضطرب لہجے میں ان سے دریافت کیا۔ ”اے قریش مکہ کے حلیفو! کیا تم قرطہ بن عمر کی رائے سے اتفاق کرتے ہو اور کیا معاہدہ حدیبیہ کو ختم کر دینا چاہتے ہو۔؟“

”ہاں! ہاں! ہمیں صلح نامہ حدیبیہ توڑنا منظور ہے۔“ یہ آواز اسی قرطہ بن عمر کی تھی جس نے پہلے بھی تیسری شرط منظور کرنے کا اعلان کیا تھا۔ قرطہ بن عمر کے علاوہ کسی اور سردار نے اس کی موافقت یا مخالفت میں کوئی آواز بلند نہ کی تھی۔

آخر ابوسفیان کو اعلان کرنا پڑا۔ ”ہم تیسری شرط منظور کرتے ہوئے معاہدہ حدیبیہ کی تینخ اور اس کے خاتمے کا اعلان کرتے ہیں۔ سردار مدینہ کو ہمارا یہی جواب ہے۔“

قاصد رسولؐ نے مزید کسی بات کا انتظار نہ کیا۔ وہ مجلس سے اٹھ کے باہر آیا۔ گھوڑے پر سوار ہوا اور مدینہ کی طرف روانہ ہو گیا۔

مگر.... قاصد کے روانہ ہوتے ہی ابوسفیان کی مجلس کارنگ بگڑ گیا اور جن زبانوں پر تالے پڑے ہوئے تھے۔ وہ جیسے ایک دم آزاد ہو گئیں۔ ایک قبیلہ کا سردار بولا۔

”ہم نے صلح نامہ ختم کر کے اچھا نہیں کیا۔“

دوسرے قبیلے کے سردار نے تائید کرتے ہوئے کہا۔ ”معاہدہ ختم کر کے ہم نے بہت بڑی غلطی کی ہے۔“

تیسرے قبیلے کے سردار کا لہجہ زیادہ تلخ تھا۔ ”سردار ابوسفیان! آپ نے صلح نامہ حدیبیہ کو

توڑ کر ہمارے تجارتی راستوں کو بند کر دیا ہے۔ ہم اب ملک شام کو کوئی تجارتی قافلہ نہیں بھیج سکتے۔ وہ راستہ پھر غیر محفوظ ہو گیا ہے۔

ایک اور سردار نے کہا۔ ”ہم نے بنو بکر کا ساتھ دے کر بہت بڑی غلطی کی ہے۔“

ایک اور سردار نے خیال ظاہر کیا۔ ”بنو بکر کو خوں بہا دے کر جان چھڑا لینی چاہئے تھی۔

جنگ کو دعوت دینا کوئی عقلمندی نہیں۔“

ابوسفیان جھنجھلا کر بولا۔ ”اب سب کے سب اعتراض کر رہے ہیں۔“ اس نے غصہ سے

سرخ ہو کے کہا۔ ”قاصد کے سامنے سب منہ بند کئے بیٹھے رہے۔ معاہدہ حدیبیہ تو اب ٹوٹ

چکا۔ اس کے نتیجے کا انتظار کرو“

”نتیجہ تو صاف ظاہر ہے“ ایک قدرے عقلمند قریش نے تبصرہ کیا۔ ”مدینہ والے ہم پر

حملہ کریں گے اور تمام اگلے پچھلے بدلے لیں گے۔ ہم نے معاہدہ دس سال کے لئے کیا تھا تاکہ

اپنے حالات درست کریں۔ اب یہ ہماری بد قسمتی ہے کہ معاہدہ دو سال بعد ہی ٹوٹ گیا۔

”پھر اب کیا کرنا ہے۔“ ایک سردار نے سوال کیا۔

”کرنا کیا ہے۔؟“ ابوسفیان نے جواب دیا۔ ”جنگ کی تیاری کرو۔ مسلمان مکہ پر حملہ ضرور

کریں گے۔“

”نہیں سردار! ہم اس وقت جنگ نہیں کر سکتے۔“ ایک سردار نے کہا۔

”معاہدہ تو ٹوٹ چکا“ ابوسفیان نے افسردگی سے کہا۔ ”مدینہ کا قاصد واپس جا چکا۔ اب تو

کچھ نہیں ہو سکتا۔“

”یہ بہت برا ہوا سردار“ اسی سردار نے کہا۔ ”آپ حالات کو سنبھالنے کی کوشش تو کیجئے۔

آپ خود مدینہ جائیے اور معاہدہ منسوخ ہونے سے بچائیے۔“

”ہاں! ہاں! سردار! آپ خود مدینہ جائیے۔“ ایک اور سردار نے کہا۔ ”ابھی تازہ بات ہے۔

آپ مدینہ جا کے بات کریں گے تو معاملات ٹھیک ہو جائیں گے۔“

گفتگو طول کھینچتی گئی۔ صبح سے شام ہو گئی مگر کوئی فیصلہ نہ ہو سکا۔ ابوسفیان نے مجلس

برخواست کرتے ہوئے اعلان کیا۔ ”یہ بہت اہم مسئلہ ہے۔ آپ لوگ اس پر خوب غور کیجئے۔

کل پھر اس سلسلے میں بات ہوگی اور کوئی متفقہ فیصلہ کیا جائے گا۔“

ایک روایت کے مطابق قرطہ بن عمر کو لوگوں نے بڑی لعنت ملامت کی کہ اس نے ایک

غلط بات کہہ کر صلح نامہ حدیبیہ منسوخ کرادیا۔ دوسرے دن کی مجلس میں زیادہ دیر گفتگو نہ ہوئی۔ ہر سردار اپنی جگہ جیسے سہا ہوا تھا۔ ابوسفیان نے ان کی رائے مانگی تو تمام سرداروں کی ایک ہی رائے تھی کہ۔

”صلح حدیبیہ کو ٹوٹنے نہ دیا جائے۔“

اس سلسلے میں نہ کسی نے کوئی سبب بیان کیا اور نہ ابوسفیان نے کسی سے سبب و جواز دریافت کیا۔ سب کے دلوں میں ایک چور سا بیٹھا تھا اور وہ چور تھا مدینہ کی ابھرتی ہوئی اسلامی ریاست کا۔ یہ فیصلہ بھی ہوا کہ خود قریش سردار ابوسفیان مدینہ جائے اور اس بگڑی ہوئی بات کو سنوار کر آئے بلکہ صلح حدیبیہ کی تجدید کر کے لوٹے۔

مدینہ میں رسالت مآب صلی اللہ علیہ وآلہ وسلم کا قاصد واپس پہنچ چکا تھا۔ اس نے آنحضرتؐ کو صاف الفاظ میں بیان کر دیا تھا کہ مشرکین مکہ نے تیسری شرط یعنی صلح نامہ حدیبیہ منسوخ کرنا منظور کیا ہے۔ اس اطلاع سے رسالت پناہ صلی اللہ علیہ وآلہ وسلم کو سکون حاصل ہوا۔ مدینہ کے انصار اور خصوصیت سے مہاجرین ایک عرصہ سے حضور صلی اللہ علیہ وآلہ وسلم سے تقاضا کر رہے تھے کہ انہیں کسی صورت مکہ کی زیارت کی اجازت بلکہ عام اجازت دی جائے۔

مکہ حضور صلی اللہ علیہ وآلہ وسلم کی جائے پیدائش بھی تھی۔ آپؐ بھی وہاں جانا چاہتے تھے۔ اور مہاجرین کو کھلے عام مکہ جانے کی اجازت دینے کے حق میں تھے لیکن صلح حدیبیہ نے آپؐ کو سیاسی اور اخلاقی طور پر کوئی قدم اٹھانے سے روک دیا تھا مگر اب جبکہ مشرکین نے خود ہی صلح نامہ ختم کر دیا تھا۔ تو پھر حضورؐ کے کسی اقدام پر کوئی پابندی نہ رہ گئی تھی۔ چنانچہ قاصد سے اطلاع پاتے ہی آنحضرت صلی اللہ علیہ وآلہ وسلم نے درپردہ فوجی تیاری کا حکم دیدیا اور خاص خاص صحابہ کرامؓ کو مطلع کر دیا تھا کہ آپؐ بہت جلد مکہ پر فوج کشی کا ارادہ رکھتے ہیں۔

مکہ پر فوج کشی اسلام کی تاریخ کا اہم ترین واقعہ ہے کیونکہ مکہ ہی دراصل اسلام کے فوج کشی کے لئے وہ عظیم منبع تھا جسے جاری کئے بغیر اسلام کی کرنیں عرب اور بیرون عرب نہیں پہنچ سکتی تھیں۔

مکہ پر فوج کشی کے دو اسباب بیان کئے گئے ہیں۔

## 2- سیاسی اور تجارتی

1- مختصر حال کچھ اس طرح ہے۔

”خانہ کعبہ مسلمانوں کا قبلہ ہے۔ اسے حضرت ابراہیمؑ نے اپنے بیٹے حضرت اسماعیلؑ کی مدد سے تعمیر کیا تھا۔ تاریخ بتاتی ہے کہ کعبہ کی پہلی بنیاد حضرت آدم علیہ السلام نے رکھی تھی لیکن ان کے بعد امتداد زمانہ سے یہ نشان مٹ گیا تھا۔ پھر لاکھوں سال بعد جب حضرت ابراہیمؑ کو خانہ کعبہ تعمیر کرنے کا حکم ہوا تو جبریلؑ نے اس مقام کی نشاندہی کی جہاں پر اللہ کا یہ پہلا گھر تعمیر ہوا تھا۔ جبریلؑ کی نشاندہی اور پرانی بنیاد کو رہنما بنا کر حضرت ابراہیمؑ نے کعبہ کی تعمیر نو کی تھی۔ مگر... خدا کے اس پہلے گھر کو جسے اس ذات واحد کی عبادت کے لئے بنایا گیا تھا۔ مشرکین مکہ نے ایک بت خانہ میں تبدیل کر دیا تھا۔ اس کے اندر ۳۶۰ بت رکھے تھے۔ اور یہاں ان بتوں کی پرستش ہوتی تھی۔ چنانچہ جب تک ان بتوں سے خانہ خدا کو پاک نہ کیا جاتا اس وقت تک فروغ دین اسلام ممکن نہ تھا۔ مکہ پر فوج کشی کا دوسرا سبب اقتصادی اور تجارتی تھا۔

2- زمانہ قدیم ہی سے مکہ عربوں کا مذہبی، سیاسی اور تجارتی مرکز تھا۔ مکہ کے قریب ہی ”عکاظ“ کا وہ میدان تھا جہاں عربوں کا سب سے بڑا تجارتی اور مذہبی میلہ لگتا تھا۔ اس میلے میں عربوں کا ہر قبیلہ شریک ہونا اپنا فرض سمجھتا تھا۔ چونکہ قریش مکہ خانہ کعبہ کے متولی تھے اس لئے تمام قبائل عرب انہیں تکریم و تعظیم کی نظر سے دیکھتے اور اپنا مذہبی پیشوا سمجھتے تھے۔

پہلے بیان کیا جا چکا ہے کہ ہر عرب قبیلے کا اپنا ایک شاعر ہوتا تھا۔ یہ شاعر ”عکاظ“ کے میلے میں اپنے قبیلے کی تعریف و توصیف میں زمین آسمان کے قلابے ملا تے تھے اور ایک دوسرے پر فوقیت حاصل کرنے کی کوشش کرتے تھے مگر مکہ اور قریش مکہ کا انہیں اس قدر احترام مخلوظ ہوتا کہ ہر شاعر جب اپنے قبیلے کے کسی وصف اور خوبی کو بانس پہ چڑھا کے بیان کرتا تو پہلے یہ کہہ دیتا تھا کہ ”سوائے قریش کے“

یعنی قریش کے مقابلہ کا اور کوئی قبیلہ نہ تھا مگر طلوع اسلام، جنگ بدر، احد اور

خندق نے حالات تبدیل کر دیئے اور سب سے بڑھ کر صلح حدیبیہ نے قریش  
 مکہ کی مذہبی، سیاسی، تجارتی عظمت کو ہلا کے رکھ دیا تھا۔ عرب قبائل کی طاقت  
 تقسیم ہو گئی تھی اور اب مکہ کے مقابلہ میں مدینہ کو بھی ایک مذہبی اور سیاسی  
 فوقیت حاصل ہو گئی تھی۔ چنانچہ اب ضرورت اس بات کی تھی کہ مسلمان مکہ پر  
 قبضہ کر کے خانہ کعبہ کو بتوں سے پاک کریں اور قریش کے مکہ میں مذہبی زعم کو  
 ہمیشہ کے لئے ختم کر دیں۔ پھر وہ مہاجرین تھے جنہیں اپنے جائے پیدائش اور  
 وطن کو چھوڑے ہوئے ایک عرصہ گزر گیا تھا اور وہ چاہتے تھے کہ مکہ جائیں تو  
 اب فاتحانہ جائیں۔

یہ وجوہات تھیں جن کی بناء پر صلح حدیبیہ کے خاتمے پر آنحضرت صلی اللہ علیہ  
 وآلہ وسلم نے مکہ پر فوج کشی کا فیصلہ کیا۔





جب اللہ تعالیٰ نے چاہا کہ مکہ اس کے حقیقی وارثوں کے ہاتھوں میں دیا جائے تو اس نے اس کے اسباب پیدا کر دیئے جن میں سب سے بڑا سبب مشرکین مکہ کا صلح حدیبیہ کو توڑ دینا تھا۔ مشرکین کو اپنی غلطی کا احساس انہی دن ہو گیا تھا جس دن انہوں نے قاصد رسول کو جواب دے کر واپس کر دیا تھا۔ قاصد کے واپس جاتے ہی ان میں خوب بحث و مباحثہ ہوا۔ پھر بات تو تو میں میں میں بڑھ کر نوک شمشیر تک پہنچ گئی۔ وہ تو کچھ سمجھدار لوگوں نے درمیان میں پڑ کر جھگڑا نمٹا دیا۔ ورنہ ان میں خانہ جنگی شروع ہونے میں کوئی رکاوٹ نہ تھی۔

مشرکین مکہ کا اختلاف اور جھگڑا اس طرح طے پایا تھا کہ مشرکین کے سردار اعلیٰ یعنی ابو سفیان کو خود مدینہ جانا چاہئے اور وہاں جا کر سردار مدینہ رسول خدا صلی اللہ علیہ وآلہ وسلم سے عرض کرے کہ جو جواب مدینہ بھجوایا گیا ہے یعنی ”صلح نامہ کی تفسیح“ اسے غلط سمجھا جائے اور اس کے بجائے پہلی شرط قابل قبول سمجھی جائے۔ قریش کے سرداروں نے ابو سفیان سے یہ بھی درخواست کی تھی کہ وہ اس صلح کی از سر نو تجدید کر آئے تاکہ آئندہ کوئی بکھیڑا نہ شروع ہو سکے۔ اس کے ساتھ ہی ابو سفیان بیس عدد خزاعی مقتولین کا خون بہا ادا کرنے کا پکا وعدہ کر کے آئے۔ پس ابو سفیان اپنی غلطی تسلیم کرنے اور تجدید معاہدہ کی آرزو لے کر بھاگ بھاگ مدینہ پہنچا مگر وہاں یہ بات پوری طرح مشہور ہو چکی تھی کہ مشرکین مکہ نے صلح نامہ حدیبیہ کو منسوخ کر دیا ہے اور جناب رسالت مآب صلی اللہ علیہ وآلہ وسلم نے ابو سفیان کے اس جواب کا اعلان مسجد نبوی میں کر دیا تھا اس کے ساتھ ساتھ سرداران فوج کو خفیہ طور پر جنگی تیاریاں شروع کرنے کا حکم بھی دیدیا گیا تھا۔

رسول خدا صلی اللہ علیہ وآلہ وسلم سے ابو سفیان کا سامنا سزاوارہ ہوا۔ وہ گھوڑے سے اتر اور



بغیر کسی تمہید کے کہا۔

”اے محمد! ہم نے آپ کے قاصد کے ہاتھ یہ جواب دیا تھا کہ ہمیں تیسری شرط منظور ہے یعنی یہ کہ صلح نامہ حدیبیہ توڑ دیا جائے لیکن ہمارا وہ جواب غلط تھا اس لئے میں استدعا کرتا ہوں کہ اسے درست نہ سمجھا جائے۔ میں اس سلسلے میں صلح حدیبیہ کی تجدید کرنے خود آیا ہوں۔“

رسول خدا صلی اللہ علیہ وآلہ وسلم نے ابو سفیان کی بات پوری توجہ سے سنی مگر اس کی استدعا پر آپ نے نہ کوئی تاثر ظاہر کیا اور نہ کوئی منفی یا مثبت جواب دیا۔

ابو سفیان جناب رسالت مآب صلی اللہ علیہ وآلہ وسلم کو جاتے ہوئے دیکھتا رہا مگر اس کی ہمت نہ پڑی کہ دوبارہ حضور کو روک کر مزید کوئی بات کرتا۔ ابو سفیان کچھ دیر وہیں کھڑا رہا۔ پھر کچھ سوچ کر لوگوں سے حضرت ابو بکرؓ کے مکان کا پتہ پوچھا۔ اور ان کے پاس پہنچ کر کہا۔

”آپ جناب محمد صلی اللہ علیہ وآلہ وسلم سے کہہ کر صلح حدیبیہ کی تجدید کرادیں۔“

حضرت ابو بکرؓ نے صاف انکار کر دیا اور کہا۔ ”میں اس معاملے میں تمہاری کوئی مدد نہیں کر سکتا۔“

حضرت ابو بکرؓ کے بعد ابو سفیان نے حضرت عمرؓ سے ملاقات کی اور ان سے بھی یہی درخواست کی۔ جناب عمرؓ نے بھی اسے نفی میں جواب دیا۔ پھر وہ جناب علی مرتضیٰؓ کے پاس آیا اور ان سے بھی یہی استدعا کی۔ جناب علی مرتضیٰؓ نے اسے سمجھاتے ہوئے فرمایا۔ ”اے ابو سفیان! تم قاصد کے ذریعے بھیجے ہوئے اپنے پیغام کو تسلیم کرتے ہو۔ اب یہ چاہتے ہو کہ اسے غلط سمجھنے کے لئے میں تمہاری سفارش کروں۔ کسی غلط کام کے لئے سفارش ہمارے مذہب میں یوں بھی جائز نہیں۔ پھر یہ تو ایک سیاسی اور فوجی مسئلہ ہے۔ اور سوائے سپہ سالار لشکر اسلام محمد رسول اللہ صلی اللہ علیہ وآلہ وسلم کے کسی اور کے دخل دینے یا سفارش کرنے کی ہمت نہیں۔“

ابو سفیان حضرت ابو بکرؓ، عمرؓ اور علیؓ سے صاف جواب پانے کے بعد سیدھا مسجد نبویؐ میں پہنچا اور وہاں موجود یا ناموجود لوگوں کے سامنے ”تجدید معاہدہ“ کا اعلان کر کے مکہ واپس چلا گیا۔ ابو سفیان کے جاتے ہی جناب رسالت مآب صلی اللہ علیہ وآلہ وسلم نے اہل مدینہ کو جہاد کی تیاری کا حکم دیدیا مگر ساتھ ہی یہ تاکید بھی کہ اس کی خبر مکہ والوں کو نہ ہونے پائے۔

جب مسلمان کوچ کی تیاریوں میں مصروف تھے۔ آنحضرت صلی اللہ علیہ وآلہ وسلم کے

ایک صحابی حاطب بن ابی طبتہ مہاجر مکی نے اپنی ایک کنیز سارہ کو بلا کر ایک خط دیا اور کہا۔

”سارہ! اس خط کو اپنے کپڑوں میں چھپالے اور فوراً مکہ روانہ ہو جا۔“

”آقا! آگے کچھ کہنے کی ضرورت نہیں“ سارہ نے اپنے آقا کی بات کاٹ دی۔ ”میں جانتی

ہوں کہ یہ خط کس پہنچاتا ہے۔“

حاطب کنیز کی بات پر چونکے اور پوچھا۔ ”تو کس کو خط پہنچائے گی۔“

”واہ آقا“ سارہ نے ہنستے ہوئے کہا۔ ”کیا مجھے معلوم نہیں کہ آپ کے بیوی بچے مکہ میں

ہیں۔“

”یہ تو ٹھیک ہے کہ میری بیوی بچے مکہ میں ہیں سارہ“ حاطب نے ایک آہ بھر کر کہا۔ ”مگر

یہ خط میں انہیں نہیں بھیج رہا ہوں“

”پھر کسے بھیج رہے ہیں یہ خط؟“ کنیز نے حیرت سے پوچھا۔

”یہ خط تجھے قریش مکہ کے سردار ابو سفیان کو پہنچانا ہے سارہ“

”سردار ابو سفیان کو...؟“ کنیز کی حیرت دوچند ہو گئی۔ ”مگر کیوں؟“

”تو پوچھنے والی کون ہوتی ہے؟“ حاطب نے اسے جھڑک دیا۔ ”تجھے جو کہا وہ کر“

”میرے آقا! آپ مسلمان ہیں۔ میں بھی مسلمان ہوں۔“ سارہ نے پرسکون لہجے میں

ادب سے کہا۔ ”پھر اس کافر کو آپ خط کیوں بھیج رہے ہیں۔“

”تجھے معلوم تو ہے کہ میرے اہل و عیال وہاں ہیں۔“ حاطب نے قدرے غم ناک لہجے

میں کہا ”میرے بیوی بچے بہت تکلیف میں ہیں۔ میں ان کی بھلائی کے لئے کچھ کرنا چاہتا

ہوں۔“

”مگر میرے آقا...“

”چپ ہو جا“ کنیز کچھ اور کہنا چاہتی تھی کہ حاطب نے اسے ڈانٹ دیا۔

”کنیز کا کام اپنے آقا کی بات ماننا اور حکم بجالانا ہے۔ اسے بحث نہ کرنا چاہئے۔“ سارہ ڈانٹ

کھا کے خاموش ہو رہی۔ اس نے لباس تبدیل کیا اور لانے کرتے کی اندر کی جیب میں اپنے

آقا کا خط رکھ کر مکہ کی طرف چل پڑی۔

سارہ کے مدینہ سے روانہ ہونے کے کچھ ہی دیر بعد آنحضرت صلی اللہ علیہ وآلہ وسلم کو

مخبری ہوئی کہ حاطب بن ابی طلحہ کی کنیز سارہ ان کا ایک اہم خط لے کر مکہ جا رہی ہے۔

آنحضرت صلی اللہ علیہ وآلہ وسلم نے اسی وقت زبیر بن عوام اور جناب علی مرتضیٰ کو طلب کیا اور انہیں حکم دیا کہ

”فوراً مکہ روانہ ہو جاؤ اور حاطب کی کنیز سارہ جہاں ملے اس سے وہ خط حاصل کرو جو وہ مکہ لے کر جا رہی ہے۔“

جناب علی مرتضیٰ اور زبیر بن عوام ارشاد نبوی کے مطابق اسی وقت سوار ہوئے اور مکہ جانے والے راستے پر گھوڑے سرپٹ چھوڑ دیئے۔ سارہ کو مکہ پہنچنے کی کوئی جلدی نہ تھی۔ اس لئے وہ ایک قافلہ کے ساتھ آہستہ آہستہ سفر کر رہی تھی۔ جناب علی مرتضیٰ اور زبیر بن عوام جلد سے جلد سارہ کے پاس پہنچ کر اس سے خط حاصل کرنے کے متمنی تھے۔ اس لئے ان کے گھوڑے تیز رفتاری سے بھاگ رہے تھے۔ آخر روضہ خاج کے مقام پر سارہ تعاقب کرنے والوں کو مل گئی۔ سارہ حضرت علی مرتضیٰ کو اچھی طرح پہچانتی تھی۔ انہیں دیکھتے ہی وہ سمجھ گئی کہ چوری پکڑی گئی۔ جناب علی مرتضیٰ نے سارہ کو قافلہ سے الگ بلا کر پوچھا۔ ”وہ خط کہاں ہے جسے تم مکہ لے کر جا رہی ہو۔؟“

سارہ نے کوئی مزاحمت نہ کی اور خط نکال کر جناب علی مرتضیٰ کے حوالے کر دیا۔ آپ نے خط سنبھال کے جیب میں رکھ لیا۔ جناب علی مرتضیٰ اور زبیر بن عوام نے سارہ سے برآمد کیا ہوا خط مدینہ پہنچ کے آنحضرت صلی اللہ علیہ وآلہ وسلم کی خدمت میں پیش کر دیا۔ حاطب بن ابی بلتعہ نے اس خط میں ابوسفیان کو مطلع کیا تھا کہ مدینہ سے ایک بڑا لشکر تسخیر مکہ کے لئے جلد روانہ ہونے والا ہے۔

نبی پاک صلی اللہ علیہ وآلہ وسلم نے حاطب کو بلا کر ان سے جواب طلب فرمایا۔ حاطب نے دربار نبوی میں جواب عرض کیا مگر اس انداز سے کہ آنکھوں سے آنسو رواں تھے۔ اور ہونٹ کپکپا رہے تھے۔ انہوں نے کہا۔ ”اے رسول خدا صلی اللہ علیہ وآلہ وسلم! آپ میرے دل کا حال ضرور جانتے ہوں گے۔ میرے بیوی بچے ابوسفیان کی قید میں ہیں اور ان پر سخت تشدد کیا جا رہا ہے۔ جب ان پر تشدد کی خبر ملتی ہے تو میں رو پڑتا ہوں۔ یہ خط میں نے ابوسفیان کو اس لئے لکھا تھا کہ شاید وہ مجھے اپنا ہمدرد سمجھ کر میری بیوی بچوں پر ظلم و ستم میں کچھ کمی کر دے۔ میں نے یہ کام بیوی بچوں کی محبت سے مجبور ہو کر کیا۔ ورنہ میرا دل مسلمانوں کے ساتھ ہے اور میرا ایمان سلامت ہے۔“

آنحضرت صلی اللہ علیہ وآلہ وسلم نے حاطبؓ کا بیان سننے کے بعد انہیں کچھ نہ کہا بلکہ معاف کر دیا اور فرمایا کہ وہ اس واقعے کو بالکل بھول جائیں۔ رحمتہ للعالمین صلی اللہ علیہ وآلہ وسلم ایک مجبور مسلمان کی اس لغزش کو کیسے معاف نہ فرماتے جبکہ ان کا دامن رحمت ہر اپنے ربیگانے کے لئے داتھا۔ آئیے اب لشکر اسلام کا مکہ کی طرف روانگی کا منظر دیکھتے ہیں۔

آنحضرت صلی اللہ علیہ وآلہ وسلم نے مدینہ میں عبداللہ بن ام کلثوم اور ایک دوسری کہ مطابق ابورہم کلثوم بن حسین غفاری کو اپنا نائب مقرر کیا اور بروز بدھ مطابق ۱۰ ان المیہ ک ۸ھ بعد نماز عصر دس ہزار کے لشکر اسلام کے ساتھ مکہ کی طرف کوچ فرمایا۔ لشکر میں مہاجرین اور انصار کے تمام بالغ افراد شامل تھے۔ راستے میں عرب قبائل اس میں شامل ہوتے رہے حتیٰ کہ لشکر کی تعداد ۱۲ ہزار ہو گئی۔ جب لشکر اسلام ذوالحلیفہ یا ححفہ کے مقام پر پہنچا تو آنحضرت صلی اللہ علیہ وآلہ وسلم کے چچا حضرت عباسؓ معہ اہل و عیال کے مکہ سے ہجرت کر کے آتے ہوئے ملے۔ اہم وقت نبی کریم صلی اللہ علیہ وآلہ وسلم نے فرمایا: ”جس طرح میرا نبوت آخری ہے اسی طرح عباسؓ کی ہجرت بھی آخری ہے۔“

مکہ کے قرب مزالظہر ان کے مقام پر آنحضرت صلی اللہ علیہ وآلہ وسلم نے لشکر کو خیمہ زن ہونے کا حکم دیا اور تاکید فرمائی کہ لشکر منتشر ہو کر خیمے لگائے اور الگ الگ خیمہ کے آگے آگ کے الاؤ روشن کئے جائیں۔ چنانچہ جب الاؤ روشن ہوئے تو حد نظر تک خیمے ہی خیمے نظر آتے تھے اور لگتے نہ بہت بڑا لشکر خیمہ زن ہے۔ اہل مکہ نے جب دور دور تک لشکر کو پھیلے دیکھا تو ان کے ہوش ہٹ گئے۔ انہوں نے فوراً ابو سہیل بن حزام اور بدیل بن ورقہ کو دریافت حال کے لئے لشکر اسلام کی طرف بھیجا۔

ابوسفیان جوں جوں آگے بڑھتا جاتا تھا اس پر لشکر اسلام کا رعب بڑھتا ہی جاتا تھا۔ دور دور تک جلتے ہوئے الاؤ کے شعلے لپک رہے تھے۔ اسے یوں محسوس ہو رہا تھا جیسے یہ شعلے اس کی طرف بڑھ رہے ہوں۔ چونکہ مشرکین کا سردار اعلیٰ بھی وہی تھا اور رسول خدا صلی اللہ علیہ وآلہ وسلم کا سب سے بڑا دشمن بھی وہی تھا اس لئے اسے سب سے زیادہ اپنی جان کا خوف تھا۔ کسی نہ کسی طرح لرزاں و ترساں چھپتا چھپاتا ابوسفیان مجاہدین اسلام کے خیموں کے قریب پہنچا۔ اس نے اتنے بڑے لشکر کو دیکھ کر ذہنی طور پر اپنی شکست تسلیم کر لی تھی اور اب اس فکر میں تھا کہ اسے کسی طرح امان مل جائے۔

اس میں خود تو اتنی ہمت نہ تھی کہ حضور صلی اللہ علیہ وآلہ وسلم کے سامنے جا کر معافی طلب کرے۔ اس لئے ادھر ادھر پھر رہا تھا کہ کوئی سہارا مل جائے تو وہ توبہ کرنے کے لئے حضور اقدس صلی اللہ علیہ وآلہ وسلم کی خدمت میں حاضر ہو۔

دوسری طرف لشکر اسلام میں حضرت عباسؓ خیمہ گاہ سے نکل کر کسی ایسے مزدور یا لکڑہارے کی تلاش میں تھے جو مکہ پہنچ کر مشرکین کو لشکر اسلام کی آمد سے آگاہ کرے اور یہ کہے کہ جان بچانے اور تباہی سے بچنے کا ایک ہی راستہ ہے کہ خود رسول خدا صلی اللہ علیہ وآلہ وسلم کے پاس آکر اپنی شکست تسلیم کرو اور معافی کے طلب گار ہو۔ اس طرح ایک طرف ابوسفیان اپنا معافی نامہ حضور صلی اللہ علیہ وآلہ وسلم کی خدمت میں پیش کرنے کے لئے سہارا ڈھونڈتا پھر رہا تھا تو دوسری طرف حضورؐ کے چچا حضرت عباسؓ کسی ایسے آدمی کی تلاش میں تھے جس کے ذریعے لشکر اسلام کی خبر مکہ والوں کو پہنچائی جاسکے۔ پھر جب ان دونوں کا آمناسا منا ہوا تو یوں معلوم ہوا جیسے حضرت عباسؓ کو اسی کی تلاش تھی چنانچہ انہوں نے ابوسفیان کو دیکھتے ہی کہا۔

”اے ابوسفیان! اب تمہاری جان کی خیر نہیں۔ رسول خدا صلی اللہ علیہ وآلہ وسلم کے ساتھ اتنا بڑا لشکر ہے کہ مشرکین مکہ کی اینٹ سے اینٹ بچ جائے گی۔ کوئی مشرک مکہ میں زندہ نہ بچے گا۔ صبح ہوتے ہی قریش مکہ کی قسمتوں کا فیصلہ ہو جائے گا۔“

ابوسفیان کی آدمی جان پہننے ہی نکل چکی تھی۔ حضرت عباسؓ نے اسے اور بلا دیا۔ وہ گھبرا کر کانپتے ہوئے بولا۔ ”اے عباسؓ! تم ہی میری مدد کرو اور مجھے اپنی امان میں لے لو“

حضرت عباسؓ اس کا اثر و رسوخ جانتے تھے۔ انہیں یہ بھی علم تھا کہ ابوسفیان کے مطیع ہونے سے مکہ کی نصف طاقت خود بخود ختم ہو جائے گی۔ یہ سوچ کر انہوں نے ابوسفیان کو تسلی دی اور کہا۔ ”میں تمہیں امان دیتا ہوں۔ آؤ میرے ساتھ۔“ اور اسے آنحضرت صلی اللہ علیہ وآلہ وسلم کے خیمہ مبارک پر لے گئے۔

حضور پاک صلی اللہ علیہ وآلہ وسلم کے خیمہ پر اس وقت حضرت عمرؓ موجود تھے۔ انہوں نے حضرت عباسؓ کے ساتھ ابوسفیان کو آتے دیکھا تو تلوار سونت کر کھڑے ہو گئے اور حضور صلی اللہ علیہ وآلہ وسلم سے عرض کیا

”یا رسول اللہ! مجھے اس مشرک کے قتل کی اجازت دیجئے۔“

حضرت عباسؓ اس کے ضامن بن چکے تھے انہوں نے فوراً کہا۔ ”یا رسول اللہ! میں ابو سفیان کو اپنی ضمانت پر لایا ہوں۔ اس پر ہاتھ نہیں اٹھایا جاسکتا۔“

”کیوں ہاتھ نہیں اٹھایا جاسکتا۔“ حضرت عمرؓ کا لہجہ تلخ ہو گیا۔

”یہ مشرک ہے۔ بت پرست ہے۔ اس کی ضمانت دینے کی کیا ضرورت تھی۔ اس سے تو ہماری جنگ طے ہے۔“

حضرت عباسؓ کو بھی غصہ آ گیا اور اکڑ کر بولے۔ ”میں نے اسے پناہ دی ہے۔ اس کی حفاظت کرنا میرا فرض ہے۔“

آنحضرت صلی اللہ علیہ وآلہ وسلم نے بات بڑھتے دیکھی تو حضرت عباسؓ سے فرمایا۔

”آپ اس وقت اسے اپنے خیمے میں لے جائیے۔ کل صبح فیصلہ ہوگا۔“

حضرت عباسؓ ابو سفیان کو اپنے ساتھ خیمے میں لے گئے۔ تمام رات جاگتے اور پہرہ دیتے رہے۔ انہیں خدشہ تھا کہ کوئی اور مسلمان پیش میں آکر ابو سفیان کا خاتمہ نہ کر دے۔ خدا خدا کر کے صبح ہوئی۔ جناب عباسؓ ابو سفیان کو لے کر دربار رسالت میں پہنچے۔ ابو سفیان گھبرا ہوا اور شرمندہ شرمندہ تھا۔ آنحضرت صلی اللہ علیہ وآلہ وسلم کے ایک اشارے پر اس کی گردن اڑ سکتی تھی مگر آپؐ تو رحمتہ اللعالمین تھے اور رسول آخر صلی اللہ علیہ وآلہ وسلم بھی۔ آپؐ نے کرم نوازی کا مظاہرہ فرماتے ہوئے ارشاد کیا۔ ”کیا وہ وقت ابھی نہیں آیا کہ تمہیں معلوم ہو کہ اللہ کے سوا اور کوئی معبود نہیں۔“

آنحضرت صلی اللہ علیہ وآلہ وسلم کی اس نرمی سے ابو سفیان کی گردن جھک گئی اور اس نے سر جھکا کر عرض کیا۔ ”میرے ماں باپ آپؐ پر نثار! آپؐ کس قدر حلیم و کریم ہیں اور رشتہ داری اور قرابت کا کس قدر خیال رکھتے ہیں۔ اگر کوئی خدا کا شریک ہوتا تو اس مصیبت کے وقت میری مدد کو ضرر آتا۔“

آنحضرت صلی اللہ علیہ وآلہ وسلم نے فرمایا۔ ”کیا ابھی وہ وقت نہیں کہ تم جان لیتے کہ میں اللہ کا سچا رسول ہوں۔“

ابو سفیان نے جواب دیا۔ ”ابھی اس کے لئے میرے دل میں کچھ شبہ ہے۔“

اس وقت جناب عباسؓ نے ابو سفیان سے سرگوشی کی۔ ”کیوں اپنی جان کا دشمن ہو رہا ہے۔ اب قیل و قال کو چھوڑ اور جلدی سے اسلام لے آ“

ابوسفیان کے پسینے چھوٹ رہے تھے وہ فوراً کلمہ توحید پڑھ کر ایمان لے آیا۔  
جناب عباسؓ کو ابوسفیانؓ کے اسلام لانے سے خوشی بھی ہوئی اور اطمینان بھی۔ اس لئے  
کہ کل تک فتنہ کی جزا اور مشرکین کا سرغنہ یہی شخص تھا مگر انہیں یہ بھی معلوم تھا کہ ابوسفیانؓ  
کی تمام زندگی جاہ پسندی اور تفاخر کے اظہار میں گزری ہے۔ اس لئے اب مطیع ہونے کے بعد  
بھی وہ اپنے آپ کو نمایاں کرنے کی کوشش ضرور کرے گا۔ پس جناب عباسؓ نے رسالت  
مآب صلی اللہ علیہ وآلہ وسلم سے عرض کیا۔

”یا رسول اللہ! ابوسفیانؓ فخر کا عادی اور تفاخر کا دلدادہ ہے۔ اس لئے آپ اسے کوئی ایسا  
امتياز عطا کیجئے جس کی بنا پر وہ اپنی قوم کے سامنے فخر کر سکے۔“

آنحضرت صلی اللہ علیہ وآلہ وسلم نے ارشاد فرمایا۔ ”بہتر ہے۔ جائیے اور اعلان کر دیجئے  
کہ جو شخص ابوسفیان کے گھر میں داخل ہو جائے گا اسے امان دی جائے گی۔ نیز وہ جو شخص اپنے  
گھر کا دروازہ بند کر کے بیٹھ جائے گا اس کو بھی امان اور جرم میں داخل ہو جائے اسے بھی امان“  
پھر جب ابوسفیانؓ آنحضرت صلی اللہ علیہ وآلہ وسلم کے عطا کردہ اس اعزاز کے ساتھ  
مکہ جانے لگا تو آنحضرت صلی اللہ علیہ وآلہ وسلم نے حضرت عباسؓ سے فرمایا۔ ”ابوسفیانؓ کو  
لے کر وادی کے دہانے پر کھڑے ہو جائیے تاکہ یہ لشکر اسلام کی عظمت اور وسعت کا اندازہ  
کر سکے اور مکہ جا کر اپنی قوم کو بتائے کہ مسلمانوں کے مقابلے میں وہ اپنی جانوں کو بلاکت میں نہ  
ڈالے“

جناب عباسؓ حکم کے مطابق ابوسفیانؓ کو وادی کے دہانے پر لے گئے جہاں سے پورا لشکر  
اسلام رواں دواں نظر آ رہا تھا۔ آنحضرت صلی اللہ علیہ وآلہ وسلم نے لشکر اسلام کو چار  
حصوں میں تقسیم فرما دیا تھا۔ لشکر کی یہ ترتیب و تقسیم ذی طوی کے مقام پر ہوئی تھی جہاں سے  
لشکر مارچ کرتا ہوا ابوسفیان کے سامنے سے گزر رہا تھا۔

حضور صلی اللہ علیہ وآلہ وسلم نے میمنہ پر خالد بن ولید کو مقرر کیا تھا اور ان کی کمان میں  
عرب کے مشہور مگر سرکش قبائل مثلاً غفار، بھینہ، فرینہ، سلیم اور اسلم وغیرہ تھے۔ یہ پہلا  
موقع تھا کہ جب حضور کریم صلی اللہ علیہ وآلہ وسلم کی طرف سے خالد بن ولید کو فوج کی  
قیادت اور امارت کا شرف بخشا گیا تھا۔

پہلا حصہ جو ابوسفیانؓ کے سامنے سے پورے وقار اور ترتیب کے ساتھ گزرا وہ لشکر کا

میمنہ کی تھا جس کے سالار خالد بن ولید تھے۔ فوج کے دوسرے حصوں پر جو سالار مقرر ہوئے ان کے نام سعد بن عبادہ اور زبیر بن عوام تھے۔ خالد کو ”لیط“ کے مقام سے مکہ میں داخل ہونے کا حکم دیا گیا تھا جبکہ سعد بن عبادہ کو کد اور زبیر بن عوام کو کدی کے مقامات سے شہر میں داخل ہونا تھا۔

حضور صلی اللہ علیہ وآلہ وسلم نے خود ”اذاخر“ کے مقام سے مکہ میں داخل ہونے کا فیصلہ فرمایا۔ لشکر اسلام کو فردیکھ کر ابو سفیان کے اوسان خطا ہو گئے۔ اس نے حضرت عباس سے کہا۔ ”اے عباس! آج اس لشکر کا کوئی مقابلہ نہیں کر سکتا۔ یہ خدا کی شان ہے۔ ابوالفضل! آخر تمہارے برادر زاد کی بادشاہت قائم ہو گئی۔“

”یہ بادشاہت نہیں“ جناب عباس نے فوراً تضحیح کی۔ ”یہ نبوت ہے“ اسلام کی عسکری شان و شوکت دیکھ کر ابو سفیان اس قدر متاثر اور مرغوب ہوا کہ جب کہ مکہ واپس جا رہا تھا تو اس کے جسم میں کپکپی پیدا ہو گئی تھی۔ پھر اسی عالم میں اس نے مکہ کے ایک پہاڑ پر کھڑے ہو کر اہل مکہ کو اس طرح مخاطب کیا۔

”اے قریش! محمد صلی اللہ علیہ وآلہ وسلم ایک ایسا لشکر جرار لے کر آئے ہیں کہ تم ان کا مقابلہ نہیں کر سکتے۔ اس لئے بہتر ہے کہ تم فوراً اپنی جان بچانے کی فکر کرو۔ یہ بات بھی سن لو کہ جو شخص میرے گھر میں داخل ہو جائے گا اسے امان ہو گی یا جو شخص اپنے گھر کا دروازہ بند کر کے بیٹھ جائے گا یا پھر بیت اللہ میں پناہ گزین ہو گا اسے بھی امان ہو گی۔“

ابو سفیان کے اس اعلان پر سمجھدار اہل مکہ تو اپنی نجات کی فکر میں لگ گئے۔ مگر وہ بد ذات جو اسلام کی قوت عسکری کو تسلیم کرنے پر کسی طرح تیار نہ تھے۔ انہوں نے لشکر اسلام سے ٹکرانے کا احمقانہ فیصلہ کر لیا۔

رسول اللہ صلی اللہ علیہ وآلہ وسلم کی شدید خواہش تھی کہ حرم پاک کے تقدس کے پیش نظر وہاں خون نہ بہایا جائے۔ آپ نے سرداروں کو حکم دیا تھا کہ کوئی مسلمان اس وقت تک اپنی تلوار بے نیام نہ کرے جب تک اس کی راہ میں کوئی مزاحمت نہ ہو۔

مگر....

حضور صلی اللہ علیہ وآلہ وسلم کی تمام تر احتیاط کے باوجود مفسدہ پردازوں نے حرم مقدس



میں بھی خون بہانے سے گریزنہ کیا۔ چنانچہ صفوان بن امیہ، عکرمہ بن ابی جہل، سہیل بن عمرو نے قبیلہ بنو بکر اور احابیش<sup>۱</sup> کے بعض افراد کو زیریں مکہ میں خندمہ کے مقام پر جمع کیا۔ ان قبائل نے فیصلہ کیا کہ وہ مسلمانوں سے جنگ کریں گے اور انہیں مکہ میں داخل نہیں ہونے دیں گے۔ اس کا نتیجہ یہ ہوا کہ مسلمان تین اطراف سے تو مکہ میں بلا کسی مزاحمت کے داخل ہو گئے مگر لیط کے مقام پر جہاں سے خالد بن ولید کو داخل ہونا تھا مندرجہ بالا قبائل نے مزاحمت کی۔

رسول پاک صلی اللہ علیہ وآلہ وسلم نے خالد بن ولید کو مکہ میں سب سے پہلے داخل ہونے کا حکم دیا تھا اور انہی کی مزاحمت کی گئی تھی۔ اس سے ظاہر ہوتا ہے کہ اللہ تعالیٰ نے یہ بات مقدر کر رکھی تھی کہ خالد بن ولید اس دن انہی لوگوں کے خلاف اپنی تلوار کے جوہر دکھائیں جن کے ساتھ مل کر وہ کچھ عرصہ قبل تک مسلمانوں سے جنگ کیا کرتے تھے۔ پس مقام لیط پر شدید جنگ ہوئی۔ جس میں تیرہ مشرکین مارے گئے اور دو اور بعض روایات کے مطابق تین مسلمان شہید ہوئے۔ اس جگہ کے علاوہ کسی اور مقام پر مشرکین کو لشکر اسلام کا راستہ روکنے کی جرات نہ ہوئی۔

نبی کریم صلی اللہ علیہ وآلہ وسلم اذخر کے مقام سے مکہ میں داخل ہوئے اور مکہ کی بلندی پر پہنچ کے سواری سے اترے۔ حضور صلی اللہ علیہ وآلہ وسلم بروز جمعہ مطابق ۲۰ رمضان المبارک ۸ دن چڑھے۔ مکہ معظمہ میں داخل ہوئے۔ آپ سائڈنی پر سوار تھے۔ اور آپ کے ساتھ آپ کے آزاد کردہ غلام زید بن حارثہ کے بیٹے حضرت اسامہ بیٹھے تھے۔ اس وقت آپ کی زبان پر سورہ فتح کا ورد تھا۔

آنحضرت صلی اللہ علیہ وآلہ وسلم نے لشکر اسلام کے تمام دستوں کو حکم دیا تھا کہ جب وہ مکہ میں داخل ہوں تو مندرجہ ذیل باتوں کی پابندی کریں۔

- 1- جو شخص ہتھیار پھینک دے اسے قتل نہ کیا جائے۔
- 2- جو شخص خانہ کعبہ میں داخل ہو جائے اسے قتل نہ کیا جائے۔
- 3- جو شخص ابوسفیان کے گھر میں پناہ لے لے اسے قتل نہ کیا جائے۔
- 4- جو شخص ابن حزم کے گھر میں چلا جائے اسے بھی قتل نہ کیا جائے۔

<sup>۱</sup> واضح رہے کہ بنو البون بن خدیجہ، بنو الحارث بن عبد مناف بن کنانہ اور بنو المصطلق کے مشرک قبائل کو احابیش کہا جاتا ہے۔

5- بھاگنے والوں، زخمیوں اور گرفتار ہونے والوں پر ہاتھ نہ اٹھایا جائے۔

اس طرح رسول پاک صلی اللہ علیہ وآلہ وسلم کا وہ رویا مبارک (خواب) کامل طور پر پورا ہوا۔ جس کا ذکر قرآن پاک میں کیا گیا ہے۔

لقد صدق الله رسوله الرئوياء الحق قد خلف المجسد الحرام انشاء الله

آمین وربکمہ و مقصرین لا تخافون نعلمہ المہ تقدر من دون ذالک قریباً

ترجمہ: بے شک اللہ تعالیٰ نے اپنے رسول کو سچا ہی خواب دکھایا تھا کہ انشاء اللہ

تم مسجد حرام میں بے خوف خطر داخل ہو گے۔ وہاں جا کر تم میں سے بعض تو

اپنے سر منڈوائیں گے اور کچھ فقط بال ہی کتروائیں گے۔ غرض جس بات کی تم کو

خبر نہ تھی اللہ کو پہلے سے ہی معلوم تھی۔

پھر اس خواب کی تعبیر یہ ہوئی کہ فتح مکہ سے پہلے ایک فتح کرا دی۔

لشکر اسلام کے میمنہ پر نظر ڈالی جائے تو معلوم ہوتا ہے کہ اس حصہ فوج میں حضور اکرم

نے جو قبائل شامل فرمائے تھے وہ سرسبز و بدوی رنگ میں رنگے ہوئے تھے۔ یہ قبائل نہ تہذیب

و تمدن سے واقف تھے نہ کسی نظام میں وہ کر زندگی بسر کرنے کے عادی تھے۔ پھر جب خالد بن

ولید کو ایسے وحشی اور بے لگام لشکر کی سرداری پر مقرر کیا گیا تو ہمیں معلوم ہوا کہ صرف خالد

ہی اس مخلوط الطباع اور مختلف السیرت لوگوں کی کمان کر سکتے تھے۔ ان کی قیادت کسی اور کے

بس کی بات نہ تھی۔

خالد بن ولید نے مکہ میں داخل ہوتے وقت مزاحمت کرنے والے لشکر کا جس بے جگری

اور جرات سے مقابلہ کیا اس کا اعتراف بہت سے مسلمان اور مشرک شعراء نے اپنے اشعار میں

کیا ہے۔ ذیل میں حماس بن قیس بکری کے اشعار کا ترجمہ پیش ہے۔

حماس ان لوگوں میں سے تھا جنہوں نے خالد بن ولید کا مقابلہ کیا تھا۔ جب ان لوگوں نے

شکست کھائی تو حماس بن قیس بھاگ کر اپنے گھر پہنچا اور بیوی سے کہا۔ ”دروازہ بند کر دو۔“

اس کی بیوی نے اس کی بزولی اور نامرزی پر اسے بہت لعنت ملامت کی۔ اس کے جواب میں

حماس نے یہ اشعار کہے

”اے میری بیوی! کاش تو خدمہ کی جنگ میں موجود ہوتی جبکہ صفوان بن امیہ

اور عکرمہ بن ابی جہل بھاگ گئے تھے اور ابو یزید بھی حیران و پریشان حال کھڑا

تھا۔ اس وقت جبکہ میں ایسی تیز تلواروں کے ساتھ ان کے آگے بڑھا جو کلائی اور کھوپڑی کو کاٹ کاٹ دیتی تھیں۔ اور اس شدت کی لڑائی تھی کہ بجز تلواروں کی جھنکار کے اور کوئی آواز سنائی نہ دیتی تھی۔ اور ہمارے پیچھے شور و غوغا تھا۔ پس.... اگر تو اس منظر کو دیکھتی تو ایک لفظ بھی ملامت کا میرے متعلق نہ کہتی۔“

خانہ کعبہ میں داخل ہونے کے بعد رسول خدا صلی اللہ علیہ وآلہ وسلم نے سب سے پہلے حجر اسود کو بوسہ دیا۔ پھر سات چکر لگا کر کعبہ کا طواف کیا۔ آپ نے کعبہ کی چابی (کلید) عثمان بن طلحہ سے واپس لے لی۔ ان کے خاندان میں ایک زمانہ سے کلید برداری کی سعادت چلی آ رہی تھی۔ بعد میں حضور پاک نے کلید کعبہ دوبارہ عثمان بن طلحہ کو عطا کر دی اور آج تک یہ فرض اسی خاندان کے سپرد ہے۔

کعبہ کی دیواروں پر جس قدر تصاویر آویزاں یا منقش تھیں وہ سب ہٹا اور مٹادی گئیں اور کعبہ کے ارد گرد جو تین سو ساٹھ بت لگے تھے وہ سب توڑ دیئے گئے۔ آنحضرت صلی اللہ علیہ وآلہ وسلم کے دست مبارک میں ایک چھڑی تھی جس سے آپ ان بتوں کو ٹھوکے دیتے تھے اور زبان اقدس سے یہ الفاظ ادا فرماتے جاتے تھے۔

جاء الحق وزهق الباطل ان الباطل كان زهوقاً

”حق آگیا اور باطل مٹ گیا۔ بے شک باطل مٹنے والی ہی چیز تھی۔“

کعبہ میں رکھا ہوا ہر بت زمین پر اوندھے منہ پڑا تھا۔ کعبہ کو بتوں سے پاک کرنے کے بعد آپ نے جناب بلال حبشی کو حکم دیا کہ وہ کعبہ کی چھت پر کھڑے ہو کر اذان دیں۔ چنانچہ حضرت بلال نے اذان دی۔

پھر نبی کریم صلی اللہ علیہ وآلہ وسلم حضرت بلال اور حضرت طلحہ کے ساتھ کعبہ کے اندر داخل ہوئے اور نماز شکرانہ ادا فرمائی۔ اس کے بعد دروازے پر آکر قریش مکہ کے سامنے خطبہ ارشاد فرمایا۔

”ایک خدا کے سوا کوئی معبود نہیں۔ اس کا کوئی شریک نہیں۔ اس نے اپنا وعدہ سچا کر دکھایا اور اپنے عاجز بندے (محمد رسول اللہ صلی اللہ علیہ وآلہ وسلم) کی مدد کی اور تنہا مخالف جتھوں کو شکست دی۔ جان لو کہ تمام مفاخر (فخر و مباہات)

سارے انتقامات اور خون بہائے قدیم سب میرے قدموں کے نیچے ہیں۔  
سوائے کعبہ کی نگرانی اور حاجیوں کی آب رسانی کے۔ جان لو کہ اتفاقی ناگہانی قتل  
خواہ وہ کوڑوں سے ہو یا لاشی سے اس کا خون بہا دیا جائے گا جو ایک سواونٹ ہوگا۔  
اے قریش! اب جاہلیت کا غرور اور نسب کا افتخار خدا نے مٹا دیا ہے۔ تمام انسان  
آدم کی اولاد ہیں اور آدم مٹی سے بنے تھے۔

اللہ تعالیٰ کا ارشاد ہے کہ اے لوگو! ہم نے تمہیں ایک مرد اور ایک عورت سے  
پیدا کیا اور پھر خاندانوں اور قبیلوں میں بانٹ دیا تاکہ تمہیں ایک دوسرے کی  
پہچان ہو۔ بے شک اللہ تعالیٰ کے نزدیک تم میں معزز ترین وہ شخص ہے جو تقویٰ  
میں سب سے بڑھ کر ہے۔ بے شک اللہ دانایا اور واقف کار ہے۔“

اس کے بعد رسول خدا صلی اللہ علیہ وآلہ وسلم نے ایک قانونی اعلان فرمایا۔

”خدا اور اس کے رسول نے شراب کی خرید و فروخت حرام کر دی۔“

خطبہ کے بعد آپ نے نظر اٹھا کر دیکھا تو آپ کے سامنے وہ لوگ موجود تھے جنہوں نے  
اب تک اسلام اور رہبر اسلام کی شدید مخالفت کی تھی۔ آپ کے ایک اشارے پر ان کی  
گردنیں قلم ہو سکتی تھیں مگر خدا نے تو آپ کو تمام کائنات کے لئے رحمت بنا کر بھیجا تھا۔  
چنانچہ آپ نے انہیں مخاطب کر کے فرمایا۔

”اے اہل مکہ! تمہیں معلوم ہے میں تمہارے ساتھ کیا معاملہ کرنے والا ہوں۔“

قریش بولے۔ ”ہم آپ سے نیک سلوک کی توقع رکھتے ہیں کیونکہ آپ ایک شریف اور با  
مروت بھائی ہیں۔“

اس وقت ارشاد نبوی ہوا۔ ”جاؤ تم سب آزاد ہو۔ تم پر آج کوئی مواخذہ نہیں“ آنحضرت  
صلی اللہ علیہ وآلہ وسلم نے صرف چار افراد کے قتل کا حکم دیا۔ ان میں دو مرد اور دو عورتیں  
تھیں۔ مردوں کے نام یہ تھے۔

1- عبدالعزیٰ بن حنظل

2- مقیس بن حبابہ

یہ منافقت سے اسلام لائے تھے پھر موقع ملا تو مسلمانوں کو قتل کر کے بھاگ آئے۔  
عورتوں میں ایک تو کنیز سارہ تھی جو اپنے آقا حاطب کا خط بے کر مکہ جا رہی تھی اور راستہ میں

گرفتار ہو گئی تھی۔ حضورؐ نے اس کے قتل کا حکم دیدیا تھا مگر بعد میں معاف فرمادیا۔ مگر ابن حنظل کی دو لونڈیوں میں سے جو حضورؐ کی ہجو میں اشعار گایا کرتی تھیں۔ ایک کو ہلاک کر دیا اور دوسری کی جان بخشی کر دی گئی

ان مشرکین میں ایک عبد اللہ بن سعد بن ابی سرح تھا جو کاتبین وحی میں سے تھا لیکن مرتد ہو کر مکہ والوں سے جا ملا تھا۔ اسے جناب عثمانؓ کی سفارش پر معاف کیا گیا۔ حضرت حمزہؓ کے قاتل وحشی کو بھی معاف فرمادیا گیا۔

اسی طرح ہبار بن الاسود جس نے آپؐ کی صاحبزادی حضرت زینبؓ پر حملہ کر کے ان کو شہید کر دیا تھا۔ اسے بھی معاف کر دیا گیا۔ بحرین میں عکرمہ بن ابی جہل کا نام بھی تھا جو اپنی اسلام دشمن حرکتوں کی وجہ سے خوفزدہ ہو کر یمن بھاگ گیا تھا مگر اس کی بیوی ام حکیم بن الحائر نے اسلام قبول کیا اور اپنے خطاکار شوہر کی جاں بخشی کی درخواست کی تو آنحضرتؐ نے اسے بھی معاف فرمادیا۔

عکرمہ بن ابی جہل کو جب اپنی معافی کی خبر یمن میں ملی تو سخت متعجب ہوا اور وہاں سے واپس آکر وہ حضور اکرم صلی اللہ علیہ وآلہ وسلم کی خدمت میں حاضر ہوا اور اسلام قبول کیا۔ پھر آپؐ صفا کی پہاڑی پر تشریف لے گئے۔ وہاں لوگ جوق در جوق آتے اور اسلام قبول کرتے رہے۔ ان نو مسلموں میں حضرت ابو بکر صدیقؓ کے نابینا والد ابو قحافہؓ بھی تھے۔ حضورؐ نے صرف پندرہ دن تک مکہ میں قیام کیا۔ اس مختصر قیام کے دوران آنحضرت صلی اللہ علیہ وآلہ وسلم نے مشرکین کے سب سے بڑے بت عزیٰ کو توڑنے کا حکم دیا۔ یہ بت نخلہ کے مقام پر نصب تھا۔ قریش کنانہ اور حضر کے قبائل اس کی تعظیم کرتے تھے۔ جس معبد میں عزیٰ نصب تھا اس معبد کا انتظام بنو ہاشم کے حلیف بنو سلیم کی شاخ بنی شیبان کے سپرد تھی۔

حضورؐ کو علم تھا کہ تمام قبائل کنانہ اور حضر اس کی حد درجہ تعظیم کرتے تھے۔ اس لئے اس کا انہدام کوئی معمولی بات نہ تھی۔ شاید حضورؐ کو اس بت کے پہلے منہدم کرنے کا خیال اس وجہ سے آیا کہ اگر اسے گرا دیا گیا اور اس کے پرستش کرنے والوں نے اطاعت قبول کر لی تو دوسرے بتوں کو توڑنا اور ان کے پرستاروں کو مطیع کرنا زیادہ آسان ہو جائے گا۔ چنانچہ نبی کریم صلی اللہ علیہ وآلہ وسلم نے فتح مکہ کے صرف پانچ دن بعد خالد بن ولیدؓ کو حکم دیا کہ وہ نخلہ

لے یاد رہے کہ عزیٰ ایک دیوی کا نام تھا۔

جا کر عزئی کو منہدم کر دیں۔

حضور کا حکم پاتے ہی خالدؓ صرف تیس سواروں کے ساتھ نخلہ روانہ ہو گئے۔ ان کے اس مختصر دستہ میں زیادہ تر ان کے محافظ دستہ کے سوار شامل تھے اور ان سواروں میں نوحا کا جوان سال منگیتر ابن حاتم بھی تھا۔ اس نے جنگ خدیمہ میں خوب داد شجاعت دی تھی۔ خالدؓ بن ولید اپنے سواروں کے ساتھ ۲۵ رمضان المبارک ۸ھ کو نخلہ پہنچے اور وہاں پہنچتے ہی انہوں نے بت خانہ میں داخل ہو کر عزئی کو ٹکڑے ٹکڑے کر دیا۔ مشرکین کا واں ایک بڑا مجمع تھا۔ مگر کسی میں ہمت نہ ہوئی کہ خالدؓ بن ولید کے عزئی کو منہدم کرنے کے کام میں مزاحم ہو سکے۔

عرب قبائل پر قریش کی برتری ختم ہو چکی تھی۔ مسلمانوں کے مکہ پر قبضے سے عرب قبائل کی آنکھیں کھل گئیں تھیں اور انہوں نے جان لیا تھا کہ اب قریش مکہ پر تکیہ کرنے کے بجائے انہیں دین و دنیا کی بھلائی کے لئے اسلام کے دامن میں پناہ لینی پڑے گی۔ حضور صلی اللہ علیہ وآلہ وسلم ابھی مکہ ہی میں موجود تھے۔ کہب عض بڑے قبائل نے دربار رسالت میں حاضر ہو کر اسلام قبول کیا۔ پس حضورؐ نے بہتر خیال کیا کہ مکہ کے ارد گرد مقیم قبائل کے پاس لشکر بھیج کے ان سے اسلام قبول کرنے کو کہا جائے۔ اس سلسلہ میں نبی کریمؐ نے اپنے قیام مکہ کے دوران ساڑھے تین سو مہاجر انصار اور بنو سلیم کے مجاہدین کے ساتھ خالدؓ بن ولید کو بنو جذیمہ کی طرف تبلیغ اسلام کے لئے روانہ کیا اور ایک روایت کے مطابق انہیں قتال سے منع فرمایا۔ چونکہ بنو جذیمہ میں تبلیغ اسلام کے سلسلے میں ایک انتہائی ناخوشگوار واقعہ پیش آیا تھا۔ اس لئے اس کا ذکر تفصیل سے کیا جا رہا ہے۔

تاریخ اسلام میں اس واقعے کو بہت اچھالا گیا ہے اور اس کی موافقت اور مخالفت میں اس قدر دلائل دیئے گئے ہیں کہ حقیقت تلاش کرنا مشکل ہو جاتا ہے۔ یہ تاریخی واقعہ یوں بیان کیا جاتا ہے۔

شوال ۸ ہجری میں خالدؓ بن ولید ساڑھے تین سو مجاہدین کے ساتھ بنو جذیمہ کی طرف روانہ ہوئے۔ یہ قبیلہ چشمہ خمیصاء کے پاس آباد تھا۔ اس چشمہ پر پہنچ کے خالدؓ بن ولید نے اس قبیلے کے افراد کو طلب کیا۔ جب وہ حاضر ہوئے تو انہیں حکم دیا گیا ”ہتھیار رکھ دو کیونکہ قریش مکہ نے اسلام قبول کر لیا ہے۔“

بنو جذیمہ نے ہتھیار ڈال دیئے اس کے بعد خالدؓ بن ولید نے ان کی مشکلیں کئے کا حکم دیا

اور ان میں سے بعض کو قتل کرادیا۔ تاریخوں میں یہ باتیں اس انداز سے درج کی گئی ہیں کہ سمجھ میں نہیں آتیں۔

سب سے پہلے تو یہ کہ خالد بن ولید کا بنو جذیمہ سے یہ کہنا کہ وہ ہتھیار اس وجہ سے ڈال دیں کیونکہ قریش مکہ نے اسلام قبول کر لیا ہے۔ کچھ بے تکاسا معلوم ہوتا ہے کیونکہ کسی قبیلہ کو اسلام لانے کے لئے قریش مکہ کے مسلمان ہونے کا جواز پیش کرنا کوئی معنی نہیں رکھتا۔ دوسرے یہ کہ اگر خالد بن ولید نے انہیں ہتھیار ڈالنے کا حکم دیا اور انہوں نے ہتھیار رکھ دیئے تو پھر ان کی مشکلیں کسے اور بعض کو قتل کرنے کا کیا جواز تھا؟

اس کے بعد یہ بھی بیان کیا گیا ہے کہ جب اس واقعہ کی اطلاع جناب نبی کریم صلی اللہ علیہ وآلہ وسلم کو ملی تو آپ نے آسمان کی جانب ہاتھ اٹھا کر فرمایا۔  
”اے اللہ! میں خالد کے فعل سے بری الذمہ ہوں۔“

تمام تواریخی شواہد سے قطع نظر حضور کا یہ فرمانا کہ اے اللہ! میں خالد کے اس فعل سے بری الذمہ ہوں اس بات کا ثبوت ہے کہ بنو جذیمہ کے افراد خالد بن ولید کے حکم سے قتل کئے گئے اور وہ غلط قتل کئے گئے۔ کیونکہ تاریخیں غلط ہو سکتی ہیں مگر فرمان رسول کے غلط ہونے کا تصور کرنا ہی کفر ہے۔

پس.... یہ ثابت ہوا کہ خالد بن ولید نے بنو جذیمہ کے آدمیوں کو قتل کرنے کا حکم دیا تھا اور یہ حکم کیوں دیا گیا اس کی وجہ بخاری نے بیان کی ہے جو قرین قیاس بلکہ درست ہے۔ خالد بن ولید کے ساتھ جو دستہ بنو جذیمہ کی طرف بھیجا گیا تھا اس میں دو صحابی بھی شامل تھے۔

1- ابن عمرؓ

2- عبدالرحمان بن عوف

امام بخاری نے یہ روایت جناب ابن عمرؓ کی زبان سے بیان کی ہے۔ ابن عمرؓ فرماتے ہیں کہ: ”رسول اللہ نے خالد بن ولید کو بنو جذیمہ کی طرف بھیجا۔ انہوں نے وہاں پہنچنے کے انہیں اسلام کی دعوت دی۔ بنو جذیمہ نے بجائے اس کے کہ وہ جواب میں مسلمان (ہم اسلام لائے) کہتے۔

صبا صبا (ہم صابی ہو گئے) کہنا شروع کر دیا۔“

علامہ بدر عینی شارح بخاری لکھتے ہیں۔

”صبانا صباء سے ہے جس کے معنی ایک دین سے نکل کر دوسرے دین میں داخل ہونے کے ہیں۔ قریش ہر اس شخص کو جو مسلمان ہو جاتا ہے صابی کہا کرتے تھے۔“

جب خالد بن ولید کے جواب میں بنو جذیمہ نے ”صبانا۔ صیانا“ کہا تو حضرت ابن عمر نے یہ سمجھ لیا کہ وہ اپنے مسلمان ہونے کا اعلان کر رہے ہیں۔ لیکن خالد بن ولید نے ان الفاظ کو کافی نہ جانا۔ وہ ان کے منہ سے اسلام کا لفظ صاف طور پر سننا چاہتے تھے۔“

خطابی کہتے ہیں۔

”اس بات کا احتمال ہے کہ خالد بن ولید کو اس بات پر غصہ آیا کہ بنو جذیمہ نے اسلام کا لفظ چھوڑ کے صباء کا لفظ اختیار کیا۔ ممکن ہے کہ ان کو یہ خیال ہوا کہ یہ لوگ یہ لفظ صباء اسلام سے نفرت کی وجہ سے کہہ رہے ہیں اور اسلام قبول کرنے سے انکار کر رہے ہیں۔ اس لئے انہیں موت کے گھاٹ اتار دیا۔“

رسول اللہ خالد پر اس لئے ناراض ہوئے کہ۔

”انہوں نے جلدی کیوں کی اور معاملہ فہمی سے کام کیوں نہ لیا۔“

امام ابن تیمیہ علامہ عینی ابن حجر وغیرہ نے صاف طور پر کہا ہے کہ:

”خالد بن ولید نے جو کچھ کیا وہ غلط فہمی کی وجہ سے کیا اور بنو جذیمہ کے چند آدمی قتل کر کے انہوں نے اپنے کسی دیرینہ جھگڑے کا انتقام ہرگز نہیں لیا جیسا کہ بعض لوگ الزام لگاتے ہیں۔ پھر یہ کہ حضور اکرم صلی اللہ علیہ وآلہ وسلم نے حضرت خالد کو کوئی سزا نہیں دی۔ انہیں ان کے عہدے پر برقرار رکھا اور آئندہ حضور کی حیات مبارکہ کے دوران بھی خالد بحیثیت ایک سردار کے کئی جنگوں میں کارہائے نمایاں سرانجام دیئے۔“

بعد میں جناب رسالت مآب صلی اللہ علیہ وآلہ وسلم نے جناب علی مرتضیٰ کو بنو جذیمہ کے پاس بھجواتا کہ وہ ان کے مقتولین کا خون بہا داکریں اس سے بھی یہ ظاہر ہوتا ہے کہ خالد بن ولید نے یہ اقدام ایک غلط فہمی کے تحت کیا تھا جسے



معاف فرماتے ہوئے حضور صلی اللہ علیہ وآلہ وسلم نے خوں بہا کی رقم ادا فرما دی تھی۔“

آخری بات یہ کہ حضرت خالد بن ولید جیسے انسان سے جس کی تمام عمر فوجی آداب کے تحت گزری تھی۔ ان سے صبر و تحمل اور معاملہ پر ضرورت سے زیادہ سوچ بچار کی توقع رکھنا شاید درست نہ ہوگا۔ غصہ اور خستونت ان کے مزاج میں سرایت کر گئے تھے۔ ان کے خیال میں اسلام قبول کرنے کا یہ طریقہ تھا کہ انسان اسلام کا اقرار کرتے ہوئے زبان سے بھی ”اسلام“ کا لفظ صاف صاف ادا کرے۔

چونکہ بنو جذیمہ نے ایسا نہیں کیا بلکہ ایک روایت کے مطابق انہوں نے ہتھیار ڈالنے میں بھی ذرا پس و پیش کیا تھا اس لئے آپ نے ان کے قتل کا حکم دیدیا تھا۔





فتح مکہ کے بعد عرب کے بہت سے قبائل نے اسلام قبول کرنا شروع کر دیا تھا لیکن ہوازن اور بنو ثقیف کے دو بڑے قبائل نے ابھی تک اسلام قبول نہیں کیا تھا بلکہ وہ سوچ رہے تھے کہ اگر وہ مسلمانوں کو شکست دیدیں تو اہل مکہ کے جتنے باغات اور جاگیریں طائف میں ہیں وہ سب ان کے قبضہ میں آجائیں گی۔

ہوازن ایک بہت بڑا قبیلہ تھا۔ جس کی کئی شاخیں تھیں۔ یہ قبیلہ ہوازن بن مقصود بن عکرمہ بن خصفہ بن عیلمان بن الیاس بن عضر کی جانب منسوب تھا۔ قبیلہ ہوازن والے یہ بھی جانتے تھے کہ وہ مسلمانوں سے اس بت شکنی کا بھی انتقام لیں جو انہوں نے بیت اللہ سے بت ہٹوا کر کی تھی۔ چنانچہ اس قبیلہ نے بنی مضر اور بنی حلال کو بھی اپنے ساتھ ملا لیا۔ اس طرح ان تمام قبائل کی تعداد چار ہزار سے زیادہ ہو گئی تھی۔ اب یہ اس لشکر کے ساتھ مکہ کی طرف روانہ ہوئے اور وادی حنین میں پہنچ کے قیام کیا۔ وادی حنین مکہ اور طائف کے درمیان واقع تھی۔ اس لشکر کا سردار مالک بن عوف ایک تیس سالہ جوان تھا۔ اسی کے حکم پر ان قبائل نے اپنے بچوں کو بھی ساتھ لے لیا تھا تاکہ کوئی شخص میدان سے پیٹھ دکھا کر بھاگنے کی کوشش نہ کرے۔

آنحضرت صلی اللہ علیہ وآلہ وسلم کو جب ان قبائل کے ہزاروں کی خبر ملی تو آپ نے دریافت حال کے لئے عبد اللہ بن ابی حدرد واسلمی کو جاسوس کے طور پر ان کی طرف بھیجا۔ عبد اللہ بڑی تیزی سے ادھر گئے اور اسی تیزی سے واپس آکر حضور صلی اللہ علیہ وآلہ وسلم کو خبر دی کہ ہوازن بنو ثقیف اور دیگر قبائل جن کی مجموعی تعداد چار ہزار سے زیادہ ہے۔ وہ لشکر اسلام سے مقابلہ کے لئے وادی حنین میں خیمہ زن ہے۔

آنحضرت صلی اللہ علیہ وآلہ وسلم اطراف کعبہ اور سر زمین حرم پر خونریزی نہیں چاہتے تھے۔ اس لئے آپ بروز ہفتہ ۶ شوال ۸ ہجری کو ان قبائل کی سرکوبی کے لئے مکہ سے روانہ

ہوئے۔ آپ کے ساتھ دس ہزار کے لشکر کے علاوہ دو ہزار اہل مکہ بھی تھے۔ جو مال غنیمت کے خیال سے یا پھر قومی عصیت کی وجہ سے ساتھ ہو گئے تھے۔

حضور اکرم صلی اللہ علیہ وآلہ وسلم نے خالد بن ولید کو سواروں کے ہمراہ متین کیا تھا۔ خالد بن ولید کے یہ تمام سوار سوائے ابن حاتم کے سب کے سب بنو سلیم سے تعلق رکھتے تھے۔ رسول اللہ صلی اللہ علیہ وآلہ وسلم نے مکہ سے نکلتے وقت خالد کو ان کے دستہ کے ساتھ آگے روانہ فرما دیا تھا اور خالد جعرانہ تک مقدمتہ الحیش پر متعین رہے تھے۔ آنحضرت صلی اللہ علیہ وآلہ وسلم لشکر کے ساتھ سفر کرتے ہوئے چوتھے روز منگل کو شام کے وقت حنین کے مقام پر پہنچ گئے۔

لشکر اسلام تعداد میں دشمن سے تین گنا تھا۔ اور ان کے پاس اسلحہ بھی کثرت سے تھا۔ اس وجہ سے ان میں غرور اور تفاخر پیدا ہو گیا تھا اور انہوں نے کہنا شروع کر دیا تھا کہ

”آج ہم پر کون غالب آسکتا ہے۔“

ہم سب جانتے ہیں کہ غرور اور تکبر اللہ کو قطعی طور پر پسند نہیں۔ حضور پاک صلی اللہ علیہ وآلہ وسلم نے بھی متعدد احادیث کے ذریعے مسلمانوں کو غرور کرنے سے منع فرمایا ہے چنانچہ جب آپ کے کانوں تک لشکر کی یہ پر غرور آواز پہنچی تو آپ نے اس پر ناراضگی کا اظہار فرمایا۔

دشمن نے زبردست قسم کی صف بندی کی تھی۔ ان کے لشکر کے آگے سوارانہ کے پیچھے پیادے ان کے عقب میں عورتوں کی قطاریں پھر بھیڑ، بکری، اونٹ اور دوسرے مویشی تھے۔ دشمن کے لشکر کا سپہ سالار مالک بن عوف بڑا ذہین سمجھدار نوجوان تھا۔ اس نے پیش بندی کے طور پر تمام راستوں اور ناکوں پر تیز انداز دستے مقرر کر دیئے تھے۔ تاکہ جس وقت مسلمان لشکر بے خبری کے عالم میں وہاں پہنچے تو اسے تیروں پر رکھ لیا جائے اور اسے اتنا موقع نہ دیا جائے کہ وہ جنگ کے لئے ضروری صف بندی کر سکے۔ مالک بن عوف کی یہ عقلمندی کام آئی۔ چنانچہ جس وقت لشکر اسلام صبح کے دھندلکے میں (بعض تواریخ کے مطابق شام کے دھندلکے میں وادی حنین میں اترتا تو اس پر اچانک تیروں کی بارش شروع ہو گئی اور دشمن کے دستوں نے اس پر شدید حملہ کر دیا۔ اس بلائے ناگہانی سے مسلمان بھیڑ گئے اور جان بچانے کے لئے اور ادھر بھاگنے لگے۔ ظاہر ہے کہ خالد بن ولید کا سواروں کا دستہ جو سب سے آگے

تھا۔ سب سے پہلے اسی پر دشمن کے تیروں کی باڑ پڑی اور ان کے گھوڑے منہ گھما کر بھاگنے لگے۔

غزوہ حنین کے موقع پر مسلمانوں کی جو بری حالت ہوئی اس کا نقشہ کلام پاک نے اس طرح کھینچا ہے۔

ترجمہ: اسے مسلمانو! یاد کرو حنین کے دن کو! جب تم اپنی کثرت پر نازاں تھے۔

لیکن کوئی چیز بھی تمہارے کام نہ آسکی۔ زمین اپنی فراخی کے باوجود تم پر تنگ ہو گئی اور تم پیٹھ دکھا کر بھاگ نکلے۔“

بھاگنے والوں میں اہل مکہ کے دو ہزار وہ سوار اور پیادے بھی تھے جو مال غنیمت کے حصول کے لئے لشکر اسلام کے ساتھ ہو گئے تھے۔ وہ بھاگ کے جدھر جاتے ادھر ہی ان پر تیر برسنے لگتے۔ پھر تو یہ حال ہوا کہ گویا زمین ان کے لئے سکڑ گئی اور پناہ کا کوئی گوشہ باقی نہ رہا۔ ان ہمت شکن لمحات میں رسول خدا صلی اللہ علیہ وآلہ وسلم کے ساتھ سوائے چند صحابہؓ کے اور کوئی نہ رہ گیا تھا۔ ان صحابہ کرامؓ میں جناب ابو بکر صدیقؓ، جناب عمرؓ، جناب علی مرتضیٰؓ، جناب عباسؓ، ابو سفیانؓ، بن حارثؓ، فضل بن عباسؓ، ربیعہ بن عباسؓ، اسامہ بن زیدؓ اور ایمن بن ام ایمنؓ شامل تھے۔

اس کڑے اور سخت آزمائش کے وقت رسول خدا صلی اللہ علیہ وآلہ وسلم نے کمال پامردی اور بے پناہ استقلال کا مظاہرہ فرمایا۔ آپ صلی اللہ علیہ وآلہ وسلم نے دائیں بائیں دیکھا اور پکارا۔

”یا معشر الانصار“

اس کے جواب میں آواز آئی۔ ”لبیک“

اس نازک وقت میں آپ اپنے پھر جس کا نام دلدل تھا سے اتر پڑے اور جلال نبوت میں فرمایا ان نبی الا کذب۔ ”میں نبی ہوں یہ جھوٹ نہیں ہے“

انا ابن عبدالمطلب ”میں عبدالمطلب کا بیٹا ہوں“

حضرت عباسؓ کی آواز بڑی پاٹ دار تھی۔ آنحضرت صلی اللہ علیہ وآلہ وسلم نے انہیں حکم دیا کہ مہاجرین اور انصار کو آواز دو۔ جناب عباسؓ نے بلند آواز سے پکارا

”یا معشر الانصار“ (اے گروہ انصار)

”یا اصحاب الشجرة“ (اے بعیت رضواں والوا!)

حضرت عباسؓ کی آواز جب مسلمانوں کے کانوں میں پہنچی جو اس وقت گھبرا کر پسپا ہو رہے تھے تو فوراً آواز کی طرف لپکے اور رسول خدا کے گرد جمع ہو گئے۔ پھر مسلمانوں نے اس جوش و خروش اور بے جگری سے دشمنان اسلام پر ایسا زبردست حملہ کیا کہ ان کے قدم میدان سے اکھڑ گئے۔ اس غزوہ میں دشمن کے ستر آدمی مارے گئے۔ ان میں ان کا سردار ذوالخمر اور اس کا بھائی عثمان بن عبد اللہ بھی شامل تھے۔ دشمنوں کا سردار اعلیٰ مالک بن عوف اپنے قبیلہ کی ایک جماعت کے ساتھ بھاگ کے طائف کے قلعہ میں محصور ہو گیا۔ شکست خوردہ فوج کا تیسرا حصہ یعنی قبیلہ ہوازن کے لوگ اپنے اہل و عیال اور مال و زر کے ساتھ قلعہ اوطاس میں جا کر پناہ گزیں ہو گئے۔

اب ہمیں یہ دیکھنا ہے کہ خالد بن ولید بھی ان لوگوں میں موجود تھے یا نہیں۔ جو اس افراتفری کے عالم میں بدستور رسول اللہ صلی اللہ علیہ وآلہ وسلم کے ساتھ رہے۔ اس لئے کہ حضرت خالد کا دستہ جس میں بنو سلیم کے آدمی تھے۔ سب سے آگے تھا اور تیروں کی بارش سب سے پہلے اسی پر ہوئی۔ تاریخ کی کوئی کتاب یہ نہیں بتاتی کہ حضرت خالد ان لوگوں کے ساتھ تھے جو رسول خدا صلی اللہ علیہ وآلہ وسلم کے پاس موجود ہے۔ حضرت خالد بن ولید قبیلہ بنو سلیم کے ایک سو سواروں کے سردار تھے اور ہ اول دستے کے طور پر لشکر کے آگے چل رہے تھے چنانچہ جب ان پر تیروں کی اچانک بارش ہوئی تو انہوں نے فوراً تیروں کی بارش سے بچنے کے لئے اپنے اونٹ موڑ لئے۔

میدان جنگ میں اکثر ایسا ہوتا ہے کہ جب سامنے سے دباؤ بڑھ جائے تو چھو دیر کے لئے مصلحتاً پسپا ہونا پڑتا ہے۔ حضرت خالد بھی پیچھے ہٹ کر فوراً ہی ان کے کانوں میں حضرت عباسؓ کی گرجدار آواز پہنچی۔ اس آواز و سنت ہی حضرت خالد و ان کے ساتھیوں نے اپنے اونٹوں کی رخ آواز کی سمت کر دیا مگر تیر اس قدر تیزی سے برس رہے تھے کہ اونٹ سب قابو ہو رہے تھے اور سامنے کی طرف گردن نہ اٹھاتے تھے۔ ایسے وقت میں اس بہادر سالار نے اپنی اونٹوں سے اپنے ہی اونٹ کی گردن کاٹ دی اور گود کر اس سے ہٹ گئے۔ یہی ترکیب ان کے اوپر سے سواروں نے بھی کی اور وہ سب نے سب پایادوب تھاں حضرت عباسؓ کی آواز کی طرف دوڑ پڑے۔ جس وقت یہ پیدل دستہ جناب رسول خدا صلی اللہ علیہ وآلہ وسلم کے پاس پہنچا تو ان کی

زبان پر ”لبیک یا رسول اللہ“ کا نعرہ تھا۔

حضرت خالدؓ آواز سنتے ہی لبیک کا نعرہ لگاتے ہوئے آنحضرت صلی اللہ علیہ وآلہ وسلم کے پاس پہنچے تھے۔ ساتھ ہی انہوں نے اپنی اس وقتی اور مجبوری کے تحت پساپی کی جسے بعض لوگوں نے ”بھاگنے“ کا نام دیا ہے۔ ایسی تلافی کر دی کہ لوگ عیش عیش کراٹھے۔ واپس آنے کے بعد حضرت خالدؓ اور ان کے دستے کے سوار جو اب سب کے سب پیدل تھے۔ دشمن پر اس قدر زبردست حملہ کیا کہ ان کی صفوں کی صفیں الٹ کر رکھ دیں۔ حضرت خالدؓ کے غیظ و غضب کا یہ عالم تھا کہ ان کے سامنے جو آتا تھا۔ مارا جاتا تھا۔ اس عالم میں ان کے ہاتھ سے دو ایک عورتیں بھی قتل ہوئیں۔

رسول خدا صلی اللہ علیہ وآلہ وسلم کو معلوم ہوا تو آپؐ نے ایک آدمی کے ذریعے حضرت خالدؓ کو عورتوں اور بچوں پر ہاتھ اٹھانے سے منع فرمایا۔ حضرت خالدؓ اس غزوہ میں زخمی ہو گئے تھے۔ حضورؐ کو حضرت خالدؓ سے جو لگاؤ تھا اس کا پتہ اس سے چلتا ہے کہ آپؐ خود حضرت خالدؓ کو دیکھنے کے لئے تشریف لے گئے اور آپؐ نے ان کے ساتھیوں کی تیمارداری کے لئے مختلف ہدایات دیں۔ جیسا کہ اوپر بیان کیا گیا ہے کہ دشمنان اسلام کا سپہ سالار مالک بن عوف شکست خوردہ لشکر کے ساتھ طائف کے قلعہ میں جا چھپا تھا اور اب اس نے ایک نئی جنگ کی تیاری شروع کر دی تھی۔

پس.... حضور صلی اللہ علیہ وآلہ وسلم حنین سے فارغ ہوئے تو آپؐ نے مال غنیمت جبرانہ بھجوا دیا اور خود لشکر لے کر طائف پہنچے۔ طائف مکہ سے ساٹھ ستر میل کے فاصلے پر حجاز کا دوسرا بڑا شہر تھا۔ یہ شہر سطح سمندر سے تین ہزار فٹ کی بلندی پر واقع ہے اور اس کی آب و ہوا خوشگوار ہے۔ طائف قبیلہ بنو ثقیف کا مسکن اور رؤسائے عرب کا شہر کہلاتا تھا۔ شہر کے گرد ایک سر بفلک اور مضبوط فصیل تھی۔ مالک بن عوف نے یہاں پہنچتے ہی فصیل کی مرمت کرائی اور قلعہ کے اندر ایک سال کے لئے سامان خورد و نوش اکٹھا کر لیا۔

آنحضرت صلی اللہ علیہ وآلہ وسلم نے ساتھ ساتھ بارہ ہزار کا لشکر تھا۔ آپؐ نے وہاں پہنچتے ہی قلعہ کا محاصرہ کر لیا۔ قلعہ بے حد مضبوط تھا۔ اس لئے محاصرے نے طول کھینچا۔ حضرت خالدؓ بن ولید لشکر اسلام کے ساتھ ساتھ تھے۔ وہ اگرچہ زخمی تھے لیکن ان کے جوش و خروش کا یہ عالم تھا کہ وہ بار بار خیمے سے نکل کر قلعہ کے سامنے جاتے اور نعرے لگاتے۔

”هل من مبارز“ (مجھ سے مقابلہ کرنے والا بھیجو) لیکن ان کی لکار کا قلعہ پر سے کوئی جواب دیا جاتا اور نہ کوئی ان کے مقابلے پر نکلتا تھا۔ ان کے بار بار لکارنے سے تنگ آکر آخر بنو ثقیف کا ایک سردار جس کا نام عبد تھا یا لیل قلعہ کی دیوار پر آیا اور پکار کر بولا۔

”اے ابن ولید! ہم میں سے کوئی شخص تمہارے مقابلے پر نہیں نکلے گا۔ ہم اسی طرح قلعے میں مقیم رہیں گے کیونکہ ہمارے پاس اس قدر سامان خوردنوش ہے جو دو سال تک کافی ہوگا۔“

محصورین نے قلعہ سے تیر برساکر مسلمانوں کا جانی نقصان کیا۔ مسلمانوں نے قلعہ کی فصیل توڑنے کے لئے منجنیق اور دبا بے کا بھی استعمال کیا لیکن اس وقت تک مسلمان ان آلات کے استعمال سے اچھی طرح واقف نہ تھے اس لئے فصیل کو کچھ نقصان نہ پہنچا سکے۔ قلعہ طائف کا محاصرہ بیس دن تک جاری رہا۔ پھر آنحضرت صلی اللہ علیہ وآلہ وسلم نے نوفل بن معاویہ سے خصوصی مشورہ کیا۔ اس نے بڑا دلچسپ جواب دیا۔ اس نے کہا۔

”لو مڑی بھٹ میں گھس گئی ہے اگر کوشش جاری رہی تو پکڑی جائے گی اور اگر چھوڑ دی جائے تب بھی کوئی اندیشہ نہیں اس لئے بہتر ہے آپ محاصرہ اٹھالیں۔“

آنحضرت صلی اللہ علیہ وآلہ وسلم نے سوچا کہ طائف کے ارد گرد اسلام پھیل چکا ہے۔ اس لئے طائف کی حالت سمندر میں ایک جزیرہ کی سی ہوگی اور وہ زیادہ دن تک الگ نہ رہ سکے گا۔ اگر اس وقت اس پر سختی کی گئی تو دو طرفہ نقصان ہوگا۔ محاصرہ اٹھالینے کی صورت میں بنو ثقیف میں مسلمانوں کے لئے رضا کارانہ طور پر جذبہ اطاعت ابھرے گا اور ان کے دلوں میں اسلام کی خوبیاں اثر کئے بغیر نہ رہیں گی۔ چنانچہ آنحضرت صلی اللہ علیہ وآلہ وسلم نے محاصرہ اٹھالیا۔ اس پر صحابہ کرام نے آنحضرت صلی اللہ علیہ وآلہ وسلم سے درخواست کی کہ

”بنو ثقیف کے لئے بددعا فرمائیں۔“

حضور صلی اللہ علیہ وآلہ وسلم نے آسمان کی طرف ہاتھ اٹھا کر دعا فرمائی۔

”اے خدا! بنو ثقیف کو ہدایت دے اور انہیں میرے پاس آنے کی توفیق عطا فرما۔“

غور کرنے کی بات ہے کہ جس ہستی کو خداوند نعمت نے سرِ ایا رحمت بنایا ہو اس کے لبوں سے کسی کے لئے بددعا کیسے نکل سکتی ہے۔

محاصرہ اٹھانے کے بعد آپ جعرا نے تشریف لائے جہاں ہوازن کے قیدی اور مال غنیمت حضور صلی اللہ علیہ وآلہ وسلم نے مال غنیمت کی تقسیم کا حکم دیا۔ تقسیم شروع ہوئی تو

ایک منافق نے آواز دے کر کہا۔ ”یہ خدائی تقسیم نہیں ہے۔“

یہ آواز سن کر صحابہ کرامؓ کے چہرے غصہ سے تمتاٹھے۔

حضرت عمرؓ نے فرمایا۔ ”یا رسول اللہ! کیا ہم اسے قتل نہ کر دیں؟“ حضرت خالد بن ولید

تلوار کھینچ کر بولے۔ ”حضور! مجھے اجازت دیجئے کہ میں اس کی گردن اڑا دوں؟“

آنحضرتؐ نے فرمایا۔ ”نہیں! اسے کچھ نہ کہو۔ شاید یہ نماز پڑھتا ہو۔“

اللہ اللہ! کیا شانِ رحمت تھی۔ آپ کو اسلام اور مسلمان کا کس قدر احترام تھا کہ ایک منافق

صریحاً مالِ غنیمت کی تقسیم پر ناجائز اعتراض کر رہا ہے۔ یہ نظامِ تقسیم خود رسول خدا کا بنایا ہوا

ہے۔ صحابہ کرامؓ اس منافق کو قتل کرنے پر آمادہ ہیں مگر آپ ارشاد فرماتے ہیں۔

”نہیں! اسے کچھ نہ کہو شاید یہ نماز پڑھتا ہو۔“

اور آج یہ حال ہے کہ ایک مذہبی جماعت کا پیشوا دوسری جماعت کے پیشوا کے پیچھے نماز

نہیں پڑھتا۔ یہ جانتے ہوئے بھی کہ دوسرا نماز پڑھتا ہے وہ اسے بے دھڑک ”کافر“ کہہ دیتا

ہے۔ مگر یہ میرا موضوع نہیں اور نہ میں اس کا اہل ہوں۔

دراصل مالِ غنیمت کی تقسیم میں کوئی بے اعتدالی نہیں ہوئی تھی۔ آنحضرت صلی اللہ

علیہ وآلہ وسلم نے مکہ کے ان جدید الاسلام مسلمانوں کو جو شرفائے مکہ میں سے تھے۔ ان کی

تالیفِ قلوب کے خیال سے غنیمت کا کچھ زیادہ حصہ عطا فرمایا تھا۔ اس پر بعض انصار نے

اعتراض کیا اور صحابہ کرامؓ کو غصہ آگیا۔ چنانچہ حضورؐ نے انصار کے دلوں کو صاف کرنے کے

لئے ان سے خطبہ میں ارشاد فرمایا۔

”اے گروہ انصار! یہ تم لوگوں نے کیسی بات پیدا کر دی ہے۔ کہیں دلوں میں گرہ

تو نہیں پڑ گئی؟ کیا یہ سچ نہیں کہ تم گمراہ تھے۔ خدا نے میرے ذریعے تمہاری

ہدایت کی۔ تم منتشر اور پراگندہ تھے۔ خدا نے میرے ذریعے تم میں اتفاق پیدا

کیا۔ تم مفلس تھے۔ خدا نے میرے ذریعے تمہیں دولت مند بنایا۔“

خطبہ کے دوران انصار آپ کی ہر بات پر کہتے جاتے تھے کہ: ”خدا اور رسول کے ہم پر بے

حد احسان ہیں۔“

اس کے بعد آپ نے فرمایا۔

”بخدا اگر تم یوں کہو تو بے شک صحیح کہو گے کہ اے محمد صلی اللہ علیہ وآلہ وسلم تم



ایسی حالت میں ہمارے پاس آئے تھے کہ تمام لوگوں نے تم کو جھٹلادیا تھا۔ پس ہم نے تم کو سچا سمجھا اور تم پر ایمان لائے۔ تم بے یار و مددگار آئے اور ہم نے تمہاری مدد کی۔ تم کو سب نے چھوڑ دیا۔ ہم نے تمہاری عنخواری کی۔ تم غریب و بے کس تھے۔ ہم نے تمہیں پناہ دی۔ تم بے چین تھے ہم نے تمہیں تسلی دی۔ اے گروہ انصار! کیا اس مردار دنیا کے لئے تم مجھ سے ناخوش ہوئے جاتے ہو جس کو (یعنی مال غنیمت کو) میں نے ضعیف الاسلام اہل مکہ میں تالیف قلوب کی غرض سے تقسیم کر دیا اور تمہارے ایمان کی پختگی پر اعتماد کر کے تم کو اس میں سے کم کر دیا۔

اے گروہ انصار! کیا تم اس پر خوش نہیں کہ لوگ بھیڑ بکریاں لے کر جائیں اور تم اللہ کے رسول کو لے کر اپنے وطن جاؤ۔ قسم ہے اس ذات کی جس کے قبضہ میں محمد کی جان ہے کہ تم جو لے کر جاؤ گے وہ اس سے کہیں بہتر ہے جو دوسرے لے کر جائیں گے۔ میں تم لوگوں کو کبھی نہیں چھوڑوں گا۔ اگر ہجرت نہ ہوتی تو میں انصاری ہوتا اور اگر کل جہاں کے آدمی ایک راستے پر چلیں اور تم ایک راستہ پر۔ تو میں انصاری کے ساتھ چلوں گا۔

اے میرے اللہ! انصار اور ان کی اولاد پر رحم فرما

آنحضرت صلی اللہ علیہ وآلہ وسلم کے اس خطبہ پر انصار چیخ اٹھے کہ۔ ”ہمیں صرف محمد صلی اللہ علیہ وآلہ وسلم درکار ہیں۔“ فرط گریہ سے انصار کی داڑھیاں بھیگ گئیں اور سب نے بیک آواز کہا۔ ”ہم اپنے حصہ پر راضی ہیں۔“

اس کے بعد آنحضرت صلی اللہ علیہ وآلہ وسلم جعرانہ ہی سے عمرہ ادا کرنے کے لئے احرام باندھ کر روانہ ہوئے۔ اور ۶ ذیقعدہ ۸ھ کو عمرہ ادا کیا۔ پھر آپ نے عتاب کو مکہ کا عامل اور معاذ بن جبل کو معلم دین بنایا اور خود انصار اور مہاجرین کے ساتھ مدینہ روانہ ہوئے۔ آپ ۲۴ ذیقعدہ ۸ھ مطابق ۱۵ مارچ ۶۳۰ء کو مدینہ منورہ واپس پہنچے۔

حضور نے انصار کے سامنے جو خطبہ دیا تھا اس میں یہ بھی فرمایا تھا کہ ”میں تم کو کبھی نہیں چھوڑوں گا۔“ حضور کے اس جملہ کا پس منظر یہ ہے کہ جب آپ مکہ سے ہجرت فرما کر مدینہ تشریف لائے تو انصار مدینہ نے آپ کو ہاتھوں ہاتھ لیا اور سر آنکھوں پر بٹھایا۔

تاریخ بتاتی ہے کہ انصار مدینہ نے مہاجرین کو داسے دوسرے سخنے مدد کی۔ یہاں تک کہ انہوں نے مہاجرین کو اپنی نصف ملکیت کا مالک بنایا۔ روایت ہے کہ اس موقع پر کسی انصاری نے آنحضرتؐ سے عرض کیا کہ۔

”ہم لوگوں نے مصیبت کے وقت آپؐ کی ہر طرح مدد کی ہے مگر جب یہ مصیبت کے دن ختم ہو جائیں گے تو آپؐ پھر مکہ واپس چلے جائیں گے اور ہمیں بھول جائیں گے۔“

اس پر حضور پاک صلی اللہ علیہ وآلہ وسلم نے انصار پر واضح کر دیا تھا کہ ان کی خدمات کو وہ کبھی نہ بھلائیں گے اور حالات خواہ کتنے ہی کیوں نہ بدل جائیں آپؐ مکہ واپس نہیں جائیں گے اور انتقال کے بعد آپؐ اپنا مدفن بھی مدینہ ہی میں بنانے کی وصیت کرتے ہیں۔

چونکہ حضور صلی اللہ علیہ وآلہ وسلم نے یہ کھلا وعدہ فرمایا تھا۔ اس لئے آپؐ مکہ صرف کسی ضرورت کے وقت جاتے تھے اور آپؐ نے اپنی تمام عمر مدینہ ہی میں گزاری۔

فتح مکہ کے بعد حضور پاک صلی اللہ علیہ وآلہ وسلم کی مدینہ واپسی بھی دیدنی تھی۔ جس وقت آپؐ دس ہزار فرزند ان اسلام کے ساتھ مکہ روانہ ہوئے تھے تو لوگوں کے دل دھڑک رہے تھے اور بہت کم لوگوں کو اس بات کی امید تھی کہ حضور صلی اللہ علیہ وآلہ وسلم مکہ پر پہلی ہی یلغار میں فتح حاصل کر لیں گے لیکن اللہ کی مدد نے یہ معجزہ بھی دکھا دیا اور مشرکین مکہ کی عظمت اور اقتدار کا ہمیشہ کے لئے خاتمہ کر دیا۔ کون یقین کر سکتا تھا کہ وہ ابوسفیان جو دوبارہ مدینہ پر حملہ آور ہوا تھا۔ حضورؐ سے معافی مانگے گا اور مسلمان ہو کر رسول خدا کی پناہ میں آ جائے گا۔

پس..... اس فاتح لشکر کا مدینہ میں بھی استقبال بڑا شاندار ہوا۔ حضورؐ اگرچہ بے جاشان و شوکت کو پسند نہ فرماتے تھے لیکن اہل مدینہ تھے کہ فاتح لشکر کے آگے اپنی آنکھیں بچھا رہے تھے۔ پورے مدینہ میں محرابیں لگائی گئی تھیں ہر جگہ چراغاں ہو رہا تھا۔ یوں تو لشکر اسلام کی مدینہ واپسی کا ہر ایک فرد کو انتظار تھا مگر نوحنا اور اس کے والدین جس بے چینی سے لشکر اسلام جس میں ان کا ہونے والا داماد ابن حاتم شامل تھا۔ کے لوٹنے کا انتظار کر رہے تھے۔ اس کا ذکر الفاظ میں ممکن نہیں۔

فاتح لشکر کی واپسی کے دن کا اعلان ہو چکا تھا۔ پورا مدینہ سرحد پر پہنچ گیا تھا۔ نوحنا اپنے بوڑھے والدین کے ساتھ ایک رات پہلے ہی مکہ سے آنے والی سڑک پر بہت دور آگے پہنچ

گئی تھی۔ لشکر جب مدینہ کی سرحد پر پہنچا تو لشکریوں کی آنکھیں اپنے عزیز واقارب کو اور عزیزو احباب کی نظریں اپنے مجاہد بھائی بیٹوں اور دوستوں کو تلاش کر رہی تھیں۔

حضور کریم صلی اللہ علیہ وآلہ وسلم نے اعلان فرمادیا تھا کہ لشکر اسلام مدینہ میں داخل ہونے کے بعد مجاہدین اپنے اپنے گھروں کو جا سکتے ہیں۔ وہ اس وقت تک آرام کر سکتے ہیں جب تک انہیں کسی دوسری جنگ کے لئے طلب نہ کیا جائے۔ خالد بن ولید کا دستہ ہمیشہ مقدمتہ الحیش ہوا کرتا تھا۔ آپ جانتے ہیں کہ فوج کا دائیاں بازو میمنہ یا میمن کہلاتا ہے اور بائیں بازو کو میسرہ یا یسار کے نام سے پکارتے ہیں۔ درمیان کی فوج جس میں عام طور پر سپہ سالار فوج یا بادشاہ ہوا کرتا ہے۔ اسے قلب کہا جاتا تھا۔ ان تین فوجوں کے علاوہ ایک فوج جو ہراول یا مقدمتہ الحیش کہلاتی تھی۔ دراصل ایک ہلکا پھلکا مگر بے حد بہادر دستہ فوج ہوتا تھا۔ جس کا کام لشکر کے آگے آگے چلنا ہوتا تھا۔ اس کے ذمے دشمن کا پتہ لگانا، لشکر کے لئے راستہ صاف کرنا اور غیر متوقع حملہ کو روکنا ہوتا تھا۔

آنحضرت صلی اللہ علیہ وآلہ وسلم نے سیف اللہ خالد بن ولید کو اسی ہراول دستہ کا سردار مقرر فرمایا تھا اور خالد بن ولید نے خود اپنی مرضی سے اس دستہ کے لئے بنو سلیم کے ایک سو سوار منتخب کئے تھے۔ ان سواروں میں ایک سو ایک کا نمبر ابن حاتم کا تھا۔ جسے خالد بن ولید نے بطور خاص اپنے ساتھ رکھا تھا۔ ابن حاتم نوحنا اور اپنے خالو اور خالہ سے ملنے کے لئے اس قدر بے چین تھا کہ اس کا گھوڑا بار بار پٹ سے بڑھ کر سردار خالد بن ولید کے گھوڑے کے برابر پہنچ جاتا تھا۔ حضرت خالد بن ولید کو یہ بتا دیا گیا تھا کہ ابن حاتم نے اپنے سسرال والوں سے قسم کھائی ہے کہ وہ فتح مکہ کے بعد اپنی دلہن کو بیاہ کے لئے گا۔ حضرت خالد بن ولید نے جب ابن حاتم کو بہت زیادہ بے چین دیکھا تو اسے اجازت دے دی کہ وہ صف توڑ کے آگے جا سکتا ہے۔ ابن حاتم تو ہراول دستے میں پہلے ہی سب سے آگے تھا۔ اب جو اسے صف سے آگے جانے کی اجازت ملی تو اس نے گھوڑے کو ایڑ دی اور گھوڑا ہوا میں اڑتا ہوا دم کے دم میں سب سے پہلے مدینہ کی سرحد پر پہنچ گیا۔ نوحنا نے اسے آتے دیکھ لیا۔ اس نے ماں باپ کو بھی بتا دیا جو بڑی مسرت اور دلچسپی سے ابن حاتم کو آتا دیکھ رہے تھے۔ ابن حاتم کی نظر ان پر پڑی تو گھوڑے سے کود کر بھاگتا ہوا ان کے پاس آیا۔

”السلام علیکم خالو جان، خالہ جان“ ابن حاتم نے دونوں کو ایک ہی سانس میں سلام کیا۔ پھر

نظریں نوحنا پر جمادیں۔ نوحنا نے اسے سلام کے لئے ہاتھ اٹھایا مگر ماتھے کے قریب جا کر رک گیا اور اس کے ہونٹ کپکپا کر رہ گئے۔ خالو اور خالہ نے ابن حاتم کو دعائیں دیں مگر اس کی نظریں تو نوحنا کے چہرے پر اٹک کے رہ گئی تھیں جو تصویر بنی کھڑی تھی۔

”نوحنا! کیسی ہو؟“ ابن حاتم نے اسے چھیڑا۔ نوحنا چونک پڑی۔ ”اچھی ہوں۔“ نوحنا اور کچھ نہ کہہ سکی۔

بوڑھے خالو نے دیکھا کہ سر راہ کھڑے ہو کر باتیں کرنا کہیں تماشہ نہ بن جائے۔ انہوں نے دخل اندازی کرتے ہوئے کہا۔ ”چلو بیٹے حاتم! گھر بیٹھ کے اطمینان سے باتیں کریں گے۔“

”چلئے خالو جان!“ اسے بھی جیسے ہوش آ گیا۔

گھر پہنچ کے خالو نے بغیر کسی تمہید کے ابن حاتم سے کہا۔ ”بیٹا! اب اپنا وعظ پورا کرو۔“

”وعدہ“ ابن حاتم نے چونک کے انہیں دیکھا۔ ”آپ کا مطلب شاید شادی سے ہے۔“

”ہاں بیٹے“ خالو نے اثبات میں سر ہلا کر کہا۔ ”میرے بوڑھے کاندھے اب اس بوجھ کو

زیادہ دیر نہیں سنبھال سکتے۔“

”اب میں اس بوجھ کو سنبھالوں گا۔“ ابن حاتم نے کہا۔ ”میں اسی لئے آیا ہوں۔“

بڑے میاں نے بڑی بی بی کو انہوں نے نوحنا کو ابن حاتم کے جواب سے آگاہ کر دیا۔ وہ سب

خوش ہو گئے۔ گھر میں جیسے بہار آگئی۔ نہ کوئی انتظام کرنا تھا اور نہ کسی سے پوچھنا تھا۔ جمعرات کا

دن شادی کے لئے مقرر ہوا۔ یہ دن خالہ نے منتخب کیا تھا۔ اور ابن حاتم نے رضامندی ظاہر کر

دی تھی۔ ابن حاتم دن بھر ان سب سے باتیں کرتا رہا۔ اسے کہیں جانا آنا تو تھا نہیں۔ یار

دوست سب چھوٹ چکے تھے۔ شام ہوئی تو ابن حاتم کی طبیعت کچھ ست ہو گئی۔ خالو نے اس

کی نبض پر ہاتھ رکھا تو معلوم ہوا کہ اسے تیز بخار ہے۔

”ابن حاتم! تمہیں تو سخت بخار ہے۔“ انہوں نے چونک کے کہا۔ ”کپڑے بدل کر تھوڑی

دیر کر سو جاؤ۔“

ابن حاتم کو واقعی آرام کی ضرورت تھی۔ سفر کی تھکان سے وہ بے حال ہو رہا تھا۔ مگر خالو

اور خالہ اس کے سامنے تھے۔ سب سے بڑی بات یہ تھی کہ جب سے ابن حاتم گھر میں داخل

ہوا تھا نوحنا ایک لمحے کے لئے بھی اس کے سامنے سے نہ ہٹی تھی۔ اس کا جسم اگرچہ تھکن سے

چور تھا۔ انگ انگ ٹوٹ رہا تھا۔ مگر اس کی باتیں ختم نہ ہوتی تھیں۔ خالو کے آرام کرنے کے مشورے پر اس نے ہنس کر کہا۔ ”خالو جان! مجھے بخار و خار کچھ نہیں ہے۔ سفر کی وجہ سے ذرا تھکان ہو گئی ہے۔ تھوڑی دیر میں ٹھیک ہو جاؤں گا۔“

”نہیں بیٹے! تھکن سے اتنا زیادہ بخار نہیں ہو سکتا۔“ خالو نے سمجھایا۔ ”تم آرام کرو۔ میں طبیب کو لے کر آتا ہوں۔ دوا کی دوا ایک خور اکیں لے لو گے تو بالکل ٹھیک ہو جاؤ گے۔“

ابن حاتم انہیں روکنے کے لئے کچھ کہنا چاہتا تھا مگر وہ دروازے پر پہنچ گئے تھے۔ اس لئے اس نے خاموشی اختیار کر لی۔

جیسا کہ پہلے بتایا جا چکا ہے کہ مکہ اور مدینہ منورہ کا درمیانی فاصلہ تقریباً ۲۰۰ میل ہے۔ پھر گھوڑے پر سفر۔ امن کا زمانہ تھا۔ اس لئے رفتار بھی کم رکھی گئی تھی۔ لشکر اسلام دس دن تک سفر کرنے کے بعد مدینہ پہنچا تھا۔ ابن حاتم کے کپڑے میلے چکٹ ہو گئے تھے۔ اس نے یہی بہتر خیال کیا کہ کم از کم کپڑے تبدیل کر لے۔ اس نے آنے کے بعد سے اب تک سر سے پگڑی بھی نہیں اتاری تھی۔ ابن حاتم نے چاہا کہ پگڑی سر سے اتارے۔ جب وہ پگڑی اترنے لگا تو پگڑی کا ایک سر اس کے سر سے اٹک گیا۔ اس نے جھٹکا دے کر سرے کو کھینچا تو اسے شدید تکلیف ہوئی۔ تب اسے یاد آیا کہ غزوہ حنین میں اس کے سر پر ایک زخم آیا تھا۔ اس نے مرہم پٹی تو کرا لی تھی مگر زخم کی دیکھ بھال نہ کی تھی جس کے نتیجے میں زخم خراب ہو گیا تھا۔

نوحنا نے اسے پریشان دیکھ کر پوچھا۔ ”یہ سر میں کیا ہوا ہے۔“

”غزوہ حنین میں ایک معمولی سا زخم لگا تھا۔“ ابن حاتم کو بتانا پڑا۔ ”شاید وہ پک گیا تھا اور پگڑی کا سر اس میں چپک گیا ہے۔“

بڑی بی قریب ہی بیٹھی تھیں۔ زخم کا سن کر ابن حاتم کی طرف جھک گئیں۔ ”اؤ میں دیکھوں کیسا زخم ہے“

ابن حاتم نے سر پرے کر لیا کہیں بڑی بی کپڑا نہ کھینچ لیں۔ اس نے کہا۔ ”آپ پانی گرم کر دیں۔ میں زخم خود صاف کروں گا۔“ پھر اس نے کپڑے کو ہلکا سا جھٹکا دیا تو تھوڑی سی تکلیف کے بعد زخم اس سے الگ ہو گیا۔ اب زخم صاف نظر آ رہا تھا۔ بڑی بی اور نوحنا نے زخم دیکھا تو گھبرا گئیں۔

”ہائے اللہ“ نوحنا کے لبوں سے نکلا۔ ”یہ تو بہت گہرا زخم ہے۔“

اسی وقت بڑے میاں طبیب کو ساتھ لے کر گھر میں داخل ہوئے۔ بڑی بی نے وہیں سے آواز لگائی۔ ”ابن حاتم کے سر میں بڑا گہرا زخم ہے۔ کسی جراح کو بھی لے آئیے۔“ طبیب اور بڑے میاں قریب آگئے تھے۔ طبیب نے زخم کا معائنہ کیا۔ پھر نبض دیکھی اور نسخہ لکھ کر کہا۔ ”فکر کی کوئی بات نہیں۔ تھکن اور زخم کی وجہ سے بخار ہوا ہے۔ جراح کو بلا کر فوراً اپنی تبدیل کر دیجئے۔“ طبیب کے کہنے پر سب کو اطمینان ہوا۔ بڑے میاں ان کے ساتھ ہی دوا لینے چلے گئے۔ جب واپس آئے تو جراح ان کے ساتھ تھا۔ جراح نے زخم صاف کیا اور مرہم لگا کر دوسری پٹی باندھ دی۔ وہ فارغ ہو کر جانے لگا تو خالہ نے اس سے پوچھا۔

”زخم بھرنے میں کتنے دن لگیں گے میرے بھائی“

”دن نہیں کئی مہینے لگیں گے۔“ جراح نے رک کر جواب دیا۔ ”تلوار کا زخم ہے۔ دوا بچ

لمبا اور آدھ انچ گہرا۔ انہیں ہلنے جلنے نہ دیجئے گا بالکل ورنہ زخم اور خراب ہو جائے گا۔“

بڑی بی کے پیروں کے نیچے سے زمین نکل گئی۔ جراح دروازے سے نکلنے لگا تو لپک کر اس

کے پاس پہنچیں۔ ”بھائی ذرا ٹھہرو! تم سے کچھ بات کرنا ہے۔“

جراح رک گیا۔ ”جی فرمائیے۔“

بڑی بی اسے دوسرے کمرے میں لے آئیں۔ بڑے میاں بھی وہیں آگئے۔ بڑی بی نے

جراح سے سوال کیا۔ ”بھائی ذرا سوچ کر بتاؤ کہ لڑے کا زخم کب تک ٹھیک ہو جائے گا۔“

جراح نے جواب دیا۔ ”اماں! میں کہہ چکا ہوں کہ ایک مہینہ سے زیادہ ہی لگے گا۔ زخم

بھرنے میں۔“

”پھر اب کیا ہو گا۔“ بڑی بی نے گھبراہٹ میں بڑے میاں سے کہنے کے بجائے جراح سے

کہہ دیا۔

”اماں کچھ نہیں ہو گا۔“ جراح گھبرا گیا اور بولا۔ ”زخم بھر جائے گا بس ذرا صبر اور احتیاط کی

ضرورت ہے۔ انہیں چلنے پھرنے نہ دیجئے گا۔“

بڑی بی کو اب اپنی بدحواسی کا احساس ہوا۔ انہوں نے اپنے شوہر کی طرف اشارہ کرتے

ہوئے کہا۔ ”بھائی! یہ سوال میں نے تم سے نہیں بلکہ ان سے کیا تھا۔“

جراح پھر دروازے کی طرف چلا۔ ”تو پھر مجھے اجازت دیجئے۔“

”نہیں بھائی تم ابھی ٹھہرو“ بڑی بی جلدی سے بولیں۔ ”تمہارے بغیر تو کوئی فیصلہ ہی

نہیں ہو سکتا۔“ جراح کی سمجھ میں کچھ نہ آیا۔ وہ سر ہلاتا واپس آکر بیٹھ گیا۔ ”بتائیے اب کیا ہو گا۔“

بڑی بی نے شوہر سے کہا۔ ”یہ بھائی تو کہتے ہیں کہ زخم بھرنے میں مہینوں لگیں گے اب ہم کیا کریں۔“

بڑے میاں بولے۔ ”تم نے انہیں اپنی مجبوری بھی بتائی ہے یا نہیں۔“  
 ”اے لو! میں کیا بتاتی۔“ بڑی بی جھلا کر بولیں۔ ”آپ کے سامنے ہی تو بات ہو رہی ہے۔ آپ ہی بتادیں۔“

”بھائی میاں“ بڑے میاں رخ موڑ کے جراح سے بولے۔ ”بات دراصل یہ ہے کہ زخمی جوان میرا بھانجا ابن حاتم ہے۔ ہم نے اپنی بیٹی کی منگنی بچپن ہی میں اس سے کر.....“  
 ”میں کہتی ہوں اس تفصیل کی کیا ضرورت ہے۔؟“ بڑی بی نے ان کی بات کاٹ دی۔  
 ”شادی کی تاریخ بتاؤ ان بھائی کو۔“

”ہاں ہاں! وہی بتا رہا ہوں۔“ بڑے میاں جواب دے کر پھر جراح سے مخاطب ہوئے۔ ”یہ آج ہی لشکر اسلام کے ساتھ مکہ سے لوٹا ہے۔ ہم نے جمعرات کو اس کی شادی کی تاریخ رکھی ہے اور تم کہہ رہے ہو کہ زخم بھرنے میں مہینہ بھر لگے گا۔ اب بتاؤ یہ بات کیسے بنے گی۔؟“  
 جراح چڑ کر بولا۔ ”آپ نے تاریخ مقرر کرنے سے پہلے ان کا زخم دیکھا تھا؟“  
 ”نہیں بھائی“ بڑے میاں نے نفی میں سر ہلاتے ہوئے کہا۔ ”نہ ہم نے زخم دیکھا نہ اس نے بتایا تھا کہ اس کے سر پر کوئی زخم ہے۔“

”میں جا رہا ہوں۔“ جراح کھڑا ہو گیا۔ ”جو مجھے کہنا ہے میں نے کہہ دیا۔ آپ براہ کرم حکیم صاحب سے اس سلسلے میں ضرور مشورہ کر لیجئے گا۔ اور سن لیجئے کہ اگر اس حالت میں ان کی شادی کر دی تو لینے کے دینے پڑ جائیں گے۔“ یہ کہتا ہوا جراح باہر چلا گیا۔  
 بڑے میاں اور بڑی بی سر پکڑ کے بیٹھ گئے۔ اسی وقت نوحنا گھبراہٹی ہوئی کمرے میں آئی۔  
 ”وہ... وہ... ابن حاتم بول نہیں رہے وہ... بے ہوش ہو گئے ہیں۔“ دونوں میاں بیوی اٹھ کھڑے ہوئے۔ بڑے میاں نے دونوں سے کہا۔ ”تم دونوں اس کے پاس چلو۔ میں حکیم کو لے کر آتا ہوں۔“

ذرا دیر بعد حکیم صاحب آگئے۔ انہوں نے ابن حاتم کی نبض دیکھی۔ آنکھیں دیکھیں۔

سینے پر ہاتھ رکھا پھر بولے۔ ”بخار کی غفلت ہے۔ گھبرانے کی ضرورت نہیں۔ جلد ہوش آ جائے گا۔“

بڑی بی نے میاں کی طرف دیکھا۔ ”کوئی اور بات کی تھی آپ نے حکیم صاحب سے۔“  
 ”نہیں! ابھی کچھ نہیں کہا میں نے۔“ بڑے میاں نے جواب دیا۔ ”میں تو یہ کہہ کر حکیم صاحب کو لایا ہوں کہ بیٹے حاتم کی طبیعت اچانک زیادہ بگڑ گئی ہے۔“  
 ”اچھا! تو آپ ان کو کچھ بتائیے اور مشورہ کیجئے۔“ بڑی بی نے نوحنا کا ہاتھ پکڑا اور دوسرے کمرے میں چلی گئیں۔

”حکیم صاحب“ بڑے میاں نے انکشاف کرتے ہوئے کہا۔ ”در اصل بات یہ ہے کہ یہ بچہ میرا بھانجا ہے۔ میری بیٹی کے ساتھ اس کی منگنی ہو چکی ہے۔ طے یہ تھا کہ فتح مکہ کے بعد نکاح اور رخصتی ہوگی۔ چنانچہ یہ آج ہی مکہ سے واپس آیا ہے اور آتے ہی بیمار پڑ گیا ہے۔...“  
 ”دیکھئے جناب!“ حکیم صاحب بات کاٹ کر منہ بناتے ہوئے بولے۔ ”مجھے شادی کی کہانی سنانے کی ضرورت نہیں۔ میں اپنی تشخیص بیان کر چکا ہوں۔ مجھے جانے کی اجازت دیجئے۔ مطب پر مریض میرا انتظار کر رہے ہوں گے۔“

”جی میں آپ کو روک نہیں رہا ہوں۔“ بڑے میاں کھسیا کر بولے۔ ”جراح آیا تھا۔ اس نے زخم دیکھ کر کہا ہے کہ اگر ان کی اس حالت میں شادی ہو گئی تو غضب ہو جائے گا۔“  
 ”آپ کیسی فضول باتیں کر رہے ہیں۔“ حکیم صاحب غصے سے اٹھ کھڑے ہوئے۔  
 ”جراح نے زخم دیکھ کر ہی آپ کو مشورہ دیا ہوگا۔“

جی ہاں“ بڑے میاں نے تصدیق کی۔ اس نے زخم دیکھا تھا پھر مشورہ دیا تھا۔  
 تو پھر آپ مجھ سے کیا چاہتے ہیں۔“

”بات دراصل یہ ہے کہ...“

حکیم صاحب نے پھر بات کاٹ دی۔ ”بات دراصل یہ ہے کہ آپ بہت وہمی ہیں اور وہم کا علاج تو حکیم لقمان کے پاس بھی نہیں تھا۔ پھر میں کیسے آپ کا وہم دور کر سکتا ہوں۔ جراح نے جو کہا ہے وہ درست ہے۔ آپ اس کی بات پر عمل کریں۔“ حکیم صاحب بڑبڑاتے ہوئے واپس ہو گئے۔ نوحنا اور بڑی بی بڑے میاں کے پاس آ گئیں تو وہ بولے۔

”حکیم صاحب بھی کہہ گئے ہیں کہ جب تک زخم نہ بھر جائیں اس وقت تک ابن حاتم کی



شادی نہ کی جائے ورنہ اچھا نہ ہو گا۔“ اس وقت بڑے میاں نے بڑی عقلمندی کی۔ انہوں نے ایسی بات کہی کہ بڑی بی اور نوحنا کوئی جرح نہ کر سکیں بلکہ ان کی بات کی تائید کرتے ہوئے نوحنا نے کہا۔ ”اباجان! حکیم صاحب ٹھیک کہتے ہیں۔ شادی کی ابھی کیا جلدی ہے۔ آپ ان کا علاج کیجئے یہ اچھے ہو جائیں گے تو پھر جو چاہے کیجئے گا۔“

اس طرح شادی کی بات ٹھنڈی پڑ گئی اور تمام گھرا بن حاتم کے علاج معالجے میں لگ گیا۔ ایک ہفتے کے بعد دروازے پر دستک ہوئی۔ بڑی بی نے دروازہ کھولا تو ان کے سامنے ابن حاتم کے تینوں ماتحت جو اس کے دوست تھے موجود تھے۔ بڑی بی نے انہیں فوراً پہچان لیا۔ نوحنا اور ابن حاتم کی منگنی میں یہی تینوں دوست ہی تو شریک ہوئے تھے۔ بڑی بی تینوں دوستوں کو اس کمرے میں لے گئیں جہاں ابن حاتم بیمار پڑا تھا۔ وہ اسے اس حالت میں دیکھ کر حیران رہ گئے۔ انہوں نے سوالیہ نظروں سے بڑی بی کو دیکھا۔ بڑی بی نے انہیں بتایا۔ ”میرے بچو! ابن حاتم جس دن سے آیا ہے۔ اسی حال میں پڑا ہے۔ غزوہ حنین میں اس کے سر میں کوئی زخم آیا تھا۔ جراح کہتا ہے کہ زخم کی دیکھ بھال نہیں کی گئی اس لئے خراب ہو گیا ہے۔ حکیم اور جراح دونوں علاج کر رہے ہیں۔ مگر اس پر بے ہوشی کے دورے پڑتے رہتے ہیں۔ پہلے تو یہ چار چار گھنٹے بے ہوش رہتا تھا۔ اب کچھ فرق پڑا ہے۔ مگر بے حد کمزور ہو گیا ہے۔“

ابن حاتم کے دوستوں کو بے حد افسوس ہوا۔ ایک نے پوچھا۔ ”ابن حاتم نے شادی کر لی کیا؟“

”نہیں بیٹے“ بڑی بی نے نفی میں سر ہلایا۔ ”شادی کی تاریخ تو پہلے ہی دن مقرر ہو گئی مگر اسی دن یہ راز کھلا کہ ابن حاتم زخمی ہے اور زخم بھی ایسا کہ ابھی تک کوئی خاص فرق نہیں پڑا۔“ کچھ دیر خاموش رہی۔ پھر بڑی بی نے دریافت کیا۔ ”کیا تم لوگ ابن حاتم کے ساتھ فتح مکہ میں شامل نہیں تھے۔“

”ایسی بات نہیں ہے اماں“ ایک نے وضاحت کی۔ ”مکہ تک تو ہم سب ساتھ تھے مگر وہاں پہنچ کے ہمیں دوسرے دستوں میں بھیج دیا گیا۔ ابن حاتم کو سردار خالد بن ولید نے اپنے دستے میں شامل کر لیا تھا۔ اس لئے ہماری پھر وہاں ملاقات نہ ہو سکی۔ ہم لوگ کل ہی مکہ سے واپس آئے ہیں۔ یہاں آکر معلوم ہوا کہ ابن حاتم اپنے گھر چلے گئے ہیں۔ بس ہم ادھر آ گئے۔“

ابن حاتم کے دوست گھنٹہ ڈیڑھ گھنٹہ بیٹھ کے واپس چلے گئے اور پھر آنے کا کہہ گئے۔ ابن

حاتم پر اس دوران بے ہوشی طاری رہی۔ ابن حاتم کا زخم بہت آہستہ آہستہ بھر رہا تھا۔ اس لحاظ سے اس کے بدن میں طاقت آرہی تھی۔ غفلت اور بے ہوشی کا وقت اب کم ہو گیا تھا۔ مگر یہ عجب اتفاق تھا کہ اس کے دوست جب بھی اسے دیکھنے آئے انہوں نے ابن حاتم کو بے ہوش ہی پایا۔ اس طرح ابن حاتم کا زخم مندمل ہونے میں دو طویل مہینے لگ گئے۔ اب وہ تقریباً تندرست ہو گیا اور اسے چلنے پھرنے کی اجازت بھی مل گئی۔ پھر وہ وقت بھی آیا کہ اللہ نے اس کے زخم کی آخری پٹی بھی اتروادی۔ وہ ابن حاتم کے غسلِ صحت کا دن تھا۔

نوحنا کے اصرار پر اس کے والدین نے غسلِ صحت کی ایک مختصر سی تقریب منعقد کی۔ جس میں محلے کے چند معززین اور بزرگوں کو مدعو کیا گیا۔ بڑے میاں نے کئی کھانوں کے علاوہ اب بکے خاص ڈش ”ثرید“ کا بھی اہتمام کیا تھا۔ ابن حاتم کی خوش قسمتی تھی کہ اس تقریب کے موقع پر اس کے تینوں دوست بھی آگئے۔ اس کی خوشیاں دو بالا ہو گئیں۔

یہ ضیافت دوپہر کی تھی۔ کھانے کے بعد بڑے میاں نے محفل میں شریک ہونے والے اصحاب کو یہ مژدہ سنایا کہ ان کی اکلوتی بیٹی نوحنا کی شادی ان کے بھانجے ابن حاتم کے ساتھ جمعرات کے دن ہوگی۔ جمعرات کو صرف دو دن باقی تھے۔ اس لئے بڑے میاں نے اس دعوت میں موجود لوگوں کو شادی پر بھی مدعو کر دیا اور تاکید کی کہ وہ خواتین کو بھی شادی میں شرکت کے لئے بھیجیں۔ مہمانوں کے رخصت ہونے کے بعد دوستوں نے گپ شپ شروع کر دی جو بعد مغرب تک جاری رہی۔

جس طرح ابن حاتم نے اپنی شادی کو فتح مکہ سے مشروط کیا تھا۔ اسی طرح اس کے ایک دوست نے بھی ایسی ہی قسم کھائی تھی اور مکہ سے واپس آتے ہی اس نے شادی کر لی تھی۔ جبکہ ابن حاتم کی شادی سر کے زخم کی وجہ سے ملتوی ہو رہی تھی۔ جب دوست واپس جانے لگے تو اک دم ابن حاتم کو خیال آیا۔ اس نے پوچھا۔ ”کسی طرف جہاد پر جانے کا حکم تو نہیں ہوا۔“ ایک دوست نے جواب دیا۔ ”کہیں جانے کا حکم تو نہیں ہوا مگر مجاہدین کو جمع ہونے کا حکم دیدیا گیا ہے۔“

ابن حاتم نے سوچتے ہوئے کہا۔ ”اگر مجاہدین کو جمع ہونے کا حکم دیا گیا ہے تو اس کا مطلب ہے کہ کوئی جنگ ضرور ہونے والی ہے۔“

دوسرے دوست نے جواب دیا۔ ”سردار ابن حاتم! میں آپ کے خیال سے اتفاق کرتا

ہوں کیونکہ میں نے یہ افواہ سنی ہے کہ قبیلہ بنو مصطلق کے پاس زکات کے لئے ایک وفد بھیجا گیا تھا مگر انہوں نے زکات دینے سے انکار کر دیا۔ میرا خیال ہے کہ اب جنگ ضرور ہوگی۔“  
اس پر پہلے نے ہنس کر کہا۔ ”سردار! آپ کیوں فکر کرتے ہیں۔ دو دن کے بعد تو آپ کی شادی ہو جائے گی۔“

”وہ تو ٹھیک ہے۔“ ابن حاتم نے کہا۔ ”مگر مجھے شادی سے زیادہ جہاد پر جانے کی فکر ہے۔ شادی جہاں اتنے دن ملتوی ہوتی رہی ہے اب پھر ملتوی ہو سکتی ہے۔ لیکن جہاد تو نہیں روکا جا سکتا۔ میں یوں بھی بستر پر پڑے پڑے تنگ آ گیا ہوں۔ جنگ پر جاؤں گا تو ذرا ہاتھ پیر کھل جائیں گے۔ اور ثواب الگ ملے گا۔“ پھر تینوں دوست ابن حاتم کے گھر سے رخصت ہو گئے۔





قبیلہ بنو مصطلق کا ایک وفد ۷ ہجری میں دربار رسالت میں حاضر ہوا اور اس نے حضور صلی اللہ علیہ وآلہ وسلم کے دست مبارک پر اسلام قبول کیا تھا۔ وفد کو اچھی طرح سمجھا دیا گیا تھا کہ زکات کی سالانہ ادائیگی لازمی ہوگی۔ اس میں کوئی کوتاہی قابل قبول نہ ہوگی۔ اس واقعہ کو دو سال ہونے کو آئے تھے مگر بنو مصطلق کی طرف سے زکات کی ادائیگی نہیں ہوئی تھی۔ زکوٰۃ کی وصولی اور ادائیگی کے لئے اسلام میں بہت سخت احکامات ہیں۔ اس لئے اہل مدینہ کو یہ خیال پیدا ہوا تھا کہ بنو مصطلق کے خلاف ضرور فوجی کارروائی ہوگی۔

اس خیال نے ایک افواہ کی صورت اختیار کر لی اور ہر طرف یہ چرچا ہونے لگا کہ بنو مصطلق کے خلاف جہاد ہونے والا ہے۔ جب ابن حاتم اور اس کے دوستوں میں شادی کے سلسلے میں گفتگو ہوئی تھی تو اس کے ایک دوست نے کہہ دیا تھا۔ ”جہاد شروع ہونے والا ہے۔“ دوستوں کے جانے کے بعد ابن حاتم تمام رات بے چین رہا۔ اسے نوحنا سے محبت تھی اور وہ اس سے شادی بھی کرنا چاہتا تھا اگر وہ زخمی نہ ہوا ہوتا تو اب تک اس کی شادی نوحنا سے ہو چکی ہوتی۔ لیکن جہاد کے ذکر نے اسے بے چین کر دیا تھا چنانچہ صبح ہوتے ہی وہ اپنے سردار خالد بن ولید کے پاس جا پہنچا۔ جناب خالد بن ولید نے اس کا حال پوچھا اور ابن حاتم نے اعلان کیا کہ۔

”میں بالکل ٹھیک ہوں اور جہاد پر جانے کو تیار ہوں۔“

”کیا کہہ رہے ہو ابن حاتم“ حضرت خالد بن ولید نے اسے حیران نظروں سے دیکھا۔

”کہاں جہاد ہو رہا ہے۔ کس جہاد پر جانے کے لئے تیار ہو۔“

”سردار معظم!“ ابن حاتم نے ادب سے جواب دیا۔ ”میں نے سنا ہے کہ بنو مصطلق نے

زکات ادا نہیں کی ہے اور ان سے جواب طلب کئے جانے کا امکان ہے۔ جہاد کا اس سے کیا

تعلق۔ ابھی تو دربار رسالت صلی اللہ علیہ وآلہ وسلم سے بنو مصطلق کی طرف ایک وفد روانہ کیا جائے گا۔ تاکہ یہ معلوم ہو سکے کہ زکات ادا نہ کرنے کی کیا وجوہات ہیں۔ ہو سکتا ہے کہ وہ قبیلہ کسی مصیبت میں مبتلا ہو اور زکات ادا نہ کرنے کا جواز موجود ہو۔“

”میں اپنی غلطی پر شرمندہ ہوں۔“ ابن حاتم نے شرمساری سے کہا۔ ”یقیناً یہی بات ہوگی جو آپ نے فرمائی ہے اور لوگوں نے اسے خواہ مخواہ افواہ میں تبدیل کر دیا ہے۔“

پھر جناب خالد بن ولید نے مسکراتے ہوئے دریافت کیا۔ ”تمہاری شادی کا کیا بنا ابن حاتم“

”شادی کی تاریخ مقرر ہو گئی ہے سردار معظم“ حاتم نے سر جھکا کر کہا۔ ”مگر جہاد کی بات سن کے میں رہ نہ سکا اور آپ کے پاس چلا آیا۔ میں نے طے کر لیا تھا کہ اگر جہاد شروع ہونے والا ہے تو میں شادی کی تاریخ تبدیل کر دوں گا۔ میرے لئے جہاد شادی سے کہیں زیادہ افضل ہے۔“

”شاباش ابن حاتم“ خالد بن ولید خوش ہو کر بولے۔ ”لشکر اسلام کو تم جیسے پر جوش جوانوں کی ہی ضرورت ہے۔ مطمئن ہو کے شادی کرو۔ جہاد شروع ہو تو تمہیں ضرور خبر دی جائے گی۔“

ابن حاتم کا ذہن بالکل صاف ہو گیا۔ واپس آتے ہی اس نے اعلان کر دیا کہ وہ شادی کیلئے پوری طرح تیار ہے۔ مگر یہ شادی بالکل سادگی سے ہوگی۔ خالو اور خالہ کو کیا اعتراض ہو سکتا تھا چنانچہ ابن حاتم اور نوحنا کی شادی بالکل سادہ طریقے سے ہوئی۔ جس میں ابن حاتم کے تینوں دوستوں کے علاوہ محلہ کے چند بزرگ شامل ہوئے۔ نہ بارات چڑھنا تھی اور نہ نوحنا کو رخصت ہو کے کہیں جانا تھا۔

نوحنا کے گھر میں صرف دو کمرے تھے۔ ایک کمرے میں اسے دلہن بنا کہ بٹھایا گیا اور عقد کے بعد اسے رخصت کر کے دوسرے کمرے میں پہنچا دیا گیا۔ اس شادی کی خوشی جس قدر ابن حاتم کو تھی اس سے کہیں زیادہ نوحنا خوش تھی۔ اس کی امیدیں اور آرزوئیں کئی بار نوبلی اور جڑی تھیں۔ ابن حاتم نے دلہن کا گھونگھٹ اٹھا کر پہا! جمد۔ یہ کہا۔

”نوحنا! اگر تم مجھے نہ ملتیں تو....“

”ایسا نہ کہئے میرے سر تاج“ نوحنا نے فوراً اس کے لبوں پر ہاتھ رکھ دیا۔ ”میں نے اس وقت کے لئے نہ جانے کتنی دعائیں مانگی ہیں۔“

ابن حاتم مسکرایا اور وہ تمام دعائیں پوری ہو گئیں۔ پھر ذرارک کر اس نے کہا۔ ”نوحنا! اب یہ دعا مانگو کہ کچھ دن ہم مدینہ میں اطمینان سے گزار سکیں۔“

”خیریت تو ہے۔“ نوحنا نے گھبرا کر پوچھا۔ ”اب تو ہماری شادی ہو گئی ہے۔ بے اطمینانی کس بات کی ہے۔؟“

”نوحنا“ ابن حاتم نے ٹھٹھی سانس لے کر کہا۔ ”شاید تم نہیں جانتیں کہ مجاہد کو بیوی سے بھی زیادہ ایک چیز عزیز ہوتی ہے۔؟“

”میں جانتی ہوں ابن حاتم“ نوحنا نے اس طرح کہا کہ وہ حیران رہ گیا۔  
”کیا جانتی ہو تم“

”میں جانتی ہوں کہ مسلمان کو بیوی بچوں سے بھی بڑھ کر کیا چیز عزیز ہوتی ہے۔“  
”وہی تو میں پوچھ رہا ہوں تم سے؟“

نوحنا نے اس سے آنکھیں چار کرتے ہوئے بڑے استقلال سے کہا۔ ”ہر مسلمان کو بیوی بچوں سے زیادہ جہاد پر جانا عزیز ہوتا ہے۔“

”تم نے ٹھیک کہا نوحنا“ ابن حاتم کا دل کھل اٹھا۔ ”لیکن جہاد پر جانے کی اس وقت زیادہ خوشی ہوتی ہے جب اس کی بیوی رخصت کے وقت آنسو بہانے کے بجائے اسے ”فی امان اللہ“ کہے“

”خوش نصیب ہے وہ عورت جس کا شوہر جہاد پر جائے“ نوحنا نے فوراً جواب دیا۔ ”یقین رکھو ابن حاتم! اللہ کرے وہ وقت تم بھی دیکھو جب تمہاری نوحنا اپنے ہاتھوں سے تمہارے جسم پر ہتھیار سجائے گی اور تمہیں مسکراتے ہوئے خدا حافظ کہے گی۔“

ابن حاتم نے فوراً اس کے دونوں ہاتھ پکڑ لئے اور جذباتی لہجے میں کہا۔ ”مجھے خوشی ہے نوحنا کہ مجھے تم جیسی بیوی ملی ہے۔ جو صحیح معنوں میں ایک مجاہد کی بیوی کہلانے کے لائق ہے۔ اب مجھے میدان جنگ میں کسی قسم کی بھی فکر نہ ہوگی اور میں پوری توجہ اور عزم سے اپنا فرض ادا کر سکوں گا۔“

رات بھیکتی چلی گئی

اور..... ان کی باتیں بھی جذبات میں ڈوبتی چلی گئیں۔





ولید بن عقبہ بن ابی معیط کو دربار رسالت صلی اللہ علیہ وآلہ وسلم سے حکم ہوا کہ وہ قبیلہ بنو مصطلق کے پاس دس سواروں کا ایک وفد لے کر جائے اور دریافت کرے کہ انہوں نے مقررہ زکات کی رقم کیوں نہیں بھجوائی؟

حکم پاتے ہی ولید بن عقبہ دس سواروں کے ساتھ بنو مصطلق کی طرف روانہ ہوئے۔ ان کے ہاتھ میں شناخت کے لئے اسلامی پرچم تھا۔ ولید بنو مصطلق کی آبادی کے قریب پہنچے تو انہوں نے دیکھا کہ آبادی سے تقریباً پچاس ساٹھ مسلح سوار نکلے اور تیزی سے ان کی طرف بڑھے۔ ولید بن عقبہ یہ دیکھ کر گھبرا گئے۔ طلوع اسلام سے پہلے ولید کے قبیلے کی بنو مصطلق سے سخت دشمنی تھی اور آئے دن جھڑپیں ہوا کرتی تھیں۔ انہوں نے اس وقت بنو مصطلق کے اتنے زیادہ سواروں کو اپنی طرف آتے دیکھا تو انہیں خطرہ محسوس ہوا اور یہ گمان بھی پیدا ہوا کہ یہ لوگ ان سے پرانی دشمنی کی بناء پر جنگ کرنے کے لئے آرہے ہیں۔

یہ خیال آتے ہی ولید نے اپنا گھوڑا روکا۔ یہ دیکھ کر ان کے ساتھیوں نے بھی اپنے گھوڑوں کی راہیں کھینچ لیں۔

ولید بن عقبہ نے کہا۔ ”آگے جانے کی ضرورت نہیں۔ یہ لوگ مرتد ہو گئے اور جنگ کرنے کے لئے آرہے ہیں۔ زمانہ جاہلیت میں میرے قبیلے اور بنو مصطلق میں دشمنی تھی۔ شاید وہ اس کا بدلہ لینا چاہتے ہیں۔ ہم واپس جا کر دربار رسالت صلی اللہ علیہ وآلہ وسلم میں حال بیان کریں گے۔“

ان کے ساتھیوں کو کیا اعتراض ہو سکتا تھا۔ انہوں نے ولید بن عقبہ کے ساتھ ہی اپنے گھوڑے موڑے اور مدینہ کے رخ پر چل پڑے۔ بنو مصطلق نے انہیں واپس جاتے دیکھا تو ہنسم

گئے۔ پھر جدھر سے آئے تھے ادھر ہی کولوٹ گئے۔

ولید بن عقبہ مدینہ واپس پہنچ کر دربار رسالت صلی اللہ علیہ وآلہ وسلم میں عرض کیا۔  
 ”یا رسول اللہ! بنو مصطلق مرتد ہو گئے۔“

حضور صلی اللہ علیہ وآلہ وسلم نے دریافت فرمایا۔ ”کیا انہوں نے زکات دینے سے انکار کر دیا۔ یا اسلام کے خلاف کوئی بات کی تھی۔“

”یا رسول اللہ“ ولید بن عقبہ نے جواب میں کہا۔ ”جب ہم ان کی آبادی کے قریب پہنچے تو بنو مصطلق کے پنجاس ساٹھ آدمی مسلح ہو کر آبادی سے باہر نکل آئے۔ آپ نے ہمیں جنگ کی اجازت نہیں دی تھی۔ اس لئے ہم بغیر مقابلہ کے واپس آ گئے ہیں۔“

آنحضرت صلی اللہ علیہ وآلہ وسلم کو ولید کی بات کچھ درست معلوم نہ ہوئی۔ آپ نے پھر تحقیق کی اور دوبارہ دریافت فرمایا۔ ”کیا انہوں نے زکات دینے سے انکار کر دیا؟ یا تم پر حملہ کر دیا تھا۔؟“

چونکہ ان میں سے ایک بات بھی نہ ہوئی تھی۔ اس لئے ولید بن عقبہ نے وضاحت کی۔ ”یا رسول اللہ! ان سے بات کرنے کا موقع ہی نہیں آیا۔ انہوں نے حملہ بھی نہیں کیا مگر ان کے ارادے نیک نہ معلوم ہوتے تھے۔“

”یا رسول اللہ“ دربار رسالت میں موجود ایک صحابی نے حضور صلی اللہ علیہ وآلہ وسلم کو بتایا۔ ”کسی زمانہ میں بنو مصطلق اور ولید بن عقبہ کے قبیلے میں دشمنی تھی۔ ہو سکتا ہے کہ انہوں نے ولید کے ساتھ کم سوار دیکھ کر حملہ کا ارادہ کیا ہو۔؟“

اس کی تائید ولید بن عقبہ نے بھی کی۔

”اے اللہ کے رسول! یہ بات درست ہے۔ وہ مجھ سے جنگ کرنے ہی نکلے تھے۔“

آنحضرت صلی اللہ علیہ وآلہ وسلم نے ان دونوں کے خیال کی تائید نہ فرمائی بلکہ آپ نے حضرت خالد بن ولید کو ایک فوجی دستے کے ساتھ بنو مصطلق کی طرف بھیجا اور تاکید فرمائی۔

”جلد بازی سے کام نہ لینا بلکہ اچھی طرح معلوم کرنا کہ وہ نماز پڑھتے ہیں یا نہیں۔ اگر وہ نماز ادا کرتے ہوں تو ان سے کسی تعرض کی ضرورت نہیں لیکن اگر انہوں نے نماز چھوڑ دی تو پھر جو مناسب سمجھو وہ کرنا۔“

خالد بن ولید حضور صلی اللہ علیہ وآلہ وسلم کا حکم پا کر خیمہ گاہ میں واپس آئے اور سواروں



کا انتخاب کیا۔ انہیں معلوم ہوا کہ ابن حاتم جس کی چند روز پہلے ہی شادی ہوئی ہے وہ اپنے گھر گیا ہوا ہے۔ جناب خالد بن ولید نے پہلے تو سوچا کہ اس مہم پر ابن حاتم کو نہ لے جایا جائے بلکہ کچھ دن اسے اپنی نئی نوپلی دلہن کے ساتھ گزارنے دیں مگر پھر انہیں دو دن پہلے کی بات یاد آئی کہ ابن حاتم ان کے پاس آیا تھا اور اس نے درخواست کی تھی کہ جب بھی جہاد ہو اسے اس میں شرکت کا اعزاز بخشا جائے۔ یہ بات یاد آتے ہی انہوں نے ابن حاتم کو فواً بلوا بھیجا۔ ابن حاتم کو جہاد پر جانے کی اطلاع ملی تو وہ خوشی سے پھولے نہ سمایا۔ اس نے اندر جا کر نوحنا کو خبر دی۔

”سنتی ہو نوحنا! ہمارے سردار معظم جناب خالد بن ولید جہاد پر تشریف لے جا رہے ہیں۔ اور مجھے بھی بلوایا ہے۔“

نوحنا کا دل دھک سے ہو گیا مگر وہ فوراً سنبھلی اور مسکرا کر بولی۔ ”مبارک ہو ابن حاتم! یہ اعزاز ہر ایک کو نہیں ملتا۔ مجھے تمہارے جہاد پر جانے کی بے حد خوشی ہے۔“

”تو پھر دیر نہ کرو نوحنا“ ابن حاتم نے جلدی سے کہا۔ ”مجھے خوشی خوشی رخصت کرو۔“

نوحنا کی آنکھوں میں آنسو تیر گئے مگر اس نے ضبط کر کے کہا۔ ”ابن حاتم! تمہیں یاد ہے کہ میں نے شادی کی رات تم سے ایک بات کہی تھی۔“

”بات کہی تھی۔“ ابن حاتم سر پکڑ کے سوچنے لگا۔ ”یاد نہیں پڑتا! کیا بات کہی تھی تم نے“

”میں نے کہا تھا۔“ نوحنا نے بڑے تحمل سے کہا۔ ”کہ اگر جہاد کا موقع آیا تو میں تمہارے جسم پر اپنے ہاتھوں سے اسلحہ سجاؤں گی۔“

”تم بہت عظیم ہو نوحنا“ ابن حاتم مسرت بھرے جذبات سے جھوم اٹھا۔ ”بس دیر نہ کرو اور مجھے اسلحہ پہنادو۔“

نوحنا نے کانپتے ہاتھوں سے تلوار ابن حاتم کی کمر میں لٹکائی۔ ڈھال کا ندھے پر چڑھائی اور ترکش پشت پر لگا کر کمان گلے میں ڈال دی۔ پھر نوحنا اپنے چند دن کے دولہا کو اپنے ضعیف ماں باپ کے پاس لے گئی۔

”سنتے ہو بابا“ نوحنا نے باپ کو مخاطب کیا۔ ”ابن حاتم جہاد پر جا رہے ہیں۔“

ضعیف جسموں میں ایک لمحے کے لئے ریشہ سا پیدا ہوا مگر دونوں فوراً ہی سنبھل گئے۔ باپ نے ابن حاتم کے سر پر ہاتھ رکھ کر دعا دی۔ ”جاؤ بیٹے! خدا تمہیں اسلام کی خدمت کے لئے زیادہ سے زیادہ دن زندہ رکھے۔ دشمن کا مقابلہ سینے سامنے رکھ کر کرنا۔ پیٹھ نہ دکھانا۔“

بوڑھی خالہ نے ابن حاتم کو گلے لگا کر اس کی پیشانی چومی اور بہ چشم نم رخصت کیا۔ اس کا بوڑھا دل لرز رہا تھا۔ ابن حاتم گھوڑے پر سوار ہوا تو نوحنا کی آنکھیں چھلک پڑیں۔ اس نے فوراً منہ گھمالیا اور دو آنسو آنکھ سے گر کر زمین میں جذب ہو گئے۔ ابن حاتم دور تک پلٹ پلٹ کر اسے دیکھتا رہا۔



ابن حاتم خیمہ گاہ میں پہنچا تو سردار خالد بن ولید کا رسا پہ جانے کو تیار کھڑا تھا۔ انہوں نے ابن حاتم کو رسالہ میں شامل کیا اور روانہ ہو گئے۔ جب یہ رسالہ بنو مصطلق کی بستی کے قریب پہنچا تو رات ہو چکی تھی۔ جناب خالد بن ولید نے رات بستی سے باہر گزارنے کا حکم دیا۔ سواروں نے گھوڑے کھول دیئے اور ایک چھوٹی سی پہاڑی کے ساتھ رات بسر کرنے کے لئے زرینیں بچھائیں۔ چوکی پہرہ درست کر دیا گیا اور خشک میوہ کھا کر چھاگلوں نے پانی پی کر تمام رسالے کے سوار آرام کرنے لگے۔

سردار خالد بن ولید نے ابن حاتم کو پلو کر کہا۔ ”ابن حاتم! تمہیں بڑی ہوشیاری سے بستی میں جانا ہے۔ اور اچھی طرح معلوم کرنا ہے کہ بنو مصطلق مسلمان ہیں یا واقعی مرتد ہو گئے ہیں۔“

”سردار معظم“ ابن حاتم نے سردار کے حکم پر سر جھکا کر کہا۔ ”خادم کو روانگی کی اجازت دیجئے۔“

”فی امان اللہ“ جناب خالد بن ولید نے ابن حاتم کی پشت پر ہاتھ رکھ کر کہا۔ اور اسے رخصت کر دیا۔

ابن حاتم نے گھوڑے پر سوار ہو کر اس کا رخ بنو مصطلق کی بستی کی طرف کر دیا جو زیادہ دور نہ تھی۔ تھوڑی ہی دیر میں وہ وہاں پہنچ گیا۔ ابن حاتم بستی میں داخل ہوا تو سب سے پہلے اس کی نظر ایک بزرگ پر پڑی۔ ابن حاتم نے اس کے قریب پہنچ کر گھوڑا روکا۔

بزرگ گھوڑے کی ٹاپیں سن کر پہلے ہی رک گیا تھا۔ ابن حاتم نے گھوڑے سے اتر کر کہا۔ ’بزرگ محترم! کیا ایک مسافر کو بستی میں کچھ کھانے کو مل جائے گا۔‘

بزرگ نے چاند کی ہلکی روشنی میں ابن حاتم کا چہرہ غور سے دیکھا اور کہا۔ ”اے جوان! اگر تم مسلمان ہو تو ہمارے بھائی ہو اور اگر بت پرست ہو تو بھی ہم وطن ہونے کی حیثیت سے تمہارا

ہم پر حق ہے۔ عرب قوم اپنی مہمان نوازی کے لئے ہمیشہ سے مشہور ہے۔ میں تمہیں اپنا مہمان بنا کے بے حد خوشی محسوس کروں گا۔“

”بزرگ محترم“ ابن حاتم نے نرمی سے کہا۔ ”اگر میں غلطی نہیں کرتا تو یہ بنو مصطلق کی بستی ہے۔“

”بالکل ٹھیک“ بزرگ نے خوش ہو کر کہا۔ ”یہ بنو مصطلق ہی کی بستی ہے۔ ہمارا قبیلہ اسلام لانے سے پہلے بھی اپنی مہمان نوازی کے لئے پورے عرب میں مشہور تھا۔ اور اب تو رسول خدا صلی اللہ علیہ وآلہ وسلم کی برکت سے ہم مسلمان ہو چکے ہیں۔ اس لئے ہماری مہمان نوازی میں اور زیادہ اضافہ ہو گیا ہے۔“

دونوں بزرگ کے مکان پر یونہی باتیں کرتے ہوئے آن پہنچے۔ بزرگ نے دروازے پر ہی آواز دی۔ ”بیٹے حاتم! باہر آ کے دیکھو مہمان آئے ہیں۔“

حاتم کے نام پر ابن حاتم چونکا۔ اسی وقت ایک جوان گھر سے برآمد ہوا۔

”یہ میرا بیٹا ہے حاتم“ بزرگ نے تعارف کرایا۔ ”اور یہ مہمان ہیں“ اس نے بیٹے کو بتایا۔

ان کے بارے میں ابھی کچھ نہیں جانتا۔ اندر جا کے نشست کا اور اس کے بعد کھانے کا اہتمام کرو۔“ حاتم ابن حاتم ہی کا ہم عمر تھا۔ اس نے مہمان پر بڑی دلچسپی سے نظر ڈالی۔ پھر اندر چلا گیا۔ چند لمحوں بعد اس نے واپس آ کر کہا۔ ”اندر چلے۔ سب انتظام ہو گیا ہے۔“ حاتم نے ابن حاتم کا گھوڑا سنبھال لیا اور وہ بزرگ کے ساتھ گھر میں داخل ہوا۔ چھوٹا سا گھر تھا۔ دروازے کے ساتھ ہی مہمان خانہ (بیٹھک) تھا جہاں صاف ستھرا فرش بچھا تھا۔ ابن حاتم جا کے بیٹھ گیا۔ حاتم شاید کھانے کا انتظام کرنے چلا گیا تھا۔ تنہائی ہوئی تو ابن حاتم نے کہا۔ ”محترم! آپ میرے بزرگ بھی ہیں اور میزبان بھی۔ ایک بات پوچھنا چاہتا ہوں مگر خیال آتا ہے کہیں آپ کو ناگوار نہ گزرے۔“

”مہمانوں کی کسی بات کا برا نہیں مانا جاتا۔“ بزرگ نے جواب دیا۔ ”جو پوچھنا ہے تم بلا تکلف پوچھ سکتے ہو۔“

ابن حاتم کو اطمینان ہوا۔ ”بزرگ محترم“ اس نے خوب جانچ تول کر سوال کیا۔ ”آپ فرماتے ہیں کہ بنو مصطلق مسلمان ہوئے ہیں مگر مدینہ میں یہ بات مشہور ہے کہ بنو مصطلق مسلمان تھے مگر اب مرتد ہو گئے ہیں۔“

بزرگ کے چہرے پر قدرے غصہ کے آثار نمایاں ہوئے مگر انہوں نے مہمان کا ادب ملاحظہ خاطر رکھا اور کہا۔ ”میرے نوجوان مہمان! ہمیں مرتد کہنا سراسر ہم سے زیادتی بلکہ ہماری توہین ہے۔ ہم جب سے مسلمان ہوئے ہیں۔ تمام اسلامی احکامات بجالاتے ہیں۔ ہم لوگ اذانیں دیتے اور نمازیں پڑھتے ہیں۔ پتہ نہیں کس دشمن نے ہمیں مرتد مشہور کیا ہے۔ اگر تم صبح تک ٹھہر سکو تو میں تمہیں اپنے سردار سے ملاؤں گا۔ اگر تم بھی مسلمان ہو تو ہمارے سردار سے مل کر بہت خوش ہو گے۔“

”محترم“ ابن حاتم نے خوشدلی سے کہا۔ ”مجھے آپ کی بات کا یقین ہے۔ میں خود بھی مسلمان ہوں۔ آپ مجھے بھی اپنا بیٹا ہی سمجھئے۔ آپ کے بیٹے کا نام حاتم ہے اور میرا نام ابن حاتم ہے۔“

”واہ بھئی واہ“ بزرگ خوش ہو کر بولے ”یہ تو بڑی خوشی کی بات ہے۔ بے شک تم میرے بیٹے ہی ہو۔ اب میں تمہیں رات میں نہیں جانے دوں گا۔“

”ٹھیک ہے جناب“ ابن حاتم نے بھی خوش دلی سے جواب دیا۔ ”میں رات میں نہیں جاؤں گا لیکن صبح مجھے بہت سویرے جانا ہے ہاں یہ ممکن ہے کہ میں کل پھر آپ سے ملاقات کرنے آؤں“

بزرگ کی سمجھ میں ابن حاتم کی بات نہ آئی۔ انہوں نے کہا۔ ”ہاں! ہاں! بیٹے! تم جب چاہو آسکتے ہو“ کھانے کے دوران بھی ان کی گفتگو جاری رہی۔

”بیٹے ابن حاتم“ بزرگ نے دریافت کیا۔ ”اگر تم مناسب سمجھو تو اپنے قبیلے کا نام بتاؤ۔“ ابن حاتم نے جواب دیا۔ ”میں یہ کہنے میں فخر محسوس کرتا ہوں کہ میرا تعلق قبیلہ بنو غطفان سے ہے۔ میرے چچا نعیم بن مسعود اشجعی کا شمار قبیلہ کے رؤسا میں ہوتا ہے۔“

”سبحان اللہ“ بزرگ نے مسرت سے کہا۔ ”بنو غطفان تو عربوں کا بہت بڑا قبیلہ ہے۔ اچھا بیٹے ابن حاتم! یہ تو بتاؤ کہ تمہاری شادی ہو چکی ہے یا ابھی اکیلے ہو؟“

”میری شادی صرف چند دن قبل ہوئی ہے۔“ ابن حاتم نے مسکراتے ہوئے جواب دیا۔ ”شادی قبیلے ہی میں ہوئی ہے مگر میں مکہ کے بجائے مدینہ میں رہتا ہوں۔“

”بہت خوب“ بزرگ نے سر ہلا کر کہا۔ کھانے کے بعد ابن حاتم کے لئے بستر لگا دیا گیا۔ اس وقت بزرگ کا بیٹا حاتم بھی وہاں موجود تھا۔ ابن حاتم نے ہنس کر کہا۔ ”بادر! تمہارا نام حاتم

اور میرا نام ابن حاتم ہے۔ اس لئے ہم تم ایک ہی ہوئے۔ اس وقت تو میں سونے والا ہوں۔ کل دن میں تم سے تفصیلی گفتگو ہوگی۔

”کل؟“ حاتم نے حیران ہو کے پوچھا۔ ”کیا آپ کل تک ٹھہریں گے۔“

”کل صبح سویرے چلا جاؤں گا“ ابن حاتم نے جواب دیا۔ پھر دن میں واپس آ جاؤں گا۔ اس کے بعد ابن حاتم نے بزرگ سے کہا۔ ”اگر یہاں صبح کی نماز ہوتی ہو تو مجھے اذان سے پہلے اٹھادیتے گے۔“

”میرا پورا قبیلہ نمازی ہے۔“ بزرگ نے بڑے فخر سے کہا۔ ”بے فکر ہو کے سو جاؤ۔ میں تمہیں اذان سے پہلے بیدار کر دوں گا۔“

حاتم کے والد نے ابن حاتم کو اذان سے پہلے جگا دیا۔ ابن حاتم ہاتھ منہ دھو کے تیار ہوا اور گھوڑے پر سوار ہو گیا۔ ”میں بہت جلد واپس آؤں گا محترم بزرگ“ اس نے چلتے وقت کہا۔ ”مجھے آپ کے بیٹے حاتم سے بہت سی باتیں کرنا ہیں۔“ اس کے ساتھ ہی اس نے گھوڑے کو ایڑدی اور گھوڑا دوڑنے لگا۔

حضرت خالد بن ولید بستی سے تھوڑے ہی فاصلے پر ٹھہرے ہوئے تھے۔ جب ابن حاتم وہاں پہنچا تو فجر کی اذان ہو رہی تھی۔ یہ اذان بنو مصطلق کی بستی میں ہو رہی تھی اور آواز یہاں تک آرہی تھی۔ سپہ سالار لشکر کاخیمہ سامنے ہی ایستادہ تھا۔ ابن حاتم سیدھا ان کے پاس پہنچا۔ حضرت خالد بن ولید بیدار ہو چکے تھے۔ ابن حاتم نے سلام کے بعد عرض کیا۔ ”سردار محترم! آپ نے اذان کی آواز سنی۔؟“

”سنی ہے ابن حاتم“ جناب خالد بن ولید نے جواب دیا۔ ”کہیں قریب ہی سے آرہی ہے یہ آواز۔“

”سردار محترم“ ابن حاتم نے مسرت کا اظہار کیا۔ ”یہ اذان بنو مصطلق کی بستی میں ہوئی ہے۔ الحمد للہ پوری بستی مسلمان ہے۔ میں نے اچھی طرح تصدیق کر لی ہے۔“

”شکر ہے خدا کا کہ اس نے خود ہی یہ مسئلہ کر دیا۔“ جناب خالد نے بے ساختہ کہا۔ ”اب فجر کی نماز کے بعد تم کو پھر ان کی بستی میں جانا ہے اور ان کے سردار کو اطلاع دینا ہے کہ ہم اس سے ملاقات کو آرہے ہیں۔“

ابن حاتم نے سر تسلیم خم کر دیا۔

جب اچھی طرح سویرا ہو گیا تو ابن حاتم گھوڑے پر سوار ہو کے سیدھا انہی بزرگ کے مکان پر پہنچا جہاں اس نے رات گزاری تھی۔ بزرگ کا بیٹا حاتم بھی وہیں تھا۔  
 ”ابن حاتم“ بزرگ نے حیرانی سے پوچھا۔ ”تمہیں اتنی جلدی واپس آنا تھا تو پھر جانے کی کیا عجلت تھی۔“

”بزرگ محترم“ ابن حاتم نے مسکرا کر جواب دیا۔ ”مجھے اپنے مالک‘ آقا اور سالار کو ایک اہم خبر پہنچانا تھی۔ وہ میں نے پہنچادی اور واپس چلا آیا“  
 ”ابن حاتم“ بزرگ کی حیرت دوچند ہو گئی۔ ”تمہاری بات میری سمجھ میں نہیں آئی۔ تمہارا مالک کون ہے اور تم نے انہیں کیا خبر پہنچائی۔؟“

ابن حاتم سوچ میں پڑ گیا کہ انہیں پوری بات بتائے یا نہ بتائے۔ اسے فکر مند دیکھ کر باپ کے بجائے بیٹے یعنی حاتم نے کہا۔ ”میرے بھائی! آپ ابن حاتم اور میں حاتم ہوں۔ اگر آپ ابا جان کو نہیں بتانا چاہتے تو نہ بتائیے مگر مجھے تو بتائیے کہ آپ کون ہیں اور آپ کے سپہ سالار کون ہیں اور اس وقت کہاں ہیں۔؟“

”بزرگ محترم اور میرے پیارے دوست“ ابن حاتم نے جواب دیا۔

”آپ مجھے اپنے قبیلہ کے سردار کے پاس لے چلے۔ میں ان کے سامنے آپ کے سوالوں کا جواب بھی دوں گا اور یہ بھی بتاؤں گا کہ گزشتہ رات میں یہاں کیوں آیا تھا۔؟“  
 ان دونوں کی حیرانی میں اور اضافہ ہو گیا۔ مگر وہ مزید بحث کئے بغیر ابن حاتم کو اپنے قبیلہ کے سردار کے پاس لے گئے۔ بنو مصطلق کا سردار ادھیڑ عمر اور مضبوط جسم کا تھا۔ ابن حاتم نے اس کے سامنے جا کر کہا۔ ”السلام علیکم“

اس نے بھی خندہ روئی سے کہا۔ ”وعلیکم السلام“

”محترم سردار قبیلہ“ ابن حاتم نے بزرگ اور اس کے بیٹے کو دیکھتے ہوئے سردار سے کہا۔ ”اللہ کے رسول صلی اللہ علیہ وآلہ وسلم اور لشکر اسلام کے سپہ سالار کے حکم پر حضرت خالد بن ولید سیف اللہ اپنے مختصر دستے کے ساتھ آپ سے ملاقات کے خواہشمند ہیں۔ انہوں نے مجھے آپ کے پاس بھیجا ہے“

فرستادہ رسول خالد سیف اللہ کا نام سن کر بنو مصطلق کا سردار کھڑا ہو گیا۔ اہلا و سہلا و مر حبا! سردار اسلام ہمارے سر آنکھوں پر تشریف لائیں۔ اس سے بڑھ کے ہماری اور کیا خوش نصیبی

ہوگی کہ جناب خالد بن ولید اس بستی میں آکر ہمیں اعزاز بخشیں۔ ہم لوگ چشم براہ ہیں۔ وہ ضرور تشریف لائیں۔“

”معزز سردار“ ابن حاتم نے جواب میں کہا۔ ”میں آپ کے پاس اسی غرض سے حاضر ہوا تھا۔ اب مجھے واپسی کی اجازت دیجئے۔ سردار محترم میرے منتظر ہوں گے۔“

”ٹھیک ہے جوان“ سردار نے کہا۔ ”تم جاسکتے ہو مگر کم از کم اپنا نام تو بتاتے جاؤ“

”میرا نام ابن حاتم ہے“ اس نے مسکرا کر جواب دیا۔ ”مزید یہ کہ میں حضرت خالد بن ولید سیف اللہ کے ساتھ آنے والے مختصر لشکر کا ایک ادنیٰ سا سردار ہوں۔ میں اپنے سردار اعلیٰ کا قاصد بھی ہوں۔ باقی تفصیل جب میں اپنے سردار اعلیٰ کے ساتھ واپس آؤں گا تو بتاؤں گا۔“

خالد بن ولید اپنے دستے کے ساتھ بستی میں جانے کے لئے تیار تھے۔ ابن حاتم کی بات سن کے انہوں نے دستہ کو چلنے کا اشارہ کیا اور اپنے گھوڑے کو مہینز کیا۔ ابن حاتم بھی گھوڑا گھما کر ان کے ہمراہ ہوا۔ یہ لوگ بستی کے قریب پہنچے تو انہوں نے دیکھا کہ بنو مصطلق کے تمام لوگ جن میں عورتیں، بچے اور ضعیف العمر لوگ بھی تھے۔ سب کے سب سردار اسلام حضرت خالد بن ولید کے استقبال کے لئے قطاریں باندھے کھڑے تھے۔ حضرت خالد بن ولید یہ دیکھ کر بے حد خوش ہوئے اور گھوڑے سے اتر کر سردار قبیلہ اور بزرگ لوگوں سے مصافحہ کیا۔

بنو مصطلق کا سردار ان سب کو ساتھ لے کر بستی میں داخل ہوا اور انہیں اس جگہ لے جا کر بٹھایا جو ان کے لئے مخصوص کر دی گئی تھی۔ دوران گفتگو خالد بن ولید نے کہا۔ ”میں نے بستی سے اٹھتی ہوئی ”اللہ اکبر“ کی آواز صبح کو سنی تھی۔ اس کے علاوہ میرے قاصد ابن حاتم نے بھی اس بات کی تصدیق کی تھی کہ الحمد للہ آپ سب لوگ نہ صرف مسلمان ہیں بلکہ اسلامی اصولوں کی پابندی بھی کرتے ہیں۔“

”سردار خالد سیف اللہ“ سردار قبیلہ نے جواب میں کہا۔ ”آپ نے جو باتیں کہی ہیں وہ ہماری عزت کا باعث ہیں۔ ہم لوگوں نے جب سے اسلام قبول کیا ہے۔ اسی وقت سے دیی احکام کی پابندی کر رہے ہیں۔ خدا کا شکر ہے کہ ہم اب بھی ان احکام کے پابند ہیں۔“

”دراصل مجھے دربار رسالت صلی اللہ علیہ وآلہ وسلم سے اس لئے آپ کے پاس بیجا گیا

ہے کہ ہمارے ایک دوسرے سردار ولید بن عقبہ بن ابی معیط نے جو کچھ عرصہ پہلے یہاں آئے تھے واپس جا کر کچھ ایسی باتیں بیان کیں جن سے ظاہر ہوتا تھا کہ جیسے خدا نخواستہ آپ لوگ مذہب اسلام سے پھر گئے ہیں۔ اور.....“

”سردار خالدؓ سیف اللہ! یہ آپ کیا کہہ رہے ہیں“ بنو مصطلق کے سردار نے قطع کلامی کرتے ہوئے کہا۔ ”ہم لوگ سچے مسلمان ہیں اور جس نے یہ کہا ہے کہ ہم نے اسلام چھوڑ دیا ہے۔ اس نے غلط کہا ہے۔ اور ہم اس کی پرزور مذمت کرتے ہیں۔ یہ بات درست ہے کہ کچھ دن پہلے مسلمانوں کا ایک گروہ ادھر آیا تھا۔ اس کے پاس نشان اسلام (پرچم) تھا۔ مجھے معلوم ہوا تو میں اپنے آدمیوں کے ساتھ اس گروہ کے استقبال کے لئے بستی سے نکلا۔ مگر نہ معلوم انہیں کیا ہوا کہ وہ ہمیں دیکھ کر فوراً گھوڑے گھما کر واپس ہو گئے۔ گروہ کے لوگ نہ تو ہم سے ملے اور نہ کوئی بات کی۔ پھر انہوں نے ہمارے بارے میں ایسی بات کیوں کہی؟“

”اسی لئے تو مجھے یہاں بھیجا گیا ہے“ خالدؓ بن ولید نے کہا۔ ”رسول اللہ صلی اللہ علیہ وآلہ وسلم کو فوراً شبہ ہو گیا تھا کہ ولید بن عقبہ کو ضرور کوئی غلط فہمی ہوئی ہے۔ پس اللہ کے رسول صلی اللہ علیہ وآلہ وسلم نے مجھے یہاں بھیجا ہے کہ میں تحقیق کر کے حضور پاک صلی اللہ علیہ وآلہ وسلم کو مطلع کروں۔“

”تو آپ واپس جا کر کیا کہیں گے دربار رسولؐ میں“ بنو مصطلق کے سردار نے گھبرا کر حضرت خالدؓ بن ولید سے دریافت کیا۔

”آپ بالکل مطمئن رہئے“ حضرت خالدؓ بن ولید نے اسے تسلی دیتے ہوئے کہا۔ ”میں اپنی آنکھوں سے حقیقت کو دیکھ رہا ہوں۔ مجھے یقین ہے کہ آپ سچے مسلمان ہیں۔ میں واپس جا کر اس غلط فہمی کو ختم کر دوں گا جو ولید بن عقبہ کی باتوں سے پیدا ہوئی ہے۔“

”ہم آپ کے بہت شکر گزار ہیں سردار خالدؓ سیف اللہ“ سردار نے ان کا شکریہ ادا کرتے ہوئے کہا۔ ”آپ دربار رسالتؐ میں ہماری طرف سے یہ درخواست پیش کیجئے گا کہ خدا کے رسولؐ اپنی عاؤں میں ہم لوگوں کو ضرور یاد رکھیں تاکہ ہماری عاقبت سنور جائے“

”انشاء اللہ ایسا ہی ہو گا۔“ حضرت خالدؓ بن ولید نے جواب دیا۔

بنو مصطلق کی بستی میں دو دن قیام کے بعد حضرت خالدؓ بن ولید مدینہ واپس آ گئے اور رسول اللہ صلی اللہ علیہ وآلہ وسلم کی خدمت میں عرض کیا۔



”ولید بن عقبہ نے جو کچھ کہا تھا وہ قطعی غلط فہمی کی بناء پر کہا ہے۔ انہوں نے بنو مصطلق کی بستی میں قدم ہی نہیں رکھا تھا اور استقبال کے لئے آئیوالوں کو اپنا دشمن سمجھ کر واپس آگئے تھے“

اس وقت نبی مکرم صلی اللہ علیہ وآلہ وسلم نے ولید بن عقبہ کو نصیحت فرمائی کہ:

”آپ بغیر تحقیق اور تصدیق کے کوئی بات منہ سے نہ نکالا کریں۔ اس طرح کی غلط فہمیوں سے کئی بے گناہوں کا خون بہہ سکتا ہے۔“

ایک روایت یہ بھی ہے کہ جب رسول کریم صلی اللہ علیہ وآلہ وسلم نے خالد بن ولید کو تحقیق و تصدیق کے لئے بنو مصطلق کی طرف روانہ کیا تھا تو انہیں سختی سے اس بات کی تاکید کی تھی کہ وہ بنو مصطلق کے خلاف کوئی قدم اٹھانے سے پہلے معاملہ کی اچھی طرح چھان بین کر لیں۔“

اس موقع پر قرآن مبین کی یہ آیت مبارکہ نازل ہوئی تھی۔

يا ايها الذين آمنوا ان جاءكم فاسق بنباء

ان تصيبوا قوما بجهالة قصبو ااعلى ما فعلتمه نادمين

ترجمہ: ”اے وہ لوگوں جو ایمان لائے ہو۔ اگر تمہارے پاس کوئی فاسق کوئی خبر لے کر آئے تو اچھی طرح اس خبر کی تصدیق کر لیا کرو۔ کہیں ایسا نہ ہو کہ تم کسی

قوم کو بے خبری میں نقصان پہنچا دو اور بعد میں اپنے کئے پر نادام ہو۔“

اس واقعہ کے بعد رسول صلی اللہ علیہ وآلہ وسلم فرمایا کرتے تھے کہ چھان بین کرنا اللہ تعالیٰ کی طرف سے ہے اور جلدی کرنا شیطان کی طرف سے ہے۔

بعض مفسرین اور مورخین آیت:

يا ايها الذين آمنوا ان جاءكم فاسق بنباء ..... کی شان نزول کے بارے میں اختلاف رکھتے ہیں۔ بعض کہتے ہیں کہ جب ولید بن عقبہ نے واپس آکر رسول ہاشمی صلی اللہ علیہ وآلہ وسلم کو بتایا کہ بنو مصطلق مرتد ہو گئے ہیں اور لڑنے کے لئے تیار بیٹھے ہیں تو آپ نے ان سے لڑنے کا ارادہ کیا اور مسلمانوں میں یہ خبر پھیل گئی کہ عنقریب بنو مصطلق سے جنگ کرنے کے لئے ایک لشکر روانہ کیا جائے گا۔ ابھی اس سلسلے میں کوئی قدم نہ اٹھایا گیا تھا کہ بنو مصطلق کا ایک وفد دربار رسالت میں حاضر ہوا۔ اس نے عرض کیا کہ وہ لوگ ولید بن عقبہ

کے استقبال کے لئے بستی سے باہر نکل کر آئے تھے نہ کہ ان سے جنگ کرنے۔

حضور اکرم صلی اللہ علیہ وآلہ وسلم نے ان کی بات کا یقین فرمایا اور یہ آیت اسی موقع پر نازل ہوئی تھی۔ مگر دوسرا گروہ اس بات کو تسلیم نہیں کرتا۔ اس کا خیال ہے کہ آیت شریفہ مذکورہ اس واقعہ پر منطبق ہوتی ہے جس میں حضرت خالدؓ کو بھیجے اور انہیں تحقیق و تفتیش سے کام لے کر پھر کوئی قدم اٹھانے کا ذکر ہے۔ حضرت خالدؓ کو بنو مصطلق کے پاس بھیجنا اور انہیں صبر و احتیاط سے کام لینے کی تلقین کرنا حکمت سے خالی نہ تھا کیونکہ رسول اللہ صلی اللہ علیہ وآلہ وسلم بنو مصطلق کی بغاوت کا حال سن کر کسی ایسے شخص کو روانہ فرمانا چاہتے تھے جو عقل مند و وسیع النظر اور معاملہ فہم ہو اور بنو مصطلق کے معاملات کو اچھی طرح معلوم کر سکے۔

اس کے علاوہ رسول اللہ صلی اللہ علیہ وآلہ وسلم یہ بھی چاہتے تھے کہ بنو مصطلق کی طرف جو شخص بھیجا جائے وہ ایک ماہر سپہ سالار بھی ہو تاکہ وقت پڑنے پر جنگ بھی لڑ سکے۔ رسول خدا صلی اللہ علیہ وآلہ وسلم نے حضرت خالدؓ کو صبر و احتیاط سے کام لینے کا جو حکم دیا تھا وہ اس بناء پر تھا کہ حضرت خالدؓ بن ولید کہیں جوش شجاعت میں تحمل سے کام لینا نہ بھول جائیں۔ ہو سکتا ہے کہ نبی کریم صلی اللہ علیہ وآلہ وسلم کو یہ خیال بھی آیا ہو کہ خالدؓ بن ولید نے جس طرح بنو جذیمہ کے معاملہ میں جلد بازی سے کام لے کر انہیں قتل کر دیا تھا۔ اسی طرح کا سلوک وہ بنو مصطلق کے ساتھ نہ کریں۔

اسی سال یعنی ۹ ہجری میں دو متہ الجندل کا واقعہ پیش آیا۔ جس میں سیف اللہ خالدؓ بن ولید نے حاکم دو متہ الجندل اکیدر بن عبد الملک کو گرفتار کیا تھا۔





دومتہ الجندل دمشق اور مدینہ کے درمیان جبل طے کے قریب ایک قلعہ تھا۔ دمشق سے اس قلعہ کا فاصلہ سات منزل تھا۔

اکیدر عیسائی تھا اور قبیلہ کندہ سے تعلق رکھتا تھا۔ دومتہ الجندل کا واقعہ اس وجہ سے بھی بیحد مشہور ہے کہ اس واقعہ کے سلسلے میں رسول خدا صلی اللہ علیہ وآلہ وسلم نے جو پیشین گوئی کی تھی وہ حرف بحرف صحیح ثابت ہوئی تھی۔

جناب خالد بن ولید چار سو بیس سواروں کے ساتھ دومتہ الجندل کے عیسائی حاکم اکیدر بن عبد الملک کی طرف روانہ ہونے لگے تو آپ صلی اللہ علیہ وآلہ وسلم نے ارشاد فرمایا۔  
 ”اے خالد! جب تم دومتہ الجندل پہنچو گے تو وہاں جو حاکم اکیدر تمہیں گائے کا شکار کھیلتے ہوئے ملے گا۔“

حضرت خالد بن ولید نے حضور صلی اللہ علیہ وآلہ وسلم کی زبان اطہر سے یہ بات سنی اور گرہ میں باندھ لی۔ انہیں یاد تھا کہ رسول اللہ صلی اللہ علیہ وآلہ وسلم نے جنگ موتہ کے موقع پر بھی ایک پیشین گوئی فرمائی تھی جو پوری ہو کر رہی تھی۔ یہ پیشین گوئی اس طرز ہوئی تھی کہ حضور صلی اللہ علیہ وآلہ وسلم نے موتہ کے عیسائی حاکم شریل بن عمرو غسانی نے خلاف زید بن حارثہ کی سرکردگی میں ایک مہم اس وجہ سے روانہ فرمائی تھی کہ اس بد بخت نے قاصد رسول حارث بن عمیر کو بلا وجہ قتل کرادیا تھا۔ پتا نہ چلے جب یہ مہم روانہ ہونے لگی تو جناب رسول نے یہ بھی فرمایا کہ۔ ”دوران جنگ زید شہید ہوں تو جعفر طیار امیر لشکر ہوں اور وہ بھی شہید ہو جائیں تو عبداللہ بن رواحہ سردار ہوں“

اس لشکر میں حضرت خالد بن ولید بھی شامل تھے۔ شرجیل کو اسلامی لشکر کے آنے کی خبر ملی تو اس نے فوراً قیصر روم سے کمک طلب کر لی۔ قیصر کا لشکر ایران سے جنگ کر کے واپس آ رہا تھا اور اس وقت موتہ کے قریب موجود تھا۔ شرجیل کی درخواست پاتے ہی قیصر نے لشکر کو شرجیل کی کمک پر روانہ کر دیا۔

اسلامی لشکر قیصر سے جنگ کے لئے نہیں شرجیل کی گوشالی کے لئے بھیجا گیا تھا۔ اس لئے صرف تین ہزار لشکریوں پر مشتمل تھا۔

زید بن حارث جب موتہ پہنچے تو ان کے مقابلہ پر دو لاکھ سے زیادہ رومی لشکر موجود تھا۔ مگر انہوں نے پیٹھ دکھانے کے بجائے جنگ کا فیصلہ کیا اور اس مختصر فوج کے ساتھ رومیوں پر حملہ کر دیا۔ اس کا نتیجہ یہ ہوا کہ رومی لشکر نے اسلام کے مجاہدین کو چاروں اطراف سے گھیر لیا۔ ٹھیک اس وقت رسول خدا صلی اللہ علیہ وآلہ وسلم مسجد نبویؐ میں اپنے پاس موجود صحابہؓ کو جنگ موتہ کا حال سنا رہے تھے۔ آپؐ نے فرمایا۔

”زیدؓ شہید ہوئے۔ علم جعفر طیارؓ کے ہاتھ میں آیا۔ اب جعفر طیارؓ بھی شہید ہوئے اور علم عبد اللہؓ بن رواحہ کے ہاتھ میں ہے۔ پھر آپؐ نے عبد اللہؓ بن رواحہ کی شہادت کا اعلان فرمایا اور ارشاد ہوا۔ اب جھنڈا

### سیف تن سیوف اللہ

اللہ کی تلواروں میں سے ایک تلوار نے سنبھالا ہے۔ اللہ نے اس کے ہاتھ میں فتح دی ہے۔ اس دن سے حضرت خالد بن ولید سیف اللہ کے لقب سے مشہور ہوئے۔ چنانچہ اس موقع پر بھی جب حضور صلی اللہ علیہ وآلہ وسلم نے ارشاد فرمایا کہ اکیدرا نہیں گائے کا شکار کھیلتے ہوئے ملے گا تو جناب خالدؓ نے یہ بات اپنے ذہن میں بٹھالی۔ انہیں یقین کامل تھا کہ حضورؐ نے جس طرح فرمایا ہے بالکل اسی طرح ہوگا۔

جناب خالد بن ولید اپنے سواروں کے ساتھ دو متہ الجندل کے قریب پہنچے تو رات کا وقت تھا۔ یہ چاندنی رات تھی۔ صاف و شفاف چاندنی میں دور دور تک سب کچھ صاف نظر آ رہا تھا۔ دو متہ الجندل کا قلعہ بھی دور پر نظر آ رہا تھا۔ جناب خالدؓ نے گھوڑے کی راہیں کھینچ لیں۔ تمام سوار رک گئے۔ آپؐ نے کہا۔ ”ہم رات کسی محفوظ مقام پر گزاریں گے اور ہمارے جاسوس قلعہ دو متہ الجندل کے گرد چکر لگا کر یہ دیکھیں گے کہ صبح کو کس مقام سے حملہ کیا جائے تاکہ

قلعہ پر جلد قبضہ ہو سکے۔“

قریب ہی ایک جنگل تھا۔ خالد بن ولید اپنے سواروں کے ساتھ وہاں پہنچے اور جنگل کے کنارے خیمے لگا دیئے۔ ادھر سے فارغ ہونے کے بعد جناب خالد بن ولید نے اپنے خاص آدمی یعنی ابن حاتم کو طلب کیا اور اسے حکم دیا۔ ”قلعہ کی طرف جاؤ۔ گھوڑے کو کچھ دور چھوڑ کر قلعہ کی فصیلوں اور قلعہ پر پہرے کے انتظامات کو غور سے دیکھو اور واپس آ جاؤ۔ تمہارے واپس آنے پر ہی صبح حملہ کا پروگرام طے کیا جائے گا۔“

ابن حاتم گھوڑے پر سوار ہوا اور آہستہ آہستہ قلعہ کی طرف روانہ ہوا۔

حاکم قلعہ اکیدر بن عبد الملک بے خبر سو رہا تھا۔ کہ اس کی بیوی نے اسے جگا دیا۔ وہ بڑبڑا کے اٹھ بیٹھا۔ آنکھیں ملتے ہوئے بولا۔ ”نیک بخت اس وقت جگانے کی کیا وجہ ہے۔ کہیں تمہیں ڈر تو نہیں لگ رہا۔؟“

”نہیں“ اس کی بیوی نے جواب دیا۔ ”ڈر تو نہیں لگ رہا لیکن خطرہ ضرور محسوس ہو رہا ہے۔“

”کس طرح کا خطرہ؟“ اکیدر نے چونک کر پوچھا۔

اس کی بیوی نے قلعہ کے صدر دروازے کی طرف اشارہ کیا۔ ”ادھر سے ایسی آوازیں آ رہی ہیں جیسے کوئی صدر دروازہ کھولنے کی کوشش کر رہا ہو۔“

اسی وقت اکیدر کی ملازمہ بھاگتی ہوئی خواب گاہ میں آئی۔ ”کیا بات ہے؟“ اکیدر کی بیوی نے پوچھا۔ ”تو اس وقت گھبرائی ہوئی بیویوں ہے۔“

”مالکن“ ملازمہ نے بانپتے ہوئے بتایا۔ ”صدر دروازے کا بڑا محافظ آیا ہے اور یہ خبر لایا ہے کہ ایک جنگلی گائے نے قلعہ پر حملہ کر دیا ہے۔“

”کیا بکو اس کر رہی ہے“ اکیدر غصے میں چیخ کر بولا۔ ”تو پاگل تو نہیں ہوئی۔؟“

”میں کیا جانوں مالک“ ملازمہ لرزاتے ہوئے بولی۔ ”مگر بڑا محافظ یہی کہہ رہا ہے۔“

اکیدر بستر چھوڑ کر کھڑا ہو گیا۔ ”میں خود دیکھتا ہوں۔“ یہ کہہ کر وہ اپنے کمر پر ہتھیار سجانے لگا۔

”اکیدر! تم کہاں جا رہے ہو؟“ اس کی بیوی نے گھبراتے ہوئے لہجے میں کہا۔ ”آج تک یہ نہیں سنا گیا کہ کسی جنگلی گائے نے کسی قلعہ پر حملہ کیا ہو۔“

”تم بیکار پریشان ہو رہی ہو۔“ اکیدر نے تلوار سنبھال کر کہا۔ ”میں ابھی جا کر دیکھتا ہوں کہ معاملہ کیا ہے؟“

اکیدر باہر جانے لگا تو بیوی نے اس کا ہاتھ پکڑ لیا۔ ”میرا جی بہت ڈر رہا ہے۔ اکیدر! تم نہ جاؤ۔ یہ ضرور کوئی بلا ہے۔“

”تم اطمینان سے سو جاؤ“ اکیدر نے جھٹکادے کر ہاتھ چھڑا لیا۔ ”اگر وہ کوئی بلا ہے تو بھی اس کی گردن اڑادوں گا“ یہ کہتا ہوا وہ باہر نکل گیا۔ باہر محافظ موجود تھا۔ اکیدر نے غصے میں پوچھا۔ ”تو نے اپنی آنکھوں سے دیکھا ہے کہ وہ گائے ہے؟“

”جی ہاں! میرے آقا“ محافظ نے ہاتھ جوڑتے ہوئے کہا۔ ”میں نے اپنی آنکھوں سے دیکھا ہے کہ ایک جنگلی گائے غصے کے عالم میں قلعہ کے دروازے کو ٹکریں مار رہی ہے۔“

اکیدر کی سمجھ میں کچھ نہ آیا وہ آگے آگے اور محافظ پیچھے پیچھے۔ دونوں تیز تیز قدم اٹھاتے ہوئے دروازے پر پہنچ گئے۔ اکیدر فوراً سیڑھیاں چڑھ کے برج پر پہنچا اور نیچے جھانکنے لگا۔ محافظ کا بیان بالکل سچ تھا۔ ایک جنگلی گائے غصے سے ڈکراتی اور منہ سے جھاگ اڑاتی کبھی دروازے کو ٹکر مارتی تو کبھی پیروں سے جیسے ٹھو کر پیں مار رہی تھی۔

اکیدر نے یہ دیکھا تو چکر اکر رہ گیا۔ اسی وقت اس کا ایک بھائی ”حسان“ بھاگتا ہوا اکیدر کے پاس پہنچا۔ ”کیا بات ہے اکیدر بھائی۔“ حسان نے پوچھا۔ ”یہ دروازے پر کھٹا کھٹ کی آوازیں کیا ہو رہی ہیں۔“

اکیدر نے کہا۔ ”تم خود ہی دیکھ لو۔“ حسان نے جھانک کر دیکھا تو وہ بھی حیران رہ گیا۔ ”بڑی عجیب بات ہے۔ آج تک ایسا کبھی دیکھا نہ سنا۔“

اسی دم قریب کھڑا محافظ چیخا۔ ”آقا دیکھئے! گائے واپس جا رہی ہے“ اکیدر اور حسان دونوں نے ادھر دیکھا۔ گائے واقعی واپس جا رہی تھی مگر ڈکراتی ہوئی اور منہ سے جھاگ اڑاتی ہوئی۔ اکیدر بولا۔ ”میں اسے زندہ نہیں چھوڑوں گا۔“ اور وہ تیزی سے سیڑھیاں اترنے لگا۔ ”میں بھی آپ کے ساتھ چلوں گا سردار بھائی! حسان بھی اس کے پیچھے لپکا۔ نیچے پہنچ کے اس نے اکیدر سے کہا۔ ”سردار بھائی! جنگلی جانور کے پیچھے اکیلے جانا اچھا نہیں۔ آپ سواروں کے دستے کے ساتھ باہر نکلئے“

اکیدر کی سمجھ میں بھائی کی بات آگئی۔ اس نے رک کر سواروں کے دستے کو تیار ہونے کا

حکم دیا۔ کچھ ہی دیر میں پانچ چھ سو سوار تیار ہو کر آگئے۔ اسی وقت صدر دروازے پر پھر چوٹیں پڑنا شروع ہو گئیں۔ اوپر سے محافظ نے چلا کر کہا۔ ”آقا! ابھی باہر نہ نکلے گا پاگل گائے پھر واپس آگئی ہے“

اکیدر اور حسان حیران رہ گئے۔ یہ گائے تو واقعی کوئی بلا معلوم ہوتی تھی کچھ دیر کے بعد گائے ٹکریں مار کر پھر واپس چلی۔ اس وقت اکیدر دروازہ کھول کر باہر نکلا۔ اسکے ساتھ پانچ سو سواروں سے زیادہ محافظوں کا ایک مضبوط دستہ تھا۔ محافظ نے اوپر سے بتایا۔ ”آقا! گائے کا رخ جنگل کی طرف ہے۔“ چنانچہ اکیدر بھی اپنے سواروں کو لیکر جنگل کی طرف بڑھا۔ اسی دوران ابن حاتم جسے جناب خالد بن ولید نے قلعہ کے معائنہ کے لئے بھیجا تھا چکر لگاتا ہوا صدر دروازے کے قریب پہنچ گیا۔ اس وقت پاگل گائے قلعہ دو متہ الجندل کے دروازے پر ٹکریں مار رہی تھی۔ ابن حاتم نے کچھ دیر تو یہ تماشہ بڑی دلچسپی سے دیکھا پھر وہاں سے دوڑ کر گھوڑے کے پاس آیا جسے وہ فصیل سے کچھ دور باندھ آیا تھا۔ وہ گھوڑے پر سوار ہو کے بھاگ بھاگ جناب خالد بن ولید کے پاس پہنچا

”سردار معظم“ ابن حاتم نے گھوڑے سے اترتے ہوئے کہا۔ ”میں اس وقت ایک جب تماشہ دیکھ کر آ رہا ہوں۔“

”کیسا تماشہ“ خالد بن ولید نے سوال کیا۔ ”کہاں دیکھا تم نے۔“

”سردار معظم“ ابن حاتم نے سانس سنبھالتے ہوئے کہا۔ ”کیا آپ نے کبھی دیکھا یا سنا ہے کہ کوئی جنگلی گائے کسی قلعے کے دروازے کو ٹکریں مارتی ہو؟“

”کیا کہہ رہے ہو ابن حاتم“ جناب خالد بن ولید اس کی بات پاگلوں کی سی معلوم ہوئی۔ ”تم ہوش میں تو ہو“

”سردار محترم“ ابن حاتم نے زور دے کر کہا۔ ”قسم لے لیجئے۔ میں اپنی آنکھوں سے ایک جنگلی گائے کو قلعہ دو متہ الجندل کے دروازے پر ٹکریں مارتے دیکھ کر آ رہا ہوں۔“

ذرا دیر کے لئے جناب خالد بھی حیران ہوئے۔ پھر انہیں جیسے کچھ یاد آگیا۔ بولے۔ ”سنو ابن حاتم! تم نے کسی کو گائے کا شکار کرتے تو نہیں دیکھا۔؟“

”سردار محترم! میں نے گائے کو تو دیکھا مگر کسی شکاری کو نہیں دیکھا۔ آپ یہ بات کیوں پوچھ رہے ہیں۔“

”بس یو نہی پو چھا تھا“

جناب خالدؓ بات کو ٹال گئے۔ وہ ابھی رسول اکرم صلی اللہ علیہ وآلہ وسلم کی پیشین گوئی کا اظہار نہیں کرنا چاہتے تھے۔ اسی وقت ایک پہریدار نے آکر اطلاع دی۔ ”سردار قلعے سے لاتعداد سوار نکل کر اس طرف آرہے ہیں۔“

یہ کسی ممکنہ خطرے کی نشاندہی تھی۔ جناب خالدؓ بن ولید نے فوراً اپنے رسالے کو تیار ہونے کا حکم دیا اور خود لپک کر گھوڑے پر سوار ہو گئے۔ ابن حاتم ان کے ساتھ ساتھ تھا۔ انہوں نے آگے بڑھ کر دیکھا تو حیران رہ گئے۔ سامنے سے ایک جنگلی گائے بھاگتی چلی آرہی تھی اور اس کے تعاقب میں سینکڑوں سوار گھوڑے اڑاتے آرہے تھے۔

جناب خالدؓ کے کان میں رسول خدا صلی اللہ علیہ وآلہ وسلم کی آواز گونجی۔ ”دومتہ الجندل کا حاکم اکیدر تمہیں گائے کا شکار کھیلتے ہوئے ملے گا۔“

جناب خالدؓ نے لگا میں کھینچ کے امن حاتم سے کہا۔ ”سنجھل جاؤ ابن حاتم! یہ کوئی اور شکاری نہیں بلکہ اکیدر بن عید الملک اپنے سواروں کے ساتھ آرہا ہے۔ اسے یہیں پر گھیرنا ہوگا۔“ اس وقت تک خالدؓ بن ولید کے تمام سوار تیار ہو کے گھوڑوں پر سوار ہو چکے تھے۔ خالدؓ بن ولید نے اللہ اکبر کا فلک شگاف نعرہ لگایا اور گھوڑے کا رخ آنے والوں کی طرف پھیر دیا۔ اللہ اکبر کا نعرہ سن کر اکیدر اور اس کے سوار رک گئے۔ شفاف چاندنی میں دونوں لشکر ایک دوسرے کو دیکھ سکتے تھے۔ اکیدر نے اپنے سواروں کو نیم دائرے کی شکل دی۔ پھر وہ بھی اپنے گھوڑے کو آگے بڑھاتا ہوا زور سے چیخا۔

”حملہ کر دو“ دونوں طرف کے سواروں کے درمیان فاصلہ بہت کم تھا۔ اس لئے وہ جلد ہی ایک دوسرے سے گٹھ گٹھ گئے۔ تھوڑی دیر کی جنگ کے بعد حضرت خالدؓ نے اکیدر پر قابو پایا اور اس نے ہتھیار ڈال دیئے۔ اس کا بھائی حسان جنگ میں مارا گیا۔ حضرت خالدؓ نے اکیدر کی جان بخشی ان شرائط پر کی کہ:

1- وہ رسول اللہ صلی اللہ علیہ وآلہ وسلم کی خدمت میں حاضر ہو کر آپ کی اطاعت قبول کرے گا۔

2- جزیہ کے طور پر دو ہزار اونٹ ۸۰۰ گھوڑے ۴۰۰ زرہیں اور ۴۰۰ نیزے دیگا۔ اکیدر نے یہ شرائط قبول کر لیں۔ خالدؓ بن ولید نے خمس نکال کر مال غنیمت لشکریوں میں



تقسیم کر دیا۔ اس کے بعد وہ اکیدر اس کے دوسرے بھائی مصاد (جو قلعہ میں تھا) اور جزیہ کی مذکورہ چیزیں لے کر تبوک روانہ ہوئے۔

حضرت محمد رسول اللہ صلی اللہ علیہ وآلہ وسلم تبوک میں اب تک ٹھہرے ہوئے رومی لشکر کا انتظار کر رہے تھے۔ خالد بن ولید نے وہاں پہنچ کے اکیدر کو حضور رسولؐ میں پیش کیا۔ اکیدر نے جناب رسول اللہ صلی اللہ علیہ وآلہ وسلم کی اطاعت قبول کر لی۔ ہدیہ پیش کیا۔ آپؐ نے اس کا ہدیہ قبول کر کے اس کی صلح قبول کر لی اور اس کے بھائی کی جان بخشی فرمادی۔ اس کے ساتھ ہی آپؐ نے اکیدر کو اپنی مہر ثبت فرما کر ایک تحریر عطا کی جس میں درج تھا کہ اکیدر کو جان کی امان دی گئی ہے۔ شرائط صلح بھی اس میں درج تھیں۔

رسول خدا صلی اللہ علیہ وآلہ وسلم تبوک سے اپنے لشکر کے ساتھ مدینہ واپس آ گئے۔ خالد بن ولید آپؐ کے ساتھ ہی تھے۔ مدینہ پہنچ کے ابن حاتم کو کچھ سکون ہوا۔ اس کے آ جانے سے نوحنا کے گلشن حیات میں پھر بہار آ گئی تھی۔ مگر مجاہد کی زندگی تو ہر دم نوک شمشیر پر رہتی ہے۔ ابن حاتم اگرچہ گھر پر اپنی بیوی کے ساتھ ہنسی خوشی رہ رہا تھا مگر اس کے دل میں ایک بے چینی سی رہتی تھی۔ پھر اس کی یہ بے چینی اس وقت ختم ہو گئی جب لشکر اسلام کی خیمہ گاہ سے اسے بلاوا آیا۔ حضرت خالدؓ نے اسے فوری طور پر طلب کیا تھا۔ انہیں نجران جانے کا حکم ملا تھا۔ اور وہ ابن حاتم کو اپنے ساتھ لے جانا چاہتے تھے۔

نوحنا اور اس کے والدین کے دل تو اس بلاوے پر دھڑکنے لگے تھے مگر ابن حاتم کے لئے یہ خبر ایک مژدہ جانفزا تھی۔ دراصل لشکر اسلام کا ہر فرد میدان جنگ میں دشمن سے لڑنے ہی کو اپنی زندگی کی معراج سمجھتا تھا۔

رسول خدا صلی اللہ علیہ وآلہ وسلم نے خالد بن ولید کو ربیع الاول اور بعض روایتوں کے مطابق جمادی الثانی ۱۰ ہجری میں چار سو مسلمانوں کے ساتھ بنو الحارث بن کعب کی طرف نجران جانے کا حکم دیا تھا۔ اس مختصر لشکر کو رخصت کرتے وقت جناب رسولؐ نے خالد بن ولید کو تاکید فرمائی۔

”بنو الحارث بن کعب کے لوگوں سے جنگ کرنے سے پہلے انہیں تین مرتبہ دعوت اسلام دینا اگر وہ اسلام قبول کر لیں تو ان میں رہ کر انہیں کتاب اللہ سنت نبویؐ اور احکام اسلام کی تعلیم دینا۔ ہاں اگر وہ انکار کر دیں تو پھر ان سے جنگ کرنا۔“

جناب خالد بن ولید حکم رسول پا کر اپنے فوجی دستے کے ساتھ نجران پہنچے۔ وہاں پہنچ کے انہوں نے پہلے ابن حاتم کو پوشیدہ طور پر بنو الحارث کے مذہبی خیالات معلوم کرنے کے لئے بھیجا۔ ابن حاتم نے واپس آ کر بتایا کہ ”بنو الحارث نرم دل ہیں اور اسلام کے بارے میں کچھ باتیں جانتے ہیں۔ اگر ان میں تبلیغ کی جائے تو وہ ضرور مسلمان ہو جائیں گے۔“

پس.... جناب خالد بن ولید نے لشکر کو آبادی سے دور رکھا اور چند لوگوں کو الگ الگ گروہوں کی صورت میں نجران کی آبادی میں پھیلا دیا۔ یہ لوگ جا بجا کہتے پھرتے تھے۔ ”اے بنو الحارث! اسلام لے آؤ۔ تم محفوظ ہو جاؤ گے۔“

تھوڑی سی کوشش ہی سے تمام قبیلہ اسلام لے آیا۔ خالد بن ولید نے فرمان رسول صلی اللہ علیہ وآلہ وسلم کے مطابق وہیں قیام کیا اور انہیں کتاب اللہ، سنت نبوی اور احکام اسلام کی تعلیم دینا شروع کر دی۔ اس کے ساتھ ہی انہوں نے جناب رسول صلی اللہ علیہ وآلہ وسلم کو ایک خط کے ذریعے اسلام قبول کرنے کی اطلاع دی۔ ان کے اس خط کے جواب میں جناب رسول نے ان کو لکھا کہ وہ بنو الحارث کا ایک وفد ہمراہ لے کر مدینہ آئیں۔

جناب خالد بن ولید ان کے ایک وفد کے ساتھ مدینہ پہنچے اور اس وفد کو رسول خدا صلی اللہ علیہ وآلہ وسلم کے حضور پیش کیا۔ نبی کریم صلی اللہ علیہ وآلہ وسلم نے وفد سے سوال کیا۔ ”زمانہ جاہلیت میں جو کوئی تم سے لڑتا تھا وہ تم پر فتح حاصل نہ کر پاتا تھا بلکہ فتح تمہی کو حاصل ہوتی تھی اس کی وجہ؟“

وفد نے جواب دیا۔ ”حضور! ہم اکٹھے ہو کر جنگ کرتے تھے۔ ہم میں کبھی تفرقہ پیدا نہ ہوتا تھا۔ دوسرے یہ کہ ہم کبھی ظلم کی ابتداء نہ کرتے تھے۔“

تاریخ طبری میں ایک روایت مذکور ہے کہ جناب خالد کو ۱۰ ہجری میں تبلیغ اسلام کے لئے یمن بھیجا گیا۔ خالد بن ولید چھ ماہ یمن میں رہے مگر ایک شخص بھی ان کے ہاتھ پر مسلمان نہ ہوا۔ اس کے بعد رسول اللہ صلی اللہ علیہ وآلہ وسلم نے جناب علی مرتضیٰ کو یمن بھیجا۔ ان کے جانے کا یہ اثر ہوا کہ لوگوں نے دھڑا دھڑا اسلام قبول کرنا شروع کر دیا۔

یہ وہی زمانہ ہے جب دوسری تاریخ میں حضرت خالد بن ولید کو نجران بھیجے کا ذکر ہے۔ اگر یہ سوچا جائے کہ طبری نے نجران کے بجائے غلطی سے یمن لکھ دیا ہے تو بھی یہ درست نہیں کیونکہ نجران میں تو قبیلہ بنو الحارث والے ان کے ہاتھ پر ایمان لے آئے تھے۔ اب اگر یہ

سمجھا جائے کہ خالد بن ولید کو پہلے یمن اور بعد میں نجران بھیجا گیا تھا تو یہ بات عقلی اور نقلی دونوں صورتوں میں درست معلوم نہیں ہوتی۔ کیونکہ جب حضرت خالد بن ولید کو مسلمان کرنے میں کامیاب رہے تو یہ کیسے ممکن ہے کہ وہ یمن میں کامیاب نہ ہوتے۔ اس کے علاوہ ایک ہی وقت میں خالد بن ولید کا یمن اور نجران دونوں جگہ موجود ہونا ایک ناممکن سی بات ہے۔

حضرت خالد بن ولید نے حیات رسولؐ میں جو کارہائے نمایاں انجام دیئے ان سے ہی معلوم ہوتا ہے کہ آپ کو جناب خالد پر کس قدر اعتماد تھا۔

نبی پاک صلی اللہ علیہ وآلہ وسلم نے حضرت خالدؓ کو نہ صرف ان کے آبائی اعزاز پر برقرار رکھا بلکہ بیشتر مواقع پر انہیں مقدمتہ لکھنیش کی سرداری عطا فرمائی۔ چنانچہ حضرت خالدؓ خود فرماتے ہیں۔

”جب سے میں نے اسلام قبول کیا حضورؐ نے مجھے اپنے صحابہؓ سے کبھی الگ نہیں

رکھا۔ دوسرے اصحابؓ کو خدمت کے جو مواقع دیئے گئے وہ مجھے بھی دیئے گئے۔“

حضرت خالد بن ولید حضور صلی اللہ علیہ وآلہ وسلم کے ہر غزوہ اور سفر میں ہمراہ رہے اور انہوں نے جہاد فی سبیل اللہ اور تبلیغ اسلام کی عظیم الشان مثالیں قائم کیں۔

حضور صلی اللہ علیہ وآلہ وسلم کی وفات اقدس کے بعد بھی حضرت خالدؓ کے جہاد اور تبلیغ اسلام کا سلسلہ اسی طرح جاری رہا۔ اور دین کی نصرت اور اعلائے کلمتہ الحق کی خاطر آپ نے جو شاندار کارنامے انجام دیئے وہ تاریخ اسلام کا ایک روشن باب ہیں۔ جناب خالد بن ولید کے جو جنگی کارنامے بیان کئے گئے ہیں ان کا تعلق حضور صلی اللہ علیہ وآلہ وسلم کی حیات مبارکہ تک تھا۔ جسے ہم دور اول کا نام دیتے ہیں۔ کیونکہ آپ کی بے مثال جنگی صلاحیتوں کا سلسلہ حضور کے وصال کے بعد بھی جاری رہا۔ اس سے اسے ہم دور ثانی میں تحریر کریں گے۔

یہاں پر پہلا حصہ ختم کیا جا رہا ہے



## دورِ ثانی



جزیرہ عرب کے اکثر باشندے خانہ بدوش زندگی بسر کرنے کے عادی تھے۔ یہ لوگ تہذیب و تمدن اور معاشرتی و سماجی طور طریقوں اور اصولوں سے قطعی ناواقف تھے اگرچہ انہیں اسلام کے آگے سر خم کرنا پڑا تھا لیکن وہ عدل سے اپنے قدیم رسوم و رواج اور طرز زندگی کو پسند کرتے تھے۔ ان کے خیال میں ان کے آباؤ اجداد کی زندگی ”آزاد“ تھی۔ جبکہ اسلام نے ان پر بعض پابندیاں لگادنی تھیں۔ جو ان کو شاق گزرتی تھیں۔ مثلاً اسلام میں بصرہ خود قصاص یا انتقام لینے کی ممانعت ہے۔ اس ممانعت کو وہ اپنی فطری آزادی کے خلاف سمجھتے تھے۔ ان کی تربیت میں کمی کی ایک وجہ یہ بھی تھی کہ عرب کے بیشتر قبائل کو حضور صلی اللہ علیہ وآلہ وسلم کے قریب رہنے کا موقع نہ ملا تھا اور وہ آپ کے فیض صحبت سے بے بہرہ تھے۔ اور اگر موقع ملا تو بہت قلیل مدت کے لئے۔

یہی وجہ تھی کہ اکثریت کے دلوں میں پاکیزگی اور طبیعتوں میں تبدیلی پیدا نہ ہو سکی تھی اور وہ مشرکانہ عقائد سے پوری طرح نجات نہ پاسکے تھے۔ ان کے دل اسلام کی سچی محبت سے خالی تھے۔ وہ اپنے سرداروں کے زور دینے پر مجبوراً اسلام میں داخل ہوئے تھے۔ دین سے بے خبری کی وجہ سے انہوں نے زکات کو ایک طرح کا تاوان سمجھ لیا تھا جو ان پر عائد کیا گیا تھا۔ انہیں اس کی خبر ہی نہیں تھی کہ زکات تاوان نہیں بلکہ ایک قسم کا صدقہ ہے جو امیروں سے وصول کر کے ان کے حاجت مند بھائیوں پر صرف کیا جاتا ہے تاکہ دونوں طبقوں میں تعاون کی راہ ہموار ہو سکے اور معاشرہ میں توازن پیدا ہو۔ ایسے ناپختہ ذہن قبائل کو جب حضور اکرم صلی اللہ علیہ وآلہ وسلم کی وفات کی خبر ملی تو انہوں نے اس موقع کو اسلام کی عائد کردہ پابندیوں سے آزاد ہونے کا بہترین اور موزوں ترین وقت تصور کیا۔ اس کا نتیجہ یہ ہوا کہ بعض قبائل نے زکات دینے سے انکار کر دیا۔ بعض نے اسلام کو سرے سے چھوڑ دیا اور بعض نے جھوٹے نبیوں کی پیروی اختیار کر لی۔ یہ قدم انہوں نے اس خیال سے بھی اٹھایا کہ وہ ان

جھوٹے نبیوں کے ذریعے قریش کی برابری کر کے اپنے نبی کو قریش کے نبی کے مقابلہ پر پیش کر سکیں گے۔

پس..... انہوں نے خلیفہ اول کے احکامات کو ماننے سے قطعی انکار کر دیا اور خلافت کو کھلی دھمکیاں دینے لگے۔ اس طرح جزیرہ عرب میں سخت اضطراب پیدا ہو گیا اور نفاق کا ستارہ اپنے عروج پر پہنچ گیا۔ یہود و نصاریٰ کی خوشی کی کوئی حد نہ رہی

حضرت عبد اللہ بن مسعود نے اس دور کی حالت ان الفاظ میں بیان کی ہے۔

”نبی کریم صلی اللہ علیہ وآلہ وسلم کی وفات کے بعد مسلمانوں کی کیفیت بکریوں کے اس ریوڑ کی مانند تھی جو لوق و دوق صحرا میں بغیر چرواہے کے سرگرداں نظر آتا ہے۔ اس وقت ارتداد اور الحاد کی کثرت، خدا اور صراط مستقیم سے کھلے بندوں انحراف اور شدید ہیجان اور اضطراب کے باعث جزیرہ عرب ایک آتش فشاں کی صورت اختیار کر گیا تھا۔ اس فتنہ سے مکہ، مدینہ، طائف اور چند بدوی قبائل کے سوا اور کوئی قبیلہ محفوظ نہ تھا۔ سارے کے سارے قبائل اس طوفان میں بہہ گئے

تھے“

اس صورت حال پر قابو پانے کے لئے ایک صاحب کردار، نڈر اور خدا پر پورا بھروسہ رکھنے والے شخص کی ضرورت تھی جو اپنے بے مثال عزم، ہمت اور لاثانی فراست اور تدبیر سے مرتدین کا قلع قمع کر سکے۔ چنانچہ اس موقع پر حضرت ابو بکر صدیق رضی اللہ تعالیٰ عنہ کو خلیفہ منتخب کیا گیا۔

آپ نے مرتدین کے سلسلہ میں جو مدبرانہ کارروائی کی اور جس بے نظیر لیاقت سے ملک کو اس تباہ کن فتنہ سے نجات دلائی اس سے ثابت ہوتا ہے کہ آپ میں خلافت کا بارگراں اٹھانے کی اہلیت تمام تر خصائص کے ساتھ موجود تھی۔ جناب رسول کریم صلی اللہ علیہ وآلہ وسلم کی وفات کا جانکاہ اور المناک حادثہ۔ اس پر ارتداد کی ہر طرف سے آنے والی وحشت ناک خبریں اور قبائل عرب کی روز افزوں بغاوتیں۔ یہ تمام مشکلات اگرچہ آپ کو ایک ساتھ پیش آئیں مگر آپ کے پائے ثبات میں ذرا بھرا لرزش نہ آئی۔ اور آپ نے پوری فراست سے ہر فتنہ کو اس کی جگہ ختم کرنے کے انتظامات کئے۔ انہی گھمبیر حالات میں ایک دن جناب ابو بکر نے حکم دیا۔

”اسامہؓ کا لشکر فوراً روانہ کیا جائے۔“

حضور اکرم صلی اللہ علیہ وآلہ وسلم نے اپنے آخری ایام میں رومیوں سے نپٹنے کے لئے حضرت اسامہؓ کی سرکردگی میں ایک لشکر شام کی طرف بھیجنے کے لئے ترتیب دیا تھا۔ مگر وہ لشکر آپؐ کی بیماری اور وفات کی وجہ سے اب تک مدینہ میں رکا ہوا تھا۔ حضرت ابو بکرؓ نے اسی لشکر کی روانگی کا حکم دیا تھا۔ ایک صحابیؓ نے عرض کیا۔

”اے خلیفہ! مسلمان! ملکی حالات دگرگوں ہیں۔ جگہ جگہ سے بغاوت کی خبریں آرہی ہیں۔ عرب قبائل مرتد ہوتے چلے جا رہے ہیں۔ مدینہ پر باغیوں کے حملہ کا شدید خطرہ ہے۔ ایسی صورت حال میں اسامہؓ کے لشکر کو مدینہ سے دور کرنا اسلامی سلطنت کو کمزور کرنے کے مترادف ہوگا۔ فی الحال اس لشکر کی روانگی کو ملتوی کر دیا جائے تو بہتر ہوگا۔“

”ہرگز نہیں“ جناب ابوبکرؓ نے مضبوط لہجے میں کہا۔ ”رسول اللہ صلی اللہ علیہ وآلہ وسلم کے جاری کردہ حکم کو میں کیسے روک سکتا ہوں۔ ملکی حالات خواہ کچھ بھی ہوں۔ حضورؐ کے حکم کی تعمیل ضرور کی جائے گی۔“

”خلیفہ محترم!“ ایک دوسرے صحابیؓ نے کہا۔ ”اگر لشکر کی روانگی ایسی ہی ضروری ہے تو اسامہؓ جیسے نا تجربہ کار سپہ سالار کے بجائے اس لشکر پر کوئی شہزور اور کہنہ مشق سردار مقرر کیا جائے۔“

”یہ بھی نہیں ہو سکتا“ حضرت ابو بکرؓ نے فرمایا۔ ”رسول اللہ صلی اللہ علیہ وآلہ وسلم کے منتخب کئے ہوئے سپہ سالار کو میں کیسے بدل دوں یہ بے ادبی تو میں ہرگز نہیں کر سکتا۔ لشکر شام کی طرف روانہ ہوگا اور اسامہؓ ہی اس کے سپہ سالار ہوں گے۔“

پس..... لشکر اسامہؓ روانہ ہوا اور لشکر کے جانے کے بعد مدینہ کسی قسم کے نقصان کے بجائے فائدہ ہی ہوا۔ مرتدین اور مخالفین کو جب یہ معلوم ہوا کہ مدینہ سے ایک لشکر ملک شام بھیجا گیا ہے تو ان کے دماغ میں فوراً یہ خیال آیا کہ مدینہ میں اس قدر زیادہ عسکری طاقت موجود ہے کہ اس گڑ بڑ اور پرخطر وقت میں بھی خلیفہ مومنین نے ایک بڑا لشکر شام کی طرف بھیج دیا ہے۔ چنانچہ ان کے حوصلے پست ہو گئے اور بعض قبائل جو مدینہ پر حملہ کر کے اسلامی حکومت کا خاتمہ کرنے کے خواب دیکھنے لگے تھے۔ خوفزدہ نظر آنے لگے۔

کچھ عرصہ کے بعد عبس اور ذیبان نے مدینہ پر حملہ کیا مگر مدینہ کا دفاع اس قدر مضبوط بنا

دیا گیا تھا کہ ان کی ایک نہ چلی اور انہیں بری طرح شکست کھا کے پیچھے ہٹنا پڑا۔ اسی دوران اسامہؓ کا لشکر فتح یاب ہو کے شام سے واپس آ گیا۔ خلیفہ اول نے اسے آرام کرنے کا حکم دیا۔ اس کے بعد آپ نے گیارہ علم اور لشکر تیار کئے اور انہیں مختلف سرداروں کی سرکردگی میں فتنہ ارتداد کے خاتمے کے لئے مختلف اطراف میں روانہ کیا۔ ان لشکروں کی روانگی سے قبل خلیفہ نے مرتدوں اور باغیوں کے لئے ایک فرمان جاری کیا اور اس کی نقول تمام قبائل کو روانہ کر دیں تاکہ لشکر اسلام جب ان کے پاس پہنچے تو وہ اس وقت تک توبہ کر چکے ہوں یا پھر توبہ کے لئے تیار ہوں۔ آپ نے سرداروں کو حکم دیا کہ کسی بھی قبیلہ پر حملہ کرنے سے قبل اسے یہ فرمان پڑھ کر ضرور سنایا جائے تاکہ تمام حجت ہو جائے۔ یہ تمام لشکر وادی ذی القصد میں جمع ہوئے۔ یہ مقام مدینہ سے ایک منزل کے فاصلے پر نجد کی طرف واقع ہے۔ یہاں سے لشکر اپنے اپنے سرداروں کی سرکردگی میں ان علاقوں، قبیلوں اور مقامات کی طرف روانہ ہوئے جہاں کے لوگ مرتد اور باغی ہو گئے تھے یا نبوت کا جھوٹا دعویٰ کر دیا تھا۔ ذیل میں ہر سردار اور اس کی منزل ظاہر کی گئی ہے۔

لشکر نمبر 1 سردار خالد بن ولید

حضرت خالد بن ولید کو خلیفہ نے حکم دیا کہ وہ پہلے بزانہ جا کر طلحہ بن

خوید اسلامی سے جنگ کریں۔ وہاں سے فارغ ہو کے بطاح جائیں اور مالک بن

نورہ کی پوری طرح سرکوبی کریں۔

لشکر نمبر 2 سردار عکرمہ بن ابو جہل

انہیں مسیلہ کذاب کی طرف روانہ کیا گیا

لشکر نمبر 3 سردار شریل بن حسنہ

انہیں عکرمہ کے پیچھے ان کی مدد کے لئے روانہ کیا گیا اور حکم دیا گیا کہ وہ مسیلہ

بن کذاب سے فارغ ہونے کے بعد حضرت متوجائیں اور بنو کندہ پر حملہ آور ہوں۔

لشکر نمبر 4 سردار مہاجر بن ابی امیہ

انہیں اسود غنسی کی سرکوبی کے لئے صنعاء بھیجا گیا

لشکر نمبر 5 سردار حذیفہ بن محسن

انہیں عمان کی طرف روانہ کیا گیا

لشکر نمبر 6 سردار عرفجہ بن ہرثمہ

انہیں ماہل مہرہ کی سرکوبی کے لئے بھیجا گیا۔

حذیفہ اور عرفجہ کو یہ بھی حکم دیا گیا کہ دونوں ساتھ ساتھ رہیں۔ جب دونوں لشکر عمان میں ہوں گے تو سردار لشکر حذیفہ ہوں گے اور عرفجہ ان کے ماتحت ہوں گے اور جب مہرہ میں ہوں گے تو عرفجہ امیر لشکر ہوں گے اور حذیفہ ان کے ماتحت ہوں گے۔

لشکر نمبر 7 سوید بن مقرن

انہیں یمن جا کر اہل تہامہ سے جنگ کرنے کا حکم ہوا۔

لشکر نمبر 8 سردار طریفہ بن حاجز

انہیں بنو سلیم اور ان کے شریک حال ہوازن سے جنگ کرنے کیلئے روانہ کیا گیا

لشکر نمبر 9 سردار علاء بن حضرمی

انہیں بحرین بھیجا گیا۔

لشکر نمبر 10 سردار عمرو بن العاص

انہیں فضاء کی گوشالی پر مامور کیا گیا۔

لشکر نمبر 11 سردار خالد بن سعید

یہ خالد بن ولید کے بھائی تھے۔ انہیں ملک شام کی سرحد پر قبائل کو مطیع کرنے کے لئے

بھیجا گیا۔

لشکروں کی اس تفصیل سے معلوم ہوتا ہے کہ ہر سردار کے سپرد ایک مہم کی گئی اور بعض مہموں پر دو دو لشکر بھیجے گئے۔ مگر خالد بن ولید وہ واحد سردار ہیں جنہیں دو قبائل کے خلاف جنگ کا حکم ہوا۔

انہیں حکم دیا گیا کہ پہلے بزانہ جا کر طلحہ بن خویلد سے جنگ کریں۔ اس کے بعد بطاح جا کر مالک بن نویرہ سے جنگ آزما ہوں۔ یہی نہیں بلکہ جب آپ دونوں قبائل کی سرکوبی سے فارغ ہوں تو آپ کو مسیلمہ کذاب کے مقابلے کے لئے جانے کا بھی حکم تھا۔

اس سے ظاہر ہوتا ہے کہ خلیفہ وقت کو سیف اللہ کی شجاعت، فراست اور ذہانت پر کس قدر اعتماد تھا۔ ہمارے اس ناول کا تعلق خالد بن ولید کے حالات اور ان کے مجاہدانہ کارناموں سے ہے اس لئے ہم سوائے ان کے دوسرے لشکروں کا کافی الحال ذکر نہ کریں گے اور صرف اسی



تذکرے تک محدود رہیں گے۔ جو سیف اللہ سے متعلق ہے۔

خالد بن ولید کو طلحہ (بعض تذکروں میں اسے طلحہ بھی لکھا گیا ہے) کی سرکوبی کا حکم دیا گیا تھا۔ طلحہ عرب کے ایک بڑے قبیلے بنو اسد کا سردار تھا اور عرب کا ایک مشہور قبیلہ طے اس کا حلیف تھا۔ طلحہ مسلمان ہو گیا تھا اور حجتہ الوداع کے موقع پر مکہ میں موجود تھا۔ اس نے نبی کریم صلی اللہ علیہ وآلہ وسلم کی شان و شوکت دیکھی تو اس کی آنکھیں کھلی کی کھلی رہ گئیں اور اس کے دماغ میں یہ خناس سما گیا کہ وہ بھی نبوت کا دعویٰ کرے اور محمد رسول اللہ صلی اللہ علیہ وآلہ وسلم کی طرح جاہ و جلال اور عزت و احترام کا مالک بن جائے۔

پس..... حجتہ الوداع سے واپس آتے ہی اس نے نبوت کا دعویٰ کر دیا اور لوگوں کو یہ یقین دلایا کہ اس کے پاس بھی جبریل وحی لے کر آتے ہیں۔ چنانچہ بنو اسد کے تمام لوگ اس پر ایمان لے آئے۔ اس کے حلیف قبیلہ طے کے بہت سے لوگ بھی اس کے ساتھ ہو گئے۔ ایک دوسرا بڑا قبیلہ بنو غطفان تھا جس سے ابن حاتم کا تعلق تھا۔ اس کے بہت سے لوگ بھی اسلام چھوڑ کر طلحہ کی جھوٹی نبوت پر ایمان لے آئے اور اسکے لشکر میں شامل ہو گئے۔

یہ آنحضرت صلی اللہ علیہ وآلہ وسلم کی حیات ظاہرہ کے آخری ایام تھے۔ آپ کی طبیعت ناساز تھی۔ مگر جب آپ کو بتایا گیا کہ بنو اسد کا سردار اسلام سے باغی ہو کر جھوٹا نبی بن بیٹھا ہے تو آپ نے فوراً ضرار بن ازور کو ایک لشکر دے کر اس کی سرکوبی کے لئے بھیجا۔ ضرار نے وہاں پہنچ کر بنو اسد پر حملہ کیا اور شدید جنگ شروع ہو گئی۔ اس جنگ میں ایک ایسا موقع آیا کہ جناب ضرار نے تلوار کا ایک بھرپور وار طلحہ پر کیا مگر وہ بچ گیا۔ جو لوگ ضرار اور طلحہ کی دو بدو جنگ دیکھ رہے تھے۔ انہیں خیال تھا کہ طلحہ اس وار سے بچ نہ سکے گا مگر جب وہ بچ گیا تو لوگوں کو اس پر سخت تعجب ہوا۔ انہی ایام میں رسالت مآب صلی اللہ علیہ وآلہ وسلم کا وصال ہوا اور ضرار بن ازور طلحہ کی مہم نامتو چھوڑ کر مدینہ لوٹ آئے۔ اس سے طلحہ نہ صرف اور شیر ہو گیا بلکہ اس نے یہ دعویٰ بھی کر دیا کہ اس کے جسم پر کوئی ہتھیار اثر نہیں کرتا۔

اس کے اس دعوے کی تصدیق ان لوگوں نے جنہوں نے طلحہ اور ضرار بن ازور کی دو بدو جنگ دیکھی تھی انہوں نے قسم کھا کر بتایا کہ :

”ہم طلحہ بن اسد کی نبوت کی تصدیق قسم کھا کر کرتے ہیں۔ ہم نے اپنی کھلی

آنکھوں سے دیکھا ہے کہ ضرار بن ازور نے ہمارے نبی (نعوذ باللہ) طلحہ بن اسد

پر تلوار کا بھرپور وار کیا اور ہمیں یقین ہو گیا کہ طلحہ اس وار سے بچ نہ سکے گا مگر  
ضرار بن ازوار کی تلوار کو فرشتوں نے پکڑ کر دوسری طرف کر دیا اور طلحہ کو اس  
سے ذرا بھی ضرر نہ پہنچا۔“

اس تصدیق سے طلحہ بن اسد کی جھوٹی نبوت اور چمک اٹھی۔

جس وقت حضرت ابو بکرؓ مرتدوں کے خلاف فوجی دستے ترتیب دے رہے تھے اس وقت  
قبیلہ طے کے ایک مشہور سردار عدی بن حاتم طائی مدینہ میں موجود تھے۔ انہیں معلوم تھا کہ  
ان کا قبیلہ طلحہ بن اسد کا حلیف ہے اور قبیلہ طے کے بہت سے لوگ مرتد ہو گئے ہیں اور اب وہ  
طلحہ کو نبی ماننے لگے ہیں۔ انہیں اپنے قبیلے کے آدمیوں کی فکر پڑ گئی۔ پس وہ دربار خلافت میں  
پہنچے اور حضرت ابو بکرؓ سے عرض کیا۔

”اے خلیفہ المسلمین! میرے قبیلے کے کچھ لوگ مرتد ہو گئے ہیں اور انہوں نے جھوٹے  
نبی طلحہ بن اسد کو سچا نبی مان لیا ہے اگر آپ اجازت دیں تو میں جا کر اپنے قبیلے والوں کو  
سمجھاؤں بچھاؤں اور انہیں طلحہ سے الگ کرادوں۔“

جناب ابوبکرؓ نے فرمایا۔ ”اے عدی! اگر تمہارا خیال ہے کہ تمہارے کہنے سننے سے تمہاری  
قوم کے لوگ دائرہ اسلام میں واپس آجائیں گے تو ضرور جاؤ اور کوشش کرو۔ ہم بھی یہی  
چاہتے ہیں کہ کم از کم خونریزی ہو اور لوگ راہ راست پر واپس آجائیں۔“

عدی بن حاتم طائی فوراً اپنے قبیلے عوثؓ میں واپس آگئے۔ اور قبیلے والوں کو جمع کر کے  
کہا۔ ”خلیفہ اسلام حضرت ابو بکرؓ ایک عظیم لشکر طلحہ بن اسد کی سرکوبی کے لئے خالد بن ولید  
کی سرکردگی میں روانہ کر رہے ہیں۔ انہیں حکم دیا گیا ہے کہ جو لوگ اسلام سے منہ موڑ کے  
طلحہ بن اسد کی نبوت کے قائل ہو گئے ہیں انہیں تہ تیغ کر دیا جائے۔ میرا مشورہ یہ ہے کہ ایسے  
لوگ جو طلحہ بن اسد کی نبوت پر ایمان لے آئے ہیں فوراً توبہ کر کے مسلمان ہو جائیں۔ اور  
مسلمانوں اور طلحہ کی جنگ میں طلحہ کا ساتھ نہ دیں۔“

اس کا اثر یہ ہوا کہ قبیلہ عوث کے جن لوگوں کے ایمان متزلزل ہو رہے تھے انہوں نے  
اس فاسد خیال کو دل و دماغ سے نکال دیا۔ اور بنو عوث کے جو لوگ طلحہ کے لشکر میں شامل ہو  
گئے تھے وہ خاموشی سے اپنے قبیلے میں واپس آگئے۔ چنانچہ جب خالد بن ولید قبیلہ عوث کے

۱۔ قبیلہ عوث بڑے قبیلہ طے کی ایک ذیلی شاخ تھی۔

قریب پہنچے تو عدی بن حاتم اپنے پانچ سو سواروں کو ساتھ لے کر جناب خالد بن ولید سے آئے۔ عدی بن حاتم نے کہا۔ ”یہ وہ سوار ہیں جو مرتد ہو کر طلحہ کے لشکر میں شامل ہو گئے تھے۔ اب یہ پھر اسلام لے آئے ہیں اور آپ کی طرف سے دشمنان اسلام سے جنگ کریں گے۔“

خالد بن ولید عدی کے اس کارنامہ سے بہت خوش ہوئے۔ پھر کچھ سوچتے ہوئے انہوں نے عدی سے کہا۔ ”اب مجھے تمہاری دوسری شاخ جویلہ کی طرف جانا ہے۔ کیا ایسا ہو سکتا ہے کہ تم جویلہ والوں کے پاس جاؤ اور انہیں بھی اس طرح قائل کر کے پھر حلقہ اسلام میں لے آؤ جس طرح تم نے اپنے قبیلے عوث کو قائل کیا ہے۔“

”سردار کا خیال درست ہے۔“ عدی بن حاتم نے جواب دیا۔ ”جویلہ والوں سے میرے زیادہ تعلقات نہیں ہیں مگر صاحب سلامت ضرور ہیں۔ میں جا کے کوشش کرتا ہوں۔ امید ہے اللہ بہتر کرے گا۔“

عدی بن حاتم جویلہ والوں کے پاس پہنچے اور انہیں سمجھایا کہ اسلامی لشکر خالد بن ولید کی سردار میں ادھر آ رہا ہے اس لئے بہتر یہ ہے کہ تم لوگ دوبارہ اسلام قبول کر لو اور اپنے سواروں کو طلحہ کے لشکر سے چپ چاپ واپس لے آؤ۔ ورنہ وہ سب مارے جائیں گے۔“

جویلہ والوں کی سمجھ میں بھی عدی کی بات آگئی۔ انہوں نے اپنے مسلمان ہونے کا اعلان بھی کر دیا اور چند سواروں کو طلحہ کے لشکر میں بھیج کے اپنے سواروں کو واپس بلا لیا۔ جویلہ کے یہ تقریباً ۵۰۰ سوار تھے۔ انہیں لشکر اسلام کی بابت بتایا گیا تو وہ بھی سیدھے راستے پر آگئے۔ پھر جب خالد بن ولید کا لشکر مقام انسر پر پہنچا جہاں قبیلہ جدیلہ آباد تھا۔ تو عدی بن حاتم نے ان کا استقبال ۵۰۰ سواروں کے ساتھ کیا اور انہیں بتایا کہ۔

”پورا قبیلہ جدیلہ دوبارہ مسلمان ہو چکا ہے اور پانچ سو سوار لشکر اسلام کے شانہ بشان دشمن کا مقابلہ کریں گے۔“

اس طرح خالد بن ولید کو ۵۰۰ قبیلہ عوث سے اور ۵۰۰ سوار قبیلہ جویلہ سے مل گئے۔ یہ ان کے لشکر میں ایک بڑا اضافہ تھا۔ اب اس لشکر کے ساتھ خالد بن ولید نے مدعی نبوت طلحہ بن اسد کی طرف کوچ کیا۔ جس کا مرکز بزاخہ میں تھا۔

بزاخہ سے کچھ ادھر خالد بن ولید نے اپنے لشکر کو پڑاؤ ڈالنے کا حکم دیا اور تین آدمیوں کو جاسوسی کے لئے بزاخہ بھیجا۔ ان میں دو آدمیوں کے نام عکاشہ بن حصن اور ثابت بن اقرم

انصاری تھے۔ انہیں بزاخہ کے جنوب کی طرف بھیجا گیا۔ تیسرے آدمی ابن حاتم کو حکم دیا گیا کہ وہ مشرق کی طرف سے بزاخہ میں داخل ہو اور ان میں گھل مل کے لوگوں کے خیالات اور طلحہ کے لشکر کے بارے میں ضروری معلومات حاصل کرے۔

عکاشہ اور اقرم جنوب کی طرف سے بزاخہ میں داخل ہوئے۔ دن کا وقت تھا۔ اور ان دونوں میں جاسوسی کرنے کی زیادہ صلاحیت نہ تھی۔ اس کا نتیجہ یہ ہوا کہ بزاخہ کی سرحد میں داخل ہوتے ہی ان کا سامنا طلحہ کے محافظوں سے ہو گیا۔ وہ تین تھے اور یہ دو۔ اگر یہ چاہتے تو اپنی جان بچا سکتے تھے۔ کوئی بہانہ بھی کر سکتے تھے۔ گھوڑے گھما کر بھاگ بھی سکتے تھے مگر انہوں نے کچھ بھی نہ کیا۔ طلحہ کے سواروں نے انہیں گھیر لیا اور ان پر سوالوں کی بوچھاڑ کر دی۔ یہ گھبرا گئے اور اب انہیں بھاگنے کی فکر ہوئی مگر مخالف سواروں نے انہیں گھیر لیا اور مجبوراً انہیں بھی تلواریں نکالنا پڑیں۔

عکاشہ اور ثابت بڑے اچھے شمشیر زن تھے۔ نتیجہ یہ ہوا کہ اس مقابلہ میں طلحہ کے ان تین سواروں میں سے ایک مارا گیا اور دو بھاگ نکلے۔ طلحہ کا جو سوار مارا گیا وہ طلحہ بن اسد کا بھائی حبال بن اسد تھا۔ بھاگنے والوں نے طلحہ کو جا کر بتایا کہ ان کا مقابلہ اسلامی لشکر کے ایک دستے سے ہو گیا تھا اور اس مقابلے میں حبال بن اسد مارا گیا۔

طلحہ بن اسد اپنے چھوٹے بھائی کے بارے جانے سے اس قدر منغص ہوا کہ اسی وقت سواروں کا ایک مضبوط دستہ لے کر اس طرف روانہ ہوا جہاں اس کا بھائی مارا گیا تھا۔ ادھر عکاشہ اور ثابت نے مخالف گروہ کا ایک سوار تو مار دیا مگر اب وہ پریشان ہو گئے انہیں خطرہ پیدا ہوا کہ بھاگنے والے بدلہ لینے کے لئے سواروں کا دستہ لے کر واپس آئیں گے۔ اس لئے انہوں نے راہ فرار اختیار کی۔ ایک تو انہیں وہاں کے راستوں کا صحیح طور پر علم نہ تھا دوسرے گھبراہٹ نے انہیں گھیر رکھا تھا۔ نتیجہ یہ ہوا کہ وہ راستہ بھول گئے۔ اور بجائے واپس جانے کے دشمن کے علاقے میں گھستے چلے گئے اور ان کا سامنا طلحہ سے ہو گیا جو اپنے بھائی کا انتقام لینے ادھر آ رہا تھا۔ اتنے بہت سے سواروں کو آتا دیکھ کر انہوں نے رخ بدلا اور گھوڑے دوسری طرف بھاگا دیئے۔ طلحہ نے ان کو دیکھ لیا تھا اور اسے یقین ہو گیا تھا کہ یہ ضرور اسی دستہ کے سوار ہیں جس نے اس کے بھائی حبال کو مارا ہے۔

پس.....

طلحہ نے ان کا تعاقب کیا اور بہت جلد انہیں جالیا۔ عکاشہ اور ثابت دونوں نے دشمن کے ہاتھوں گرفتار ہونے پر مقابلے کو ترجیح دی۔ انہوں نے گھوڑے روکے اور تلوار کھینچ کے کھڑے ہو گئے۔ ایک طرف دو مسلمان۔ دوسری طرف کفار کا پورا دستہ۔ بے شک وہ بہت شجاع اور جانباز تھے مگر زیادہ دیر تک مقابلہ نہ کر سکے اور شہید ہو گئے۔

جب شام تک عکاشہ اور ثابت اور ابن حاتم میں سے کوئی بھی واپس نہ آیا تو حضرت خالد بن ولید کو فکر ہوئی اور وہ ایک دستہ لے کر انکی تلاش میں نکلے۔

وہ بہت سنبھل سنبھل کر آگے بڑھ رہے تھے۔ ایک تو راستے سے ناواقف تھے۔ دوسرے رات کا اندھیرا۔ ان کے گھوڑے بار بار ٹھوکر کھاتے تھے۔ چاند کی ابتدائی تاریکیوں تھیں۔ اس لئے زیادہ روشنی نہیں تھی۔ ایک جگہ خالد بن ولید کے ایک سوار کے گھوڑے نے ٹھوکر کھائی۔ راستہ ہموار تھا اس لئے اسے کچھ شبہ ہوا۔ وہ فوراً گھوڑا موڑ کے واپس آیا تاکہ معلوم کرے کہ گھوڑے نے کس چیز سے ٹھوکر کھائی تھی۔ وہاں پہنچ کے وہ گھوڑے سے اترے۔ اب جو اس نے جھک کر زمین پر دیکھا تو وہاں ایک لاش پڑی تھی۔ اس نے لاش کو الٹ پلٹ کے دیکھا تو پہچان لیا کہ وہ لاش ان کے ساتھی عکاشہ کی ہے۔ اس نے آواز دے کر دوسرے سواروں کو بھی بلا لیا۔ خالد بن ولید بھی وہاں پہنچے۔ انہیں اپنے جاسوس کی موت کا بے حد افسوس ہوا۔ تھوڑی تلاش کے بعد ثابت بن اقرام کی لاش بھی انہیں قریب ہی پڑی ہوئی مل گئی۔

دونوں شہیدوں کے جسم پر تلوار کے بے شمار زخم تھے۔ جن سے ظاہر ہوتا تھا کہ انہوں نے دشمن سے سخت مقابلے کے بعد جام شہادت نوش کیا ہے۔ خالد بن ولید کو فوراً خط لے کر احساس ہوا۔ انہوں نے اندازہ لگا لیا کہ طلحہ بن اسد کو ان کے آنے کی نہ صرف اطلاع مل چکی ہوگی بلکہ وہ پوری طرح جنگ کے لئے تیار بھی ہے۔ انہوں نے فوراً دستے کو واپس کا حکم دیا۔ اور وہاں پہنچے جہاں ان کا لشکر خیمہ زن تھا۔ وہاں پہنچتے ہی انہوں نے کوچ کا حکم دیدیا اور عدی بن حاتم طائی کے ساتھ اس کے قبیلے طے میں آئے۔

خالد بن ولید نے قبیلہ طے کے سرداروں سے مزید امداد طلب کی تاکہ شکست کا وہاں باقی نہ رہے۔ انہوں نے طائی سرداروں کو سمجھاتے ہوئے کہا۔ ”حالات سے اندازہ ہوتا ہے کہ طلحہ بن اسد نے جنگ کی پوری تیاری کی ہے۔ یونہی ان نے عکاشہ بن حصن اور ثابت بن اقرام کو شہید کرنے کے بعد ان کی لاشیں سرداروں کو دیں۔ اس کا یہ اقدام عدی بن ولید

بات بھی ظاہر کرتا ہے کہ وہ لشکر اسلام کی کوئی پروا نہیں کرتا اور جنگ کی دعوت دے رہا ہے۔“

ایک طائی سردار نے جواب دیا۔ ”اے لشکر اسلام کے سالار! ہم نے پانچ سو سواروں کا دستہ پہلے ہی آپ کو دے دیا ہے۔ آپ یہ بھی جانتے ہیں کہ ہم سب مسلمان ہیں۔ اب فرمائیے ہم مزید آپ کی کیا مدد کر سکتے ہیں۔؟“

حضرت خالدؓ نے فرمایا۔ ”بعض اطلاعات کے مطابق طلحہ بن اسد نے جھوٹا نبی ہونے کا دعویٰ کر کے ایک بڑا لشکر اپنے گرد جمع کر لیا ہے۔ ہمارے پاس بھی اگرچہ ایک مضبوط لشکر ہے پھر بھی ہم کسی غیر معمولی حادثے سے دوچار ہونے کے بجائے اپنے لشکر میں مزید اضافہ چاہتے ہیں۔ تاکہ طلحہ پر فتح کے سوا کسی اور بات کا امکان نہ رہے۔“

”اے لشکر اسلام کے سردار!“ طائی سردار نے کہا۔ ”بنو قیس کے مقابلہ پر تو ہم آپ کو بہت زیادہ امداد دے سکتے ہیں لیکن آپ کو معلوم ہے کہ بنو اسد ہمارے حلیف ہیں۔ ہم ان سے لڑنے سے معذور ہیں۔“

خالد بن ولید نے چند لمحے سوچنے کے بعد کہا۔ ”تم درست کہتے ہو۔ تمہیں اختیار ہے کہ جس قبیلہ سے چاہو لڑو اور جس سے چاہو نہ لڑو۔ ہم تمہیں مجبور نہیں کرتے۔ ہم تو صرف یہ چاہتے ہیں کہ تم ہمارا ساتھ دو۔“

خالد بن ولید کے کہنے کا مقصد یہ تھا کہ طائی قبیلہ اگر طلحہ کے خلاف ان کا ساتھ نہیں دے سکتا تو وہ طلحہ سے مل کر ان کے خلاف بھی جنگ نہ کرے یعنی غیر جانبدار رہے۔“

اس وقت عدی بن حاتم کو غصہ آگیا۔ انہوں نے زور دے کر کہا۔ ”خدا کی قسم! مجھے بنو اسد کے خلاف لڑنے سے کوئی چیز باز نہیں رکھ سکتی۔ جب انہوں نے مسلمانوں کے خلاف جنگ کا فیصلہ کیا ہے تو وہ ہمارے حلیف بھی نہیں رہے۔“

”عدی! تم اپنے قبیلے کی مخالفت نہ کرو“ خالد بن ولید نے انہیں سمجھایا۔ ”وہ جس سے چاہیں جنگ کریں اور جس سے نہ چاہیں نہ جنگ کریں۔ تمہیں دونوں صورتوں میں اپنے قبیلہ کا ساتھ دینا چاہئے۔“

خالد بن ولید کی اس گفتگو سے معلوم ہوتا ہے کہ وہ قبائل کی نفسیات سے کس درجہ واقف تھے۔ انہیں علم تھا کہ اگر کسی قبیلہ کو کسی قوم کے خلاف زبردستی جنگ میں شامل ہونے پر مجبور

لیا جائے تو وہ قبیلہ کبھی دل جمعی پوری کوشش اور توجہ سے نہ لڑے گا بلکہ بے دلی سے صرف کھاوے کیلئے جنگ میں حصہ لے گا۔ اور اس کا نتیجہ عموماً شکست کی صورت میں سامنے آتا ہے۔

خالد بن ولید اپنے وفادار ساتھی ابن حاتم کے بارے میں بہت فکر مند تھے۔ عکاشہ اور ثابت کی تولا شیوں مل گئی تھیں مگر ابن حاتم کا کچھ پتہ نہ چلا تھا۔ انہوں نے اس کی تلاش میں دھرا دھرا آدمی دوڑادیئے تھے مگر کچھ خبر نہ مل سکی۔ بنو طے میں قیام کر کے خالد بن ولید نے اپنے لشکر کو پوری طرح مضبوط کیا۔

دوسری طرف طلحہ بن اسد بھی اپنی تیاریوں میں مصروف تھا۔ اس نے عینہ بن حصن کا خاوند بھی حاصل کر لیا تھا۔ عینہ قبیلہ قزارہ کا سردار تھا اور تقریباً ۷۰۰ سوار ہر وقت اس کے مرکاب رہتے تھے۔ ادھر سے خالد بن ولید بزاخہ کی طرف بڑھے۔ ادھر سے طلحہ بن اسد اپنے لشکریوں جو سب کے سب اسے نبی برحق تسلیم کرتے تھے۔ (نعوذ باللہ) کے عظیم جتھے کے ساتھ مقابلہ پر بڑی شان سے نکلا۔ دونوں لشکروں کا مقابلہ چشمہ بزاخہ پر ہوا۔

اس چشمے کے کنارے یہ قبیلہ آباد تھا اور چشمے کے نام پر ہی اس بستی کا نام بزاخہ پڑ گیا تھا۔ خالد بن ولید نے جاتے ہی طلحہ کے لشکر پر اس قدر زبردست حملہ کیا کہ پہلے ہی بلہ میں اس کے لشکر کو کافی پیچھے ہٹنا پڑا۔ میدان جنگ میں طلحہ کے ساتھ اس کی بیوی نوار بھی موجود تھی۔ جب دوسری مرتبہ طلحہ کا لشکر پسپا ہوا تو نوار نے طلحہ کو مشورہ دیا۔ ”طلحہ! اب بھی وقت ہے کہ تم توبہ کر کے ایمان لے آؤ۔ مسلمانوں کا سالار تمہیں ضرور معاف کر دے گا۔“

”اب کچھ نہیں ہو سکتا نوار“ طلحہ نے جواب دیا۔ ”جن لوگوں کو میں نے اپنے نبی ہونے کا فریب دیا ہے۔ ان سے منہ موڑ کے کیسے بھاگ سکتا ہوں۔ مجھے آخری دم تک خالد بن ولید کا مقابلہ کرنا ہے۔“

”تم بہت ضدی ہو طلحہ“ نوار غصہ سے بولی۔ ”ضدی کا انجام ہمیشہ برا ہوتا ہے۔ میں تم سے بھاگنے کو نہیں بلکہ ہتھیار ڈالنے کو کہہ رہی ہوں۔“

”نہیں نوار“ طلحہ اسی ہٹ دھری سے بولا۔ ”میں یہ نہیں کر سکتا۔ تم اپنی اور بچوں کی جان بچا کر چاہو تو بھاگ سکتی ہو۔ مجھے تم سے کوئی شکوہ نہ ہو گا۔“

نوار کو اور غصہ آیا۔ ”طلحہ! تو ضدی ہی نہیں۔ ظالم بھی ہے۔ میں نے تیرے لئے اپنا ایمان

چھوڑا۔ اپنی عاقبت بگاڑ دی۔ اب تو یہ چاہتا ہے کہ میں بیوی کی وفاداری اور عورت کی عزت پر بٹ لگاؤں۔ تو چاہتا ہے کہ دنیا یہ کہے عورت بے وفا تھی کہ شوہر کو مصیبت میں چھوڑ کے بھاگ گئی۔“

”میرا یہ مطلب نہیں ہے نوار“ طلحہ نے تھکے تھکے لہجہ میں نوار کو سمجھانے کی کوشش کی۔ ”تم واقعی ایک وفادار بیوی ہو۔ مجھے اس بات کا بھی اقبال ہے کہ میں نے اپنے مفاد کے لئے تمہارا ایمان بھی خراب کیا ہے مگر سوال صرف تمہارا نہیں ہمارے بچوں کا بھی ہے۔ ان کی پرورش اور نگہداشت کے لئے تمہیں زندہ رہنا ہوگا۔ میں دیکھ رہا ہوں کہ میرے لشکر کو بہت جلد شکست ہو جائے گی۔ قبل اس کے کہ لشکر شکست کھا کر بھاگے تم بچوں کو لے کر میدان سے نکل جاؤ۔“

نوار مجبور ہو گئی۔ وہ اپنے بچوں کے پاس پہنچی جو میدان جنگ کے ایک کونے پر ایک غلام کے ساتھ سہمے ہوئے کھڑے تھے۔ طلحہ کے دو لڑکے تھے۔ نوار نے سہارا دے کر دونوں لڑکوں کو ایک گھوڑے پر سوار کیا۔ دوسرے گھوڑے پر خود سوار ہونا چاہتی تھی کہ کچھ خیال آیا۔ وہ غلام کی طرف پلٹی۔ ”تم نے بڑی وفاداری کا مظاہرہ کر کے ہمارا ساتھ دیا۔ مگر ہمارا وقت بگڑ گیا ہے۔ ہمیں شکست ہو رہی ہے۔ اب میں تمہاری حفاظت کی ذمہ داری نہیں اٹھا سکتی اور تمہیں آزاد کرتی ہوں۔ تم اپنی جان بچا کر جدھر چاہو جا سکتے ہو۔“

وفادار غلام نے رقت آمیز آواز میں کہا۔ ”مالکن! آپ نے مجھے آزاد کیا۔ اس کا میں شکریہ ادا کرتا ہوں مگر میں اس مصیبت میں آپ کو تنہا چھوڑ کر اپنی جان بچانا نہیں چاہتا۔ میرا جینا مرنا اب آپ کے ساتھ ہے۔ جو آپ پر گزرے گی وہ مجھ پر گزر جائے گی تو میں سمجھوں گا میں نے حق نمک ادا کر دیا۔“

غلام کی اس وفاداری پر نوار کا دل بھر آیا۔ اس نے بھرائی ہوئی آواز میں کہا۔ ”خدا تمہیں اس کا اجر دے گا۔“ پھر وہ سنبھل کر بولی۔ ”وقت بہت کم ہے۔ تمہارے آقا میدان چھوڑنے پر آمادہ نہیں ہیں۔ میں ایک بار پھر جا کر انہیں منانے کی کوشش کرتی ہوں اگر وہ آمادہ نہ ہوئے تو پھر میں بچوں کو لے کر تمہارے ساتھ کسی طرف نکل چلوں گی۔ تم تھوڑی دیر میرا انتظار کرو۔ اگر میں دیر تک واپس نہ آؤں تو تم بچوں کو لے کر ملک شام چلے جانا۔ ہم زندہ بچے تمہیں ڈھونڈ لیں گے۔“



نوار تیز تیز قدم اٹھاتی طلحہ کی طرف چل پڑی۔ طلحہ نے نبوت کا جھوٹا دعویٰ کرنے کے بعد یہ طریقہ اپنالیا تھا کہ وہ کبھی کبھی اپنے اوپر چادر ڈال کے بیٹھ جاتا اور لوگوں سے کہتا کہ ”مجھ پر وحی نازل ہو رہی ہے اور جبریل آ رہے ہیں“ پھر کچھ دیر بعد وہ چادر ہٹا کر کوئی من گھڑت بات لوگوں کو سنا کر مطمئن کر دیتا۔ تاریخ بتاتی ہے کہ طلحہ بڑا زبان دان اور لسان تھا اور بڑی عالمانہ اور مستحج اور مقفی گفتگو کیا کرتا تھا۔ نوار جب طلحہ کے پاس پہنچی تو اس نے دیکھا کہ اس کا شوہر چادر اوڑھے ایک طرف بیٹھا ہے اور اس سے کچھ دور قبیلہ فزارہ کا سردار عینیہ بن حصن فزاری بے چین اور پریشان کھڑا تھا۔ نوار سمجھ گئی کہ لشکر کو شکست ہو رہی ہے۔ فزاری سردار طلحہ سے پوچھنے آیا ہو گا کہ فتح کی ”وحی“ کیوں نازل نہیں ہو رہی۔ طلحہ ہر جنگ کے موقع پر کہتا تھا کہ فتح کی وحی اس پر نازل ہوتی ہے۔

طلحہ نے چادر سر سے ہٹائی۔ فزاری سردار نے بے تابگی سے پوچھا۔ ”کیا جبریل وحی لے آئے۔“

”نہیں“ طلحہ نے سرد مہری سے جواب دیا۔ ”کوئی وحی نہیں۔ کوئی خبر نہیں“ عینیہ فزاری چیخ اٹھا۔ ”تو کیا وحی ہماری شکست کے بعد نازل ہو گی؟“ بڑبڑاتا ہوا عینیہ بن حصن ایک طرف چلا گیا اور پھر جنگ میں مصروف ہو گیا۔

”طلحہ“ نوار نے اپنے شوہر سے کہا۔ ”اب بھی وقت ہے۔ اس فریب کاری کو چھوڑ دیا مسلمان ہو جاؤ یا میرے ساتھ نکل چلو۔“

”کس طرح نکل چلوں“ طلحہ بے بسی سے بولا۔ ”میرے پیر کار مجھے جانے دیں گے کیا؟“

”طلحہ“ نوار نے اسے سمجھاتے ہوئے کہا۔ ”تمہیں جنگ کرتے اتنا زمانہ گزر گیا مگر جنگ کرنے والوں کی نفسیات سے تم آگاہ نہ ہو سکے۔ میں کبھی عملاً جنگ میں شریک نہیں ہوئی لیکن میں اچھی طرح جانتی ہوں کہ لشکر کو جب فتح کا یقین ہو جائے تو وہ صرف آگے کی طرف دیکھتا ہے پیچھے پلٹ کر نہیں دیکھتا۔ مگر جب لشکر کو اپنی شکست محسوس ہونے لگے تو اس کی نظریں آگے کے بجائے بار بار پیچھے کی طرف اٹھتی ہیں۔ لشکری اس انتظار میں ہوتے ہیں کہ کب ان کا سپہ سالار میدان چھوڑے اور وہ بھی پیٹھ دکھا کر بھاگ کھڑے ہوں۔ تم میدان چھوڑو گے تو وہ شکر ادا کریں گے اور تم سے زیادہ تیز رفتاری سے میدان چھوڑ کر بھاگ کھڑے ہوں گے۔“

طلحہ نے مرے ہوئے لہجے میں کہا۔ ”شاید تم ٹھیک کہتی ہو نوار“ اس وقت طلحہ نے عینیہ

بن حصن فزاری کو پھر اپنی طرف آتے دیکھا۔ اس نے فوراً اپنے اوپر چادر ڈال لی اور سمٹ کر بیٹھ گیا جیسے نعوذ باللہ اس پر وحی نازل ہو رہی ہے۔ عینہ کے قریب آنے پر طلحہ بن اسد نے چادر جسم سے الگ کر دی۔ عینہ نے فوراً سوال کیا۔ ”کیا جبریل کوئی وحی لائے۔؟“

”ہاں“ طلحہ نے پروقار لہجے میں جواب دیا۔ ”جبریل وحی لائے ہیں۔“

”کیا“ عینہ مزید بے چین ہو گیا۔

طلحہ نے جواب دیا۔ ”یہ وحی آئی ہے کہ تیرا ذکر بھی ایسا ہے جسے تو کبھی نہیں بھولے گا۔“

یہ جواب سن کر عینہ کو بہت طیش آیا۔ اس نے طلحہ سے کہا۔ ”بے شک خدا کو معلوم ہے کہ عنقریب ایسے واقعات رونما ہونے والے ہیں جنہیں تو کبھی فراموش نہ کر سکے گا۔“ یہ کہہ کر عینہ میدان جنگ میں آیا اور چلا کر بولا۔ ”اے بنی فزارہ! خدا کی قسم طلحہ نبی نہیں ہے بلکہ کذاب ہے۔ جھوٹا ہے۔ مکار اور فریبی ہے۔ لڑائی بند کر دو اور نکل چلو“

بنی فزارہ یہ یہ آواز سنتے ہی بھاگ کھڑے ہوئے۔ ادھر بہت سے لشکری طلحہ کے گرد جمع ہو گئے اور پوچھا۔ ”اے ہمارے نبی! بتا ہم اپ کیا کریں۔“

طلحہ فوراً اچک کر گھوڑے پر بیٹھا اور نوار کو اپنے پیچھے سوار کر لیا۔ پھر پر رعب اور دبنگ لہجے میں بولا۔ ”اے میری قوم! تم میں سے جو شخص میری طرح اہل و عیال کو لے کر فرار ہو سکے گا وہ فرار ہو جائے“ یہ کہہ کر گھوڑا اس نے اپنے بچوں کی طرف بڑھایا۔

غلام بچوں کو لے کر پہلے ہی گھوڑے پر سوار ہو چکا تھا۔ طلحہ کے اشارے پر اس نے بھی اپنے گھوڑے کو ایڑ دی اور طلحہ نوار اپنے دونوں بچوں اور غلام کے ساتھ گھوڑا اڑاتا ہوا میدان بزاخہ سے نکل گیا۔





نبوت کا جھوٹا دعویٰ کرنے والا طلحہ بن خوید اسدی اپنے بیوی بچوں کے ساتھ بزانہ کے میدان سے شکست کھا کر شام کی طرف بھاگ گیا تھا۔ چنانچہ خالد بن ولید اپنے فاتح لشکر کے ساتھ طلحہ کی بستی بزانہ میں داخل ہوئے۔ پوری بستی ویران پڑی تھی۔ طلحہ کے حلیف قبائل کو جب معلوم ہوا کہ طلحہ میدان چھوڑ گیا ہے تو انہوں نے بھی پیٹھ دکھائی اور اپنے قبیلوں کا رخ کیا۔ باقی رہے طلحہ کے قبیلہ بنو اسد والے تو جنگ کا رخ دیکھ کر وہ پہلے ہی بستی چھوڑ گئے تھے۔ پوری بستی میں صرف چار گھرایسے تھے جن میں ایک ایک دودو آدمی رہ گئے تھے۔ حضرت خالدؓ جب فاتحانہ بستی میں داخل ہوئے تو صرف سات مرد اور عورتیں ان کے استقبال کو نکلے۔ ایک ادھیڑ عمر کا شخص جو اپنی بیٹی کو ساتھ لئے تھا۔ حضرت خالدؓ بن ولید کے گھوڑے کے قریب پہنچا اور کہا۔ ”خداے وحدہ لا شریک نے اس بستی پر کرم فرمایا کہ مسلمانوں کے قدم یہاں آئے اور نور اسلام ظلمت کفر پر غالب آیا۔“

خالدؓ بن ولید نے گھوڑا روکا۔ نیچے اترے۔ اس کے چہرے کو غور سے دیکھا اور بولے۔ ”کیا تم واقعی مسلمان ہو؟“

”الحمد للہ“ اس نے جواب دیا۔ ”میں صرف مسلمان نہیں بلکہ پیدائشی مسلمان ہوں۔“  
 ”وہ کیسے؟“ جناب خالدؓ بن ولید نے حیران ہو کے پوچھا۔ ”اسلام کو پھیلے ہوئے تو ابھی دس سال بھی نہیں ہوئے۔“

ادھیڑ عمر آدمی کے چہرے پر ایک پر اسرار مسکراہٹ نمودار ہوئی۔ ”اے جوان عمر اور

جواں ہمت سپہ سالار! آپ نے ٹھیک کہا۔ کفر کا اندھیرا دور ہوئے اور اسلام کا اجالا پھیلے واقعی دس سال بھی نہیں ہوئے مگر میرے آقا! فاتح بزاخہ! دین ابراہیمی تو ہزاروں سال سے موجود ہے اور ہر زمانہ میں اس کے ماننے والے موجود رہے ہیں۔

مجھے فخر ہے کہ میرا باپ دین ابراہیمی کا پابند تھا۔ اس نے بتوں کو نہ خود سجدہ کیا اور نہ ہی مجھے کرنے دیا۔“

خالد بن ولید اسے بڑے غور سے دیکھ رہے تھے۔ انہوں نے پوچھا۔ ”تمہارا نام کیا ہے؟“

”نزار“

”یہ لڑکی کون ہے؟“

”میری بیٹی ”حور یہ“ ہے۔“

”اس کا شوہر کہاں ہے؟“

”محترم سپہ سالار! بوڑھے نے جواب دیا۔ ”یہ بے ماں کی بیٹی کنواری ہے ابھی۔“

خالد بن ولید نے دلچسپی سے پوچھا۔ ”تم نے اس کی شادی کیوں نہیں کی؟“

”میں غریب آدمی ہوں سپہ سالار“ نزار نے جواب دیا۔ ”پھر کوئی معقول رشتہ بھی نہیں ملا جو میں اس کی شادی کرتا۔“

خالد بن ولید کا ماتھا ٹھنکا۔ ”اس لڑکی میں کیا صفت ہے جو پورے بزاخہ میں اس کا جوڑ نہیں ملا۔“

”محترم سپہ سالار“ نزار کا انداز اور بھی پراسرار ہو گیا۔ ”طلحہ بن خویلد نے اس بستی کے

تمام لوگوں کے ایمان خراب کر دیئے ہیں۔ نبوت کا جھوٹا دعویٰ کرنے کے بعد اس نے نماز کا طریقہ تک بدل دیا ہے۔ وہ.....“

”طریقہ بدل دیا ہے“ خالد بن ولید نے اسے ٹوکا ”وہ کیسے؟“

”اس نے اپنے پیروں کو حکم دیا ہے“ نزار نے بتانا شروع کیا۔ ”کہ وہ کھڑے کھڑے نماز

پڑھا کریں۔ گھٹنے موڑنے اور نیچے بیٹھنے کی کوئی ضرورت نہیں۔“

”اور کوئی بات؟“

”جی ہاں“ نزار نے سر ہلا کر کہا۔ ”جھوٹے نبی نے یہ تعلیم عام کی تھی کہ اللہ کے بعد ”طلحہ

بن خویلد“ کہا جائے اور جو دعائیں مانگی جائیں اس میں طلحہ بن خویلد کا واسطہ دیا جائے۔ ایک عورت

جتنے مردوں سے چاہے شادی کر سکتی ہے اور جس وقت چاہے کسی بھی مرد کو چھوڑ سکتی ہے“  
 خالد بن ولید نے اس سے ایک ٹیڑھا سوال کیا۔ ”تم نے طلحہ کو نبی تسلیم کر لیا تھا؟“  
 ”ہرگز نہیں“ بوڑھے نزار نے پر زور انداز میں کہا۔ ”میں نے اسے نبی نہیں مانا“  
 ”بہت خوب“ حضرت خالد نے اسے بغور دیکھتے ہوئے کہا۔ ”تو تم نے اسے نبی ماننے سے  
 انکار کر دیا!“

”جی سپہ سالار“ نزار نے جواب دیا۔ ”میں نے انکار کر دیا تھا۔“

”اسے گرفتار کر لو“ خالد بن ولید نے ایک سپاہی کو حکم دیا۔

”سپہ سالار! سپہ سالار“ نزار زور سے چیخا ”میری کیا خطا ہے؟ میں تو مسلمان ہوں۔“  
 ”تم جھوٹے ہو۔ مکار ہو“ خالد نے اسے بری طرح ڈانٹ دیا۔ ”تم کہتے ہو کہ طلحہ کو تم نے  
 نبی ماننے سے انکار کر دیا تھا۔ پھر اس نے تمہیں زندہ کیسے چھوڑ دیا۔؟“ وہ تو انکار کرنے والوں کو  
 قتل کر دیا کرتا تھا۔ تم زندہ کیسے بچ گئے؟“

نزار کا سارا فتور ہرن ہو گیا۔ وہ ردا روی میں کہہ گیا تھا کہ اس نے طلحہ بن خویلد کو نبی ماننے  
 سے انکار کر دیا تھا حالانکہ طلحہ بن خویلد کے لئے یہ بات دور دور تک مشہور ہو چکی تھی کہ وہ ہر  
 اس فرد کو قتل کر دیتا تھا جو اسے نبی نہ مانتا۔ چنانچہ بزاخہ میں صرف وہی لوگ رہتے تھے جو طلحہ  
 کو نعوذ باللہ نبی مانتے اور اس کے احکام کی پابندی کرتے تھے۔

نزار کو گرفتار کر لیا گیا۔ اس کی مبینہ بیٹی حوریہ نے باپ کی گرفتاری پر کوئی احتجاج نہ کیا۔ وہ  
 چپ چاپ کھڑی ان کی گفتگو سنتی رہی تھی۔ نزار کی گرفتاری کے بعد اس نے جناب خالد سے  
 کہا۔ ”میرے لئے کیا حکم ہے سپہ سالار“ اس کے لہجے میں بلا کی استقامت تھی۔ حضرت خالد  
 بن ولید اس کے لہجے کی کھنک اور تمکنت پر چونک اٹھے۔ انہوں نے دریافت کیا۔ ”تم کیا چاہتی  
 ہو؟“

”بے سہارا ہوں۔ مجھے سہارا چاہئے۔ مسلم سپہ سالار“ حوریہ نے بڑے ناز سے کہا۔ ”تم  
 اپنے باپ کے بارے میں کیا کہتی ہو؟“ خالد بن ولید نے ایک چبھتا سوال کیا۔ حوریہ گھبرا گئی  
 ”جی.... میں سمجھ نہیں سکی مسلم سردار“

خالد بن ولید نے لہجہ ذرا سخت کر کے کہا۔ ”کیا تمہیں انکار ہے کہ تمہارا باپ جھوٹا اور مکار  
 ہے“

حوریہ نے خالد بن ولید کی آنکھوں میں آنکھیں ڈال کے کہا۔ ”وہ میرا باپ نہیں ہے“  
جناب خالد چونک پڑے۔ ”پھر وہ کون ہے؟“ ان کا لہجہ کرخت ہو گیا۔

”وہ نزار ہے مسلم سردار“ اس نے بے خوفی سے جواب دیا۔ ”ایک خود غرض اور مفاد پرست آدمی نہ جانے اس نے مجھے کہاں سے حاصل کیا۔ اس نے مجھے پالا ضرور ہے مگر میرا دل ابھی تک اسے اپنا باپ تسلیم نہیں کر سکا۔“ حوریہ کے لہجے میں اچانک تھکن اور کسک سی اتر آئی۔ ”نزار نے مجھے سب کچھ دیا مگر ایک باپ کا پیار نہ دے سکا۔ اس نے شروع ہی سے مجھے اپنی روش پر لگا لیا۔ میں تو یہ بھی نہیں جانتی کہ اس کا مذہب کیا ہے۔ وہ جس ملک یا شہر میں جاتا ہے وہاں کے لوگوں کا مذہب اختیار کر لیتا ہے۔ نزار نے مجھے یہی سکھایا ہے کہ دوسروں کی ہاں میں ہاں ملاؤ اور اپنے آپ کو کسی پر ظاہر نہ کرو“

خالد بن ولید کو اس سے الجھن ہونے لگی۔ ”فضول باتیں کر کے تمہیں کچھ حاصل نہ ہوگا“ انہوں نے حوریہ کو مزید بولنے سے روک دیا۔ ”میرے پاس اتنا وقت نہیں کہ میں کہانیاں سنتا پھروں۔ صرف یہ بتاؤ کہ تمہارے لئے کیا کر سکتا ہوں؟“

حوریہ کا چہرہ اتر گیا وہ افسردگی سے بولیہ ”مسلم سردار! آپ اسے کہانی کہتے ہیں۔ یہ تو اس ظلم کی حقیقی باتیں ہیں جو نزار نے مجھ پر توڑے ہیں۔ میں ایک ظالم کے ساتھ رہتے ہوئے بھی مظلوم ہوں۔ نزار نے ان گنت قتل کئے ہیں۔ اس نے مجھ سے بھی کئی قتل کرائے۔ وہ کسی مذہب کو نہیں مانتا۔ اس کا کہنا ہے کہ دنیا کا ہر مذہب جھوٹا ہے۔ اس کے خیال میں سچا مذہب یہ ہے کہ تمام مذاہب کو جھوٹا کہا جائے اور ہر مذہب والے کو موت کے گھاٹ اتار دیا جائے۔“

”چپ ہو جاؤ“ جناب خالد نے اسے پھر روکا۔ ”مجھے ان باتوں سے کوئی دلچسپی نہیں۔ ہاں اگر تم مسلمان ہو جاؤ تو میں تمہاری شادی کسی اچھے آدمی سے کرادوں گا۔“

”شادی“ حوریہ دیوانوں کی طرح ہنس پڑی۔

”نہیں سردار! مجھ سے اب یہ ظلم نہیں ہوگا“

”تم شادی کو ظلم کہتی ہو“ جناب خالد نے تعجب سے پوچھا ”کیا تمہیں اس کا تجربہ ہے“

”جی ہاں! مسلم سردار!“ حوریہ نے سنبھل کر کہا۔ ”میں نزار کے حکم پر کئی خوبصورت

جوانوں سے شادی کر چکی ہوں اور پہلی ہی شب اپنے شوہر کے سینے میں خنجر اتار چکی ہوں۔“

”تم اپنے سر قتل کا الزام لے رہی ہو“ خالد بن ولید نے اسے خبردار کیا۔ ”اس کی سزا

موت ہو سکتی ہے۔“

”اسی لئے تو میں اپنے جرم کا اقبال کر رہی ہوں“ حوریہ نے بڑے حوصلے سے کہا۔ ”میں نے آج تک کسی سے محبت نہیں کی مگر مجھے جس مرد نے چاہا۔ اسے میں نے نزار کے حکم پر قتل کر دیا۔“

جناب خالدؓ نے پوچھا۔ ”آخر نزار لوگوں کو قتل کیوں کرتا تھا؟“

حوریہ نے جواب دیا۔ ”میں یقین سے کچھ نہیں کہہ سکتی۔ سوائے اس کے بہتا ہوا خاص کر کسی جوان کا بہتا ہوا خون دیکھ کر وہ بے انتہا مسرور ہوتا تھا۔“

”اس لڑکی کو بھی اس کے باپ کے ساتھ قید میں رکھا جائے“ حضرت خالدؓ نے حکم دیا۔ ”یہ قاتل ہونے کے ساتھ ساتھ نفسیاتی مریض بھی ہیں۔ انہیں دربار خلافت میں بھیجا جائے گا۔ ان کا فیصلہ وہیں ہوگا۔“

”مسلم سردار“ اس حکم پر حوریہ نے احتجاج کیا۔ ”مجھے اس کے خیمے میں مت قید کیجئے۔ وہ میرا باپ نہیں ہے۔“

”قاتل صرف قاتل ہوتے ہیں“ جناب خالدؓ نے سرد لہجے میں کہا۔ ”ان دونوں کی اچھی طرح حفاظت کی جائے۔ یہ صرف اسلام ہی کے دشمن نہیں بلکہ انسانیت کے بھی دشمن ہیں۔“ حوریہ کو بھی نزار کے خیمے میں قید کر دیا گیا۔

دوسری صبح ایک عجب واقعہ پیش آیا۔ جس خیمے میں نزار اور حوریہ قید تھے۔ اس کے ایک محافظ نے حضرت خالدؓ بن ولید کو آ کے یہ اطلاع دی کہ ”سپہ سالار! دونوں قیدی مردہ پڑے ہیں“

”مردہ پڑے ہیں؟“ حضرت خالدؓ اٹھ کر کھڑے ہو گئے۔ ”انہیں کس نے مارا ہے۔ پہرے

پر کون تھا؟“

”سپہ سالار“ پہرے دار نے بتایا ”آدھی رات کے بعد میں اس کے ساتھ تھی جسے میں وہاں چھوڑ کے آیا ہوں۔ پہرے پر آئے تھے۔ اس وقت دونوں قیدیوں کے بولنے کی آوازیں آرہی

تھیں ایسا لگتا تھا جیسے وہ کسی بات پر جھگڑ رہے ہوں۔ پھر آہستہ آہستہ خیمے میں خاموشی طاری ہو گئی۔ صبح کو میرے ساتھی نے جھانک کر دیکھا تو وہاں خوں ہی خون تھا۔ میں یہ دیکھ کے

سیدھا آپ کو اطلاع دینے چلا آیا۔“

خالد بن ولید پہریدار کے ساتھ اس خیمہ پر گئے۔ جہاں نزار اور حور یہ کور کھا گیا تھا۔ خیمے کے اندر خون ہی خون بکھرا ہوا تھا اور دونوں لاشیں خون میں لتھڑی ہوئی تھیں۔ جناب خالد نے پہرے داروں کو حکم دیا کہ لاشوں کو الٹ پلٹ کر دیکھا جائے۔ ایسا کرنے پر لاشوں کے نیچے سے دو خنجر برآمد ہوئے۔ دونوں خنجر ایک ہی ساخت اور یکساں شکل کے تھے۔ لاشوں پر خنجر کے نشانات دیکھے گئے تو پتہ چلا کہ نزار کے سینے میں خنجر مارا گیا تھا اور حور یہ کی پیٹھ میں خنجر دستے تک گھسا ہوا تھا۔ جناب خالد نے فوجی جراح کو بلوا کر معائنہ کرایا تو اس نے انکشاف کیا۔ ”سردار محترم! خنجر زہر میں بچھے ہوئے ہیں اور زہر اس قدر ہلاہل معلوم ہوتا ہے کہ مرنے والے اُف تک نہ کر سکے اور ختم ہو گئے۔“

جناب خالد نے کھوجیوں کو بلا کر حکم دیا۔ ”معلوم کرو کہ باہر کسی کے قدموں کے نشان تو نہیں ہیں؟“

انہوں نے دیکھ بھال کے بعد بتایا کہ سوائے پہریداروں کے اور کسی کے قدموں کے نشان دور دور تک موجود نہیں۔ لاشوں کے پاس خنجروں کا پایا جانا ہی یہ ظاہر کرتا تھا کہ دونوں نے ایک دوسرے پر حملہ کیا اور زہر نے دونوں کا خاتمہ کر دیا۔ پھر بھی حضرت خالد نے احتیاط کے طور پر اپنی تسلی کر لی کہ ان پر کسی نے باہر سے حملہ تو نہیں کیا۔ نزار اور حور یہ دونوں ہی واجب القتل تھے اور اگر وہ دربار خلافت میں پیش ہوتے تو وہاں سے بھی انہیں قتل ہی کی سزا ملتی مگر یہ قتل بڑا گھناؤنا تھا۔ خالد بن ولید کی طبیعت بیحد مکدر تھی۔ انہوں نے حکم دیا کہ ایک گڑھا کھود کے ان دونوں کو اسی طرح زمین میں دبا دیا جائے کیونکہ یہ دونوں منافق مرتد اور کافر تھے۔

جناب خالد بن ولید یہ حکم دے کر اپنے خیمے میں جانے ہی والے تھے کہ انہیں اطلاع دی گئی کہ طلحہ بن خویلد اسدی کا حلیف عینیہ بن حصن فزاری گرفتار کر لیا گیا ہے۔ عینیہ بن حصن فزاری مرتد ہو کر طلحہ بن اسدی پر ایمان لے آیا تھا مگر جب طلحہ کو شکست ہونے لگی تو اس نے طلحہ سے جا کر پوچھا۔ ”اے نبی! کیا تیرے اوپر فتح کی وحی نازل ہوئی کہ نہیں؟“ طلحہ نے اسے گول مول جواب دیا۔ طلحہ کے بے تکیے جواب پر عینیہ اس نتیجے پر پہنچا کہ طلحہ جھوٹا نبی ہے۔ پس اس نے طلحہ کی جھوٹی نبوت کا بھانڈا میدان جنگ میں ہی پھوڑ دیا اور اپنے آدمیوں کو لے کر لشکر سے الگ ہو گیا۔ پھر جب طلحہ میدان جنگ سے بھاگا تو اس کا تعاقب کیا گیا۔ وہ تونج کے



نکل گیا مگر عینیہ بن حصن گرفتار کر لیا گیا جو میدان جنگ سے تھوڑی دور ٹھہرا ہوا جنگ کے نتیجہ کا انتظار کر رہا تھا۔ اس کے ساتھ اس کے تیس ساتھی بھی پکڑے گئے۔ عینیہ بن حصن کی گرفتاری کی اطلاع پا کر خالد بن ولید اسی جگہ بیٹھ گئے جہاں نزار اور حوریہ کی لاشیں لا کے رکھی گئی تھیں۔

حضرت خالد نے حکم دیا۔ ”عینیہ کو یہیں پیش کرو“ چنانچہ عینیہ کو جناب خالد کے سامنے لایا گیا۔ عینیہ ابھی مسلم سپہ سالار کو سلام بھی نہ کرنے پایا تھا کہ اس کی نظر حوریہ اور نزار کی لاشوں پر پڑی وہ چونک کر رک گیا۔ ایک لمحہ لاشوں کو دیکھنے کے بعد عینیہ مسلم سپہ سالار کے سامنے پہنچا۔ اور بڑے مہذب طریقہ سے کہا۔ ”میں اسلامی لشکر کے سالار کو سلام پیش کرتا ہوں۔ میں نے اگرچہ آپ کو پہلے کبھی نہیں دیکھا لیکن یہ ضرور جانتا ہوں کہ بانی اسلام حضرت محمد صلی اللہ علیہ وآلہ وسلم نے آپ کو آپ کی بہادری کے صلہ میں سیف اللہ کا خطاب عطا فرمایا تھا۔“

’میں تم سے اپنی تعریفیں نہیں سننا چاہتا‘ خالد بن ولید نے سرد لہجے میں کہا۔ ”میں یہ معلوم کرنا چاہتا ہوں کہ تم اپنی صفائی میں کیا کہنا چاہتے ہو۔ کیا یہ غلط ہے کہ تم پہلے مسلمان تھے۔ پھر جب ہمارے ہادی برحق صلی اللہ علیہ وآلہ وسلم نے انتقال فرمایا تو تم اسلام سے پھر گئے اور تم نے جھوٹے نبی طلحہ پر ایمان لانے کا گناہ کیا؟“

”اے مسلم سردار سیف اللہ!“ عینیہ نے بڑے اطمینان سے کہا۔ ”میں جھوٹ بول کر اپنی جان نہیں بچانا چاہتا۔ یہ ٹھیک ہے کہ میں پہلے مسلمان تھا۔ پھر ہادی برحق محمد صلی اللہ علیہ وآلہ وسلم کے وصال پر گمراہ ہو گیا اور میں نے اسلام سے منہ موڑ لیا۔ یہ بھی سچ ہے کہ میری گمراہی نے مجھے طلحہ بن خویلد کی جھوٹی نبوت پر ایمان لانے پر مجبور کر دیا اور میں طلحہ سے فریب میں کل تک گرفتار رہا۔ مگر کل میں نے طلحہ کی نبوت سے انکار کر دیا تھا۔“

”اس لئے کہ کل طلحہ کو شکست ہو گئی تھی“ خالد بن ولید نے فوراً القمہ دیا۔ ”اور تمہیں اس کی نبوت سے انکار کرنے کے سوا کوئی چارہ نہ تھا“

”مسلم سردار“ عینیہ بن حصن نے احتجاج کیا۔ ”میں پہلے کہہ چکا ہوں کہ جھوٹ بول کر اپنی جان نہیں بچانا چاہتا۔ اس لئے کہ میرے قتل کے لئے صرف یہی جرم کافی ہے کہ میں نے اسلام سے منہ موڑا تھا۔ مگر مسلم سردار! میں آپ سے اختلاف کی معافی مانگ کر یہ ضرور کہوں

گا کہ میں نے کل طلحہ کی شکست سے پہلے ہی اس کی نبوت سے انکار کر دیا تھا اور میدان میں پکار پکار کر کہا تھا کہ طلحہ جھوٹا نبی ہے۔ اس کے علاوہ میں نے اپنی قوم یعنی بنو فزارہ کے تمام لوگوں کو طلحہ کے لشکر سے نکال لیا تھا اور میں شکست سے بہت پہلے طلحہ کے لشکر کو چھوڑ کر اس جگہ پہنچا جہاں سے مجھے گرفتار کیا گیا ہے“

خالد بن ولید نے اسے ٹٹولا۔ ”اس کا مطلب ہے کہ تم یہ کہنا چاہتے ہو کہ اب تم مسلمان ہو گئے ہو؟“

”مسلم سردار“ عینیہ نے بڑے مضبوط لہجے میں کہا۔ ”مسلمان تو میں اسی وقت ہو گیا تھا جب مجھے معلوم ہوا کہ طلحہ کاذب اور مکار ہے“

’ٹھیک ہے‘ جناب خالد نے نرم پڑتے ہوئے کہا۔ ”تم مسلمان ہو گئے ہو تو میں تمہیں قتل نہیں کروں گا لیکن تمہیں اپنے خط کے ساتھ دربار خلافت میں بھیجوں گا۔ تمہارا فیصلہ وہیں ہوگا“

”مجھے دربار خلافت سے ہونے والے فیصلے کا کوئی گلہ نہ ہوگا“ عینیہ نے لمبی سانس لیتے ہوئے کہا۔ ”اس لئے کہ میں مرتد رہا ہوں۔ میرے قتل کے لئے یہی جواز کافی ہے مگر مجھے ایک بات کی خوشی ضرور ہے مسلم سردار“

خالد نے دلچسپی سے پوچھا۔ ”وہ کیا بات ہے؟“

”خوشی مجھے ان دونوں لاشوں کو دیکھ کر ہوئی ہے“ عینیہ نے بشاشت سے کہا۔ ”آپ نے ان کو قتل کر کے پورعی انسانیت پر احسان کیا ہے؟“

جناب خالد نے پوچھا۔ ”کیا تم اسے جانتے ہو؟“

”اسے کون نہیں جانتا۔ مسلم سردار!“ عینیہ بن حصن نے جواب دیا۔ یہ بہت بڑا منافق تھا۔ طلحہ سے اس کی گاڑھی چھنتی تھی۔ طلحہ اس کے ذریعے اپنے مخالفوں کو قتل کر دیتا تھا اور کسی میں ہمت نہ تھی کہ اس سے پوچھ سکے یا طلحہ سے شکایت کرے۔ اس کا نام نزار ہے اور اس کی فرضی بیٹی کو لوگ حور یہ کے نام سے پکارتے ہیں۔ یہ بات مشہور ہے کہ ان دونوں نے اب تک دو درجن سے زائد جوانوں کو اپنے جال میں پھانس کر قتل کر دیا ہے“

خالد بن ولید کسی سوچ میں پڑ گئے پھر وہ ایک دم چونکے جیسے انہیں کچھ یاد آ گیا ہو۔ ”عینیہ“ انہوں نے یکایک کہا۔ ”تم فزارہ قبیلے کے سردار ہو! اور تمہارا قبیلہ بنو غطفان کی ایک ذیلی شاخ

ہے؟“

”جی ہاں سردار“ عینیہ نے جناب خالدؓ کی بات کی تصدیق کی۔ ”آپ بالکل درست فرما

رہے ہیں“

”تو پھر تم نعیم بن مسعود اشجعی کو ضرور جانتے ہو گے؟“ آپ نے دوسرا سوال کیا۔  
 ”کیوں نہیں سردار“ عینیہ نے کہا۔ ”نعیم بن مسعود اشجعی بنو غطفان کے سردار ہونے کے علاوہ بہت بڑے رئیس ہیں۔ کسی زمانے میں ابوسفیانؓ سے ان کی بہت دوستی تھی۔“  
 ”تو تم نعیم بن مسعود کے بھتیجے ابن حاتم کو بھی جانتے ہو گے؟“ جناب خالدؓ نے عینیہ کی پوری بات پر کوئی توجہ نہ دی اور اگلا سوال کر دیا۔ خالدؓ بن ولید ابن حاتم کے لئے بہت بے چین اور پریشان تھے۔ جس کا چار دن سے کوئی پتہ نہ چل رہا تھا۔

”آپ یہ کیوں پوچھ رہے ہیں سردار“ عینیہ نے جواب دیا۔ ”میں ابن حاتم کو نہ صرف جانتا ہوں بلکہ اس کے بارے میں مجھے بہت سی معلومات بھی ہیں۔“

”تم کیا جانتے ہو عینیہ“ حضرت خالدؓ نے بے چینی سے پوچھا۔ ”کیا ابن حاتم زندہ ہے؟“  
 ”مسلم سردار“ عینیہ بن حصن نے خیالات کو مجتمع کرتے ہوئے کہا۔ ”تین چار دن پہلے تو میں نے اسے زندہ دیکھا تھا۔ اس کے بعد کا مجھے پتہ نہیں۔“

”کہاں دیکھا تھا؟“ جناب خالدؓ کی بے تابی کچھ اور بڑھ گئی۔ ”کس جگہ تھا وہ۔ جلدی بتاؤ عینیہ! ابن حاتم ہمارا خاص آدمی ہے“

”مسلم سردار“ عینیہ بن حصن نے انکشاف کیا۔ ”آپ میری بات کا یقین کیجئے۔ میں نے ابن حاتم کو تین دن پہلے اسی بد بخت نزار کے ساتھ دیکھا تھا۔ مجھے اسی وقت شبہ ہوا تھا کہ مسلم لشکر بزاخہ کے قریب پہنچ گیا ہے اور نعیم بن مسعود کا بھتیجا ابن حاتم جاسوسی کی غرض سے بستی بزاخہ میں آیا ہے۔ میں نے اس کی اطلاع طلحہ بن خویلد کو بھی دی تھی مگر اس نے مجھے یہ کہہ کر مطمئن کر دیا تھا کہ اس نے نزار کو مسلمان جاسوس کی گرفتاری کا کام سونپا ہے“

اس انکشاف نے خالدؓ بن ولید کو ایک نئی الجھن میں ڈال دیا۔

”عینیہ“ انہوں نے نرمی سے کہا۔ ”میں خلیفہ سے سفارش کروں گا۔ تمہیں معاف کر دیا

جائے مگر تمہیں میرا یہ کام کرنا ہو گا کہ تم ابن حاتم کو کسی طرح بھی ڈھونڈ نکالو“

”آپ اطمینان رکھئے سردار“ عینیہ نے حضرت خالدؓ کو یقین دلایا۔ ”میں ابن حاتم کو تلاش

کرنے کی اپنی امکانی کوشش کروں گا۔ اس لئے نہیں کہ آپ خلیفہ سے میری سفارش کریں گے بلکہ اس لئے کہ کل تک جو مسلمان میرے لئے بے حقیقت تھے اب وہی مسلمان میرے بھائی ہیں اور اسی جذبہ کے تحت میں ابن حاتم کو ڈھونڈ نکالنے میں کوئی دقیقہ نہ اٹھارکھوں گا۔“ جناب خالد نے عینیہ کے ساتھ پانچ سوار کردیئے اور کہا۔ ”عینیہ! یہ نہ سمجھنا کہ میں نے یہ سوار تمہارے ساتھ اس وجہ سے کئے ہیں کہ تم کہیں بھاگ نہ جاؤ بلکہ شاید تمہیں کسی موقع پر طاقت کی ضرورت پڑے۔ اس وقت یہ سوار تمہارے کام آئیں گے۔“

”میں سمجھتا ہوں سردار“ عینیہ نے کہا۔ پھر وہ پانچوں سواروں کو ساتھ لے کر ابن حاتم کی تلاش میں نکل کھڑا ہوا۔

نزار کا مکان ایک عام سی قلعہ نما حویلی تھی۔ اس میں صرف ایک بڑا دروازہ تھا۔ دیواریں مٹی کی مگر بہت موٹی اور بھدی تھیں۔ دروازے پر پہریدار سے پوچھو کہ اس کا آقا نزار کہاں ہے۔ جب وہ جواب دے کہ اس کا آقا موجود نہیں ہے تو اسے کہنا کہ بزانہ کے حاکم کا ایک سردار نزار سے ملاقات کو آیا ہے۔ اس لئے دروازہ کھول دیا جائے وہ انتظار کر لے گا۔“ عینیہ چار سواروں کے ساتھ دوز کھڑا ہو گیا۔ اس کا بھیجا ہوا سوار پہریداروں کے پاس گیا اور ان سے باتیں کرنے لگا مگر یوں محسوس ہو رہا تھا جیسے اس کے سوار اور پہریداروں میں کچھ تلخ کلامی ہو رہی ہے۔ شاید پہریدار دروازہ کھولنے پر آمادہ نہ تھے۔ عینیہ بھی باقی سواروں کے ساتھ ان کے پاس پہنچ گیا۔

”کیا کہہ رہے ہیں پہریدار؟“ اس نے سوار سے پوچھا۔

سوار نے عینیہ کو بتایا۔ ”سردار! یہ دونوں یا تو واقعی گونگے ہیں یا پھر اپنے آپ کو گونگا بہرہ ثابت کرنے کی کوشش کر رہے ہیں۔ انکا کوئی اشارہ سمجھ میں نہیں آتا۔ جب میں نے ان سے کہا کہ دروازہ کھول دیں تو انہوں نے قبضہ شمشیر پر ہاتھ رکھ لئے جیسے ابھی لڑپڑیں گے۔“ عینیہ نے اپنے سواروں سے کہا۔ ”جاؤ اور ان پہریداروں سے دروازہ کھولنے کو کہو۔ اگر وہ انکار کریں تو انہیں قابو کر کے دروازہ کھول دو“

سب سوار پیدل ہو گئے۔ پھر تلواریں سونت کر پہریداروں کی طرف بڑھے اور اس انداز سے کہ جیسے جاتے ہی ان پر حملہ کر دیں گے۔ مثل مشہور ہے کہ مار کے آگے بھوت بھی بھاگتا ہے۔ یہی حال ان پہریداروں کا ہوا۔ ایک اکیلے سے تو وہ اکڑ رہے تھے مگر اب پانچ کو دیکھ

کر ان کے ہوش اڑ گئے۔ پھر جب ان کے قریب پہنچ کر ایک سپاہی نے انہیں شمشیر کی نوک سے دروازہ کھولنے کا حکم دیا تو ایک گونگا تیزی سے دروازہ کی طرف بڑھا اور جیب سے چابی نکال کر تالہ کھول دیا۔ حویلی میں جانے سے پہلے عینیہ نے حکم دیا۔ ”ان دونوں کے ہتھیار چھین کر ان کے ہاتھ پاؤں ان کی پگڑیوں سے اچھی طرح باندھ دو۔ دشمن کو کسی طرح بھی کمزور نہ سمجھا جائے۔“

سپاہیوں نے عینیہ کے حکم کی تعمیل کی اور دونوں کو مضبوطی سے باندھ کے دروازے کے ایک کندے سے کس دیا۔ پھر عینیہ اپنے سپاہیوں کے ساتھ اندر داخل ہوا۔ باہر سے ٹوٹی پھوٹی نظر آنے والی حویلی اندر سے شاہی محل کی طرح جی ہوئی تھی۔ حویلی میں چار بڑے بڑے اور چار چھوٹے چھوٹے کمرے تھے۔ درمیان میں ایک بہت بڑا ہال تھا۔ تمام کمرے آراستہ و آبیروار تھے۔ جب یہ لوگ وہاں پہنچے تو انہیں ایک تخت پر کوئی لیٹا ہوا دکھائی دیا۔ یہ سب بے پاؤں تخت کی طرف بڑھے تخت پر پڑا ہوا شخص شاید سورا تھا۔ یہ لوگ تخت کے قریب پہنچ گئے مگر اسے کوئی خبر نہ ہوئی۔ عینیہ نے جھک کر دیکھا وہ مرد نہیں بلکہ ایک عورت تھی۔ بوڑھی عورت۔ جو واقعی بے خبر سوری تھی۔ عینیہ نے اس کے شانے پر ہاتھ رکھ کر بلایا تو وہ بڑبڑا کے اٹھ بیٹھی اور گھبرا کے ہال کے ایک کونے کی طرف دیکھنے لگی۔ عینیہ نے اس کی نظروں کا تعاقب کیا تو پتہ چلا کہ وہ ہال کے کونے میں ایک بند دروازے کو دیکھ کر گھبرار رہی ہے۔ عینیہ نے ڈپٹ کر پوچھا۔ ”اس کمرے میں کون ہے جس میں تالا پڑا ہے؟“

بڑھیا نے کوئی جواب نہ دیا بس اس کا منہ تکتی رہی۔

عینیہ نے اپنا سوال دہرایا مگر اسے پھر بھی کوئی جواب نہ ملا۔ پھر وہ آپ ہی آپ مسکرایا اور خود کلامی کے انداز میں بولا۔ ”معلوم ہوتا ہے کہ نزار نے اپنے تمام ملازم گونگے اور بہرے رکھے تھے۔“

عینیہ نے بڑھیا سے اشارہ میں پوچھا کہ اس دروازے کی چابی کہاں ہے؟ بڑھیا اس کا اشارہ سمجھ گئی مگر چابی دینے کے بجائے اس نے اپنی جیب مضبوطی سے پکڑ لی۔

عینیہ نے ایک سپاہی کو حکم دیا۔ ”اس سے چابی حاصل کرو۔“

سپاہی نے اس کے بال پکڑ کر کھینچے تو اس نے فوراً جیب سے چابی نکال کے دیدی۔ عینیہ نے اسے بھی ایک ستون سے بند ہوا دیا۔ پھر اس کونے والے کمرے کا دروازہ کھولا گیا۔ یہ بات

کمرہ تھا۔ اور پوری طرح آراستہ تھا۔ اس کے اندر ایک اور دروازہ تھا اور اس میں بھی تالا پڑا ہوا تھا۔ عینیہ نے ایک سپاہی سے کہا۔ ”جا کر بڑھیا کی اچھی طرح تلاشی لو۔ شاید اس کمرے کی چابی بھی اس کے پاس ہو۔“

سپاہی نے جا کر بڑھیا کی تلاشی لی مگر دوسری کوئی چابی نہ ملی۔ تب عینیہ نے حکم دیا۔ ”تالا توڑ دو۔“ ذرا سی کوشش کے بعد تالا ٹوٹ گیا۔ عینیہ نے دروازہ کھول کے دیکھا تو اسے ایک زینہ نیچے کی طرف جاتا دکھائی دیا۔ عینیہ نے آواز دی۔ ”کوئی اندر ہے تو بول دے! ہم اس کے ہمدرد ہیں اور اس کی جان بچانے آئے ہیں۔“

اندر سے کوئی جواب نہ آیا۔

عینیہ نے شمع منگوائی اور اس کی روشنی میں میٹرھیاں اتر کر نیچے پہنچا۔ میٹرھیوں کے بالکل ساتھ ہی کوئی شخص اوندھے منہ پڑا تھا۔ عینیہ نے اسے پلٹ کر دیکھا تو اس کے منہ سے نکلا۔ ”تم یہاں ہو ابن حاتم؟“ عینیہ نے اس کی מבض دیکھی۔ نبض چل رہی تھی۔ ”خدا کا شکر ہے تم زندہ ہو۔“ عینیہ بڑبڑایا پھر اس نے سپاہیوں کو حکم دیا۔ ”اسے اوپر لے چلو۔“

عینیہ نے شمع کی مدد سے روشنی میں تہ خانہ پر ایک نظر ڈالی۔ اسے یہ دیکھ کر تعجب ہوا کہ یہ تہ خانہ بھی حویلی کے دوسرے کمروں کی طرح سجا ہوا تھا۔ مزید یہ کہ اس میں ایک بڑا سا چھپر کھٹ بھی بچھا تھا۔ جس پر اعلیٰ قسم کا بستر تھا اور کئی ریشمی تکیے رکھے تھے۔ ابن حاتم تہ خانے سے باہر نکلتے ہی ہوش میں آ گیا۔ اس نے گھبرا کر چاروں طرف دیکھا۔ عینیہ بن حصن نے قریب آ کر اسے تسلی دی۔

”گھبراؤ نہیں! ابن حاتم ہم خالد بن ولید کے آدمی ہیں۔ تمہیں تلاش کرنے نکلے تھے۔ الحمد للہ کہ ہم تم تک پہنچ گئے۔“

ابن حاتم نے اس طرح آنکھیں بند کر لیں جیسے وہ دل ہی دل میں خدائے وحدہ لا شریک کا شکر ادا کر رہا ہو۔ خالد بن ولید نے ابن حاتم کی بازیابی پر عینیہ بن حصن کا ذاتی طور پر شکریہ ادا کیا مگر اس کی جان بخشی کے لئے دو شرائط لکھیں۔

پہلی شرط یہ کہ وہ اپنے آدمیوں میں سے وہ افراد خالد بن ولید کے حوالے کر دے جنہوں نے مسلمانوں کو قتل کیا یا انہیں اذیتیں اور تکلیفیں دی ہیں۔

دوسری شرط یہ تھی کہ جب وہ ایسے افراد کو ان کے حوالے کر دے گا تو اسے دربار خلافت

میں بھیج دیا جائے گا۔ آخری فیصلہ خلیفہ وقت حضرت ابو بکر صدیقؓ ہی کریں گے۔  
عینیہ نے یہ شرائط مان لیں۔





بنو عامر بن صعفہ بھی طلحہ کے طرفداروں میں تھے مگر جنگ کے دوران انہوں نے طلحہ کی طرف سے حصہ نہیں لیا تھا۔ بنو عامر چشمہ بزانہ سے کچھ فاصلہ پر آباد تھے۔ وہ جنگ کے زمانہ میں انتظار میں رہے کہ جو فتح حاصل کرے یہ اس کے ساتھ ہو جائیں۔ طلحہ کی طاقت زیادہ تھی۔ اس کے ساتھ قبائل بھی زیادہ تھے۔ بنو عامر کا خیال تھا کہ طلحہ جنگ جیت جائے گا مگر اسے شکست ہو گئی۔ بنو عامر طلحہ کی غیر متوقع شکست سے بہت پریشان ہوئے۔ پھر انہوں نے طے کیا کہ لشکر اسلام میں جا کر مسلمان ہو جانے کا اعلان کریں۔ چنانچہ بنو عامر نے جناب خالد بن ولید کے ہاتھ پر بیعت کر کے اسلام قبول کر لیا۔ بیعت کے الفاظ یہ تھے۔

”ہم اللہ تعالیٰ کو حاضر و ناظر جان کر یہ عہد کرتے ہیں کہ ہم اللہ تعالیٰ اور اس کے رسول صلی اللہ علیہ وآلہ وسلم پر ایمان لاتے ہیں۔ نماز برابر پڑھیں گے۔ اور زکات ادا کرتے رہیں گے۔ انہی الفاظ کے ساتھ ہم اپنے لڑکوں اور عورتوں کی طرف سے بھی بیعت کرتے ہیں۔“

خالد بن ولید کے کہنے پر بنو اسد، بنو عامر اور فزارہ قبائل کے ان لوگوں کو جنہوں نے مسلمانوں کو قتل کیا یا جلایا تھا۔ جناب خالد کے حوالے کر دیا گیا اور انہوں نے انہیں قتل کر دیا۔ اس کے بعد عیینہ بن حصن کو قرہ بن ہبیرہ کے ساتھ پہرے میں دربار خلافت روانہ کیا اور ساتھ ہی ایک خط بھی بھیجا اس کا مضمون یہ تھا۔

”بنی عامر ار تاداہ کے بعد اسلام لے آئے لیکن میں ان کی جان بخشی اس وقت تک نہیں جب تک انہوں نے ان لوگوں کو میرے حوالے نہیں کر دیا جنہوں نے بے کس مسلمانوں پر مظالم ڈھائے تھے۔ میں نے ایسے تمام لوگوں کو قتل کر دیا ہے۔ اس خط کے ہمراہ میں قرہ بن ہبیرہ اور عیینہ بن حصن کو ان کے ساتھیوں سمیت روانہ کر رہا ہوں۔“



جب ان لوگوں کو دربار خلافت میں پیش کیا گیا تو حضرت ابو بکرؓ نے انہیں معاف کر دیا اور جناب خالد بن ولید کو خط لکھا کہ:

”خدا تعالیٰ اپنے انعامات سے تمہیں بہرہ ور کرتا رہے۔ میری تمہارے لئے نصیحت ہے کہ تم اپنے معاملات میں ہر وقت اللہ تعالیٰ سے ڈرتے رہو اور ہمیشہ تقویٰ کی راہ پر چلو کیونکہ اللہ تعالیٰ ان لوگوں کے ساتھ ہے۔ جو تقویٰ اختیار کرتے ہیں اور لوگوں پر احسان کرتے ہیں۔“





ابن حاتم چار دن اور چار راتیں بے آب و دانہ قید خانہ میں بے ہوش پڑا رہا تھا۔ اس کی حالت بہت ناگفتہ بہ تھی۔ لشکری حکیم نے اسے کئی طاقت ور مشروب پلوائے۔ تب دو دن بعد جا کر اس کے ہوش ٹھکانے آئے۔ جناب خالدؓ کے دریافت کرنے پر ابن حاتم نے اپنے قید و بند کے بارے میں مختصر طور پر انہیں اس طرح بتایا۔

”میں بزانہ کی بستی میں بڑی احتیاط سے داخل ہوا مگر ایک ادھیڑ عمر آٹھویں نے میرا اس طرح استقبال کیا جیسے وہ مجھے عرصہ سے جانتا تھا۔ اسے لشکر اسلام کے تمام بڑے بڑے سرداروں کے نام اور لشکر کی صحیح تعداد کا بھی علم تھا۔ میں اس کی معلومات پر حیران ہو رہا تھا کہ اس نے ایک اور انکشاف کیا۔ اس نے مجھ سے رازدارانہ انداز میں کہا۔

”اے مسلم نوجوان! مجھے معلوم ہے کہ تم اس بستی میں کیوں آئے ہو۔ تم نے اندازہ کر لیا ہو گا کہ میں چونکہ دل سے مسلمان ہوں اس لئے لشکر اسلام کے بارے میں مجھے تمام باتوں کا علم ہے۔ اسی طرح چونکہ مجھے طلحہ بن خویلد اسدی سے نفرت ہے کہ اس نے ہمارے نبی محمدؐ کے مقابلہ پر خود نبی ہونے کا اعلان کیا ہے۔ وہ میرا اور میں اس کا دشمن ہوں۔ پس میں طلحہ اس کے حواریوں اور ان تمام قبائل کے کچے چٹھے سے واقف ہوں۔ جس سے شاید ہی کوئی اور یہاں واقف ہو۔“

وہ اس قدر چرب زبان تھا کہ میں نہ صرف اس کی باتوں سے متاثر ہوا بلکہ اس نے مجھے بولنے کا موقع ہی نہیں دیا۔ اس نے مزید کہا کہ۔

”اے نوجوان! تم ایک صحیح آدمی سے ملے ہو۔ اس لئے اب تمہیں کسی بات کی نہ تو فکر ہونی چاہئے اور نہ تردد کرنا چاہئے۔ میں نے بہت دن حالت کفر اور شرک میں گزارے ہیں چنانچہ اب میں اسلام کی خدمت کر کے اپنے پچھلے گناہوں کو دھونا چاہتا ہوں۔“

یقین کیجئے سردار معظم! میں اس کی باتوں میں ایسا کھویا کہ مجھے کچھ ہوش نہ رہا۔ اس نے مجھے

گھر چلنے کو کہا اور میں بغیر کسی عذر کے اس کے پیچھے یوں چلنے لگا جیسے اس نے مجھ پر سحر کر دیا ہو۔ پھر جب میں اس کی حویلی پر پہنچا تو مجھے کچھ شک ہوا کیونکہ حویلی کے دروازے پر دو مسلح پہریدار تھے۔ جن سے وہ اشاروں میں باتیں کر رہا تھا۔ شاید اسے میرے دل کا حال معلوم ہو گیا۔ اس نے اس نے مجھے یہ کہہ کر مطمئن کرنے کی کوشش کی کہ۔

”میرے دونوں ملازم گونگے اور بہرے ہیں مگر بہت وفادار، بہتر اور مونس ہیں۔ انہیں لائے انہیں ملازم رکھا گیا ہے۔ گھر کے اندر ایک معمولی شکل و صورت کی لڑکی نے ہمارا استقبال کیا۔ مجھے یاد پڑتا ہے کہ اس نے اپنا نام نزار اور لڑکی کا نام حور یہ بتایا تھا۔ نزار نے بتایا کہ۔ ”طلحہ بن خویلد سدکی کو یہ شبہ ہے کہ بزانہ میں مدینہ کے مسلمانوں کے جاسوس گھس آئے ہیں۔ اس نے اپنے تمام جاسوسوں کو مسلمان جاسوسوں کا حلقہ لگانے پر مامور کر دیا ہے۔ اس کے جاسوس گھر گھر جانتے پھر رہے ہیں اس لئے میں گھر کے اندر بیٹھ کر باتیں نہیں کرتا بلکہ میں نے گنتلو کے لئے تہ خانے کا انتخاب کیا ہے جو اس گھر میں موجود ہے۔“

سر دار مختصر اس وقت میں نے زبان کھولی اور اس سے پوچھا۔ ”آخر تم نے کسی سے گنتلو کے لئے تہ خانے کا انتخاب کیا ہے؟“ میرے اس سوال پر وہ مسکریا اور بولا۔ ”بزانہ میں میرے خیانت کے کئی مسلمان موجود ہیں جو صلاح مشورے کے لئے میرے پاس آتے رہتے ہیں۔ انہیں ساتھ لے کر میں تہ خانے میں چلا جاتا ہوں اور وہیں گنتلو ہوتی ہے۔“

اس کے بعد نزار اور اس کی لڑکی حور یہ مجھے تہ خانہ میں لے گئے۔ نزار مجھے اور حور یہ کو چھوڑ کر کسی کام سے اوپر چلا گیا۔ اس وقت حور یہ نے مجھ سے نکاوٹ کی باتیں کرنا شروع کر دیں۔ میں سخت پریشانی میں مبتلا ہو گیا۔ اور دعائیں مانگنے لگا کہ یا اللہ! نزار جلد آجائے تاکہ اس چیزیل سے میری جان چھوٹے۔ مگر نزار کا پتہ نہیں، اور جاکر کہاں مر گیا تھا۔ میں حور یہ۔

جتنا دور ہونے کی کوشش کر رہا تھا وہ اتنی ہی جگہ سے قریب تر ہوتی جا رہی تھی۔ کچھ عرصے پریشانی میں یہ اگلا خشک ہونے لگا اور میں نے حور یہ سے پنی مانگا اس نے جہ اب میں کہا۔ اپنی تو یہاں نہیں ہے۔ ہاں انار کا شہر بہت نشہ اور موجود ہے۔

میرے گلے میں کانٹے پڑ گئے تھے۔ میں نے مجھ سے کہا۔ ”وہی ہے تو وہاں اٹھلیاں لڑتی اٹھی اور بوریں سراتی سے نکالتی ہیں شہر بہت اندیشہ کر رہی ہے۔ ہاتھ میں تمہارا پتہ ہے۔ مارے میری جان نکل رہی تھی۔ میں نے تہ خانے سے اٹھا اور ایک ہی ماٹس میں پورا تہ خانہ

حلق سے اتار لیا۔ شربت پینے کے دوران مجھے شربت میں کچھ تلخی سی محسوس ہوئی مگر پیاس اس شدت کی تھی کہ میں نے تلخی کو بھی گوارا کر لیا اور گلاس خالی کر دیا۔ گلاس خالی کرتے ہی مجھے محسوس ہوا کہ مجھے شربت کے بجائے یا تو تیز شراب دی گئی ہے یا پھر اس میں بے ہوشی کی دواملائی گئی ہے۔ یہ خیال آتے ہی مجھے سخت غصہ آیا اور شاید میں نے حوریہ کو مارنے کے لئے ہاتھ اٹھایا۔ تب معلوم ہوا کہ میرا ہاتھ میرے قابو میں نہیں ہے۔ میں نے جسم کو ہلا جلا کر خود پر قابو پانے کی کوشش کی مگر ناکام رہا۔ میرا پورا جسم جیسے سن ہو گیا تھا۔ میرے کانوں میں سائیں سائیں ہود ہی تھی اور آنکھیں خود بخود بند ہوئی جا رہی تھیں۔ مجھے یاد ہے کہ اس وقت حوریہ نے کہا تھا۔ ”مسلم نوجوان! تمہیں آرام کی ضرورت ہے۔ میں تمہیں سلا دیتی ہوں۔ آؤ میرا سہارا لے کر بستر پر لیٹ جاؤ۔“

قریب ہی ایک مسہری پچھی تھی جس پر سفیدیارنگین بستر بچھا تھا۔ حوریہ مجھے سہارا دے کر یا گھسیٹ کر مسہری تک لے گئی اور مجھے لٹا دیا اور..... اور..... پھر وہ میرے برابر ہی لیٹ گئی۔ میں اس سے الگ نہ ہو سکا۔ اس کا طرف سے کروٹ بھی نہ بدل سکا۔ میری آنکھیں شدید دباؤ سے بند ہو رہی تھیں۔ پھر میں بے خبر ہو گیا اور مجھے کچھ ہوش بھی نہ رہا۔“

خالد بن ولید نے ابن حاتم کا حکیم سے پوری طرح معائنہ کرایا۔ حکیم نے معائنہ کرنے کے بعد خالد بن ولید کو بتایا کہ ”ابن حاتم کو شراب یا شربت میں کوئی ایسی زہریلی چیز دی گئی ہے جس نے اس کے اعضا کو بری طرح مضمحل کر دیا ہے۔ اس لئے ابن حاتم کی تندرستی کے لئے دو تین ماہ تک مکمل آرام اور بے حد احتیاط کی ضرورت ہے۔“

جناب خالد نے اسی دن ابن حاتم کو مدینہ بھجوادیا اور اسے پیار سے حکم دیا۔ ”وہاں جا کر پوری طرح آرام کرو۔“ اس طرح ابن حاتم میدان جنگ سے کچھ عرصہ کے لئے دور ہو گیا۔ اس کا دل تو نہ چاہتا تھا لیکن اس کی جسمانی حالت ایسی نہ تھی کہ وہ جہاد میں حصہ لے سکتا چنانچہ بادل نخواستہ وہ اپنے مشفق و مہربان سپہ سالار کے حکم پر مدینہ روانہ ہو گیا۔

خالد بن ولید نے تقریباً ایک ماہ بزانہ میں گزارا جس کے دوران انہوں نے اردگرد کے علاقوں میں امن و امان قائم کیا اور لوگوں سے مطلوبہ زکات کا کام نپٹایا۔ اسی دوران انہیں معلوم ہوا کہ طلحہ بن خویلد اسدی کے قبیلہ کے بہت سے لوگ بھاگ کر بنو فزارہ کے قبیلے میں پہنچ گئے ہیں اور بنو فزارہ کی ایک سردارنی ام زمل سلمی بنت مالک بن حذیفہ نے انہیں اپنے پاس

پناہ دی ہے۔ ام زمل بڑی خوبصورت عورت تھی۔ قبیلہ بنو فزارہ کے اصل سردار عینیہ بن حصن اپنے تین آدمیوں کے ساتھ مسلمان ہو گئے تھے۔ اور اب ان کی جگہ ام زمل نے قبیلہ کی سرداری سنبھال لی تھی۔

سردار ہوتے ہی ام زمل نے لشکر بڑھانا شروع کر دیا تھا۔ عرب کے دوسرے قبائل کے شکست خوردہ وہ لوگ بھاگ بھاگ کے ام زمل کے پاس جمع ہو رہے تھے۔ اور اب اس مرتد عورت کو اس قدر طاقت حاصل ہو گئی تھی کہ وہ پوری تیاری کے بعد حضرت خالد بن ولید سے مقابلہ کو نکلی۔

خالد بن ولید کو ام زمل کے بد ارادوں کی اطلاع مل چکی تھی اور وہ بزاخہ سے لشکر کے ساتھ بنو فزارہ کی آبادی کی طرف آرہے تھے۔ ام زمل سلمیٰ کو مسلم سردار خالد بن ولید کے ادھر آنے کی خبر ہوئی تو وہ اپنے مستقر سے جتنا آگے بڑھ آئی تھی وہیں رک گئی اور اسلامی لشکر سے مقابلہ کے لئے کوئی مناسب مقام تلاش کرنے لگی۔ چنانچہ جب لشکر اسلام خالد بن ولید کی سپہ سالاری میں مرتدین کے سامنے پہنچا تو ام زمل جنگ کے لئے پوری طرح تیار تھی۔ ام زمل کے ساتھ گھڑ سواروں کے علاوہ اونٹ سواروں کی بھی ایک کثیر تعداد تھی۔ خود ام زمل ایک اونٹ پر کجاوے کے اندر بیٹھی اپنی فوج کی کمان کر رہی تھی۔

ام زمل کا خیال تھا کہ اسلامی لشکر تھکا ہوا ہے۔ وہ رات کو آرام کرنے کے بعد کل میدان میں نکلے گا مگر اس کا یہ خیال غلط ثابت ہوا اور حضرت خالد نے جاتے ہی ام زمل پر ایک زبردست حملہ کر دیا۔ خلاف امید بڑی زبردست جنگ ہوئی۔ ام زمل اور اس کا لشکر اس بہادری سے لڑا کہ مسلمانوں کے دانت کھٹے کر دیئے۔ ام زمل دو سوانٹوں کے حلقے میں گھری ہوئی میدان میں جمی کھڑی تھی۔ لڑتے لڑتے دوپہر سے شام ہو گئی مگر ام زمل کے قدم میدان میں اسی طرح جمے تھے جیسے زمین میں لڑ گئے ہوں۔

وہ اونٹ کے اوپر سے مسلمانوں پر تیر برسا رہی تھی اور قریب آنے والوں کو زخمی کر کے پسپا ہونے پر مجبور کر دیتی تھی۔ اس کے علاوہ دائیں بائیں جھک کر پوری آواز سے اپنے لشکریوں کو جوش دلارہی تھی۔ جناب خالد بن ولید نے سوچا کہ جب تک ام زمل کی اونٹنی کھڑی ہے اس وقت تک مرتدین اور کفار بھی میدان میں جمے رہیں گے۔ یہ سوچ کر انہوں نے حکم دیا کہ ام زمل کی اونٹنی کی کوچیں کاٹ دی جائیں تاکہ دشمنوں پر نفسیاتی حملہ کیا جا

سکے۔ دس سواریوں کا ایک جتھہ دشمن کی صفیں توڑتا ہوا ام زمل کی اونٹنی کی طرف بڑھا اور لڑتا بھڑتا زخم کھاتا آخر اونٹنی تک پہنچ گیا۔ وہاں پہنچتے ہی اس دستے والوں نے اونٹنی کی کوچیں کاٹ دیں۔ اونٹنی بلبلا کے منہ کے بل زمین پر گری ام زمل بھی محمل سے قلابازیاں کھاتی زمین پر آ رہی۔ ام زمل زمین پر پڑی تھی کہ اپنے اور پرانے پچاس گھوڑے اسے روندتے ہوئے نکل گئے اور اس کا کچھو مر بن گیا۔ ام زمل کی اونٹنی کے گرتے ہی خالد بن ولید نے ایک زبردست حملہ کیا اور ام زمل کے گرد لڑنے والے سینکڑوں اونٹوں اور اونٹنیوں کی کوچیں کاٹ کر انہیں گرا دیں۔ نصف گھنٹے کے اندر ہی اندر میدان دشمنوں سے پاک ہو گیا۔ بہت سے تومارے گئے کچھ جان بچا کر میدان سے نکل گئے اور باقیوں نے ہتھیار ڈال دیئے۔ انہوں نے اسلام قبول کیا اور خالد بن ولید نے ان کی جان بخشی کی۔ مرتدین کے خلاف خالد بن ولید کی یہ ایک عظیم فتح تھی۔ اس فتح کی مندرجہ ذیل وجوہات بیان کی گئی ہیں۔

1- جہاد میں مسلمانوں کا عقیدہ یہ کہ اگر جنگ میں کام آئے تو شہید اور زندہ بچے تو غازی کے اعزاز سے سرفراز ہوں گے۔ اسلئے وہ جان توڑ کر لڑتے تھے اور ان کی زبانوں پر یہ آیت دہنتی تھی۔

ترجمہ: ”اگر تم دین کے لئے لڑو گے تو اللہ تمہاری مدد کرے گا اور تمہارے قدم میدان میں مضبوطی سے جمادے گا۔“

برخلاف اس کے مرتدین محض قوی عصبيت کی خاطر لڑتے تھے ان کی حلیف بھی اسی جذبے کا شکار تھے۔

2- سپہ سالار لشکر اسلام خالد بن ولید نے طلحہ پر حملہ سے پہلے عکاشہ بن محسن اور ثابت بن اقرام انصاری کو طلحہ کے پاس سفیر بنا کر بھیجا تھا اور اسے یہ پیغام دیا تھا کہ اگر وہ توبہ کر کے مسلمان ہو جائے تو اس کی جان بخشی کر دی جائے گی۔ طلحہ نے ان دونوں سفیروں کو قتل کر دیا۔

جب مسلمانوں کو ان کی لاشیں ویرانے میں پڑی ملیں تو وہ غیظ و غضب سے بھر گئے اور اس قدر جوانمردی سے جنگ کی کہ طلحہ کو میدان سے بھاگنا پڑا۔

3- قبیلہ فزارہ کے سردار عینیہ بن حصن فزاری پر جب یہ عقدہ کھلا کہ طلحہ نے نبوت کا جھوٹا دعویٰ کیا ہے تو اس نے میدان جنگ ہی میں اپنے قبیلہ والوں کو چیخ

حج کر مطلع کیا۔

”اے اہل فزارہ! میں قسم کھا کر کہتا ہوں کہ طلحہ جھوٹا نبی ہے۔ اس لئے تم اس کی حمایت سے دستبردار ہو کر جنگ سے باز آ جاؤ۔“  
عینیہ کے یہ کہتے ہی طلحہ کے لشکر میں بددلی پیدا ہو گئی اور اسے شکست فاش ہو گئی۔

4- قبیلہ طے کے ایک سردار عدی کی کوشش سے اس قبیلہ نے طلحہ کا ساتھ چھوڑ دیا اور مسلمانوں کے لشکر سے آملا۔ اس سے طلحہ کے لشکر میں کمی اور لشکر اسلام میں اضافہ ہوا۔

5- جب لشکر کا روح رواں اور ان کا (جھوٹا) نبی خود ہی میدان چھوڑ گیا تو اس کا لشکر سوائے شکست کھانے کے اور کیا کر سکتا تھا۔ اس بات کا خیال رہے کہ اس جھوٹے نبی یعنی طلحہ بن خویلد اسدی کا انجام بخیر ہوا۔

طلحہ معہ بیوی بچوں کے میدان بزانہ سے جان بچا کر ملک شام پہنچا۔ وہاں اس نے مسلمانوں کے خلاف ایک لشکر ترتیب دینے کی کوشش کی مگر اسے کوئی کامیابی نہ ہوئی۔ جب اسے ہر طرف سے ناکامی ہوئی تو اس پر خوف خدا کا غلبہ ہوا اور وہ اسلام لے آیا۔ مسلمان ہونے کے بعد وہ اسلامی لشکر میں شامل ہوا اور دوسرے خلیفہ حضرت عمرؓ کے عہد میں ایرانیوں سے جنگ کرتے ہوئے بہادری سے لڑتا ہوا شہید ہوا۔

عرب قبائل میں بنو تمیم ایک بہت بڑا قبیلہ تھا اور اس کی بہت سی شاخیں تھیں۔ عہد نبوی میں اس قبیلہ کا ایک وفد مدینہ پہنچا تھا اور آنحضرت صلی اللہ علیہ وآلہ وسلم کے دست مبارک پر اسلام لایا تھا چنانچہ حضور اکرم صلی اللہ علیہ وآلہ وسلم نے اس قبیلہ کی شاخوں پر چار امیہ مقرر کئے تھے۔

یہ امیر مندرجہ ذیل تھے۔

1- زبرقان بن بدر

2- صفوان بن صفوان

3- قیس بن عاصم

4- مالک بن نویرہ

وفات رسول پر ان میں بعض امیر اسلام پر قائم رہے اور خلیفہ اول جناب ابو بکر صدیق کو زکات برابر بھیجتے رہے۔ بعض نے تردد کیا۔ پھر اسلام لے آئے اور زکات بھیجنا شروع کر دی اور بعض اسلام سے باغی ہو گئے اور زکات دینا موقوف کر دیا۔ یہ باغی مسلمانوں سے جنگ کی تیاریاں کرنے لگے۔ اس گروہ مرتدین میں مالک بن نویرہ بھی شامل تھا۔

طلحہ بن خویلد سے فارغ ہونے کے بعد جناب خالد بن ولید نے بطلاح کا رخ کیا تاکہ مالک بن نویرہ کی گوشمالی کریں۔ مالک بن نویرہ کو حضرت خالد کے ارادے کا علم ہو گیا تھا۔ وہ مرتد تو ہو گیا تھا مگر لشکر اسلام سے مقابلہ کی اس میں سکت نہ تھی۔ اس لئے اس نے اپنے قبیلہ کو ادھر ادھر منتشر کر دیا اور جب حضرت خالد بطاح پہنچے تو بستی خالی پڑی تھی۔ اس صورت حال کے پیش نظر جناب خالد بن ولید نے گرد و نواح میں فوجی دستے روانہ کئے اور انہیں حکم دیا کہ وہ جس شخص سے ملیں اسے اسلام کی دعوت دیں۔ اگر وہ قبول کرے تو ٹھیک ورنہ ہرے قتل کر دیں۔ حضرت خالد نے یہ حکم حضرت ابو بکر صدیق کے حکم کے تحت دیا تھا۔ حضرت ابو بکر صدیق نے مسلمانوں کے گیارہ لشکروں کے سامنے روانگی سے پہلے فرمایا تھا کہ:

”جب تم کسی بستی کے قریب پہنچو تو اذان دو۔ اگر بستی والے جواب میں اذان دینے لگیں تو ان سے کوئی تعرض نہ کرو۔ اگر وہ اذان نہ دیں تو انہیں قتل کر دو اور ان کا مال و اسباب چھین لو۔ جو قبیلہ اسلام لے آئے اس سے زکات طلب کرو۔ اگر وہ دیدے تو ٹھیک ورنہ اسے بھی قتل کر ڈالو۔“

جناب خالد بن ولید نے مالک بن نویرہ اور دوسرے مرتدین قبائل کی تلاش میں جو فوجی دستے روانہ کئے تھے وہ ایک ایسی بستی میں پہنچے جہاں مالک بن نویرہ اپنے ایک ہم خیال قبیلے بنو ثعلبہ بن یرجوع کے ساتھ موجود تھا۔ یہ فوجی دستے والے مالک بن نویرہ اور اس کے ساتھیوں کو پکڑ کر جناب خالد بن ولید کے پاس لے آئے۔ مالک بن نویرہ اور اس کے ساتھیوں کی گرفتاری کے سلسلے میں گرفتار کرنے والے دستے میں دو رائیں تھیں۔ دستے کے کچھ لوگوں کا خیال تھا کہ جب ہم نے بستی کے قریب پہنچ کے اذان دی تو بستی والوں نے اذان کا جواب اذان سے دیا۔ دستے کے زیادہ لشکریوں کا یہ بیان تھا کہ اذان کے جواب میں بستی والوں نے اذان نہیں کی تھی اس لئے ہم نے انہیں گرفتار کر لیا۔

اس خیال کے جو لوگ مخالف تھے یعنی کہتے تھے کہ انہوں نے اذان کے جواب میں اذان کی



آواز سنی ہے۔ ان میں حضور صلی اللہ علیہ وآلہ وسلم کے ایک بڑے زبردست صحابی ابو قتادہؓ بھی تھے۔

جناب خالدؓ کے سامنے جب یہ دورائیں پیش کی گئیں تو وہ فوری طور پر کوئی فیصلہ نہ کر سکے۔ انہوں نے حکم دیا کہ مالک بن نویرہ اور اس کے ساتھیوں کو قید میں رکھا جائے۔ وہ رات بہت سرد تھی۔ بعض روایات کے مطابق جناب خالدؓ بن ولید نے ایک شخص کے ذریعے لشکر میں منادی کرائی۔ ”اپنے قیدیوں کو گرمی پہنچاؤ۔“

مگر کنانہ کی زبان میں ”مدافعاة“ کے معنی قتل کرنے کے ہوتے ہیں۔ پس انہوں نے اس منادی کے یہ معنی لئے کہ ”اپنے قیدیوں کو قتل کر دو“ اس غلط فہمی کی بنا پر قیدیوں کو قتل کر دیا گیا۔ ان میں مالک بن نویرہ بھی شامل تھا۔ جب شور و غوغا کی آوازیں بلند ہوئیں تو حضرت خالدؓ اپنے خیمہ سے باہر آئے۔ دریافت حال پر انہیں بتایا گیا کہ غلط فہمی کی بناء پر مالک بن نویرہ اور اس کے ساتھیوں کو گرمی پہنچانے کے بعد قتل کر دیا گیا ہے۔ ایک روایت کے مطابق اس وقت حضرت خالدؓ نے کہا۔

”جب خدا کسی کام کا ارادہ کر لیتا ہے تو وہ ہو کر رہتا ہے۔“

مالک بن نویرہ جس شخص کے ہاتھوں قتل ہوا اس کا نام ضرار بن ازور تھا۔ ضرار بن ازور اور ان کی بہن خولہ بنت ازور نے آگے چل کر صلیبی جنگوں میں بہت نام پیدا کیا۔ صحابی رسول حضرت ابو قتادہؓ کو جناب خالدؓ کی بات بہت ناگوار گزری اور وہ سپہ سالار لشکر اسلام حضرت خالدؓ بن ولید کو بغیر اطلاع دیئے مدینہ منورہ روانہ ہو گئے۔ وہاں پہنچ کر حضرت ابو قتادہؓ نے مالک بن نویرہ کے قتل کو غلط قرار دیتے ہوئے اس کا الزام حضرت خالدؓ بن ولید پر لگایا۔

حضرت ابو بکر صدیقؓ نے ان کا بیان بڑے غور سے سنا مگر اس پر کوئی کارروائی نہ کی بلکہ ابو قتادہؓ کو اپنے سپہ سالار فوج کو اطلاع دیئے بغیر لشکر سے واپس آنے پر ناراضگی کا اظہار کیا اور انہیں حکم دیا کہ وہ واپس جا کر حضرت خالدؓ بن ولید کی ماتحتی میں حسب سابق کام کرتے رہیں۔ ابو قتادہؓ کے واپس جانے کے بعد حضرت عمرؓ نے خلیفہ اول سے کہا۔ ”مالک بن نویرہ کو قتل کر کے خالدؓ نے بہت برا کیا ہے۔ آپ ان سے مالک بن نویرہ کے قتل کا قصاص لیجئے اور انہیں معزول کر دیجئے۔“

جناب ابو بکرؓ حضرت عمرؓ کی باتیں خاموشی سے سنتے رہے مگر جب حضرت عمرؓ نے خالدؓ بن

ولید کی معزولی اور قصاص پر بہت اصرار کیا تو خلیفہ اول نے فرمایا۔ ”عمرؓ خالدؓ نے ایک اجتہادی غلطی کی ہے۔ اس لئے تم اب ان کے بارے میں زبان سے کچھ نہ نکالو۔ اللہ کی اس تلوار کو جسے خالدؓ کافروں پر مسلط کئے ہوئے ہے۔ میں نیام میں ڈلوانے والا کون ہوتا ہوں۔“

اس کے ساتھ ہی جناب ابو بکرؓ نے ایک خط کے ذریعے جناب خالدؓ بن ولید کو دربار خلافت میں طلب کیا۔ جب حضرت خالدؓ مدینہ پہنچے تو مسجد نبویؐ میں داخل ہوئے تو ان کا سامنا حضرت عمرؓ سے ہو گیا۔ حضرت عمرؓ نے انہیں مالک بن نویرہ کے سلسلے میں بہت سخت سست کہا مگر جناب خالدؓ اس وجہ سے خاموش رہے کہ شاید خلیفہ کے بھی ان کے بارے میں ایسے ہی خیالات ہوں۔ پھر حضرت ابو بکرؓ تشریف لائے۔ جناب خالدؓ نے ان کے سامنے پوری طرح اپنی صفائی پیش کی اور اپنا عذر بیان کیا۔ جناب ابو بکرؓ مطمئن ہو گئے اور انہوں نے بیت المال سے مالک بن نویرہ کا خون بہا ادا کر دیا۔ یوں یہ معاملہ نیٹ گیا۔ جناب خالدؓ بن ولید پر یہ الزام بھی تھا کہ انہوں نے مالک بن نویرہ کے قتل کے بعد اس کی بیوہ ام تمیم سے شادی کر لی تھی۔ اس سلسلے میں خلیفہ رسولؐ نے خالدؓ بن ولید پر اپنی ناراضگی کا اظہار کیا۔ اور ان سے کہا تھا کہ وہ ام تمیم کو طلاق دے دیں۔

تاریخ سے ثابت ہے کہ خالدؓ نے ام تمیم کو کچھ عرصہ بعد ہی طلاق دیدی تھی۔ اس مسئلہ کو بھی خواہ مخواہ طول دیا گیا اور بحث کا موضوع بنایا گیا ہے۔ دراصل اگر کسی عام لشکری نے یہ کام کیا ہوتا تو اس پر کوئی توجہ نہ دی جاتی مگر یہ بات اسلامی لشکر کے ایک بڑے سردار سے متعلق تھی اس لئے اسے خوب اچھالا گیا۔ زاقم الحروف کے خیال میں جب خلیفہ اول نے مالک بن نویرہ کے قتل سے خالدؓ بن ولید کو بری الذمہ قرار دیتے ہوئے بیت المال سے خون بہا ادا کر دیا اور انہیں ان کے عہدے پر برقرار رکھا تو خالدؓ پر الزام ختم ہو جاتا ہے اور اگر اس کے بعد بھی کوئی اعتراض کرتا ہے تو اس کا مطلب یہ ہو گا کہ اس نے خلیفہ الرسولؐ حضرت ابو بکرؓ کے فیصلہ کو تسلیم نہیں کیا اور میرے نزدیک یہ ایک بہت بڑا گناہ ہے۔

بالکل اسی طرح خلیفہ اول کا خالدؓ بن ولید کی ام تمیم سے شادی پر ان کی سرزنش کرنا اور انہیں حکم دینا کہ وہ اسے چھوڑ دیں۔ اس قصے کا بھی خاتمہ کر دیتا ہے اور پھر تاریخ شاہد ہے کہ جناب خالدؓ نے ام تمیم کو جلد یا بدیر خلیفہ وقت کے حکم پر طلاق دیدی تھی۔

اس سلسلے میں ایک خیال یہ بھی ہے اور وہ حقیقت اور انسانی نفسیات کے بہت قریب ہے

کہ جناب خالدؓ نے ام تمیم سے اس لئے شادی کی تھی کہ ام تمیم کے اس غم کو دور کرنے کی کوشش کی تھی جو اسے اپنے شاعر اور بہادر شوہر کے مارے جانے پر ہوا تھا۔ اس شادی سے جناب خالدؓ بن ولید نے ام تمیم کو یہ تاثر دینے کی کوشش کی تھی کہ وہ اپنے شوہر کا غم نہ کرے کیونکہ اسے مالک بن نویرہ سے زیادہ عظیم شخصیت نے اپنی بیوی کا درجہ دیا ہے۔

مالک بن نویرہ کے سلسلے میں ایک عیسائی حسینہ سجاح بنت حارثہ کا قصہ بھی بہت مشہور ہے۔ سجاح قبیلہ بنو تمیم کی ایک شاخ بنو ربوع سے تعلق رکھتی تھی۔ اس کا قبیلہ بنو ثعلب تھا جس میں اکثریت عیسائیوں کی تھی اور یہ لوگ عراق میں آباد تھے۔ روایت ہے کہ سجاح بہت خوبصورت تھی۔ بے حد ذہین و فطین تھی۔ تخت و تاج حاصل کرنے کا سودا بچپن ہی سے اس کے دماغ میں سما ہوا تھا۔

پس..... اپنے حسن و جوانی سے فائدہ اٹھاتے ہوئے اس نے اوباش نوجوانوں کا ایک بہت بڑا حلقہ اپنے گرد جمع کر لیا۔ پھر اسے کسی نوجوان نے مشورہ دیا یا خود اسکے دل میں فتور آیا کہ وہ بھی عرب کے محمد صلی اللہ علیہ وآلہ وسلم کی طرح نبوت کا دعویٰ کرے اور ایک بڑی طاقت کی مالک بن جائے۔ سجاح نے اپنے اس منصوبہ کو عملی جامہ پہنانے کے لئے اپنے قبیلے کے جوانوں کے سامنے یہ دعویٰ کیا کہ:

”یہ کیا ضروری ہے کہ نبوت ہمیشہ مردوں ہی کو ملتی رہے اور عورتوں کو اس حق سے محروم رکھا جائے چنانچہ خدا نے اس دفعہ اس نا انصافی کا خاتمہ کرتے ہوئے ایک عورت کو یعنی مجھے سجاح بنت حارثہ کو نبوت کے عہدے پر فائز کیا ہے اور مجھے حکم دیا ہے کہ میں ملک عرب پہنچ کر مدینہ کو اپنا مرکز بناؤں۔“

سجاح بنت حارثہ کے دعویٰ نبوت کرتے ہی اس قبیلہ بنو ثعلب کے تقریباً تمام لوگ اس پر ایمان لے آئے۔ جس جس نوجوان نے بھی سجاح کے حسن و جمال اور فراخ دلی کا چرچا سنا وہ اس کے حلقہ بگوش ہونے کے لئے اپنا قبیلہ اور ایمان چھوڑ کر اس کے پاس پہنچ گیا۔

اس کے نتیجے میں اس کے گرد نوجوانوں کا ایک بہت بڑا لشکر اکٹھا ہوا گیا جو اس کے حسن کی وجہ سے اس کی نبوت پر ایمان لے آیا تھا۔ مرتد مالک بن نویرہ کا تعلق بھی بنو تمیم سے تھا۔ اس لئے سجاح بنت حارثہ نے اسے حکم بھیجا کہ ”میری نبوت اور سیادت پر ایمان لے آؤ ورنہ میرا لشکر تم پر حملہ کر کے تمہیں تباہ و برباد کر کے رکھ دے گا۔“

مالک بن نویرہ بہت چالاک آدمی تھا۔ پھر اس نے قبیلہ کی ایک لڑکی نے مدعیہ نبوت ہو کر اتنا بڑا لشکر جمع کر لیا تھا اس لئے اس نے اپنے ہی آدمیوں سے جنگ کرنا مناسب خیال نہ کیا اور دوستی کا ہاتھ اس کی طرف بڑھایا۔ اس نے سجاح کو اپنے یہاں آنے کی دعوت دی۔ جب سجاح اپنے لشکر کے ساتھ مالک بن نویرہ کے علاقے میں داخل ہوئی تو وہ اس کی شان و شوکت اور تعداد لشکر کو دیکھ کر حیران رہ گیا۔ مالک بن نویرہ مرتد تو ہو ہی چکا تھا۔ اب وہ سجاح کا حلقہ بگوش بھی ہو گیا اور اس نے سجاح کی نبوت کو تسلیم کر لیا۔ پھر جب دونوں کی گفتگو ہوئی تو سجاح نے اس سے کہا۔ ”مجھے فرشتہ کے ذریعے یسوع مسیح نے حکم دیا ہے کہ میں ملک عرب میں پہنچ کے مدینہ کو اپنا مرکز بناؤں پھر تمام عرب کو اپنے حلقے میں سمیٹ لوں۔“

مالک کو اس کے خیالات پہلے ہی معلوم ہو چکے تھے۔ ”آپ سچی نبیہ ہیں“

”خداوند یسوع مسیح نے آپ کو جو حکم دیا ہے اس پر آپ ضرور عمل کھریں لیکن آپ کو یہ خیال رکھنا ضروری ہے کہ مدینہ اور اس کے ارد گرد نئے مذہب اسلام کا بڑا بول بالا ہے۔ پھر ان کے پاس لشکر بھی بہت بڑا ہے۔ مدینہ کو صرف اس لشکر کے زور پر توجہ نہیں کر سکتیں۔“

سجاح بنت حارثہ نے گھبرا کر پوچھا۔ ”پھر تم بتاؤ مجھے کیا کرنا چاہئے“

مالک بن نویرہ نے اسے مشورہ دیا۔ ”میرے خیال میں آپ مدینہ کا رخ کرنے کے بجائے

پہلے بنو تمیم کی دوسری شاخوں اور ان قبائل کو زیر کریں جو مسلمانوں کے مخالف ہیں۔ ان قبائل کا تعاون جنگ سے بھی اور دوستی سے بھی حاصل کیا جاسکتا ہے۔“

سجاح کو مالک بن نویرہ کا یہ مشورہ بہت پسند آیا۔ ”مجھے تمہاری رائے سے پورا اتفاق ہے۔“

اس نے مالک سے کہا۔ ”میں مدینہ جانے کا ارادہ ترک کرتی ہوں۔ اب بتاؤ مجھے کس سے جنگ کرنا ہے“

مالک بن نویرہ کو طلحہ بن خویلد اسدی اور مسیلمہ کذاب سے زیادہ خطرہ تھا۔ ان دو طاقتوں کی موجودگی میں مالک بن نویرہ کا چراغ نہ جل سکتا تھا۔ طلحہ کی طاقت کچھ ایسی زیادہ نہ تھی مگر مسیلمہ کذاب اتنا مضبوط ہو چکا تھا کہ اس کا خاتمہ کسی طرح ممکن نہ تھا۔ پس..... اس نے سب سے پہلے مسیلمہ کے خاتمہ کا فیصلہ کیا اور سجاح کو مشورہ دیا۔

”اے میری خوبصورت اور پری جمال نبیہ! یوں تو عربوں کے بیشتر گروہ ایسے ہیں جن سے دوستی کر کے تعاون حاصل کیا جاسکتا ہے مگر حاکم یمانہ مسیلمہ جو بنو بکر کی شاخ بنو خنیفہ سے

تعلق رکھتا ہے۔ ایک ایسی طاقت ہے کہ اگر اسے زیر کر لیا جائے تو پھر آپ کے لئے مدینہ کا راستہ کھل جاتا ہے۔ مگر یہ پستہ قامت اور بد شکل مسیلمہ جس نے نبوت کا دعویٰ کر رکھا ہے۔ اس قدر چالاک اور مکار ہے کہ بہت مشکل سے قابو میں آئے گا۔ میرا مشورہ تو یہی ہے کہ آپ اس کا خاتمہ کر کے اس کے لشکر پر قبضہ کر لیں۔ پھر آپ دنیا کا کوئی بھی کام کر سکتی ہیں۔“

سجاح بنت حارثہ جو مالک بن نویرہ کی لمبی چوڑی تقریر سے الجھ رہی تھی۔ اس نے مالک کے خاموش ہوتے ہی بڑے جوش سے کہا۔ ”میں مسیلمہ پر حملہ کر کے اس کی طاقت کو ملیا میٹ کر دوں گی“

”نہیں میری گلغام نبیہ“ مالک بن نویرہ نے اسے ٹوکا۔ ”مسیلمہ کو شکست دینا اتنا آسان نہیں جتنا آپ سمجھ رہی ہیں۔ اس پر ہاتھ ڈالنے سے پہلے آپ کو اپنی طاقت کا صحیح اندازہ لگانا پڑے گا اور اپنے لشکر میں انتہائی جوش و خروش پیدا کرنا ہوگا۔“

”پھر تم ہی بتاؤ۔ مجھے کیا کرنا چاہئے۔“ سجاح کا لہجہ بے حد پڑ مردہ تھا۔

مالک بن نویرہ خود بڑا دل پھینک اور حسن پرست واقع ہوا تھا۔ وہ ایک اچھا شمشیر زن اور اتنا ہی اچھا شاعر بھی تھا۔ مالک کا دل سجاح بنت حارثہ جیسی خوبصورت دوشیزہ کو دیکھ کر ڈول کر رہ گیا تھا مگر وہ اسے حاصل نہیں کر سکتا تھا اور کسی لا حاصل چیز کے لئے کوشش کرنا بھی وہ حماقت سمجھتا تھا۔ اس کے دل میں یہ خیال ضرور تھا کہ اگر مسیلمہ کذاب کا خاتمہ ہو جائے تو شاید وہ سجاح کو حاصل کرنے میں کامیاب ہو جائے۔ اسی خیال کے تحت وہ مسیلمہ کو سجاح کے ان جوشیلے جوانوں کے لشکر سے شکست دینا چاہتا تھا جو سجاح پر جان دیتے تھے۔

مالک بن نویرہ انہی خیالوں میں گم تھا کہ سجاح نے اسے چونکا دیا۔ ”تم کس سوچ میں پڑ گئے ہو مالک۔“ مالک نے ایک گہری سانس لے کر کہا۔ ”سوچ یہ رہا ہوں کہ شاید تم اس مکر وہ انسان کو قابو میں نہ کر سکو“

”کیوں؟“ سجاح نے بڑے غرور سے کہا۔ ”کیا وہ حسن اور خوبصورتی کو پسند نہیں کرتا۔“

”بہت پسند کرتا ہے پھر بھی.... مالک جھجک کے رک گیا۔“ ”پھر تمہیں فخر کرنے کی ضرورت نہیں“ سجاح بڑے ناز سے بولی۔ ”میرا تجربہ مجھے بتاتا ہے کہ جو شخص شکل و صورت میں جس قدر بد ہیئت، خوفناک اور مکر وہ ہوتا ہے اس کا دل خوبصورتی اور حسن کو اتنی قدر پسند کرتا ہے۔ تم میری بات کا یقین کرو مالک! سانپ کا ڈسا شاید پانی مانگ سکے مگر میرے سحر کا شمار

دم نہیں مار سکتا۔“

پھر اسی شب سجاح بن حارثہ تمام رات مالک بن نویرہ سے نہ معلوم کیا کیا مشورے کرتی رہی اور اس کے جوان اور نوجوان لشکری جو اس کے سچے جانثار تھے وہ شب بھر میدان میں بے چینی کے عالم میں گھومتے رہے۔ سجاح بنت حارثہ کا یہ طریقہ تھا کہ وہ رات کو سونے سے پہلے اور صبح کو اٹھتے ہی اپنے لشکریوں کو اپنا دیدار کراتی تھی۔ ان دونوں اوقات میں پورا لشکر دس قطاروں میں صف بستہ ہو جاتا تھا۔ اور سجاح ایک شان بے نیازی سے ان کے درمیان سے مسکراتی اور لجاتی گزرا کرتی تھی۔ اس کے شیدا یوں کے لئے اس کی یہ مسکراہٹ ہی ان کی جان کی قیمت تھی جس کے سہارے وہ خوشی خوشی اس پر نثار ہو جاتے تھے۔

یہاں اس بات کا خیال رہے کہ یہ واقعات خالد بن ولید کے طلحہ بن خویلد اسدی اور مالک بن نویرہ پر حملوں سے پہلے کے ہیں۔ جھوٹی مدعیہ نبوت اور جناب خالد کا گھمسی بھی میدان جنگ میں آنا سامنا نہیں ہوا۔ جس وقت جناب خالد اس جھوٹی نبیہ کو سزا دینے کے لئے اس کے قبیلہ بنو ثعلب میں گئے تو انہیں معلوم ہوا کہ نصرانی مدعیہ نبوت سجاح بنت حارثہ اپنے پیروکاروں کے ساتھ یمامہ کے حاکم مسیلمہ کے پاس جا چکی ہے جس نے سجاح کی طرح نبوت کا دعویٰ کیا ہے۔ سجاح بنت حارثہ اور مسیلمہ کذاب کے گٹھ جوڑ جو شادی کی صورت اختیار کر گیا تھا اس کے تفصیلی ذکر سے پہلے مسیلمہ کا کچھ ذکر کر دیا جائے تو زیادہ بہتر ہو گا۔ اس کے لئے ہم ایک بار پھر آپ کو حیات نبوی میں لئے چلتے ہیں۔

مسیلمہ علاقہ یمامہ کے قبیلہ بنو بکر کی شاخ بنو خنیفہ کا سردار تھا۔ یہ بے حد بد صورت پستہ قد اور کریہہ المنظر آدمی تھا۔ عرب کے دیگر قبائل کی طرح اس قبیلہ کا ایک وفد بھی دبار رسالت صلی اللہ علیہ وآلہ وسلم میں حاضر ہوا۔ اس وفد میں مسیلمہ بھی شامل تھا۔ مدینہ پہنچ کے دوسرے ارکان تورسول اللہ صلی اللہ علیہ وآلہ وسلم کی مجلس میں چلے گئے مگر مسیلمہ ان کے سامان کی رکھوالی کے لئے ڈیرے پر ہی ٹھہرا رہا۔

وفد نے حضور صلی اللہ علیہ وآلہ وسلم کی خدمت میں حاضر ہو کر اسلام قبول کیا۔ آپ نے وفد کو کچھ مال مرحمت فرمایا۔ اس وقت وفد کے ارکان نے حضور صلی اللہ علیہ وآلہ وسلم کو بتایا کہ ہم اپنے ایک ساتھی کو سامان کی حفاظت کے لئے پڑاؤ پر چھوڑ آئے ہیں۔

چنانچہ آپ نے اس کا حصہ بھی وفد والوں کو عطا فرمایا پھر ارشاد کیا۔ ”وہ ایسا شخص نہیں

ہے جسے سامان کی حفاظت کے لئے پیچھے چھوڑا جائے۔“  
صحیح مسلم میں مسیلمہ کا ابتدائی حال اس طرح بیان کیا گیا ہے۔  
”۱۰ھ میں بنو حنیفہ کا سردار مسیلمہ ایک وفد کے ساتھ مدینہ آیا۔ مسیلمہ بد صورت پست  
قد چالاک اور مکار تھا۔ اس نے آنحضرت سے عرض کیا۔  
”اگر آپ مجھے اپنا جانشین منظور فرمائیں تو میں حلقہ بگوش اسلام ہو جاتا ہوں۔“  
آنحضرت صلی اللہ علیہ وآلہ وسلم نے جواب دیا۔ ”میں اللہ کے احکام سے تجاوز نہیں کر  
سکتا۔ اس شرط پر اگر تم کھجور کی یہ چھڑی بھی مانگو تو میں نہ دوں گا۔“ اس وقت حضور کے ہاتھ  
میں کھجور کی ایک چھڑی تھی۔ اس چھڑی کو دکھاتے ہوئے آپ نے مندرجہ بالا جواب ارشاد  
فرمایا تھا۔

جب یہ وفد بنو حنیفہ واپس گیا تو وہاں پہنچتے ہی مسیلمہ نے اپنی نبوت کا اعلان کر دیا اور وفد  
سے کہا۔ ”کیا رسول اللہ نے تم سے یہ نہیں کہا تھا کہ وہ شخص ایسا نہیں ہے جسے سامان کی  
رکھوالی کے لئے پیچھے چھوڑ دیا جائے۔ وہ میرا مرتبہ پہچانتے تھے اور انہیں معلوم تھا کہ میں ان  
کے ساتھ نبوت میں شریک کیا گیا ہوں۔“  
مسیلمہ نے بعض متفجع اور مسجع عباراتیں گھڑ کے اپنے قبیلے والوں کے سامنے پیش کیں اور  
انہیں بتایا کہ اس پر آسمان سے یہ آیات نازل ہوئی ہیں۔ اس کے ساتھ ہی مسیلمہ نے شراب  
زنا اور تمام برے کاموں کو ان پر حلال قرار دیدیا۔ ان باتوں کو سنتے ہی اس کے قبیلے والے اس پر  
ایمان لے آئے اور انہوں نے اسے نبی تسلیم کر لیا اور وعدہ کیا کہ وہ اس کا ہمیشہ ساتھ دیں  
گے۔ اپنی قوم کی طرف سے مطمئن ہونے کے بعد مسیلمہ نے آنحضرت صلی اللہ علیہ وآلہ  
وسلم کو درج ذیل مضمون کا خط بھیجا۔

”ترجمہ: یہ خط مسیلمہ رسول اللہ کی طرف محمد رسول اللہ صلی اللہ علیہ وآلہ وسلم  
کے نام ہے۔ آپ کو یہ معلوم ہونا چاہئے کہ مجھے نبوت میں آپ کا شریک کیا  
گیا ہے۔ اضعف زمین میری ہے اور اضعف قریش کی ہے لیکن قریش بہت زیادتی  
کرنے والی قوم ہے۔“

نبی کریم صلی اللہ علیہ وآلہ وسلم نے اس خط کا جواب ان الفاظ میں بھیجا۔  
”ترجمہ: یہ خط محمد رسول اللہ صلی اللہ علیہ وآلہ وسلم کی طرف سے مسیلمہ

کذاب (جھوٹا) کے نام ہے۔ سلامتی ہو اس پر جس نے حق کی پیروی کی۔ اس کے بعد واضح ہو کہ زمین خدا تعالیٰ کی ملکیت ہے۔ وہ جس کو چاہتا ہے اس کا وارث بناتا ہے۔ انجام انہی کا بہتر ہو گا جو اللہ سے ڈرتے ہیں۔“

آنحضرت صلی اللہ علیہ وآلہ وسلم کی وفات کے بعد مسیلمہ کذاب کا فتنہ بہت زور پکڑ گیا۔ اس فتنہ کو بھڑکانے میں الرجال بن عصفوہ کا سب سے زیادہ ہاتھ تھا۔ الرجال ہجرت کر کے مدینہ مقیم ہو گیا تھا۔ حضور کی صحبت میں رہ کر اس نے قرآن اور دین کی تعلیم حاصل کی پھر جب بنو حنیفہ کا وفد یمامہ واپس جانے لگا تو آپ نے وفد کے ساتھ الرجال بن عصفوہ کو کر دیا کہ یہ شخص انہیں دینی تعلیم دے گا۔ اس بے دین نے بنو حنیفہ اور خاص کر مسیلمہ کو سیدھا راستہ دکھانے کی بجائے خود بھی ان کے ساتھ شمولیت اختیار کر لی اور مسیلمہ کے ٹھوٹے نبی ہونے کا اعلان ہوتے ہی الرجال اس کے ساتھ ہو گیا اور اس نے بنو حنیفہ کے سامنے یہ شہادت دی کہ:

”محمد صلی اللہ علیہ وآلہ وسلم نے فرمایا تھا کہ مسیلمہ کو آپ کے ساتھ نبوت میں شریک کیا گیا ہے۔“

بنو حنیفہ کے لئے الرجال سے بڑی اور کونسی شہادت ہو سکتی تھی۔ پس اہل یمامہ نے جو ق در جو ق مسیلمہ کی اطاعت شروع کر دی اور ایک زبردست فتنہ کھڑا ہو گیا۔ حضور صلی اللہ علیہ وآلہ وسلم کے وصال کے بعد مسیلمہ کذاب کی طاقت میں بے حد اضافہ ہو گیا تھا۔ وسطی عرب کے بے دین قبیلے اس کے جھنڈے تلے جمع ہو گئے تھے۔ پھر عراق کی حسینہ سجاح بنت حارثہ اسے مغلوب کرنے کے لئے مسیلمہ کے مرکز یمامہ کی طرف روانہ ہوئی۔ مالک بن نویرہ نے سجاح کو مشورہ دیا تھا کہ اگر وہ مسیلمہ کو شکست دیدے تو پھر اس کے لئے مدینہ پر قبضہ کرنا مشکل نہ ہوگا۔







جناب ابو بکر صدیقؓ نے خلافت کا عہدہ سنبھالتے ہی مشرکین، کفار اور مرتدین کی سرکوبی کے لئے جو گیارہ لشکر تیار کرائے تھے۔ ان میں ایک لشکر عکرمہ بن ابو جہل کی سرکردگی میں یمامہ کی طرف روانہ کیا گیا تھا۔ جناب ابو بکرؓ کو مسیلمہ کذاب کی بڑھتی ہوئی طاقت کا اندازہ تھا۔ اس لئے عکرمہ کے لشکر کے پیچھے ایک اور لشکر شرجیل بن حسنہ کی سالاری میں یمامہ روانہ کیا۔ اس سلسلے میں جناب ابو بکرؓ نے عکرمہ اور شرجیل دونوں ہی کو تائید کی تھی کہ وہ دونوں باہم مل کر مسیلمہ کذاب پر حملہ کریں۔

عکرمہ نے خلیفہ اول کی تاکید سے انحراف کیا اور یہ سوچتے ہوئے کہ وہ مسیلمہ کذاب پر حملہ کر کے اسے شکست دیدیں تو اس فتح کا سہرا صرف انہی کے سر بندھے گا۔ انہوں نے شرجیل کے لشکر کا انتظار نہ کیا اور مسیلمہ پر حملہ کر دیا۔ مسیلمہ کی قوت اس وقت تک بہت بڑھ چکی تھی۔ وسط عرب کے بیشتر قبائل نے اسے نبی برحق (نعوذ باللہ) تسلیم کر لیا تھا۔ مسیلمہ نے زمانہ جاہلیت کے رنگ میں رنگے ہوئے قبائل کو نماز اور زکات کی پابندی سے آزاد کر کے انہیں شراب، زنا اور غبن کی اجازت دیدی تھی۔ وحشی قبائل اس وجہ سے بھی اس کے اور زیادہ ہمنوا ہو گئے تھے۔

جب عکرمہ نے مسیلمہ کذاب کے لشکر پر حملہ کیا تو اس کے لشکر نے عکرمہ کے لشکر کو زیادہ دیر میدان میں ٹھہرنے نہ دیا اور زبردست دباؤ ڈال کر میدان سے فرار ہونے پر مجبور کر دیا چنانچہ عکرمہ پسا ہوا کرکٹی میل پیچھے ہٹ آئے۔ یہ ایک ایسی شکست تھی جو اگر مدینہ والوں کے کان تک پہنچتی تو اس سے مسلمانوں میں زبردست بددلی اور ہیجان پیدا ہونے کا امکان تھا۔ جناب ابو بکرؓ کو اس شکست کی خبر ملی تو انہوں نے اسے عام نہیں ہونے دیا اور ایک تیز رفتار سوار بھیج کے عکرمہ کو حکم دیا کہ ”مدینہ واپس آنے کے بجائے نجران کی طرف چلے جاؤ۔ تمہارے اس حالت میں مدینہ آنے سے بددلی پھیل سکتی ہے۔“

عکرمہ کے بعد شرجیل بن حسنہ یمامہ پہنچے۔ شرجیل کو بھی جناب ابو بکرؓ نے خالد بن ولید کے وہاں پہنچنے تک انتظار کا حکم دیا مگر شرجیل نے بھی عکرمہ بن ابو جہل والی غلطی دہرائی اور جناب خالد کا انتظار کرنے کے بجائے مسیلہ کے لشکر پر جا پڑے۔

مسیلہ کے مضبوط لشکر نے شرجیل کو بھی شکست دے کر بھاگنے پر مجبور کر دیا تاہم وہ خالد بن ولید کے لشکر سے جا ملے۔ یہ وہی وقت تھا جب عراق کی حسیہ سجاح بنت حارثہ اپنے جوان شیدا یوں کے لشکر کے ساتھ مسیلہ کذاب سے ٹکر لینے یمامہ کی طرف آرہی تھی۔ مسیلہ اس وقت دوسرا محاذ کھولنے پر تیار نہ تھا۔ وہ لشکر لے کر سجاح کے مقابلہ پر آیا ضرور مگر اس نے جنگ چھیڑنے کے بجائے تحفے تحائف بھیج کر سجاح کو صلح کا پیغام دیا۔ آخر دونوں میں دو بدو گفتگو کرنے کا فیصلہ ہوا۔ اس کے لئے دونوں لشکروں کے درمیان ایک بڑا خیمہ نصب کیا گیا۔ مسیلہ کذاب اور سجاح بنت حارثہ کی اس گفتگو کو بعض کتابوں میں بڑے رنگین انداز میں بیان کیا گیا ہے کیونکہ اس ملاقات کا نتیجہ واقعی بڑا دلچسپ اور پر عیش نکلا تھا۔ کہتے ہیں صلح کی گفتگو کے لئے مسیلہ کذاب نے جو خیمہ نصب کرایا تھا اس میں نہایت اعلیٰ قسم کی اور عجیب خوشبوؤں کا چھڑکاؤ کیا گیا تھا۔ یہ خوشبوئیں ایسی تھیں جو انسان کو مست اور بے خود کر دیتی ہیں۔ اس پر طرہ یہ کہ خیمے کے اندر پردوں پر ایسی تصاویر آویزاں کی گئی تھیں جنہیں دیکھ کر انسان بے خود بلکہ بے قابو ہو جاتا ہے۔ ایک بیان یہ بھی ہے کہ خیمے کے اندر آویزاں کی جانے والی تمام تصاویر عریاں تھیں اور ان میں مرد اور عورت کو عجیب عجیب انداز سے محو اختلاط دکھایا گیا تھا۔ خیمہ کا ماحول اس قدر سحر انگیز تھا کہ کیا مرد اور کیا عورت۔ جو بھی اسے دیکھ لیتا وہ اپنے اوپر قابو نہ رکھ سکتا تھا۔

مسیلہ کذاب اور سجاح میں یہ پہلے ہی طے پا گیا تھا کہ چونکہ یہ ایک نبی اور ایک نبیہ (نعوذ باللہ) کے درمیان ہو رہی ملاقات اور گفتگو ہے۔ اس لئے اس میں کسی تیسرے کی گنجائش نہ ہو گی اور خیمہ سے سو سو گز دور تک کوئی غلام یا کنیز بھی آنے کی مجاز نہ ہو گی۔ اور یہ کہ جب گفتگو ختم کر کے نبی اور نبیہ خود باہر نہ آئیں انہیں کوئی بلانے کی کوشش نہ کرے۔ چونکہ گفتگو بہت اہم تھی اور اس کے طول پکڑنے کا بھی امکان تھا۔ اس لئے کھانے کے لئے خشک میوے اور تازہ پھل اور پینے کے لئے ہر قسم کی شراب خیمہ کے اندر رکھ دی گئی تھی۔ مقررہ وقت پر مسیلہ کذاب اپنے لشکر اور سجاح بنت حارثہ اپنی خیمہ گاہ سے خیمے کی طرف روانہ ہو گئے۔

ایک روایت میں ہے کہ مسیلمہ کذاب خیمے میں پہلے پہنچا اور اس نے سجاح کا خیمے کے دروازے پر استقبال کیا اور پھر اس کے بعد چراغوں میں روشنی نہ رہی یہ معلوم نہ ہو سکا کہ دونوں میں کیا گفتگو ہوئی۔ ایک جھوٹے نبی اور دوسری جھوٹی نبیہ سے کیا کہا۔ دونوں فریبیوں نے ایک دوسرے کو فریب دینے کی کس طرح کوشش کی۔ کیا کیا دلیلیں پیش ہوئیں کونسی دلیل کس جواز سے رد کی گئی۔؟ پھر جب چھتیس اور بعض روایتوں کے مطابق ۴۸ گھنٹوں کے بعد مسیلمہ کذاب اور سجاح بنت حارثہ خیمے سے باہر آئے تو ان کے چہرے خوشی سے دمک رہے تھے۔ دونوں طرف کے سرداران فوج بھاگ کے خیمے کے دروازے پر پہنچ گئے۔ مسیلمہ کذاب نے بولنے میں پہل کی۔ ”میں مسیلمہ نبی برحق (نعوذ باللہ) اس بات کی تصدیق کرتا ہوں کہ بنو تغلب کی حسین دوشیزہ سجاح بنت حارثہ واقعی ایک سچی نبیہ ہے۔ میں اس کی نبوت پر ایمان لاتا ہوں۔“

اس کے بعد سجاح بنت حارثہ نے زبان کھولی۔

”میں بنو تمیم کی شاخ بنو تغلب کی بیٹی سجاح بنت حارثہ جو ایک سچی نبیہ ہے۔ (نعوذ باللہ) اس بات کی تصدیق کرتی ہوں کہ بنو حنیفہ کا سردار مسیلمہ حقیقت میں نبی برحق ہے۔ میں اس کی نبوت پر ایمان لاتی ہوں۔“

دونوں طرف کے سرداروں نے ان کے اس بیان پر اپنی مسرت اور خوشی کا اظہار کیا اور دونوں کے حق میں نعرے بلند کئے۔ پھر مسیلمہ نے انہیں ہاتھ کے اشارے سے خاموش کیا اور کہا۔ ”میرے پیروکارو! تمہیں یہ سن کر اور زیادہ خوشی ہوگی کہ میں نے سجاح بنت حارثہ کو اپنی نبوت میں شریک کرنے کے لئے اس سے شادی کر لی ہے اور اب وہ میری بیوی ہے۔“ اس پر خوشی کا ایک اور غلغلہ بلند ہوا۔ پھر سجاح بنت حارثہ نے کہا۔

”میرے لشکری اور شیدائی یہ سن کر خوش ہوں گے کہ مسیلمہ کی نبوت میں شریک ہوئی ہوں۔ میں نے ان سے شادی کر لی ہے اور اب وہ میرے شوہر ہیں۔ اس کے ساتھ ہی میں اعلان کرتی ہوں کہ میرا لشکر مسیلمہ کے لشکر میں شریک ہو جائے اور جو شامل نہ ہونا چاہے وہ اپنے وطن واپس جاسکتا ہے۔“

کہتے ہیں کہ سجاح بنت حارثہ کے اس اعلان سے اس کے جوان لشکری جو دراصل اس کے عاشق تھے۔ بہت مایوس ہوئے اور انہوں نے بغاوت کر دی۔ مسیلمہ کذاب کے لشکریوں نے

ان میں سے بیشتر کو تہ تیغ کر دیا سوائے ان کے جو اس کے لشکر میں شریک ہو گئے۔ اس طرح دو جھوٹے مدعیان نبوت یکجان دو قالب ہو گئے۔

مسلمہ کذاب اور سجاح بنت حارثہ کی شادی یمامہ پر عکرمہ بن ابی جہل اور شرجیل بن حسن کے حملوں سے پہلے ہو چکی تھی۔ عکرمہ مسلمہ کذاب سے شکست کھانے کے بعد جناب ابو بکرؓ کے حکم پر نجران کی طرف چلے گئے تھے اور جب شرجیل بن حسنہ کو شکست ہوئی تو وہ پسپا ہو کر خالد بن ولید کے لشکر سے جا ملے۔ جو اس وقت مسلمہ کذاب کی سرکوبی کے لئے یمامہ کی طرف بڑھ رہے تھے۔ شامہ کا علاقہ خلیج فارس سے یمامہ تک پھیلا ہوا تھا اور نہایت زرخیز ہونے کی وجہ سے یہ سرزمین بہت امیر تھی۔

خالد بن ولید کے آنے کی خبر جب مسلمہ کذاب تک پہنچی تو وہ چالیس ہزار کے لشکر کے ساتھ ان کے مقابلہ کے لئے بڑھا۔ اس وقت حضرت خالد بن ولید کے پاس صرف پندرہ ہزار مجاہدین پر مشتمل اسلامی فوج تھی۔ مسلمہ اپنے مستقر یمامہ سے نکلا اور نواج کے راستے میں عقرباء نامی ایک بستی میں پڑاؤ ڈال دیا۔ یہ ضلع العرض میں ”قرقری“ کے قریب واقع بستی تھی۔ کہتے ہی کہ یمامہ کا زرخیز علاقہ اس کے درے ہیں۔ یہاں پڑاؤ ڈالنے سے اس کا مقصد یہ تھا کہ مسلمان یمامہ سے باہر ہی رہیں اور ان کے گھوڑے یمامہ کی زمین کو نہ روند سکیں۔

جناب خالد بن ولید بھی عقرباء پہنچے۔ اور انہوں نے مسلمہ کذاب کے سامنے لشکر کو صف آراء کیا۔ انہوں نے میمنہ پر زید بن خطاب اور میسرہ پر ابو حذیفہ کو مقرر کیا جبکہ خود قلب فوج میں ٹھہرے۔ شرجیل بن حسنہ جو مسلمہ کذاب سے شکست کھا کر جناب خالد سے آ ملے تھے۔ انہیں بھی حضرت خالد نے اپنے ساتھ قلب میں رکھا۔ مسلمہ کذاب نے اپنے لشکر کو اس طرح ترتیب دیا کہ خود قلب میں رہا۔ میمنہ کا سردار محکم الیمامہ کو بنایا اور میسرہ پر الرجال بن غفون کو مقرر کیا۔

الرجال وہی منافق اور مرتد ہے جسے آنحضرت صلی اللہ علیہ وآلہ وسلم نے بنو حنیفہ کے ساتھ اسلامی درس تدریس کے لئے بھیجا تھا مگر وہاں پہنچ کے یہ بد ذات مسلمہ کا دست و پاؤں بن گیا۔ مسلمہ کو اس پر اس قدر اعتماد تھا کہ اس نے لشکر کے بائیں بازو (میسرہ) پر اسے سردار مقرر کر دیا۔ الرجال بن غفون اپنے ارتداد میں اس قدر آگے بڑھ گیا تھا کہ مسلمہ کو خوش کرنے کے لئے جنگ شروع ہونے سے پہلے یہ صفوں سے آگے آیا اور لشکر اسلام سے اپنا مقابل

طلب کیا چنانچہ اس کی دعوت مبارزت پر عبدالرحمان بن ابوبکر گھوڑا بڑھا کر اس کی طرف چلے۔

الرجال نے فوراً کمان میں تیر جوڑا اور چلہ کھینچ کر عبدالرحمان کو نشانہ بنایا۔ عبدالرحمان نے اس کا تیر ڈھال پر روکا اور فوراً ہی جوابی حملہ کیا۔ یہ حملہ عبدالرحمان نے بھی تیر چلا کر کیا۔ اس تیر پر منافق الرجال بن غفوه کی موت کا نام لکھا تھا پس تیر سید اس کے سینے کو چیرتا ہوا دل میں اتر گیا۔ الرجال ایک ہلکی سی چیخ کے ساتھ گھوڑے کی زین سے لٹک کر رہ گیا۔

اب دونوں لشکر ایک دوسرے سے مل گئے اور دست بدست جنگ شروع ہو گئی۔ جنگ تیز ہوتی جا رہی تھی اور لڑنے والوں کا جوش و خروش بڑھتا جا رہا تھا۔ یہ بڑی گھمسان کی جنگ تھی۔ کوئی لشکر بھی ایک قدم پیچھے ہٹنے پر آمادہ نظر نہ آ رہا تھا۔ لشکریوں کے جوش میں وحشت تھی۔ خالد بن ولید نے صورت حال پر غور کیا تو اس نتیجے پر پہنچے کہ اگر جنگ کچھ دیر اور اسی شدت سے جاری رہی تو ان کے ساتھ آئیوالے مہاجر اور انصار پر تو کوئی اثر نہ ہو گا مگر وہ دوسرے قبائل جو راستے میں ان کے ساتھ ہو گئے تھے۔ پیٹھ دکھا جائیں گے اور اس کا اثر مہاجر اور انصار پر پڑے گا۔

یہ نتیجہ اخذ کرتے ہی انہوں نے اپنا گھوڑا مینہ کی طرف اور پھر میسرہ کی طرف دوڑایا اور اعلان کیا کہ ہر قبیلہ علیحدہ ہو کر دشمن کا مقابلہ کرے تاکہ یہ معلوم ہو سکے کہ کونسا قبیلہ کتنی بہادری سے لڑ رہا ہے۔ خالد بن ولید کی اس حکمت عملی نے بڑا کام کیا۔ قبیلوں نے جب الگ الگ ہو کر لڑنا شروع کیا تو ان میں زیادہ جوش و خروش پیدا ہو گیا۔ انہوں نے سوچا کہ اگر ہم نے کمزوری دکھائی تو دوسرے قبیلے والے ہمارا مذاق اڑائیں گے۔ اس لئے انہوں نے پہلے سے کہیں زیادہ جوش و خروش سے لڑنا شروع کر دیا۔

خالد بن ولید کو لشکر میں کمزوری کے جو آثار نظر آتے تھے وہ اس حکمت عملی سے ختم ہو گئے مگر مسیلمہ کذاب کا لشکر پہلے ہی کی طرح میدان میں ڈٹا کھڑا رہا۔ اب جناب خالد کو دوسری تدبیر کرنے کی ضرورت پیش آئی۔ انہوں نے یہ کیا کہ اپنا گھوڑا دشمن کی صفوں میں ڈال کے آگے بڑھے اور لڑتے بھڑتے مسیلمہ کذاب کے قریب پہنچ گئے۔ جناب خالد نے جاتے ہی مسیلمہ کذاب کو آواز دی۔ ”آؤ نابکار! خلق خدا کو کیوں قتل کراتا ہے۔ میرے مقابلے پر خود آ تاکہ معلوم ہو کہ کون سچا ہے اور کون جھوٹا؟“

مسلمہ جو اپنے سرداروں میں گھرا ہوا تھا۔ اسے شرم آگئی اور وہ گھوڑا بڑھا کر جناب خالد بن ولید کے مقابل ہوا۔ اس وقت جناب خالد نے بڑی حکمت عملی سے کام لیا اور اسے باتوں میں لگا لیا۔ اسے گفتگو میں مصروف رکھنے کے لئے انہوں نے چند شرطیں اس کے سامنے رکھیں مگر اس انداز سے کہ آپ ایک شرط اس کے سامنے پیش کرتے اور اس سے پوچھتے۔ ”کیا تمہیں یہ شرط منظور ہے؟“

شرطیں اس طرح کی تھیں جو سراسر مسلمہ کذاب کے حق میں جاتی تھیں۔ پس اس نے ان کی شرطیں ماننا شروع کر دیں۔ مسلمہ کے گرد چونکہ اس کے آدمی موجود تھے۔ اس لئے وہ شرط سن کر دوسری طرف یوں منہ گھماتا جیسے خدا سے مشورہ کر رہا ہو۔ دراصل وہ حضرت خالدؓ اور اپنے آدمیوں کو یہ باور کرانا چاہتا تھا کہ اس کا خدا سے براہ راست رابطہ ہے اور وہ ہر شرط پر خدا سے مشورہ کرتا ہے۔ پس جب مسلمہ نے دو شرطوں پر بار بار منہ گھما کر خدا سے مشورہ کرنے کا فریب دیا تو تیسری بار اس کے منہ گھماتے ہی خالدؓ اس پر جھپٹ پڑے۔ مسلمہ بڑا مکار تھا۔ وہ منہ گھماتے وقت بھی ہوشیار رہتا تھا۔ چنانچہ جب خالدؓ بن ولید نے اس پر وار کیا تو اس نے وار خالی دیا۔ مگر خالدؓ نے فوراً ہی اس پر دوسرا وار کر دیا۔ مسلمہ گھبرا گیا اور گھوڑا گھما کر بھاگ کھڑا ہوا۔

مسلمہ کو بھاگتا دیکھ کر اس کے لشکر کے بھی قدم اکھڑ گئے۔ وہ جان بچا کر بھاگا تو قریب ہی ایک قلعہ نما باغ میں گھس گیا۔ اس باغ کی اونچی اونچی دیواریں تھیں اور اس کا دروازہ بہت بڑا اور بے حد مضبوط تھا۔ مسلمہ نے اس باغ کا نام حدیقۃ الرحمان رکھا تھا۔ دراصل یہ مسلمہ کی عشرت گاہ تھی جہاں وہ اکثر عورتوں کے ساتھ آتا اور عیش و عشرت کی رنگ رنگ محفلیں سجاتا تھا۔ مسلمہ کذاب کے مہمنہ کے سرکار محکم الیمامہ نے اپنے نبی کو بھاگ کر باغ میں داخل ہوتے دیکھا تو وہ بھی فوراً باغ کے دروازے پر پہنچ گیا اور اس نے آوازیں لگانا شروع کر دیں۔

”اے لوگو! تم بھی حدیقۃ الرحمان میں داخل ہو جاؤ۔ تمہارے نبی مسلمہ اس باغ میں آئے ہیں اور تمہیں بلارہے ہیں۔“

محکم کی اس آواز پر مسلمہ کا پریشان اور شکست خوردہ لشکر بھی دھکم پیل کرتا ہوا باغ میں گھسنا شروع ہو گیا۔ جب کافی لشکر باغ میں پہنچ گیا تو محکم نے باغ کا دروازہ بند کر دیا۔

مسلمہ کذاب نے شکست کھانے کے بعد نہ صرف اپنی جان بچائی بلکہ اس باغ میں اب وہ

اور اس کا لشکر دونوں بالکل محفوظ ہو گئے تھے۔ اس وقت تک جنگیں کھلے میدانوں میں ہوتی تھیں۔ فیصلوں اور مضبوط دروازوں کے توڑنے کا سامان ہر لشکر کے ساتھ نہ ہوتا تھا۔ جناب خالد بن ولید کو اب فکر ستار ہی تھی کہ وہ فتح حاصل کرنے کے بعد بھی مسیلمہ کا کچھ نہ بگاڑ سکے اور وہ باغ کی اونچی دیواروں کے پیچھے محفوظ ہو کر بیٹھ گیا۔ جناب خالد اسی الجھن میں غلطاں و پیچاں تھے کہ ایک ادھیڑ عمر صحابی ان کے پاس تشریف لائے۔ جن کا نام براء بن مالک تھا۔ انہوں نے حضرت خالد سے کہا۔ ”اے مسلم سپہ سالار! اس قلعہ میں داخل ہونے کا بہترین طریقہ یہ ہے کہ آپ مجھے رسیوں کا جھولا بنا کر اس دیوار کے اوپر سے اندر پھینک دیں۔ میں اندر پہنچ کے مرتدوں کو مارتا کاٹتا صدر دروازے پر پہنچوں گا اور اسلامی لشکر کے داخلہ کے لئے دروازہ کھول دوں گا۔“

خالد بن ولید کو بزرگ صحابی کے جوش و خروش اور جرات پر تعجب بھی ہوا اور مسرت بھی۔ وہ یہ بات اس انداز سے کہہ رہے تھے جیسے کوئی بہت آسان کام ہو۔ پھر انہوں نے جناب براء بن مالک سے کہا۔ ”میرے بزرگ! میں آپ کی جرات اور شجاعت کی تعریف کئے بغیر نہیں رہ سکتا۔ ہو سکتا ہے کہ آپ اندر پہنچ کر باغ کا دروازہ کھولنے میں کامیاب بھی ہو جائیں مگر یہ کیسے ممکن ہے کہ میں ایک بزرگ صحابی رسول کو گیند کے مانند باغ کے اندر پھینک دوں۔ میں یہ گستاخی کیسے کروں۔ آخر مجھے بھی تو میدان حشر میں خدا کا سامنا کرنا ہے۔“

حضرت خالد بن ولید کا یہ جواب سن کر حضرت براء بن مالک کا چہرہ اتر گیا۔ مسلم سپہ سالار کی طرف سے مایوس ہو کر انہوں نے اپنے طور پر یہ کوشش کی۔ ایک روایت کے مطابق ان کے چند ساتھیوں نے انہیں رسی کے جھولے میں رکھ کر باغ کے اندر پھینک دیا اور جناب براء بن مالک بالکل اسی طرح مرتدوں سے لڑتے بھڑتے آخر دروازے تک پہنچ گئے۔ جیسے کہ انہوں نے کہا تھا اور پہریداروں کو قتل کر کے دروازہ کھولنے میں کامیاب ہو گئے۔ دروازے کے باہر تو مسلمانوں کے نھٹ لگے ہوئے تھے۔ دروازہ کھلتے ہی وہ سیلاب کے ریلے کی طرح اندر داخل ہو گئے۔ اس وقت مسیلمہ کے لشکر کی جو حضرت براء بن مالک کے آنے سے گھبرا گئے تھے۔ اب ان کے ہوش درست ہو گئے اور باغ میں داخل ہوتے ہی وہ ان پر ٹوٹ پڑے۔ اس جگہ بڑی شدید جنگ ہوئی۔ مسیلمہ کذاب کے پیروکار جی توڑ کے لڑے مگر مسلمان انہیں کب چھوڑتے تھے۔ مرتدین اور مشرکین کی اس قدر لاشیں گریں کہ باغ لاشوں سے پٹ گیا۔

شر جیل بن حسہ کے جس لشکر نے مسیلمہ کذاب سے شکست کھائی تھی اس میں حضور صلی اللہ علیہ وآلہ وسلم کے چچا حضرت امیر حمزہ کا قاتل وحشی بھی موجود تھا۔ وحشی اس کا نام بھی تھا اور وہ نسلًا بھی وحشی تھا۔ ایک جنگ میں گرفتار ہو کر وہ غلام بنا لیا گیا تھا۔ اس کا مالک جبیر بن مطعم تھا۔ جنگ احد کے موقع پر مشرکین مکہ کا سردار ابوسفیان تھا۔ جو مسلمانوں سے جنگ بدر میں شکست کھا چکا تھا۔ اس کی بیوی ہندہ نے وحشی کو اس کے مالک جبیر بن مطعم سے خرید لیا تھا اور اسے یہ لالچ دیا تھا کہ اگر وہ جنگ احد میں حضور کے چچا حضرت حمزہ کو قتل کر دے تو اسے آزاد کر دیا جائے گا۔ چنانچہ یہ افسوسناک واقعہ جنگ احد میں پیش آیا۔

وحشی کے پاس لوہے کا ایک گول پہیہ تھا۔ جس میں دندانے بنے ہوئے تھے۔ یہ دندانے تیز اور بے حد ہاردار تھے۔ جنگیوں میں یہ خاص ہتھیار تھا۔ اس حربے کو ایک خاص انداز سے تاک کر دشمن کی طرف پھینکا جاتا تھا۔ یہ تیز دندانے دار پہیہ ہوا میں اڑتا ہوا جاتا اور جس جسم سے ٹکرا اٹا اسے چیر پھاڑ کے رکھ دیتا تھا۔ وحشی نے اسی ہتھیار کے ذریعے حضرت حمزہ کو شہید کیا تھا۔ اس کی تفصیل جنگ احد کے باب میں لکھی جا چکی ہے۔ حضرت حمزہ کی شہادت کے بعد جب وحشی مسلمان ہوا اور اسے معلوم ہوا کہ اس نے جس شخص کو شہید کیا ہے وہ رسول اللہ صلی اللہ علیہ وآلہ وسلم کے چچا تھے تو وہ اس قدر جذباتی ہیجان کا شکار ہوا کہ اس نے اس خطرناک ہتھیار کو صاف کر کے قسم کھائی کہ اس وقت تک چین سے نہ بیٹھے گا جب تک اپنے اس گناہ کا کفارہ نہ ادا کر لے۔ وحشی اس صدمہ میں حواس باختہ بلکہ بڑی حد تک پاگل سا ہو گیا۔ وہ ہر وقت اس فکر میں گھلتا رہتا کہ وہ کونسا ایسا کام ہے جسے انجام دے کر وہ اپنے اس گناہ کا کفارہ ادا کر سکتا ہے۔ تاکہ اسے کچھ سکون مل سکے۔ پھر جب حضرت ابو بکر صدیقؓ نے نائب رسول کی حیثیت سے خلیفہ اول کا عہدہ سنبھالا اور انہوں نے مرتدین سے جنگ اور ان کی سرکوبی کے لئے گیارہ لشکر تیار کئے تو اس کے دل میں ایک خیال نے جنم لیا اس نے سوچا۔

”اگر میں اسلام کے سب سے بڑے دشمن اور جھوٹے نبی مسیلمہ کذاب کا خاتمہ کر دوں تو شاید خدا میرا وہ گناہ معاف کر دے جو میں نے حضرت حمزہ کو شہید کر کے اپنے نامہ اعمال میں لکھوا لیا ہے۔“

چنانچہ اس خیال کو عملی جامہ پہنانے کے لئے وحشی شر جیل بن حسہ کے لشکر میں شامل ہو کر یمامہ پہنچا۔ شر جیل نے مسیلمہ کذاب سے شکست کھائی اور وحشی کو مسیلمہ کذاب تک



پہنچنے کا موقع نہ مل سکا۔ مگر وہ اپنے خاص ہتھیار کو سینے سے لگائے شرجیل کے ساتھ لگا رہا۔ کہ کبھی بھی مسیلمہ کذاب ام کے نشانے پر آسکتا تھا۔ اب صورت حال یہ تھی کہ مسیلمہ کذاب شکست کھا کر باغ میں گھس گیا تھا۔ مسلمان باغ میں داخل ہو چکے تھے۔ دست بدست جنگ شروع ہو چکی تھی۔ وحشی نے سوچا کہ اپنے گناہ کا کفارہ ادا کرنے کا اس سے بہتر اور صحیح موقع اسے زندگی بھر نہ مل سکے گا۔ پس..... وہ گھسان کی اس جنگ میں بچتا بچاتا۔ آہستہ آہستہ مسیلمہ کو تلاش کرتا ہوا اس کے بالکل قریب پہنچ گیا۔ اس نے دیکھا کہ مسیلمہ کذاب اپنی جان بچانے کے لئے ایک ستون کی آڑ میں چھپ کر کھڑا ہے۔ وحشی نے فوراً اپنی جگہ بدلی۔ شست باندھی اور تاک کر پوری طاقت سے لوہے کا وہ خطرناک پہیہ مسیلمہ کی طرف کھینچ مارا۔ پہیہ تیزی سے کسی لٹو کی طرح چکر کھاتا ہوا ہوا میں رقصاں مسیلمہ کذاب کے سینے سے جا ٹکرایا۔ اس کے ساتھ ہی مسیلمہ کذاب کا سینہ ٹکڑے ٹکڑے ہو کر چیتھڑوں کی طرح ہوا میں بکھر گیا۔ یہ ظالم اور جھوٹا داعی نبوت ایک چیخ تک نہ نکال سکا اور زمین پر کسی بھینسے کی طرح گر کر ہمیشہ کے لئے جہنم واصل ہو گیا۔





شجر اسلام کی جڑیں جب جزیرہ عرب میں مضبوط ہوئیں اور خلیفہ اول جناب ابو بکرؓ کی فراست اور اعلیٰ حوصلگی کی وجہ سے فتنہ ارتداد کا مکمل خاتمہ ہو گیا تو مسلمانوں کی نظریں عرب کے شمال میں پھیلی ہوئی دو عظیم سلطنتوں کی طرف اٹھیں۔ یہ ایران اور روم کی عظیم الشان سلطنتیں تھیں۔

ایران کی سرحد عراق میں اور روم کی سرحد شام میں عرب کی نئی سلطنت اسلام کی سرحدوں سے ملتی تھیں۔ بہتر معلوم ہوتا ہے کہ سلطنت ایران اور سلطنت روم کی بادشاہتوں پر ایک طائرانہ نظر ڈالی جائے کیونکہ مسلمانوں کو اور خاص کر جناب خالد بن ولید کو اپنی آئندہ زندگی میں انہی طاقتوں نے جنگیں لڑنا پڑی تھیں۔

ایران کی سلطنت جسے فارس بھی کہا جاتا ہے۔ اس زمانہ کی سب سے قدیم و متمدن سلطنت کہی جاتی تھی۔ اس پر کبھی کسی دوسرے ملک کا قبضہ نہیں ہوا۔ صرف سکندر اعظم ایک ایسا فاتح تھا جس نے شہنشاہ دارا کو شکست دے کر ایران پر قبضہ کیا تھا مگر یہ قبضہ زیادہ دن برقرار نہ رہ سکا اور سکندر کے مرنے کے بعد ایران پھر سے ایک آزاد مملکت میں تبدیل ہو گیا۔ سلطنت ایران میں افغانستان، عراق عرب بھی شامل تھے۔ ایران کے حکمرانوں کو شہنشاہ کہا جاتا تھا۔ اور اس کے صوبیدار جو اندرونی معاملات میں آزاد اور خود مختار تھے۔ بادشاہ کہلاتے تھے۔ شہنشاہ ایران کو کسریٰ کے لقب سے پکارا جاتا تھا۔ ایران یا فارس پر آخری زمانہ میں ساسانی خاندان کی حکمرانی تھی۔ ساسانی خاندان کی بنیاد اردشیر بابکان نے ۲۳۰ء میں ڈالی تھی۔ اس سلطنت کا دارالسلطنت مدائن کا شہر تھا۔ یہ خوبصورت شہر دریائے دجلہ کے دونوں کناروں پر آباد تھا۔ یہیں پر وہ ”قصر کسریٰ“ تھا جو اپنی خوبصورت تعمیر کی وجہ سے عجائبات عالم میں شمار ہوتا تھا۔

آنحضرت صلی اللہ علیہ وآلہ وسلم کی ولادت باسعادت کے زمانہ میں تخت فارس پر کسریٰ

نو شیر و اس عادل متمکن تھا۔ اس کے بعد کسریٰ ہر مز تخت نشین ہوا۔ پھر کسریٰ پرویز۔ ایران کے اس شہنشاہ کو اس کے بیٹے شیرویہ نے قتل کر کے تخت و تاج پر قبضہ کر لیا۔ شیرویہ بہت ظالم تھا۔ اس نے صرف ایک سال نو ماہ حکومت کی لیکن اس مختصر عرصہ میں اس نے اپنے خاندان اور لواحقین کو بے انتہا تکلیفیں دیں پھر مر گیا۔

شیرویہ کی موت پر امراء سلطنت نے اس کے شیر خوار بیٹے ارد شیر کو تخت پر بٹھایا اور ایک امیر کو اس کا نائب السلطنت بنا دیا گیا مگر اس معاملہ میں امراء ایک دوسرے کے خلاف ہو گئے اور ایک دوسرے امیر شیر بزار نے مدائن پر حملہ کیا اور ارد شیر کو قتل کر کے خود شہنشاہ بن بیٹھا۔

ایران کے عوام صدیوں سے شاہ پرست تھے۔ شیر بزار کا تعلق شاہی خاندان سے نہ تھا۔ پس امراء نے اس کے خلاف بغاوت کر دی۔ اور صرف ۴۰ دن حکومت کرنے کے بعد شہر بزار قتل ہو گیا۔ اب کسریٰ پرویز کی بیٹی بوران دخت کے سر پر تاج شاہی رکھا گیا۔ حضور اکرم صلی اللہ علیہ وآلہ وسلم کے دور حیات کے آخری ایام میں یہی بوران دخت فارس کی حکمران تھی۔ لیکن صرف ایک سال اور چار ماہ کے بعد اس کا بھی انتقال ہو گیا۔

پھر کسریٰ کے چچا زاد بھائی جواں شیر کو شہنشاہ بنا دیا گیا مگر وہ ایک ماہ سے زیادہ حکومت نہ کر سکا۔ اس کے بعد پرویز کی دوسری بیٹی ازرمی دخت کو تخت پر بٹھایا گیا۔ ایران کی یہ شہنشاہیت ازرمی دخت کو بھی راس نہ آئی اور اسے ایرانی سپہ سالار رستم نے اپنے باپ کے قصاص میں قتل کر دیا۔ اور اس کی جگہ ارد شیر بابکان کے خاندان کے ایک شخص کسریٰ بن مہر کو تخت نشین کیا گیا۔ تخت کی نحوست کسریٰ بن مہر کو بھی کھا گئی اور وہ بھی صرف چند ماہ ہی حکومت کر سکا۔ آخر یزدگرد بن شہریار کو سلطنت فارس کا فرمانروا منتخب کیا گیا۔

ایران کا یہی شہنشاہ ساسانی شہنشاہیت کی آخری کڑی ثابت ہوا اور حضرت عمرؓ کے خلافت کے دور میں فارس کی عظیم الشان سلطنت یزدگرد کے ہاتھ سے نکل کر سلطنت اسلامیہ کا حصہ بن گئی۔ اب آئیے سلطنت روما کو دیکھتے ہیں۔

سکندر اعظم یونانی کی عالمگیر سلطنت کے بعد یورپ میں جو عظیم الشان سلطنت قائم ہوئی وہ سلطنت روما تھی۔ اس کا صدر مقام اٹلی کا شہر روما تھا۔ ایک زمانہ تھا کہ جب ایران ہندوستان، چین اور ترکستان کو چھوڑ کر باقی تمام دنیا روما کے زیر نگیں تھی۔ یہ گریٹ رومن ایمپائر کے نام

سے یاد کی جاتی تھی۔ اور ہر جگہ اس کی تہذیب و تمدن اور قانون کا لوہا مانا جاتا تھا۔  
لیکن.....

۳۹۵ء میں آپس کی خانہ جنگی کی وجہ سے اس سلطنت کے دو ٹکڑے ہو گئے۔

1- مشرقی سلطنت روم

2- مغربی سلطنت روم

مغربی سلطنت روم کا دار السلطنت تو شہر روما ہی رہا مگر مشرقی روم کا دار السلطنت قسطنطنیہ قرار پایا۔ مغربی سلطنت روم پر یورپ اور روس کی وحشی قوتیں بار بار حملہ آور ہوئیں جس کے نتیجے میں یہ بڑی سلطنت ٹوٹ پھوٹ کر کئی چھوٹی چھوٹی سلطنتوں میں تقسیم ہو گئی مگر مشرقی سلطنت روم روز بروز ترقی کرتی اور مضبوط ہوتی رہی۔

مشرقی سلطنت روم میں یورپ کے ممالک کے علاوہ ایشیائے کوچک، شام اور مصر بھی شامل تھے۔ ان ملکوں میں اگرچہ دیسی حکومتیں قائم تھیں۔ لیکن قانون اور مذہب وغیرہ میں یہ حکومتیں سلطنت روما کی پیروی کرتی اور قسطنطنیہ کے قیصر روم کے اقتدار اعلیٰ کو تسلیم کرتی تھیں۔ اسے یورپ میں بڑی عزت کی نظر سے دیکھا جاتا تھا۔ پھر جب اس سلطنت نے عیسائی مذہب قبول کیا تو ایشیا اور یورپ میں اس سلطنت کو ”دین عیسوی“ کا محافظ تسلیم کیا گیا اور اس کی اشاعت اور ترویج کی ذمہ داری اسی سلطنت کو سونپی گئی۔ چنانچہ مرکز دین عیسوی بیت المقدس بھی مشرقی روما کے زیر نگیں تھا۔ عیسائیت کی تبلیغ اور اس کی حفاظت اس سلطنت کی ذمہ داری تھی اور اس کے ایک ادنیٰ اشارے پر لاکھوں تلواریں نیام سے باہر آ جاتی تھیں۔ آغاز اسلام میں اس سلطنت کا تاجدار شہنشاہ ہرقل تھا۔ یہ پہلے مصر کا گورنر تھا۔ پھر اس نے ۶۱۰ء میں شہنشاہ ”فوقا“ کو قتل کیا اور خود مشرقی روم کا شہنشاہ بن بیٹھا۔

ہرقل نے ۶۱۰ء سے ۶۲۱ء تک حکومت کی اور اسی شہنشاہ کے دور حکومت میں ملک شام کا سرسبز علاقہ سلطنت روما سے نکل کر اسلامی جھنڈے کے نیچے آیا۔

ملک گیری کی ہوس اور آزاد قوموں کو غلام بنانے کا جذبہ ایران کے کسریٰ اور روم کے قیصر میں یکساں طور پر موجود تھا۔ اس لئے ان دونوں میں ہمیشہ جنگ و جدل کا بازار گرم رہتا تھا۔ اور ان کا میدان جنگ شام اور عراق کے ممالک ہوتے تھے۔ اگر ایرانی حاوی ہوتے تو وہ بحیرہ روم تک پہنچ جاتے اور اگر رومی بھاری پڑتے تو ان کا لشکر دجلہ اور فرات تک آ جاتا تھا۔

عہد اسلامی سے کچھ ہی عرصہ پہلے ایران کے کسریٰ نوشیروان اور روم کے قیصر فوقا کے لشکروں میں ایک طویل جنگ ہوئی تھی۔ اس جنگ میں ایرانیوں کو روم پر پے در پے فتوحات حاصل ہوئیں۔ انہوں نے رومیوں کو ”جزیرہ“ سے نکال دیا اور فینیقیہ اور فلسطین کو تہ و بالا کرتے ہوئے آبنائے باسفورس تک پہنچ گئے تھے۔ اس کے بعد ایرانیوں نے ہرقل کے عہد میں رومیوں پر دوبارہ حملہ کیا اور بیت المقدس کو تاراج کر کے صلیب کی ”متبرک“ لکڑی چھین لے گئے اور بہت سے عیسائی تبرکات تلف کر دیئے۔ پھر ایرانیوں نے مصر پر چڑھائی کی جو رومیوں باجگذار تھا۔ اور اسکندریہ کو فتح کر لیا۔ یہ فتح انہیں ۶۱۶ء میں حاصل ہوئی تھی۔

اس جنگ سے پہلے یعنی ۵۷۰ء عیسوی میں مسلمانوں کی رہبر شریعت نبوت کے حامل سر تاج مدینہ اور رحمت اللعالمین محمد رسول اللہ صلی اللہ علیہ وآلہ وسلم منصف شہود پر آچکے تھے۔ اور آپؐ کی بعثت کا اعلان ہو چکا تھا۔ مشرکین عرب میں سے کچھ لوگ نور اسلام سے فیض یاب ہو چکے تھے چنانچہ ایرانیوں کی فتح اور رومیوں کی شکست کی خبر ملنے میں پہنچی تو مشرکین نے اس پر خوشی کا اظہار کیا مگر مسلمانوں نے اس پر افسوس کیا۔ یہ افسوس اس وجہ سے نہیں تھا کہ حضور صلی اللہ علیہ وآلہ وسلم یا مسلمانوں کو رومیوں سے کوئی ہمدردی تھی۔ بلکہ اس کی وجہ یہ تھی کہ رومی عیسائی مذہب کے پیروکار تھے اور ان کے پیغمبر حضرت عیسیٰ علیہ السلام پر آسمانی کتاب ”انجیل“ نازل ہوئی تھی اور ایرانی اس وقت تک بت پرست تھے۔ مسلمانوں کو صرف اس وجہ سے اس شکست کا افسوس ہوا تھا کہ یہ ”اہل کتاب“ کی بے کتاب اور بے دین لوگوں کے ہاتھوں شکست تھی۔ اس جگہ میں دست بستہ اور معافی کے ساتھ عرض کر دوں کہ میں نے حضور صلی اللہ علیہ وآلہ وسلم کی بعثت کے لئے ”اعلان“ کا لفظ استعمال کیا ہے جبکہ عام طور پر یہ لکھا جاتا ہے کہ فلاں نبی کی بعثت ہوئی یا فلاں نبی کو پیغمبری ملی یا عطا ہوئی۔

میرے خیال میں (اگر خیال غلط ہو تو اصلاح فرمائی جائے) نبی کو نبوت ملتی یا عطا نہیں ہوتی بلکہ ہر نبی پیدائش ہی ہوتا ہے اور جس نبی کو شریعت عطا کی جانا ہوتی ہے وہ شریعت عمل طور پر نبی کی پیدائش کے وقت اس کے حافظہ اور ذہن میں محفوظ کر دی جاتی ہے۔ میں اپنی جگہ اس گزارش کے لئے آپؐ کی توجہ حضرت عیسیٰ علیہ السلام کی پیدائش کے واقعہ کی طرف مبذول کرانا چاہتا ہوں۔

جس وقت حضرت عیسیٰ پیدا ہوئے تو لوگوں نے حضرت مریم پر الزام عائد کیا اور کہا۔

”تم تو اعلیٰ نسب ہو۔ تمہارے والدین تو ایسے نہ تھے۔ پھر تم نے یہ نازیبا حرکت کیوں کی؟“

اس وقت حضرت مریم نوزائیدہ حضرت عیسیٰ کی طرف اشارہ کیا کہ

”یہ سوال اس بچے سے کرو“

اس وقت حضرت عیسیٰ جن کی عمر صرف تین دن تھی حکم خداوندی سے بولے اور

فرمایا۔ ”میں خدا کا بندہ ہوں اور کتاب شریعت اپنے ساتھ لے کر پیدا ہوا ہوں۔“

حضرت عیسیٰ نے لوگوں کو جو جواب دیا تھا۔ یہاں میں نے اس کا مفہوم بیان کیا ہے۔ اصل

الفاظ اور اس کا ترجمہ کلام پاک میں دیکھے جاسکتے ہیں۔ خیر یہ ایک جملہ معترضہ تھا۔ اس کے

لئے مجھے معاف کیا جائے اور اگر میں نے غلط کہا ہے تو میری ضرور اصلاح کی جائے۔ اب پھر

آدم برسر مطلب! جب مسلمان ایرانیوں کی فتح اور رومیوں کی شکست پر غمزدہ ہوئے تو وحی

نازل ہوئی کہ مسلمانوں کو غمگین نہیں ہونا چاہئے۔

”ترجمہ: قریب کی سرزمین میں اس وقت رومی مغلوب ہو گئے ہیں لیکن وہ جلد

چند ہی سال میں غالب آجائیں گے۔ اس واقعہ سے پہلے اور بعد حکومت اللہ ہی

کی ہے“

اس کے بعد مشرکین کا رد کرتے ہوئے جنہوں نے ایرانیوں (بے کتاب) کی فتح سے اپنی

فتح پر دلیل قائم کی تھی۔ پشین گوئی فرمائی گئی کہ۔

”اور اس دن مسلمان اللہ کی مدد پر جو کافروں کے مقابلہ پر انہیں حاصل ہوگی،

خوش ہو رہے ہوں گے۔ وہ جس کی مدد کرنا چاہتا ہے، کرتا ہے۔ وہی عزت والا

اور رحمت والا ہے۔“

وحی الہی کی یہ پشین گوئی حرف بحرف پوری ہوئی۔ دس سال بعد جب قیصر ہرقل نے

ایرانیوں پر زبردست حملے کئے اوز ۶۲۴ء میں عین اس وقت جب مسلمان بدر کے میدان میں

مشرکین عرب پر فتح کی خوشیاں منا رہے تھے تو اس وقت رومی ایرانیوں پر فتح کے شادیاں بجا

رہے تھے۔

عرب ایک انتہائی بہادر اور شجاع قوم تھی۔ ایران کے کسراؤں اور قسطنطنیہ کے قیصروں

کی ہمیشہ یہ کوشش رہتی ہے کہ اس قوم میں اتحاد نہ پیدا ہونے دیا جائے بلکہ انہیں گروہوں اور

نکلڑوں میں تقسیم کر کے خانہ جنگی میں مبتلا رکھا جائے۔ پھر جب آنحضرت صلی اللہ علیہ وآلہ وسلم نے کوہ صفا کی بلندیوں پر کھڑے ہو کر اعلان حق کیا اور لوگوں کو بتایا کہ تمام دنیا کے لوگ ایک گھرانے کے افراد ہیں اور انہیں آپس میں محبت اور مساوات قائم کرنی چاہئے کیونکہ ایک دوسرے پر کوئی فوقت حاصل نہیں۔

اس نئی آواز اور تحریک کو ایران اور روم دونوں نے اپنے لئے خطرے کی گھنٹی سمجھا کیونکہ ان کی شہنشاہیت تو عوام کی چوسی ہوئی ہڈیوں پر قائم تھی۔ اور اگر مساوات اور محبت کی یہ تحریک کامیاب ہوئی تو ان کے مفتوحہ علاقوں کے علاوہ خود ان کی قوم کے لوگ بھی ان کے قبضہ اقتدار سے باہر ہو جائیں گے۔ پس وہ اپنی اپنی جگہ محتاط ہو گئے۔ رومیوں نے اپنا کچھ لشکر شام منتقل کیا اور ایرانیوں نے اپنی فوجیں عراق میں جمع کر دیں تاکہ اس تحریک کو عرب سے باہر نہ نکلنے دیا جائے۔

مگر..... حق کی آواز کس نے دبائی ہے اور سچائی کے اندتے دریا پر کس نے بند باندھا ہے۔ ان دونوں طاقتوں کی تمام تر کوششوں کے باوجود اسلام بڑی تیزی سے پھیلا۔ ۶ھ میں اس کی دھمک قسطنطنیہ اور مدائن کے ایوانوں میں سنائی دی۔ اسی سال آنحضرت صلی اللہ علیہ وآلہ وسلم نے ایران کے کسریٰ پرویز کے نام دعوت اسلام کا خط بھیجا۔ یہ خط پڑھ کر شہنشاہ ایران کسریٰ پرویز کو اس قدر غصہ آیا کہ اس نے خط کے پرزے پرزے کر دیئے اور عالم یمن کو حکم بھیجا کہ۔

”مدینہ کے جس شخص نے نبوت کا دعویٰ کیا ہے اسے گرفتار کر کے ہمارے حضور روانہ کرو۔“ (نعوذ باللہ)

یمن کے عامل نے جس کا نام باذان تھا۔ اس حکم کے مطابق دو آدمی مدینہ روانہ کئے کہ وہ وہاں جا کر اس شخص (محمد رسول اللہ صلی اللہ علیہ وآلہ وسلم) کو اس امر کی اطلاع دیں کہ شہنشاہ ایران نے ان کی گرفتاری کا حکم دیا ہے۔ باذان کے بھیجے ہوئے آدمی جب حضور صلی اللہ علیہ وآلہ وسلم کی خدمت میں مدینہ پہنچے اور انہوں نے کسریٰ پرویز کا حکم آپ کے گوش گزار کیا تو آپ نے ان دونوں سے فرمایا

”جاؤ تمہارا شہنشاہ جس نے میری گرفتاری کا حکم دیا تھا۔ قتل ہو گیا ہے یاد رکھو دین اسلام کا غلبہ وہاں تک پہنچے گا جہاں تک تمہاری سلطنت ہے بلکہ وہاں تک

جہاں تک کوئی اونٹ یا گھوڑا پہنچ سکتا ہے۔“

بازان کے دونوں آدمی آنحضرت صلی اللہ علیہ وآلہ وسلم کی بات سن کر چپ چاپ یمن لوٹ گئے۔ وہاں جا کر انہیں معلوم ہوا کہ حضور صلی اللہ علیہ وآلہ وسلم نے جو کچھ فرمایا درست ہے۔ ایران کے شہنشاہ کسریٰ پرویز کو اس کے بیٹے شیرویہ نے قتل کر دیا ہے اور خود تخت نشین ہو گیا ہے۔ اس کے بعد ایران خانہ جنگی میں مبتلا ہو گیا اور کسی نئے کسریٰ کو عرب کی طرف توجہ دینے کی فرصت نہ ملی۔

جب آنحضرت صلی اللہ علیہ وآلہ وسلم نے قیصر روم کو دعوت اسلام کا خط بھیجا تھا تو اس کے سرداروں اور امراء نے سخت مخالفت کرتے ہوئے اس دعوت کو رد کر دیا تھا اور جب مسلمان قاصد وہاں سے واپس ہوا تھا تو ملک شام میں اسے لوٹ لیا گیا تھا۔ اسی زمانہ میں آپ صلی اللہ علیہ وآلہ وسلم نے دعوت اسلام کا ایک خط شرجیل بن عمرو غسانی کو بھیجا۔ جو سلطنت روم کی طرف سے بصرہ کا حاکم تھا۔ اس بد بخت نے نہ صرف دعوت اسلام کو رد کر دیا بلکہ قاصد رسول جناب حارث بن عمیر کو قتل بھی کر دیا تھا۔ ۸ھ کا سر یہ موتہ اسی ظلم کا انتقام تھا جس میں دو لاکھ سے زیادہ شامیوں اور رومیوں سے صرف تین ہزار مسلمانوں کا مقابلہ تھا اور خالد بن ولید اگرچہ رومیوں کا مقابلہ کرتے ہوئے مسلمانوں کو ان کے زرغ سے نکال لائے تھے۔ پھر بھی بہت سے اکابر صحابہ اسلام کی عزت پر قربان ہو گئے تھے۔ اس سے اگلے ہی سال یعنی ۹ھ میں حاکم بصرہ نے شہنشاہ روم کی مدد سے مدینہ منورہ پر حملے کا قصد کیا۔ حضور صلی اللہ علیہ وآلہ وسلم کو اطلاع ہوئی تو آپ تمیں ہزار کے لشکر کے ساتھ ”تبوک“ کے مقام پر پہنچ گئے اور دشمن کا انتظار کرتے رہے مگر حاکم بصرہ کو جنگ کی ہمت نہ ہوئی اور آپ مدینہ لوٹ آئے۔ ان واقعات سے ظاہر تھا کہ یہ دونوں بڑی طاقتیں یعنی روم اور ایران جب بھی اپنی خانہ جنگیوں سے فرصت پاتی ہیں تو مسلمانوں پر حملوں کے منصوبے بنانے لگتی ہیں۔ اس خیال کے تحت آنحضرت صلی اللہ علیہ وآلہ وسلم نے اپنی وفات سے کچھ عرصہ پہلے حضرت اسامہ بن زید کی سرداری میں ملک شام پر حملہ کے لئے ایک لشکر ترتیب دیا تھا جس کی تعمیل جناب ابو بکرؓ نے خلافت سنبھالنے کے فوراً بعد کر دی تھی۔

جناب ابو بکرؓ رومیوں اور ایرانیوں کے ارادوں سے واقف تھے۔ انہیں علم تھا کہ وفات رسول صلی اللہ علیہ وآلہ وسلم کے فوراً بعد جب عربوں میں ارتداد کا ہنگامہ برپا ہوا تھا تو ان



سلطنتوں نے اس موقع کو غنیمت جانا تھا اور ایک طرف شہنشاہ روم ہرقل کی فوجیں شام میں اور دوسری طرف ایران کی فوجیں عراق میں مسلسل جمع ہو رہی تھیں۔ چنانچہ خلیفہ اول نے ایک بہادر شخص ثنی بن حارثہ کو کچھ فوجی دستوں کے ساتھ عراق روانہ کیا اور یہ حکم دیا تھا کہ وہ عراقی فوجوں سے جنگ نہ کریں بلکہ ان پر چھاپے ماریں تاکہ وہ عرب پر حملہ کرنے کی جرات نہ کر سکیں۔ پھر جب فتنہ ارتداد کا خاتمہ ہو گیا تو ثنی بن حارثہ نے دربار خلافت سے درخواست کی کہ انہیں فوجی کمک روانہ کی جائے تاکہ وہ فارس (ایران) کے شاہان کسریٰ کی عظیم سلطنت سے دو دو ہاتھ کریں۔ یہ بہت بڑا کام تھا۔ اور اس کے لئے بڑی طاقت اور سمجھداری کی ضرورت تھی۔ پس خلیفہ اول نے اس مہم کے لئے جناب خالد بن ولید کا انتخاب کیا۔ جناب خالد بن ولید فتنہ ارتداد کے خاتمہ کے بعد وادی الویر میں مقیم تھے اور دربار خلافت سے نئے احکام کے منتظر تھے۔

۱۲ محرم الحرام ۱۱ھ کو خالد بن ولید کو دربار خلافت سے حکم پہنچا کہ وہ اپنے لشکر کو لیکر زیریں عراق پہنچیں اور ابلہ کی سرحد سے عراق پر یلغار کریں۔ دوسری طرف عیاض بن غنم جو اس وقت نجد میں مقیم تھے کو حکم ملا کہ وہ شمال کی جانب سے عراق پر حملہ آور ہوں اور حملہ کا آغاز صبح سے کریں۔

دربار خلافت سے جناب خالد اور عیاض کو یلغار کے جو احکامات بھیجے گئے ان میں اس بات کا سختی سے حکم دیا گیا کہ وہ اپنے ساتھ صرف ان مسلمانوں کو لیں جو فتنہ ارتداد میں شامل نہ تھے۔ یعنی کسی مرتد کو اس مہم میں شامل نہ کیا جائے۔

دونوں سپہ سالاروں کو یہ حکم بھی دیا گیا کہ اس مہم کے لئے کسی شخص پر جبر نہ کیا جائے بلکہ صرف ان لوگوں کو لشکر میں رکھا جائے جو اپنی خوشی سے اس مہم میں شامل ہوں۔ لشکروں میں جب اس بات کا اعلان کیا گیا تو بہت سے لوگوں نے مہم پر جانے کے بجائے پیچھے رہنے کو ترجیح دی اور اس طرح لشکروں میں کمی واقع ہو گئی۔ تب سپہ سالاروں نے دربار خلافت سے مدد کے لئے درخواست کی۔ اس درخواست پر خلیفہ المسلمین نے عبد خوث حمیری کو عیاض بن غنم کی امداد کے لئے اور قعقاع بن عمرو کو خالد بن ولید کی مدد کے لئے روانہ کیا۔

واضح رہے کہ ان دونوں کے ساتھ کوئی فوج نہیں بھیجی گئی تھی بلکہ ان دونوں کو تنہا عیاض اور خالد کی اعانت کے لئے بھیجا گیا تھا۔ کہتے ہیں دربار خلافت میں اس پرچہ میگوئیاں

ہوئی تھیں۔ ایک شخص نے خلیفہ محترم سے عرض کیا۔ ”اے محترم خلیفہ! آپ ان سپہ سالاروں کے لئے جن کے اکثر آدمیوں نے ان کا ساتھ چھوڑ دیا ہے۔ صرف ایک ایک آدمی بطور فوجی کمک روانہ فرما رہے ہیں۔؟“

جناب خلیفہ نے ارشاد فرمایا۔ ”یاد رکھو جس لشکر کے سپہ سالار خالد بن ولید اور عیاض بن غنم جیسے فرد ہوں وہ کبھی شکست نہیں کھا سکتا۔“

اللہ اللہ! کس قدر اعتماد تھا جناب ابو بکرؓ کو لشکر اسلام اور اس کے سپہ سالاروں پر۔ ان کے اس اعتماد کو واقعی ان لشکروں نے کوئی ٹھیس نہیں پہنچائی بلکہ اس پر پورا اترے۔





جناب خالد بن ولید نے عراق روانہ ہونے سے پہلے حاکم ابلہ ہرمز کو ایک تہدید کی خط روانہ کیا جس کا مضمون کچھ اس طرح تھا۔

”ہرمز کو واضح ہو کہ اگر تم سلامتی چاہتے ہو تو اسلام لے آؤ۔ اگر اسلام نہیں لاتے تو اسلامی حکومت کے ماتحت ہو کر رہنے اور جزیہ دینے کا اقرار کرو۔ ایسا نہ کیا گیا تو اس کا نتیجہ اچھا نہ ہو گا۔ اس لئے کہ تمہارے مقابلہ پر ایک ایسی قوم ہے جو موت کو اس قدر پسند کرتی ہے جس قدر تمہیں زندگی پسند ہے۔“

جناب خالد کے ساتھ دس ہزار کا لشکر تھا۔ جب آپ عراق پہنچے تو ثنی بن حارثہ اپنے آٹھ ہزار کے لشکر کے ساتھ آکر مل گئے۔ جناب خالد نے لشکر کے تین حصے کئے۔ ایک پر ثنی بن حارثہ دوسرے پر عدی بن حاتم کو سردار مقرر کیا اور تیسرا حصہ اپنے پاس رکھا۔ تینوں لشکروں کو مقام اجتماع حضیر قرار پایا۔ پھر ان لشکروں کو آپ نے دائیں سے بائیں سے ایک ایک دن کے وقفے سے روانہ کیا۔

ابلہ کے حاکم ہرمز کو جناب خالد کے آنے کی اطلاع ملی تو اس نے فوراً شہنشاہ ایران کو فوجی مدد کے لئے قاصد روانہ کیا اور خود اپنے لشکر کے ساتھ اظم کی طرف روانہ ہوا۔ کو اظم خلیج فارس کے کنارے بحرین اور بصرہ کے درمیان واقع تھا۔ بصرہ سے سا کا فاصلہ دو منزل کا تھا۔ کو اظم میں بے شمار چشمے ہیں جن کا پانی میٹھا ہوتا ہے۔ شاعروں نے اس سرسبز و شاداب اور پر فضا مقام کی بہت تعریف کی ہے۔

ہرمز جب کو اظم پہنچا تو جاسوسوں نے اسے اطلاع دی کہ جناب خالد کا لشکر حضیر کی طرف بڑھ رہا ہے۔ ہرمز نے فوراً اپنے لشکر کا رخ اوہر موڑ دیا اور جناب خالد کے وہاں پہنچنے سے پہلے اپنے لشکر سمیت وہاں پہنچ گیا۔ حضیر ابلہ گاؤں کے ایک چشمہ کا نام ہے اور یہ بصرہ سے چار

میل کے فاصلے پر ہے۔ ہرمز نے حفیض پہنچتے ہی اپنے لشکر کی ترتیب شروع کر دی۔ اس نے اپنے دو بھائیوں قباد اور انوشجان کو مقدمہ پر مقرر کیا۔ یہ دونوں ارد شیر اکبر کی اولاد میں سے تھے۔ ہرمز کے لشکر کے ایک حصہ نے اپنے آپ کو زنجیروں میں جکڑ لیا تاکہ میدان جنگ میں جھے رہیں اور بھاگنے کے امکانات کم ہو جائیں۔ خالد بن ولید کو ہرمز کے حفیض پہنچنے کی اطلاع ملی تو انہوں نے اپنا راستہ بدل دیا اور کاظمہ کی طرف روانہ ہو گئے۔ ہرمز کے جاسوس حضرت خالد کے پیچھے لگے ہوئے تھے۔ خالد کے لشکر کا رخ کاظمہ کی طرف ہوا تو انہوں نے فوراً ہرمز کو ان کے ارادے سے باخبر کر دیا۔ یہ خبر پاتے ہی ہرمز نے بھی اپنا راستہ بدل دیا اور ایک دوسرے مختصر راستے سے خالد بن ولید سے پہلے کاظمہ پہنچ گیا۔ ہرمز نے چشمہ پر قبضہ کر کے اپنے لشکر کو نسبتاً نرم زمین پر اتارا۔ خالد کو مجبوراً سخت زمین پر قیام کرنا پڑا جہاں پانی بھی نہ تھا۔ لشکریوں نے اپنے سپہ سالار سے شکوہ کیا۔

”اے سپہ سالار! آپ نے ہمیں اس جگہ قیام کا حکم دیا ہے جہاں کی زمین سخت ہے اور دور دور تک پانی کا پتہ نہیں۔ چشمہ پر دشمن پہلے ہی قبضہ کر چکا ہے“

جناب خالد نے پرسکون لہجے میں جواب دیا۔ ”اے مسلمانو! فکر کی کوئی ضرورت نہیں۔ دونوں لشکروں میں جو بہادر ہو گا۔ چشمے پر اسی کا قبضہ رہے گا۔“

جناب خالد نے بھی لشکر کی صفیں درست کیں پھر جنگ شروع ہو گئی۔ کچھ دیر کی جنگ کے بعد ہرمز اپنے لشکر سے آگے آیا اور خالد بن ولید کو دعوت مبارزت دی۔ جناب خالد کو اور کیا اعتراض ہو سکتا تھا وہ گھوڑا بڑھا کر ہرمز کی طرف چلے۔ ہرمز نے اپنے لشکر میں ایک سازش تیار کی تھی۔ اس نے ایرانی بہادروں کا ایک دستہ تیار کر کے اسے حکم دیا تھا کہ جب اس کی اور جناب خالد کی جنگ شروع ہو تو وہ فوراً بڑھ کر جناب خالد کو گھیر کر قتل کر دیں چنانچہ جب حضرت خالد ہرمز کے قریب پہنچے تو سواروں کا ایک دستہ ایرانی لشکر سے نکل کر ان کی طرف بڑھا جناب خالد کو فوراً ہی سازش کا ادراک ہو گیا۔ آپ نے ہرمز کے قریب پہنچ کر اس پر ایسا بھرپور ہاتھ مارا کہ دوسرے وار کی ضرورت نہ پڑی اور ہرمز زین سے لٹک گیا۔ پھر جناب خالد تیزی سے اپنے لشکر کی طرف پلٹے۔ ادھر قعقاع بن عمرو نے چند ایرانی سواروں کو صفوں سے آگے نکلتے دیکھا تو وہ بھی کچھ سواروں کے ساتھ ادھر چلے۔ پھر شدید جنگ شروع ہو گئی۔ لشکر اسلام نے ایسے جوش و خروش سے حملہ کیا کہ ایرانی میدان میں نہ ٹھہر سکے۔ اور

ان کے قدم اکھڑ گئے۔ اس فتح کے بعد جناب خالدؓ معہ مال اسباب اس جگہ آئے جہاں آج کل بصرہ آباد ہے۔ وہاں سے آپ نے شنی بن حارثہ کو بھاگتے ہوئے ایرانیوں کے تعاقب میں روانہ کیا اور سقران الحمزنی کو ابلہ بھیجا جہاں انہوں نے مال غنیمت اور قیدی اکٹھا کئے۔ اس جنگ میں ایرانیوں نے خود کوزنجیروں میں جکڑا تھا تاکہ میدان میں جمے رہیں۔ اس لئے یہ ”جنگ سلاسل“ کہلاتی ہے۔ جناب خالدؓ نے خمس یعنی مال غنیمت کا پانچواں حصہ اور فتح کی خبر دربار خلافت میں روانہ کی اور باقی مال غنیمت لشکریوں میں تقسیم کر دیا۔ دربار خلافت سے خالدؓ بن ولید کو ہر مز کی ٹوپی عطا کی گئی۔ یہ ٹوپی جو اہرات سے مزین تھی اور اس کی قیمت اس وقت ایک لاکھ درہم تھی۔



شہنشاہ ایران اور اردشیر کے دربار مدائن میں جب ہر مز کا خط پہنچا تو اس نے اسی وقت قازن بن قریانس کی سپہ سالاری میں ایک لشکر مسلمانوں کے مقابلہ اور ہر مز کی مدد کے لئے بھیجا۔ قازن جب لشکر لے کر مزار پہنچا تو اسے وہاں ہر مز کا شکست خوردہ لشکر ملا۔ اردشیر اکبر کے دونوں بیٹے قباد اور انوشجان جو جنگ سلاسل میں زندہ بچ گئے تھے۔ وہ قازن کے لشکر میں شامل ہو گئے۔ باہم یہ طے ہوا کہ اگر مزار میں فوجیں جمع کر کے خالدؓ بن ولید کا مقابلہ نہ کیا گیا تو پھر ان کا روکنا ناممکن ہو جائے گا۔ چنانچہ ان لوگوں نے نہر شنی کے قریب پڑاؤ کیا اور خالدؓ بن ولید کا انتظار کرنے لگے۔ خالدؓ بن ولید کو ایران کے دوسرے لشکر کے مزار پہنچنے کی خبر ملی تو آپ بھی مزار پہنچے اور نہر کے کنارے پر فروکش ہوئے۔

جب دونوں طرف سے انتظامات مکمل ہو گئے تو جنگ شروع ہوئی۔ ایرانی سپہ سالار قازن نے پہلے مسلمانوں کو دعوت مبارزت دی۔ اس کے جواب میں خالدؓ بن ولید اور معقل بن اعشی ایرانیوں کے مقابلہ پر نکلے۔ معقل بن اعشی قازن کے پاس پہلے پہنچ گئے اور جاتے ہی انہوں نے ایک ہی وار میں قازن کا خاتمہ کر دیا۔ اپنے سپہ سالار کا انجام دیکھ کر قباد اور انوشجان میدان میں آئے اور ان کے مقابلہ پر عدی بن حاتم اور عاصم بن عمرو نکلے۔ عدی بن حاتم نے قباد کو اور عاصم بن عمرو نے انوشجان کو جہنم واصل کر دیا۔ سپہ سالار اور دو بڑے سرداروں کا انجام دیکھ کر ایرانی لشکر کے حوصلے پست ہو گئے۔ جنگ شروع ہوتے ہی ان میں بے دلی کے آثار پیدا ہو گئے۔ اس سے مسلمانوں نے فائدہ اٹھایا اور ایرانیوں کو قتل اور گرفتار کرنے لگے۔

روایت ہے کہ اس جنگ میں تیس ہزار ایرانی مارے گئے۔ اگر باقی ایرانی کشتیوں کے ذریعے پار نہ کر جاتے تو پھر نہر ان کے اور مسلمانوں کے درمیان حائل نہ ہوتی تو اس دن ایرانی لشکر کا ایک سپاہی زندہ نہ بچتا۔

جنگ مزار میں بے پناہ مال غنیمت ہاتھ آیا۔ مشہور ہے کہ مال غنیمت کی تقسیم میں ہر سپاہی اور سوار کو تیس تیس ہزار حصہ ملا۔ جناب خالدؓ نے فتح کی خوشخبری کے ساتھ مال غنیمت کا پانچواں حصہ دربار خلافت میں روانہ کیا۔ اس کے بعد جناب خالدؓ نے مزار میں قیام کر کے مفتوحہ علاقوں کا انتظام اور انصرام شروع کیا۔ علاقہ کے تمام لوگ ذمی قرار پائے اور ان پر جزیہ لگایا گیا۔

شہنشاہ ایران اردشیر کو جب ایرانی فوج کی حسرت ناک شکست کی خبر ملی تو وہ سخت بے چین ہوا اور اس نے مسلمانوں کی پیش قدمی روکنے کے لئے یکے بعد دیگرے دو اور زبردست لشکر روانہ کئے۔ پہلے لشکر کا سپہ سالار اندرز غر تھا جبکہ دوسرے لشکر کی سرداری بہمن جادویہ کے سپرد تھی۔ اندرز غر اپنے لشکر کے ساتھ مدائن سے جو ایرانیوں کا دارالسلطنت تھا۔ روانہ ہو کر کسک پہنچا جو ایک وسیع علاقہ تھا اور اس کا صدر مقام واسط تھا۔

واسط نام کی وجہ یہ بیان کی گئی ہے کہ یہ مقام کوفہ اور بصرہ کے وسط میں واقع تھا۔ یہاں سے کوفہ اور بصرہ دونوں کا راستہ ۵۰ فرسخ تھا۔ کسک کا وہ علاقہ جو صحرا کے ساتھ واقع تھا وہاں دجلہ کا شہر آباد تھا۔ ایران کا دوسرا لشکر جس کا سردار بہمن جادویہ تھا۔ وسط سواروں سے گزرا اور جرہ اور کسک کے درمیان جو عربی النسل عیسائی آبادی تھی اسے اپنے لشکر میں شامل کرتا ہوا دجلہ پہنچا۔ اب یہ دونوں لشکر مل کر اس قدر عظیم الشان لشکر کی صورت میں دجلہ میں جمع ہو گئے۔ جس پر ایرانی بہت نازاں تھے۔ اور انہیں اپنی کامیابی کا سو فیصد یقین تھا۔

خالد بن ولید کو ایرانی لشکر کے دجلہ میں پڑاؤ ڈالنے کی خبر ملی تو آپ نے سوید بن مقرن کو اپنے عقب کی حفاظت اور مفتوحہ علاقوں کی نگرانی پر مزار میں چھوڑا اور خود لشکر لے کر دجلہ روانہ ہو گئے۔ جناب خالد بن ولید لشکر اسلام کے ایک ایسے سپہ سالار تھے جو ہر جنگ میں وقت اور موقع کی مناسبت سے ایک نئی جنگی حکمت عملی اختیار کرتے تھے۔ چنانچہ آپ نے اس جنگ میں بھی اپنے لشکر کے تین حصے کئے۔ ایک حصہ تو دشمن سے مقابلہ کے لئے اپنے پاس رکھا۔ باقی دو حصوں کو نشیب میں چھپا دیا تاکہ ضرورت پڑنے پر ان سے کام لیا جاسکے۔ ان دو

حصوں کی کمان آپ نے سبرین ابی اہم اور سعید بن مرہ کے سپرد کی تھی۔  
جناب خالدؓ نے اپنے حصہ کے لشکر کے ساتھ ایرانیوں کے مقابلہ پر صف بندی کی اور پھر فوراً ہی جنگ چھیڑ دی۔ دیر تک لڑائی ہوتی رہی۔ ایرانیوں کو اپنی تعداد پر بڑا گھمنڈ تھا۔ وہ بڑھ بڑھ کے حملے کر رہے تھے مگر مسلمان دیوار بنے کھڑے تھے اور ایک انچ پیچھے نہ ہٹتے تھے۔ پھر جب ایرانیوں میں تھکن کے آثار نمایاں ہوئے تو جناب خالدؓ نے مکین گاہ میں چھپی ہوئی فوج کو میدان میں آنے کا حکم دیا۔ فوراً ہی پوشیدہ فوج تکبیریں بلند کرتی اپنی مکین گاہ سے نکل کر ایرانی فوج پر ٹوٹ پڑی۔ ایرانی لشکر اس آفت سے گھبرا گیا۔ اب کیفیت یہ تھی کہ سامنے سے خالدؓ بن ولید اور پشت سے مسلمانوں کی چھپی ہوئی فوج ایرانیوں پر حملے کر کے انہیں گاجر مولیٰ کی طرح کاٹ رہی تھی۔ آخر اندرز غرہمت ہار گیا اور بے تحاشہ میدان جنگ سے نکل بھاگا۔  
اندرز غرہ کے گھوڑے کا رخ صحرا کی طرف تھا۔ چنانچہ وہ صحرا میں پھنس گیا اور پیاس سے تڑپ تڑپ کر مر گیا۔ فتح کے بعد جناب خالدؓ نے علاقے کے کاشت کاروں سے کوئی تعرض نہ کیا۔ ان سے محض جزیہ کا مطالبہ کیا گیا جو انہوں نے قبول کر لیا۔

جنگ دجلہ میں قبیلہ کبرین وائل کے کئی عربی النسل عیسائی مارے گئے تھے۔ جن میں ان کے دو نامور سرداروں جابر بن لجیر اور چجد الاسود عجمی کے بیٹے بھی تھے۔ ان کے قتل ہونے پر عیسائی بہت چراغیا ہوئے اور انہوں نے مستمنوں سے جنگ کی تیاریاں شروع کر دیں۔ اس کے لئے وہ شہنشاہ ایران اردشیر سے مدد کے طالب ہوئے۔ عرب عیسائیوں نے بنو مخلمان کے عبد الاسود عجمی کو اپنا سردار بنایا۔ ادھر اردشیر نے بہمن جادویہ کو جو جنگ دجلہ میں بچ گیا تھا حکم دیا کہ۔ ”ایرانیوں کی بھاری جمعیت کے ساتھ عیسائیوں کی مدد کو پہنچو۔“

چنانچہ جادویہ لشکر لے کر ایس کی جانب بڑھا اور ایس کے حاکم جابان کے سپرد اپنا لشکر کے خود اردشیر کی طرف مشورہ کے لئے روانہ ہو گیا۔ وہ جابان کو ہدایت کر گیا تھا کہ اس کی واپسی تک جنگ کا آغاز نہ کیا جائے۔ ایس عراق میں کوفہ کے قریب سرحد پر آباد ایک گاؤں کا نام ہے۔ جب حضرت خالدؓ کو معلوم ہوا کہ بنو عجمی بنو بنو خبیہ اور دیگر عربی النسل عیسائی ایس میں ان کے مقابلے کے لئے تیار ہو رہے ہیں تو وہ بھی لشکر لے کر ایس کی جانب روانہ ہوئے۔ انہیں یہ معلوم نہیں تھا کہ ان عیسائیوں کی مدد کے لئے ایس میں ایرانیوں اور جابان کا لشکر بھی موجود ہے۔ پس جناب خالدؓ نے جاتے ہی ان پر حملہ کر دیا۔

عیسائیوں کو علم تھا کہ جابان کی فوج ان کی مدد کو موجود ہے اور بہمن جادویہ بھی ایک بھاری لشکر کے ساتھ ان کے ساتھ ان کی مدد کو آرہا ہے۔ اس لئے وہ بڑی دلجمعی سے جنگ کرتے رہے۔ لیکن جابان نے ان کی کوئی مدد نہ کی۔ جابان کو بہمن جادویہ ہدایت کر گیا تھا کہ اس کی واپسی تک جنگ نہ کرنا۔ وہ اس ہدایت پر قائم رہا۔ ادھر جنگ ہوتی رہی اور ادھر جابان اپنے لشکر کے ساتھ ناؤنوش میں مشغول رہا۔ جب عیسائیوں کو جابان کی طرف سے مدد نہ پہنچی تو وہ سست پڑ گئے۔ اور خالد بن ولید نے انہیں ایک ہی حملہ میں پسا کر دیا۔ اس جنگ میں کئی ہزار عیسائی مارے گئے۔

فتح کے بعد خالد بن ولید نے مال غنیمت کا پانچواں حصہ اور بنی عجلان کے ایک شخص جندل کو فتح کی خبر کے ساتھ دربار خلافت میں بھیجا تاکہ وہ دربار خلافت میں جنگ کی تفصیل سے خلیفہ کو آگاہ کرے۔ یہاں اس بات کا خیال رہے کہ سوائے جنگ ابلہ کے جو محرم ۱۲ھ میں ہوئی تھی باقی تمام لڑائیاں صفر ۱۲ھ میں لڑی گئیں۔

الیس کے قریب آرمینشیا کا شہر آباد تھا۔ یہ شہر حیرہ کا ہم پلہ تھا۔ خالد بن ولید الیس کے بعد اس شہر میں پہنچے۔ قرب و جوار میں خالد بن ولید کا اس قدر رعب و خوف طاری ہو گیا تھا کہ جب اسلامی لشکر آرمینشیا پہنچا تو پورے شہر کو ویران پایا۔ یہاں کے لوگ حضرت خالد بن ولید کی آمد کی خبر سن کر گھربار چھوڑ کر بھاگ گئے تھے۔

حضرت خالد نے اس شہر کو مسمار کرنے کا حکم دیا۔ اس شہر سے اس قدر دولت ملی کہ ہر سوار کو پندرہ سو درہم ملے۔ دوسرے فوجیوں کو جو کچھ ملا وہ الگ تھا۔ فتح کی خبر کے ساتھ کثیر مال غنیمت جب دربار خلافت پہنچا تو خلیفہ اول بے حد خوش ہوئے اور انہوں نے فرمایا۔

”قریش کا شیر ایک دوسرے شیر پر حملہ آور ہو اور اس کے بھٹ میں گھس کے

اسے مغلوب کیا۔ عورتیں خالد بن ولید جیسا بہادر پیدا کرنے سے قاصر ہیں۔“

خلیفہ وقت کے اس قول سے اندازہ کیا جاسکتا ہے کہ ان کے دل میں خالد بن ولید کی کس قدر عزت اور حرمت تھی۔ اس سے یہ بھی ظاہر ہوتا ہے کہ آپ خالد کو اپنے فن حرب میں یگانہ روزگار سمجھتے تھے۔ آرمینشیا کی فتح دراصل حیرہ کی فتح کا ایک زینہ تھا۔ حیرہ کوفہ سے صرف تین میل کے فاصلے پر تھا۔ حاکم حیرہ حضرت خالد بن ولید کی فتوحات کا حال سن چکا تھا۔ وہ جانتا تھا کہ آرمینشیا کے بعد اب حیرہ کی باری ہے چنانچہ اس نے جنگ کی تیاریاں شروع کیں اور ایک



لشکر اپنے بیٹے کے ساتھ آگے بھیجا۔ کہ وہ خالد بن ولید کی پیش قدمی روکے۔ خود وہ لشکر کے ساتھ شہر سے باہر خیمہ زن ہوا۔ حضرت خالد بن ولید نے واقعی حیرہ کا رخ کیا۔ انہوں نے فوج اور مال غنیمت کو کشتیوں پر بار کیا اور دریائے فرات کے ذریعے آگے بڑھے مگر آگے دریا خشک ہو گیا۔ کشتیاں کچھڑ میں پھنس گئیں۔ حضرت خالد نے سامان سے لدی کشتیاں وہیں چھوڑیں اور خود دریا کے کنارے کنارے آگے بڑھے اور وہاں پہنچے جہاں حاکم حیرہ کا بیٹا انہیں روکنے کے لئے موجود تھا۔

ابن ارازیہ نے مسلمانوں کے راستے میں مشکلات پیدا کرنے کے لئے بند باندھ کے دریا کا تمام پانی نہروں کو منتقل کر دیا تھا۔ اسی وجہ سے مسلمانوں کی کشتیاں کچھڑ میں پھنس گئی تھیں۔ خالد بن ولید نے جاتے ہی ابن ارازیہ پر حملہ کر دیا۔ ابن ارازیہ کے وہم و گمان میں بھی نہ تھا کہ خالد اس کے پاس پہنچ کر حملہ کر سکتے ہیں۔ یہ حملہ اس قدر اچانک اور غیر متوقع تھا کہ ابن ارازیہ کا پورا لشکر اس حملہ میں کٹ کر رہ گیا۔ ایک شخص بھی زندہ نہ بچا۔ مسلمانوں نے بند توڑ کر دریا میں پانی پھر سے جاری کر دیا۔ حاکم ارازیہ کو اپنے بیٹے اور شہنشاہ ایرادار د شیر کی موت کی خبریں ایک ساتھ موصول ہوئیں۔ ادھر اس کا بیٹا فرات کے کنارے مارا گیا اور ادھر ارد شیر شہنشاہ ایران ہمیشہ کے لئے اس دنیا سے منہ موڑ گیا۔

ارازیہ نے یہی بہتر خیال کیا کہ وہ حیرہ چھوڑ کر کسی طرف نکل جائے۔ پس اس نے قلعہ حیرہ کو اس کے حال پر چھوڑا اور بھاگ گیا۔ حضرت خالد بن ولید اپنے لشکر کے ساتھ وہاں پہنچے تو عربین اور قصر ابیض کے درمیان اپنی خیمہ گاہ قائم کی۔ انہوں نے حیرہ کے قلعوں کا بہت سخت محاصرہ کیا اور قلعوں والوں کو قلعے خالی کرنے کا پیغام بھیجا مگر اس کے جواب میں قلعوں کی طرف سے سنگباری شروع ہو گئی۔

خالد بن ولید کو مجبوراً اس کا جواب دینا پڑا۔ انہوں نے تمام قلعوں پر حملہ کا حکم دیدیا۔ سب سے پہلے ضرار بن ازور نے حملہ کیا اور تیروں کی ایسی بارش کی کہ قلعوں میں کھرام مچ گیا۔ قلعہ والے اس طوفانی تیر اندازی سے اس قدر سر اسیمہ ہوئے کہ انہوں نے قلعوں میں موجود اپنے فوجی سرداروں سے درخواست کی کہ وہ سنگ باری بند کر دیں تاکہ حملہ آور قلعوں میں تیر اندازی نہ کریں۔ اس کے ساتھ ہی قلعہ کے سرداروں نے لشکر اسلام کے سپہ

اس حاکم حیرہ کا نام ارازیہ تھا۔

سالار سے درخواست کی کہ وہ تیر اندازی بند کرادیں اور انہیں صلح کی گفتگو کی اجازت دیں۔  
حضرت خالد بن ولید نے ان کی درخواست پر قلعوں پر تیر اندازی بند کرادی۔  
حیرہ میں اربڑے بڑے قلعے تھے جن کے چار سردار تھے۔

1- ایاس بن قبیصہ طائی

2- عدی بن عدی

3- ابن اکال

4- عمرو بن عبدالمسح

تیر اندازی بند ہوئی تو یہ چاروں سردار ایک وفد کی صورت میں لشکر اسلام میں آئے۔ انہیں فوراً جناب خالد کے خیمے میں پہنچا دیا گیا۔ حضرت خالد اگرچہ ان سے مہربانی سے پیش آئے مگر سخت لہجہ میں بولے۔ ”آخر تم نے اپنے آپ کو کیا سمجھ کر ہمارا مقابلہ کیا۔ اگر تم عرب ہو تو تمہیں کس بات نے مجبور کیا کہ تم عربوں ہی کے خلاف جنگ کرو اور اگر تم عجمی ہو تو کیا تمہیں یہ نہیں معلوم کہ اس قوم سے مقابلہ کر رہے ہو جو موت کو اس قدر عزیز رکھتی ہے جس قدر تمہیں زندگی عزیز ہے۔“

عدی بن عدی نے جواب دیا۔ ”اے لشکر اسلام کے سپہ سالار! ہم سے جو غلطی ہوئی سو ہوئی۔ آپ فرمائیے آپ ہم سے کن شرائط پر صلح کر سکتے ہیں؟“  
پہلی بات یہ کہ تم مسلمان ہو کر ہمارے بھائی بن جاؤ۔ اس سے تمہیں وہ تمام حقوق حاصل ہو جائیں گے جو دوسرے مسلمانوں کو حاصل ہیں۔

دوسری بات یہ کہ اگر تم اسلام قبول نہیں کرتے تو معمولی سا جزیہ دے کر ہماری حفاظت میں آ جاؤ۔ ہم تم سے کوئی تعرض نہ کریں گے اور ہر موقع پر تمہاری مدد اور حفاظت کریں گے۔

تیسری بات یہ ہے کہ اگر تمہیں ان دونوں باتوں میں سے کوئی ایک بھی منظور نہیں تو ہمارا تمہارا فیصلہ تلوار کرے گی۔“

عدی بن عدی نے اپنے ساتھیوں سے مشورہ کیا پھر عرض کیا۔ ”ہم جزیہ کی شرط پر آپ سے صلح کرنے کو تیار ہیں۔“ جناب خالد نے ان پر ایک لاکھ نوے ہزار درہم سالانہ جزیہ مقرر

کیا اور صلح نامہ لکھ کر ان کے حوالے کر دیا۔  
صلح نامے کی عبارت مندرجہ ذیل تھی۔

بسم اللہ الرحمن الرحیم

”یہ وہ عہد نامہ ہے جو خالد بن ولید نے سرداران حیرہ عدی بن عدی، عمرو بن عبدالمسیح، ایاس بن قبیصہ اور حیری بن اکال سے کیا ہے۔ اہل حیرہ نے اس عہد نامہ کو قبول کر لیا ہے اور اپنے سرداروں کو اس کی تکمیل کے لئے معزز گردانا ہے۔

عہد نامہ کے مطابق اہل حیرہ کو ایک لاکھ نوے ہزار درہم سالانہ جزیہ ادا کرنا ہو گا جو ان کے قسیسین (پادری) اور راہبوں سے بھی لیا جائے گا۔ البتہ اپاہجوں، محتاجوں اور نارک الدنیا راہبوں کو جزیہ معاف ہو گا۔ اگر یہ جزیہ باقاعدہ ادا کرتا رہا تو اہل حیرہ کی حفاظت کی ساری ذمے داری مسلمانوں پر ہو گی اگر وہ حفاظت کرنے میں ناکام رہے تو جزیہ نہ لیا جائے گا۔ اگر قول یا فعل کے ذریعے بعد عہدی کی گئی تو یہ ذمے داری ختم سمجھی جائے گی۔“

یہ معاہدہ ۱۲ھ میں لکھا گیا

اہل حیرہ نے جزیہ کی رقم کے علاوہ کچھ تحائف بھی جناب خالد بن ولید کو پیش کئے۔ جناب خالد نے رقم اور تحائف حضرت ابو بکرؓ کی خدمت میں مدینہ بھجوا دیئے۔ خلیفہ محترم نے حضرت خالد کو لکھا۔

”اگر یہ تحائف جزیہ میں شامل ہیں تو خیر، ورنہ اسے جزیہ میں شامل کر کے فالتور رقم اہل حیرہ کو واپس کر دو۔“

فتح حیرہ کے سلسلے میں بعض تواریخ میں ایک دلچسپ اور پر لطف واقعہ درج ہے۔ چونکہ واقعہ تاریخی اور یادگار ہے اس لئے درج کیا جا رہا ہے۔

روایت ہے کہ عہد نبویؐ میں شویل نامی ایک شخص مدینہ پہنچا اور لشکر اسلام میں شامل ہو گیا۔ جیسا کہ بیان کیا گیا ہے کہ حیرہ میں چار مشہور قلعے تھے۔ جن کے قلعدار چار بڑے سردار تھے۔ جس قلعہ کا حاکم عمرو بن عبدالمسیح تھا۔ شویل اس قلعہ کا رہنے والا تھا۔ شویل ایک سیدھا سادا ان پڑھ نوجوان تھا۔ جن دنوں وہ قلعہ میں رہتا تھا ان دنوں حاکم قلعہ عمرو کی بیٹی کرامہ بنت عمرو بن عبدالمسیح کے حسن و جمال کا بڑا چرچا تھا۔ یہ لڑکی جتنی حسین تھی اتنی ہی مغرور بھی تھی۔ اس کی شادی کے لئے دور و نزدیک سے بہت رشتے آئے مگر وہ اپنے حسن پر اس قدر

نازاں تھی کہ اس نے سب سے انکار کر دیا۔

شوہل اس زمانہ میں قلعہ کی فوج میں ایک معمولی سپاہی تھا۔ اس نے کرامہ کو کئی بار قریب سے دیکھا تھا اور اس کے حسن و جوانی سے اس قدر متاثر ہوا کہ اس پر عاشق ہو گیا۔ اس ایک طرفہ عشق کی دھیمی دھیمی آگ اس کے رگ و پے میں سماتی چلی گئی اور اس کا عشق اندر ہی اندر پروان چڑھتا رہا۔ کرامہ کی بلا آخر شادی ہو گئی اور وہ رخصت ہو کر قلعہ سے چلی گئی مگر ہائے ری محبت۔ کہ شوہل کے دل سے اس کی یاد محو نہ ہو سکی۔

پھر پہلے مکہ میں اس کے بعد مدینہ میں نور اسلام کا غلغلہ بلند ہوا۔ لوگ جوق در جوق مسلمان ہونے لگے۔ شوہل کا دل حیرہ سے ایسا اچاٹ ہوا کہ وہ وہاں سے مدینہ آ گیا۔ یہاں وہ مسلمان ہوا اور لشکر اسلام میں شامل ہو گیا۔

انہی دنوں ایک بار دربار رسول اللہ صلی اللہ علیہ وآلہ وسلم میں کسی نے ”حیرہ“ اور وہاں کے مغرور سرداران کا ذکر کیا۔ اس وقت آپ صلی اللہ علیہ وآلہ وسلم نے حیرہ کی فتح کی پیش گوئی فرمادی۔ یہ پیش گوئی سن کے شوہل کے دل میں کرامہ کے عشق کی دہلی ہوئی چنگاری از سر نو بھڑک اٹھی اور وہ کچھ ایسا بے چین ہوا کہ اس نے فی الفور حضور نبویؐ میں عرض کیا۔

”یا رسول اللہ صلی اللہ علیہ وآلہ وسلم جب حیرہ فتح ہو تو کرامہ بنت عمر بن عبدالمطلب مجھے عطا کر دی جائے۔“

حضور اکرم صلی اللہ علیہ وآلہ وسلم نے اس کی یہ معصوم خواہش سنی اور فرمایا۔ ”اگر حیرہ لڑائی کے بعد فتح ہو تو تمہاری خواہش پوری کر دی جائے گی۔“

شوہل نے یہ بات گرہ میں باندھ لی۔ اس بات کو ایک زمانہ گزر گیا۔ حضور اکرم صلی اللہ علیہ وآلہ وسلم کا وصال ہو گیا اور عہد ابو بکرؓ شروع ہوا۔ فتنہ ارتداد کی کامیاب مہم کے بعد اسلامی فتوحات کا آغاز ہوا۔ حضرت خالد بن ولید عراق کی مہم پر مامور کئے گئے۔ شوہل بھی ان کے لشکر میں شامل تھا۔ پھر جب حیرہ کے قلعوں پر حملہ شروع ہوا اور اس قدر شدید تیر اندازی کی گئی کہ سینکڑوں قلعہ والے مارے گئے۔ اس وقت قلعہ والوں نے اپنے سرداروں کو مجبور کیا کہ مسلمانوں سے صلح کر لی جائے تاکہ عوام کا سلسلہ ہلاکت رک سکے۔ تمام قلعدار بھی اس صورت حال سے بہت پریشان تھے۔ چنانچہ انہوں نے سپہ سالار لشکر اسلام جناب خالد بن ولید کو صلح کی درخواست پیش کی۔ اس پر جناب خالد نے قلعہ کے نمائندوں کو شرائط

طے کرنے کے لئے اپنی خیمہ گاہ میں بلوایا۔ جیسا کہ بیان ہو چکا ہے کہ صلح کی گفتگو کے لئے ایاس بن قبیصہ طائی، عدی بن عدی، ابن اکال اور عمرو بن عبدالمسیح لشکر اسلام میں آئے تھے لیکن ان کے آنے سے پہلے شویل جو کرامہ بنت عمرو بن عبدالمسیح کا عاشق دیرینہ تھا۔ نے جناب خالدؓ کے سامنے اپنا مقدمہ پیش کیا۔ اس نے عرض کیا۔

”اے سپہ سالار لشکر اسلام! کیا آپ اللہ تعالیٰ اور اس کے رسول محمد صلی اللہ علیہ وآلہ وسلم کے احکامات سے انکار کر سکتے ہیں؟“

جناب خالدؓ نے حیرت سے شویل کو دیکھا اور کہا۔ ”تم کس قسم کی بات کر رہے ہو۔ خدا اور اس کے رسولؐ کے احکام سے کوئی مسلمان انکار کرنے کا تصور بھی نہیں کر سکتا۔ آخر تم کہنا کیا چاہتے ہو۔؟“

”اے سپہ سالار“ شویل نے بڑی جرات سے کہا۔ ”مجھ سے رسول خدا صلی اللہ علیہ وآلہ وسلم نے ایک وعدہ کیا تھا۔ اب اس وعدے کو پورا کرنے کا وقت آگیا ہے۔ اس لئے آپ رسول صلی اللہ علیہ وآلہ وسلم کے احکام کی پابندی فرمائیے۔“

خالدؓ بن ولید کی سمجھ میں کچھ بھی نہ آیا۔ ”آخر تم کون ہو۔؟“ انہوں نے دریافت کیا۔ اور ”آنحضرت صلی اللہ علیہ وآلہ وسلم کے کس وعدے کی طرف تمہارا اشارہ ہے۔ جو کہنا ہے وہ صاف صاف بیان کرو“

اس پر شویل نے بتایا۔ ”اے سپہ سالار! میرا بچپن اور جوانی کے کچھ دن اسی قصبہ حیرہ کے آس پاس گزرے ہیں۔ میں حیرہ کے اس قلعدار کا ایک سپاہی تھا جس کا نام عمرو بن عبدالمسیح ہے۔ اس کی ایک لڑکی کا نام کرامہ بنت عمرو ہے۔ وہ لڑکی بہت خوبصورت ہے۔ میں نے اسے دیکھا تو اس پر عاشق ہو گیا مگر وہ بہت مغرور تھی اور بڑے بڑوں کو منہ نہ لگاتی تھی پھر مجھ سے کیسے شادی کر لیتی میں اس وقت صبر کر کے بیٹھ گیا۔ پھر میں مدینہ چلا آیا۔ میں نے لشکر اسلام میں شمولیت کر لی۔ اس ملازمت کے دوران ایک دن جناب رسول خدا صلی اللہ علیہ وآلہ وسلم نے اپنے صحابہؓ کے سامنے ”حیرہ“ کی فتح کی پیش گوئی فرمائی۔ میں اس وقت مسجد نبویؐ میں موجود تھا۔ حضور صلی اللہ علیہ وآلہ وسلم کی زبان اظہر سے ”حیرہ“ کا نام سن کر مجھے تمام پرانی باتیں یاد آ گئیں۔ کرامہ کا خوبصورت چہرہ میری آنکھوں کے سامنے گھوم گیا۔ میں نے حضورؐ سے عرض کیا۔ ”یا رسول اللہ صلی اللہ علیہ وآلہ وسلم جب حیرہ فتح ہو جائے تو قلعہ حیرہ میں

عبداللمسیح کی بیٹی کرامہ مجھے عطا کر دی جائے۔“

حضور صلی اللہ علیہ وآلہ وسلم نے مجھ سے وعدہ کیا اور ارشاد فرمایا۔ ”اگر حیرہ لڑائی کے بعد فتح ہوا تو تمہاری خواہش پوری کر دی جائے گی۔“

اس وقت طریقہ یہ تھا کہ جس ملک پر جنگ کے بعد قبضہ ہوتا تھا وہاں کی تمام عورتیں لوٹیاں بنالی جاتی تھیں اور انہیں لشکریوں اور سرداروں میں تقسیم کر دیا جاتا تھا۔  
پس.....

حضور اکرم صلی اللہ علیہ وآلہ وسلم نے اسی لئے فرمایا تھا کہ اگر حیرہ جنگ کے بعد فتح ہوا تو شوہل کی خواہش پوری کر دی جائے گی۔ اب حیرہ جناب خالدؓ کے ہاتھوں لڑائی کے بعد فتح ہوا تھا اور صلح کی شرائط طے ہو رہی تھیں لہذا شوہل نے موقع سے فائدہ اٹھا کر اپنا مطالبہ پیش کر دیا۔

جناب خالدؓ شوہل کی بات سن کر سوچ میں پڑ گئے۔

”شوہل“ کچھ دیر بعد انہوں نے کہا۔ ”ہم حضور اکرم صلی اللہ علیہ وآلہ وسلم کے وعدے کو ضرور پورا کریں گے لیکن پہلے تمہیں اپنے دعوے کے ثبوت میں کوئی شہادت پیش کرنی ہو گی۔“

اب شوہل سوچ میں پڑ گیا۔ ”سوچتے سوچتے اسے دو آدمیوں کے نام یاد آ گئے جو اس محفل میں موجود تھے اور اب اس لشکر میں جناب خالدؓ کے ساتھ آئے تھے۔

”اے سپہ سالار، شوہل نے ان دو آدمیوں کے نام بتاتے ہوئے کہا۔ ”ان دونوں کو بلا کر میرے دعوے کی تصدیق کی جائے۔ اگر وہ دونوں تصدیق کر دیں تو وعدہ پورا کیا جائے ورنہ میں اپنے دعوے سے دستبردار ہو جاؤں گا۔“

جناب خالدؓ نے ان دونوں کو اسی وقت طلب کر لیا۔ ان دونوں کی عمریں بھی شوہل ہی کی طرح جوانی سے گزر کر بڑھاپے کی حدود میں داخل ہو چکی تھیں۔ انہوں نے جناب خالدؓ بن ولید کے سامنے تصدیق کی کہ

”آنحضرت صلی اللہ علیہ وآلہ وسلم نے واقعی شوہل سے وعدہ کیا تھا کہ اگر حیرہ لڑائی کے بعد فتح ہوا تو کرامہ بنت عمرو شوہل کی کنیری میں دیدی جائیگی۔“

اس پر جناب خالدؓ بن ولید نے اعلان فرمایا۔ ”میں خالدؓ بن ولید اسلام کا ادنیٰ خادم اور

رسول اللہ صلی اللہ علیہ وآلہ وسلم کا غلام اس بات کا اعلان کرتا ہوں کہ میں حضور صلی اللہ علیہ وآلہ وسلم کے شویل سے کئے ہوئے وعدے کو اپنی جان دے کر بھی پورا کروں گا اور جب تک یہ شرط حیرہ سے آئیوالا وفد تسلیم نہیں کرتا اس وقت تک اہل حیرہ سے صلح نہیں کی جائیگی۔“

پھر جب حیرہ کے چاروں قلعہ دار صلح کی بات چیت کیلئے جناب خالد بن ولید کے خیمے میں جمع ہوئے تو جناب خالد نے انہیں ملامت کرنے کے بعد ان کے سامنے تین صورتیں پیش کیں جن میں سے ایک انہیں قبول کرنا تھی۔ وہ صورتیں یہ تھیں۔

1- سلام قبول کر کے اسلام کے سایہ عافیت میں آ جاؤ۔

2- یہ قبول نہیں تو جزیہ ادا کر کے مسلمانوں کی حفاظت میں آ جاؤ۔

3- یہ دونوں صورتیں منظور نہیں تو فیصلہ تلوار سے ہوگا۔

یہ شرطیں پیش کرنے کے بعد جناب خالد نے فرمایا۔ ”ان تین باتوں میں سے کوئی ایک شرط تسلیم کرنا ہوگی۔ اس کے علاوہ ایک شرط اور ہے جسے ہر حالت میں قبول کرنا ہوگا۔“

”اے لشکر اسلام کے سپہ سالار“ عمرو بن عبدالمسیح نے اعتراض کرتے ہوئے کہا۔ ”ہمیں بتایا گیا ہے کہ آپ نے اب تک جتنے عہد نامے اور صلح نامے کئے ہیں ان میں آپ نے صرف تین شرطیں رکھی ہیں مگر اس وقت آپ ایک چوتھی شرط بھی شامل فرما رہے ہیں اور یہ بھی کہ اسے تسلیم کرنا ضروری ہوگا۔ آخر ایسا کیوں ہے؟“

جناب خالد نے وفد کو دیکھتے ہوئے کہا۔؟؟ یہ بتاؤ کہ تم میں سے عمرو بن عبدالمسیح کون ہے؟“

عمرو نے ہی اعتراض کیا تھا۔ اسی نے جواب دیا۔ ”اے سپہ سالار! عمرو بن عبدالمسیح میرا ہی نام ہے۔“

آپ نے دریافت کیا۔ ”کیا تمہاری بیٹی کا نام کرامہ ہے۔“

عمرو نے اقرار کرتے ہوئے کہا۔ ”مگر آپ کو یہ نام کس نے بتایا ہے۔“

جناب خالد نے وضاحت کی ”اب سے دس بارہ سال پہلے ہمارے نبی محمد صلی اللہ علیہ وآلہ وسلم نے یہ وعدہ کیا تھا کہ اگر حیرہ لڑائی کے بعد فتح ہوا تو کرامہ بنت عمرو ہمارے ایک لشکری شویل کے حوالے کر دی جائے گی۔ چونکہ یہ ہمارے آقا صلی اللہ علیہ وآلہ وسلم کا فیصلہ اور شویل سے وعدہ تھا۔ اس لئے یہ شرط تمہیں ہر صورت میں قبول کرنا ہوگی۔“

اس پر حیرہ کا وفد بہت چراغ پا ہوا۔ اور صلح کے لئے مزید مشورے کا کہہ کر واپس چلا گیا۔ وہاں پہنچ کر خوب گرم بحث ہوئی۔ آخر یہ طے پایا کہ اس سلسلے میں کرامہ سے بھی مشورہ کیا جائے کہ وہ اس معاملے میں کیا کہتی ہے۔ کرامہ بنت عمرو اپنے باپ کے منہ سے یہ بات سن کے بہت ہنسی اور بولی۔ ”اگر لشکر اسلام کے سپہ سالار نے صلح کے لئے یہی شرط رکھی ہے تو مجھے بغیر کسی عذر کے وہاں بھیج دیا جائے میں نہیں چاہتی کہ میری وجہ سے صلح نہ ہو۔ اور قلعہ والوں کی جانیں اس ذرا سی بات کے لئے ہلاکت میں پڑ جائیں۔ رہا میرے لوٹدی بنائے جانے کا سوال اور کسی مسلمان لشکری کے حوالے کئے جانے کا مسئلہ تو آپ کو اس کی بالکل فکر نہیں کرنی چاہئے۔ میں وہاں ضرور جاؤں گی اور اپنے حاصل کرنے والے کو خوب سبق دے کر واپس آ جاؤں گی۔“

عمرو بن عبدالمسیح کے قبیلے والے اس شرط کو ماننے پر کسی طرح راضی نہ ہو رہے تھے مگر کرامہ بنت عمرو کے کہنے پر راضی ہو گئے۔ اس طرح صلح ہو گئی اور کرامہ بنت عمرو قلعہ سے لشکر اسلام میں بھیج دی گئی۔

شوہل بہت خوش تھا۔ اس کی برسوں کی آرزو پوری ہو رہی تھی اور حیرہ کی مغرور حسینہ اس کی کنیری میں آرہی تھی۔ پھر جناب خالد بن ولید نے شوہل کو بلوایا کہ وہ آ کے کرامہ بنت عمرو کو اپنے ساتھ لے جائے تاکہ وہ نبی اکرم صلی اللہ علیہ وآلہ وسلم کے عہد کو پورا کرنے کا شرف حاصل کر سکیں۔

شوہل جب کرامہ کو لینے جناب خالد کے خیمے کی طرف چلا تو خوشی کے مارے اس کے قدم زمین پر نہ پڑ رہے تھے۔ وہ کرامہ کا حسین تصور اپنی آنکھوں میں بجائے سپہ سالار کے خیمے پر پہنچا۔ وہاں حیرہ کے چاروں قلعدار موجود تھے اور ایک عورت چادر اوڑھے منہ گھمائے بیٹھی تھی۔

”شوہل“ جناب خالد بن ولید نے کہا۔ ”آنحضرت صلی اللہ علیہ وآلہ وسلم نے تم سے جو وعدہ کیا تھا وہ اس وقت پورا ہو رہا ہے۔ قلعدار عمرو بن عبدالمسیح اپنی بیٹی کرامہ کو لائے ہیں۔ تم اسے اپنے ساتھ لے جاؤ تاکہ ہم آنحضرت صلی اللہ علیہ وآلہ وسلم کے عہد کو پورا کرنے کا شرف حاصل کر سکیں۔“

شوہل کے منہ سے خوشی کے مارے الفاظ نہیں نکل رہے تھے۔ اس نے بڑی مشکل سے



سپہ سالار کا شکر یہ ادا کیا اور بیٹھی ہوئی خاتون کو اپنے ساتھ آنے کا اشارہ کیا۔ کرامہ کپڑوں میں لپٹی اور گٹھڑی بنی وہاں سے اٹھی اور شویل کے پیچھے چل پڑی۔ اس نے اپنے اور کرامہ کے لئے ایک بڑا خیمہ پہلے ہی حاصل کر لیا تھا۔ پس وہ کرامہ کو اسی خیمے میں لے گیا۔ شویل نے خیمے میں پہنچ کر بڑی محبت اور چاؤ سے کرامہ سے کہا۔ ”اے میری جان جگر! میری محبوبہ! تم گھبراؤ نہیں۔ میں تمہیں اپنی لونڈی بنا کے نہیں رکھوں گا بلکہ اپنی ملکہ بناؤں گا۔ تم سے شادی کروں گا۔ اب مجھے زیادہ نہ ستاؤ اور اپنا دیدار کراؤ۔ میں پچھلے بارہ سال سے تمہارے فراق میں تڑپ رہا ہوں۔“

کرامہ اپنی جگہ سے اٹھ کھڑی ہوئی اور بولی۔ ”لو! اپنی جان جگر اور محبوبہ کو دیکھو اور کلیجہ ٹھنڈا کرو“ یہ کہہ کر اس نے جسم پر لپٹی ہوئی چادر اتار پھینکی۔ شویل نے دھڑکتے دل سے کرامہ کی طرف جھجکتی نظروں سے دیکھا اور دھک سے رہ گیا۔ اس کے تصور میں ایک سرخ و سفید چھریے بدن کی، مسکراتی آنکھوں اور محشر پاپا کرتی چال والی دو شیرہ تھی۔

مگر.....

اس کی جگہ جو کرامہ اس کے سامنے کھڑی تھی وہ ایک بھدے بدن والی ادھیڑ عمر عورت تھی۔ جس کے سر کے آدھے بال سفید ہو چکے تھے۔

”تم.....“ شویل نے ہکلاتے ہوئے کہا۔ ”کیا تم..... کرامہ بنت عمرو ہو۔؟“

”ہاں ہاں میں ہی کرامہ بنت عمرو ہوں“ کرامہ نے تلخی سے کہا۔ ”آخر تم مجھ بوڑھی عورت کو کیا کرو گے۔“

”مگر..... مگر.....“ شویل کے سر سے عشق کا نشہ ہوا ہو گیا۔ ”کیا تم..... وہی.....“

وہی کرامہ ہو جس پر پورا حیرہ فدا تھا اور تم کسی کو منہ نہ لگاتی تھی۔؟“

”کہہ رہی ہوں کہ میں وہی ہوں“ کرامہ کے لہجے میں تلخی کچھ اور بڑھ گئی۔ ”تم کس قدر نادان ہو شویل! تم نے یہ سوچا ہی نہیں کہ حسن و جوانی عارضی ہوتے ہیں اور عورت کی جوانی تو بس اس کی شادی تک ہوتی ہے۔ شادی ہوتے ہی عورت کی جوانی ڈھلنا شروع ہو جاتی ہے۔ پھر اس وقت کو تو بارہ سال گزر چکے ہیں۔ تم نے یہ کیوں نہ سوچا کہ گزرتے وقت کی دھول نے میرے نقش و نگار ملیا میٹ کر دیئے ہوں گے.....“

کرامہ بنت عمرو دیر تک بکتی جھکتی رہی۔ شویل نہ جانے کن خیالوں میں کھو کر رہ گیا۔ آخر کرامہ نے اسے جھنجھوڑتے ہوئے کہا۔ ”شویل! میں جانتی ہوں کہ مجھے دیکھ کے تمہارے تصور کے سارے تانے بانے بکھر گئے ہیں اور یقیناً تم ایک بوڑھی لونڈی کو اپنے پاس رکھنا پسند نہ کرو گے۔ ہاں اگر تم مجھے آزاد کرنے پر آمادہ ہو تو میں تمہیں اپنے عزیزوں سے فدیہ کی ایک اچھی رقم دلوا سکتی ہوں۔“

”فدیہ“ شویل جیسے خواب سے چونکا۔ ”یعنی تم فدیہ دے کر آزاد ہونا چاہتی ہو؟“

”ہاں! اگر تم پسند کرو تو“

”فدیہ میں تم کتنی رقم دے سکتی ہو۔“

”میں تمہیں ایک معقول رقم دلوا سکتی ہوں“

”نہیں“ شویل نے ایک دم انکار کر دیا۔ ”میں معقول رقم نہیں لے سکتا۔“

کرامہ بنت عمرو گھبرا گئی۔ ”پھر تم کیا چاہتے ہو۔“

شویل چند لمحے سوچتا رہا پھر بولا۔ ”فدیہ کی رقم میں مقرر کروں گا۔“

”مگر کتنی رقم؟ کچھ بتاؤ تو۔۔۔۔۔ کرامہ نے بات مختصر کی۔“

شویل نے سنبھل کے بڑی متانت سے کہا۔ ”تم مجھے ہزار درہم دو گی تو میں تمہیں آزاد کر

دوں گا۔“

”ہزار درہم“ کرامہ نے بڑی چیرت سے شویل کا منہ دیکھا۔ ”تم نے یہی کہا ہے نا؟“

”ہاں ہاں ہزار درہم“ شویل زور دے کر بولا۔ ”اس سے کم نہیں لوں گا۔“

”مگر یہ تو بہت زیادہ ہیں۔“ کرامہ نے مصنوعی تعجب سے کہا۔

”بس! میں نے کہہ دیا۔“ شویل فیصلہ کن انداز میں بولا۔ ”ہزار درہم دینا منظور ہو تو

تمہیں آزاد کر دوں گا۔ مزید کوئی بات کرنے کی ضرورت نہیں“

”اچھا“ اس نے ایک آہ بھر کر کہا۔ ”میں اپنے رشتے داروں سے بات کرتی ہوں“

کرامہ نے اسی وقت اپنے باپ عمرو کے پاس پیغام بھیجا کہ شویل صرف ایک ہزار درہم

فدیہ کے عوض اسے آزاد کرنے پر آمادہ ہے۔ عمرو کو جیسے ہی معلوم ہوا وہ ایک ایک ہزار کی

پانچ تھیلیاں بھرا کر فوراً شویل کے خیمے پر پہنچ گیا۔ اس نے شویل سے کہا۔ ”میں فدیہ کی رقم

لے آیا ہوں۔ تم اپنے آدمیوں کو بلا کر تسلی کر لو۔“ یہ کہہ کر اس نے ہزار درہم کا تھیلا شویل

کے سامنے رکھ دیا۔

شوہل بہت خوش تھا کہ اس نے اپنی لونڈی کی قیمت ہزار درہم مقرر کی ہے اور وہ اسے مل رہی ہے۔ اس نے برابر سے دو آدمی بلوائے۔ عمرو نے تھیلا ان کی طرف بڑھا کے کہا۔ ”رقم گن لو۔ پورے ہزار درہم ہیں۔“ شوہل کے ساتھیوں نے شوہل کی طرف دیکھا ”میرا منہ کیا دیکھ رہے ہو“ شوہل نے تنک کر کہا۔ ”رقم گنو! میں ہزار درہم فدیہ میں کرامہ کو آزاد کرتا ہوں۔“

شوہل کے ایک ساتھی نے رقم گننے کے بعد کہا۔ ”ٹھیک ہے پورے ہزار درہم ہیں۔“ عمرو بن عبدالمسح نے خود اپنے ہاتھ سے درہم دوبارہ تھیلے میں بھر دیئے اور تھیلا شوہل کی طرف بڑھاتے ہوئے کہا۔ ”یہ تمہاری منہ مانگی رقم ہے شوہل۔ چاہو تو دوبارہ گن لو۔“

”نہیں! نہیں!“ شوہل نے رقم کا تھیلا اپنی طرف کھینچ لیا۔ ”میں مطمئن ہوں۔“

عمرو نے جلدی سے کہا۔ ”تو اب میں کرامہ کو اپنے ساتھ لے جاؤں۔ تم نے آزاد کر دیا ہے اسے؟“

”ہاں! ہاں میں نے آزاد کر دیا۔“ شوہل نے زور دے کر کہا۔ ”تم لے جا سکتے ہو اپنی بیٹی کو“

عمرو نے کرامہ کا ہاتھ پکڑا اور اپنے آدمیوں کے ساتھ خیمے سے نکل گیا۔ ان کے جانے کے بعد شوہل کے ایک ساتھی نے کہا۔ ”تم کس قدر بے وقوف ہو شوہل! کرامہ ایک قلعدار کی بیٹی تھی۔ تم نے اسے صرف ہزار درہم لے کر آزاد کر دیا۔ احمق ہو تم“

شوہل نے آنکھیں ٹپ ٹپاتے ہوئے کہا۔ ”میں نے سب سے زیادہ فدیہ تو مانگا تھا۔ اور کیا مانگتا؟“

ارے بے وقوف۔ ہزار سے زیادہ مانگا ہوتا۔ دوسرا سا تھا بولا۔

”ہزار سے بھی زیادہ کچھ ہوتا ہے“ شوہل نے بھولپن سے کہا۔ ”مجھے تو اس سے زیادہ گنتی ہی نہیں آتی۔“ اس کے دونوں ساتھی ہنسنے لگے۔ پھر ایک نے کہا۔ ”شوہل! اگر تم نہیں جانتے تھے تو کسی سے مشورہ کر لیا ہوتا۔ لوگ تو دیواروں سے بھی مشورہ کر لیا کرتے ہیں۔“

شوہل دوڑا دوڑا سپہ سالار خالد بن ولید کے پاس گیا اور انہیں بتایا۔ ”سپہ سالار! میں نے ہزار درہم میں کرامہ کو آزاد کر دیا ہے۔ مجھے نہیں معلوم تھا کہ ہزار سے زیادہ بھی عدد ہوتے ہیں۔“

”شوہل“ حضرت خالد نے فرمایا۔ ”تم کچھ چاہتے تھے اور اللہ نے کچھ اور چاہا۔ ہم تو ظاہر کو

جانتے ہیں اور اسی پر عمل کرتے ہیں تم جانو اور تمہاری نیت جانے۔ تم نے ہزار درہم لاعلمی میں مانگے ہوں یا جان بوجھ کر۔ اب کچھ نہیں ہو سکتا۔“

اور شوہل اپنا سامنہ لے کر رہ گیا۔ خالد بن ولید ابھی وہیں مقیم تھے کہ ناطف کے پادری کا نمائندہ صلویا بن نسطونا ان کی خدمت میں حاضر ہوا۔ اس نے بانقیا اور باروسما کے قصابات کے متعلق مصالحت کی بات چیت کی۔ اس نے ان قصابات کی آبادی کے ساتھ ساتھ اس اراضی کی ذمے داری بھی لی جو فرات کے کنارے پر آباد تھی۔ اس نے وعدہ کیا کہ کسریٰ کے موتیوں کے علاوہ اپنی ذات، قوم اور خاندان کی طرف سے دس ہزار دینار سالانہ خرچ ادا کرے گا۔

پس.....

اس بات چیت کے مطابق باقاعدہ معاہدہ لکھا گیا۔ جس پر صلویا بن نسطونا کے علاوہ جناب خالد نے دستخط کئے۔ گواہوں کی حیثیت سے درج ذیل اشخاص نے دستخط کئے۔

ہشام بن ولید

قعقاع بن عمرو

جریر بن عبداللہ الحمیری اور

خطلہ بن ربیع





عراق کے دوسرے زمیندار اس انتظار میں تھے کہ دیکھیں حیرہ والوں پر کیا گزرتی ہے اسی کے مطابق وہ خود بھی قدم اٹھائیں گے۔ جب انہیں معلوم ہوا کہ اہل حیرہ نے صلح کا معاہدہ کر لیا ہے تو ان کے نمائندے بھی حضرت خالدؓ کی خدمت میں حاضر ہوئے اور ان سے مصالحت کی درخواست کی۔ ان زمینداروں سے جو معاہدہ طے پایا اس میں اقرار کیا گیا کہ فلاہج سے ہرمز جروتک کے علاقہ کے لئے بیس لاکھ درہم سالانہ جزیہ ادا کیا جائے گا۔ یہ بھی طے پایا کہ آل کسریٰ کی تمام املاک مسلمانوں کی ملکیت ہوں گی۔ جو لوگ وطن چھوڑ گئے ہیں ان کی املاک بھی مسلمانوں کی ملکیت ہوں گی۔ جناب خالدؓ ولید کی زیر کمان عراق کا بیشتر علاقہ فتح ہوا تھا اور ضرورت اس بات کی تھی کہ مفتوحہ علاقوں کا انتظام جو جنگ کی وجہ سے درہم برہم ہو چکا تھا۔ اسے درست کیا جائے۔ چنانچہ جناب خالدؓ نے مفتوحہ علاقوں کے مختلف حصوں میں امراء مقرر کئے جن کے ذمے خراج کی وصولی اور سرحدوں کی حفاظت ڈالی گئی۔

جناب خالدؓ کے ان اقدامات سے ظاہر ہوتا ہے کہ وہ جس طرح فنون سپہ گری میں ماہر تھے۔ اسی طرح ملکی انتظام میں بھی مہارت تامہ رکھتے تھے۔ اس لئے کہ کسی ملک کا فتح کرنا اس قدر مشکل نہیں جس قدر مفتوحہ علاقوں میں نظم و ضبط پیدا کرنا اور ان پر قبضہ قائم رکھنا مشکل ہوتا ہے۔ حضرت خالدؓ بن ولید نے جو امراء مقرر کئے ان کے نام اور علاقے مندرجہ ذیل ہیں۔

امیر	مفتوحہ علاقہ
عبداللہ بن النصری	1- فلاہج کا بالائی علاقہ
حریر بن عبداللہ	2- باروسا
بشر بن خصاصیہ	3- نہریں
سوید بن مقرن	4- تستر

5- روزمستان

أط بن ابی أظ

ان انتظامات کے باعث خالد بن ولید کو پچاس دن کے اندر اندر تمام علاقوں کا خراج وصول ہو گیا۔

واضح رہے کہ یہ امراء صرف خراج کی وصولی اور اندرونی انتظام کے لئے مقرر کئے گئے تھے۔ سرحدوں کی حفاظت پر دوسرے سردار مقرر ہوئے جن میں خاص خاص یہ ہیں۔

1- ضرار بن ازور

2- ضرار بن خطاب

3- ثنی بن حارثہ

4- ضرار بن مقرن

5- بسرین ابی رہم

6- قعقاع بن عمرو

7- عتیبہ بن نہاس

خالد بن ولید نے ان لوگوں کو حکم دیا تھا کہ سرحدوں سے نکل کر دشمن پر پورش کرتے رہیں اور انہیں چین سے نہ بیٹھنے دیں۔ اس کا نتیجہ یہ ہوا کہ ان لوگوں نے اپنی سرحدوں سے آگے دجلہ تک کا سارا علاقہ دشمن سے چھین لیا تھا۔ خالد بن ولید نے آگے بڑھنے سے پہلے ایک اور حکمت عملی اختیار کی۔ انہوں نے مرہ اور ہز قیل نام کے دو قاصد مقرر کئے اور انہیں الگ الگ دو خط دیئے۔

مرہ کو جو خط دیا گیا وہ امرائے فارس کے نام تھا اور ہز قیل کو جو خط دیا گیا وہ فارس کے عوام کے نام تھا۔ دونوں خطوں کی عبارت تقریباً ایک ہی تھی جس میں انہیں خبردار کیا گیا تھا کہ تین باتوں میں سے ایک تسلیم کر لو ورنہ جنگ ہوگی۔ جن دنوں لشکر اسلام دجلہ کے اس طرف عراقی علاقوں پر یکے بعد دیگرے فتوحات حاصل کر رہا تھا۔ فارس کے لوگ اردشیر کے مرنے کے بعد اس کے جانشین کے تقرر کے لئے خانہ جنگی میں مصروف تھے۔ انہوں نے صرف بیر سیر پر ہی مدافعت کی کوشش کی ورنہ باقی مقامات پر اپنے ہی جھگڑوں میں مصروف رہے اور مسلمان آگے ہی آگے بڑھتے رہے۔ یہ بات نہیں کہ وہ مسلمانوں کا مقابلہ نہیں کرنا چاہتے تھے۔ مسلمانوں کے خلاف وہ سب متحد تھے مگر مقابلہ کو ایک دوسرے پر ٹال رہے تھے۔

پھر جب ان کے پاس خالد بن ولید کا نام پہنچا تو جیسے ان کی آنکھیں کھل گئیں۔ انہوں نے فوری طور پر فرخ زاد بن بندداں کو وقتی طور پر ایران کا شہنشاہ تسلیم کر لیا۔ یہ شخص شاہی خاندان سے نہ تھا اور اسے اس وقت تک کے لئے شہنشاہ مقرر کیا گیا تھا جب تک کسی شہزادے پر اتفاق رائے نہ ہو جاتا۔

دوسری طرف خالد بن ولید مفتوحہ علاقوں کے انتظام و انصرام سے فارغ ہوئے تو انہوں نے قعقاع بن عمرو کو حیرہ میں اپنا نائب مقرر کیا اور خود لشکر لے کر عیاض بن غنم کی مدد کو روانہ ہوئے۔ عیاض کو جناب ابو بکر نے بالائی عراق فتح کرنے کے لئے روانہ کیا تھا۔ مقدمتہ الحبیش پر الاقرع بن حابس متعین تھے۔ حیرہ سے جناب خالد بن ولید پہلے فلوجہ پہنچے۔ وہاں سے کربلا آئے۔ کربلا کی فوجی چوکی پر عاصم بن عمرو تعینات تھے۔ وہاں کچھ دن قیام کرنے کے بعد جناب خالد انبار روانہ ہوئے۔

انبار والوں نے حضرت خالد کے آنے کی اطلاع پاتے ہی قلعہ کے آگے ایک گہری خندق کھودی اور اس میں محفوظ ہو کر بیٹھ گئے۔ خالد بن ولید نے وہاں پہنچ کے قلعہ اور خندق کے گرد ایک چکر لگایا۔ انہوں نے اپنے تجربہ سے اندازہ لگا لیا کہ دشمن نا تجربہ کار ہے۔ اس لئے انہوں نے تیر اندازوں کو حکم دیا کہ وہ تاک تاک کر دشمن سپاہیوں کی آنکھوں کو نشانہ بنائیں۔ تیر اندازوں نے اس حکم پر عمل کیا اور ایک دن میں دشمن کے ایک ہزار سپاہیوں کی آنکھوں کو ناکارہ کر دیا۔ اس سے دشمن کے لشکر میں کہرام مچ گیا۔ انہوں نے صلح کے لئے سلسلہ جنابانی کیا۔ ان کا حاکم سابطا کارینس شیر زاد تھا۔ اس نے صلح کی جو شرائط رکھیں انہیں خالد بن ولید نے نامنظور کر دیا۔ اس کے بعد انہوں نے خندق کے گرد چکر لگایا۔ ایک جگہ خندق ذرا تنگ تھی۔ جناب خالد نے حکم دیا کہ بیمار اور زخمی اونٹوں کو ذبح کر کے خندق کے اس حصے میں ڈال دیا جائے۔ فوراً ہی حکم کی تعمیل کی گئی اور دیکھتے ہی دیکھتے خندق کا وہ حصہ پر ہو گیا۔ جناب خالد بن ولید اپنے لشکر کے ساتھ خندق پار کر گئے۔ دشمن نے یہ دیکھ کر خندق نالی کر دی اور بھاگ کر قلعہ کے اندر چلا گیا۔ اب خالد بن ولید نے قلعے پر شدید حملہ کیا۔ شیر زاد نے مجبور ہو کر پھر صلح کی درخواست کی اور کہا کہ

”مجھے اپنے ایک دستہ کے ساتھ خالی ہاتھ نکل جانے دیا جائے۔“

خالد بن ولید نے اس کی درخواست منظور کر لی۔ شیر زاد کے جانے کے بعد قلعہ پر

مسلمانوں کا قبضہ ہو گیا۔ جناب خالدؓ نے انبار پر زبرقان بن بدر کو اپنا نائب مقرر کیا اور خود عین التمر کی طرف روانہ ہوئے۔ عین التمر، کوفہ کے مغرب میں انبار کے قریب صحرائی جانب ایک قصبہ ہے۔

عین التمر میں بہرام چوہیس کا لڑکا بہرام ایک زبردست ایرانی لشکر کے ساتھ موجود تھا۔ اس لشکر کے ساتھ ایرانی ماتحت علاقوں کے عرب قبائل، نمر اور تغلب وغیرہ کی فوجیں بھی تھیں۔ بہرام نے اس خیال سے کہ لوہے کو لوہا کاٹتا ہے۔ خالدؓ بن ولید کے مقابلہ پر عرب قبائل کو آگے روانہ کر دیا اور خود ایک دن کے فاصلے پر قلعہ میں لشکر لے کر بیٹھ گیا۔

خالدؓ بن ولید نے نمر اور تغلب قبائل کے مقابلے پر پہنچتے ہی ان پر حملہ کر دیا اور ان کے سردار کو بکند پھینک کر گرفتار کر لیا۔ سردار کی گرفتاری سے عرب قبائل بھاگ کھڑے ہوئے مگر جب وہ قلعہ پر پہنچے تو اس کے دروازے بند تھے کیونکہ قلعہ کے اندر ان کے لئے گنجائش نہ تھی۔ نتیجہ یہ ہوا کہ یہ عرب قبائل قلعہ کے باہر خالدؓ بن ولید کے لشکر کے ہاتھوں مارے گئے پھر قلعہ بھی مسلمانوں کے ہاتھ آ گیا۔ اس قلعہ میں ایک گرجا تھا۔ وہاں چالیس لڑکے انجیل کی تعلیم حاصل کرتے تھے۔ انہیں جناب خالدؓ کے سامنے پیش کیا گیا۔ حضرت خالدؓ بن ولید نے ان سے دریافت کیا۔

”تم لوگ کون ہو اور یہاں کیا کر رہے ہو۔؟“

”ہم اس کلیسا کے لئے وقف ہیں“ ایک لڑکے نے جواب دیا۔ ”اور یہاں انجیل مقدس کی تعلیم حاصل کرتے ہیں“

حضرت خالدؓ نے حکم دیا کہ ان لڑکوں کو اسلامی تعلیم دی جائے چنانچہ ان میں سے بعض لڑکوں نے بڑی شہرت حاصل کی مثلاً سیر بن ابو محمد بن عثمان کے غلام حمران اور ابو موسیٰ بن نصیر وغیرہ۔ انہوں نے اسلامی سلطنت کے استحکام کے لئے گرانقدر خدمات انجام دیں۔

قلعہ عین التمر ہی میں جناب خالدؓ بن ولید کو حضرت عیاض بن غنم کا خط ملا۔ عیاض نے شمالی عراق میں قلعہ دومتہ الجندل کا محاصرہ کیا ہوا تھا۔ اس کے جواب میں اہالیان دومتہ الجندل نے عیاض بن غنم کا محاصرہ کر رکھا تھا۔ حضرت خالدؓ بن ولید عیاض کا خط پاتے ہی دومتہ الجندل جانے کے لئے تیار ہو گئے۔ انہوں نے عویم بن کاہل سلمیٰ کو عین التمر میں اپنا نائب مقرر کیا اور چل پڑے۔ دومتہ الجندل کا قصبہ دمشق اور مدینہ کے درمیانی راستے سے سات



منزل کے فاصلے پر تھا۔ ان سب نے مل کر عیاض پر حملہ کر دیا۔  
عیاض بن غنم نے محاصرہ برقرار رکھتے ہوئے ان تازہ حملہ آوروں کا مقابلہ کیا حملہ  
آوروں کی فوج کے دوسرے دار تھے۔

اکیدر بن عبد الملک اور

جوولی بن ربیعہ۔

ادھر جب حضرت خالدؓ دومتہ الجندل پہنچے تو ان سرداروں میں اختلاف پیدا ہو گیا۔ اکیدر  
بن عبد الملک نے کہا۔

”میں تمہاری نسبت خالدؓ بن ولید سے بہت زیادہ واقف ہوں۔ آج دنیا میں خالدؓ سے بڑھ  
کر کوئی اقبال مند اور فنون حرب کا ماہر نہیں ہے۔ جو قوم خالدؓ سے مقابلہ کرتی ہے وہ خواہ تعداد  
میں کتنی ہی کیوں نہ ہو وہ خالدؓ سے شکست ہی کھاتی ہے۔ اس لئے میری بات مانو اور خالدؓ سے  
صلح کرو۔“

اکیدر کی یہ بات اس کے سابقہ تجربے کی روشنی میں درست تھی۔ اس کا اس سے پہلے خالدؓ  
بن ولید سے اس وقت سابقہ پڑا تھا جب رسول اللہ صلی اللہ علیہ وآلہ وسلم نے تبوک سے خالدؓ  
بن ولید کو اس کی طرف بھیجا تھا اور پیش گوئی کی تھی کہ اکیدر انہیں گائے کا شکار کھیلتا ہوا ملے  
گا۔ خالدؓ نے اسے گرفتار کر کے رسول اللہ صلی اللہ علیہ وآلہ وسلم کی خدمت میں پیش کر دیا  
تھا۔ اکیدر نے اطاعت قبول کر لی اور آپ صلی اللہ علیہ وآلہ وسلم نے اسے واپس جانے کی  
اجازت دیدی تھی۔

اکیدر کی رائے بالکل صائب تھی۔ لیکن جوولی بن ربیعہ نے اس کی بات نہ مانی چنانچہ اکیدر  
وہاں سے یہ کہہ کر روانہ ہو گیا کہ۔ ”تمر جانو اور تمہارا کام۔ میں تمہارے ساتھ مل کر خالدؓ بن  
ولید سے جنگ کرنے کو تیار نہیں ہوں۔“

حضرت خالدؓ کو اکیدر کے جھگڑے کی اطلاع ملی تو انہوں نے عاصم بن عمرو کو اس سے  
تعاقب میں روانہ کیا۔ عاصم نے اکیدر و راستے ہی میں جا لیا اور گرفتار کر کے لے آئے۔ جناب  
خالدؓ نے بد عہدی اور بغاوت کی پاداش میں اس کی روانہ کر دی۔

حضرت خالدؓ بن ولید کی آمد پر دومتہ الجندل والوں نے کسی کھمبہ اہل کا اظہار نہ کیا بلکہ  
بڑے اطمینان سے صنف بندی کی۔ جوولی بن ربیعہ حضرت خالدؓ کی طرف اور ابن سعد و بنان

اور ابن الدہیم، عیاض بن غنم کے مقابل صف آراء ہوئے۔ حضرت خالدؓ نے جو دی بن ربیعہ کو اور اقراع بن حابس نے ودیعہ کو گرفتار کر لیا۔ باقی لوگ قلعہ کی طرف بھاگے مگر قلعہ میں جگہ ہی نہ تھی۔ اہل قلعہ نے دروازہ نہ کھولا اور مسلمانوں نے اس قدر لوگوں کو قتل کیا کہ لاشوں کے ڈھیر لگ گئے۔ اس وقت خالدؓ کی فوج کے سردار عاصم بن عمرو نے اپنے قبیلہ بنو تمیم سے اپنے حلیف بنو کلب کی امداد کی اپیل کی۔ بنو تمیم فوراً ان کی (بنو کلب) کی امداد کو پہنچے۔ اس طرح وہ مسلمانوں کے ہاتھوں قتل ہونے سے بچ گئے۔ حضرت خالدؓ بن ولید نے قلعہ کا دروازہ اکھڑا ڈالا اور آدھے سے زیادہ محصورین مسلمانوں کے ہاتھوں قتل ہو گئے۔

دومتہ الجندل کی مہم سے فارغ ہو کر جناب خالدؓ حیرہ واپس آئے۔ وہاں آکر معلوم ہوا کہ عین التمر کا بدلہ لینے کے لئے عربوں اور ایرانیوں کا ایک لشکر حصید اور خناس میں جمع تھے۔ آپ نے ان کے مقابلے پر دوستے روانہ کئے جنہوں نے اس لشکر کو مار بھگا دیا۔ اس کے بعد جناب خالدؓ نے مصیح کا قصد کیا۔ وہاں عربوں کی ایک جماعت مقابلہ کے لئے جمع تھی۔ جناب خالدؓ نے اسے شکست دی۔ پھر تثنیٰ اور بشر کے معرکے ہوئے جن میں خالدؓ بن ولید غالب رہے۔

مصیح کی مہم میں ایک واقعہ یہ بھی پیش آیا کہ وہاں رات کے وقت اچانک حملہ کیا گیا۔ دشمن فوج کا سردار ہذیل تھا۔ وہ بھاگ نکلا اور اس کا تمام لشکر قتل ہو گیا۔ اس جنگ میں دو مسلمان حریر بن عبد اللہ کے ہاتھوں مارے گئے۔ ان کے پاس جناب ابو بکرؓ کا عطا کردہ ایک صداقت نامہ بھی موجود تھا۔ ان مسلمانوں کے نام عبد العزیٰ بن ابی رہم اور ابید بن حریر تھے۔

حب خلیفہ کو معلوم ہوا کہ عبد العزیٰ حملہ کی رات کو ایسے اشعار پڑھ رہے تھے جن میں صاف طور پر اللہ کی واحدانیت اور رسول اللہ صلی اللہ علیہ وآلہ وسلم کی رسالت کا ذکر تھا تو آپ نے ان دونوں کا خون بہا دیا۔

حضرت عمرؓ مالک بن نویرہ اور اس کے ساتھیوں کے قتل کی وجہ سے حضرت خالدؓ بن ولید کو مورد الزام ٹھہراتے تھے۔ چنانچہ ان مسلمانوں کے قتل پر شورا اٹھایا گیا تو جناب ابو بکرؓ نے صاف الفاظ میں فرمادیا۔ ”جو مسلمان دشمن کی زمین پر دشمن کے ساتھ قیام پذیر ہوں گے ان کے ساتھ ایسی صورت حال کا پیش آنا ممکن ہے۔“

حقیقت بھی یہی ہے کہ اگر وہ دونوں چاہتے تو دشمن سے علیحدہ ہو کر کسی اور جگہ رہ سکتے

تھے۔ انہیں خوا مخواہ ایسی جگہ ٹھہرنے کی کیا ضرورت تھی۔ جس کے متعلق انہیں اچھی طرح پتہ تھا کہ یہ دشمنان اسلام کی جائے سکونت ہے اور وہاں میدان کارزار گرم ہونے والا ہے۔ جنگ کے ہنگامہ میں اتنی فرصت کسے ہوتی ہے کہ وہ یہ دیکھ سکے کہ ان دشمنوں میں کوئی مسلمان تو نہیں ہے۔ پھر وہاں رات کو حملہ ہوا تھا اور سب لوگ سوتے میں قتل ہو گئے تھے۔ اس واقعہ سے یہ بھی معلوم ہوتا ہے کہ لشکر اسلام اور دربار خلافت میں بعض ایسے لوگ ضرور موجود تھے جو خالد بن ولید کی فتوحات کو پسند نہ کرتے تھے ورنہ جناب ابو بکرؓ کو یہ خبر پہنچانا کہ ایک مسلمان اس رات اللہ اور رسولؐ کی تعریف میں اشعار پڑھ رہا تھا، ایک غلط اور بے محل سی بات معلوم ہوتی ہے۔ جب ان دو مسلمانوں کو اتنی عقل تھی کہ وہ اپنی شناخت اشعار پڑھ کر کرا رہے تھے تو ان کو یہ عقل کیوں نہ آئی کہ وہ غیر مسلم علاقہ چھوڑ کر کسی اور جگہ چلے جائیں۔

حضرت خالد بن ولید کی عراقی علاقہ میں آخری جنگ ”جنگ فراض“ تھی۔ فراض کے مقام پر الجزیرہ شام اور عراق کی سرحدیں ملتی تھیں۔ خلیفہ اول حضرت ابو بکر صدیقؓ نے لشکروں کی روانگی کے وقت حکم دیا تھا کہ اسلام لشکر فراض پر جمع ہوں۔ خالد بن ولید بھی فراض پر اس لئے قبضہ چاہتے تھے کہ جب وہ ایرانی علاقے میں داخل ہوں تو ان کی پشت محفوظ رہے۔ جب اسلامی لشکر فراض پہنچا تو اسے دیکھ کر رومیوں کو بہت طیش آیا۔ انہوں نے فوراً ایران کا صدر روانہ کیا کہ وہ مسلمانوں کے مقابلہ پر ان کی مدد کرے۔ ایران مسلمانوں سے پے در پے شکستیں کھا چکا تھا۔ اور جذبہ انتقام سے دیوانہ ہو رہا تھا۔ چنانچہ اس نے فوراً اپنے فوجی دستے فراض روانہ کر دیئے۔ پس مسلمانوں اور مخالفوں کے لشکر فراض میں دریائے فرات کے کنارے آمنے سامنے ہوئے۔ صورت حال یہ تھی کہ مسلمان دریا کے اس طرف تھے اور دشمن کا متحدہ لشکر دریا کے دوسرے کنارے پر تھا چنانچہ دشمن کا ایک ہر کارہ جناب خالد بن ولید کے پاس آیا اور اس نے اپنے سردار کا پیغام دیا کہ :

”یا تو آپ دریا پار کر کے لشکر لے کر مقابلہ پر آئیں یا پھر ہمیں دریا پار کر کے اپنے مقابلے پر آنے دیں“

خالد بن ولید نے پیغام کے جواب میں کہا کہ ”تم دریا پار کر کے ادھر آ جاؤ“ اس پر دوسرا مطالبہ پیش کیا گیا کہ ”آپ اپنا لشکر ساحل سے اتنی دور پیچھے ہٹائیں کہ ہم اطمینان سے دریا پار آسکیں۔“ اس کے جواب الجواب میں جناب خالد نے پیغام بھیجا کہ :

”ہمارا لشکر یہیں موجود رہے گا۔ تم دریا کو کچھ اوپر یا کچھ نیچے جا کر پار کر سکتے ہو۔ لشکر اسلام کی طرف سے یقین دلایا جاتا ہے کہ دریا پار کرتے وقت کسی قسم کی شرارت یا جنگ نہیں کی جائے گی“

اس اطمینان کے بعد دشمن کا لشکر دریائے فرات کے پار آیا اور مسلمانوں کے خلاف صف آرا ہو گیا۔ خالد بن ولید نے اس موقع پر بھی حکم دیا کہ تمام گروہ علیحدہ علیحدہ ہو کے جنگ کریں تاکہ یہ اندازہ ہو سکے کہ کس گروہ نے زیادہ شاندار کارنامہ سرانجام دیا ہے۔ اس حکمت عملی سے ہر قبیلہ بڑے جوش و خروش سے لڑا اور لشکر اسلام نے جلد ہی دشمن کو میدان سے شکست دے کر مار بھگایا۔

خالد بن ولید نے حکم دیا۔ ”بھاگنے والوں کا پیچھا کرو اور انہیں دم نہ لینے دو۔“ چنانچہ مسلمانوں نے دور دور تک دشمنان اسلام کا تعاقب کیا اور انہیں قتل کیا۔ اس طرح فراض کے میدان جنگ اور تعاقب میں قتل ہونے والوں کی تعداد ایک لاکھ سے کچھ زائد تھی۔

خالد بن ولید نے فراض میں دس دن قیام کیا۔ پھر ۲۵ ذیقعد ۱۲ھ کو اپنی فوج کو حیرہ کی جانب کوچ کا حکم دیا۔

آپ نے عاصم بن عمرو کو حکم دیا کہ وہ لشکر کے ساتھ حیرہ جائیں۔ انہوں نے شجر بن الدغر کو ساقہ فوج کے پچھلے دستے جو پشت سے حملہ روکتے ہیں کا کماندار مقرر کیا۔ خالد بن ولید نے اپنے متعلق یہ بتایا کہ وہ ہاتھ کے ساتھ آرہے ہیں۔ جبکہ حقیقت یہ تھی کہ آپ فوج سے جدا ہو کر حج کے لئے مکہ روانہ ہو گئے تھے۔

خالد کے ساتھ صرف چند آدمی تھے مگر ان اجنبی راستوں سے کوئی واقف نہ تھا۔ اس کے باوجود وہ اس تیز رفتاری سے مکہ پہنچے اور وہاں سے حج کر کے واپس آئے۔ کہ جب لشکر اسلام کے آخری دستے حیرہ میں داخل ہو رہے تھے تو آپ ان میں آ شامل ہوئے۔ جب لوگوں نے ان کے منڈے ہوئے سر دیکھے تو ان کو معلوم ہوا کہ یہ لوگ حج کر کے آئے ہیں۔

اسی زمانہ میں حضرت ابو بکرؓ نے جن امراء کو شام کی طرف بھیجا تھا۔ انہوں نے دربار خلافت سے مکہ کی درخواست کی۔ حضرت ابو بکرؓ نے شام کے محاذ پر بھی جناب خالد بن ولید کو بھیجنے کا فیصلہ کیا کیونکہ عراق کے محاذ پر اللہ کی اس تلوار نے ایرانیوں کی طاقت کو ہلا کر رکھ دیا

تھا۔ خالد بن ولید نے جو خفیہ حج کیا تھا اس کی خبر دربار خلافت میں پہنچ گئی تھی۔ خالد نے اگرچہ ایک دینی فریضہ انجام دیا تھا مگر جناب ابو بکرؓ ان کے اس اقدام سے خوش نہ تھے۔ ان کے خیال میں میدان جنگ میں دشمنوں کے درمیان گھرے ہوئے لشکر اسلام کو چھوڑ کر فریضہ حج کے لئے جانادوراندیشی اور مصلحت کے قطعاً خلاف تھا۔ پھر جب خلیفہ محترم نے حضرت خالد بن ولید کو شام کے محاذ پر جانے کے لئے عبدالرحمن بن جمیل کے ہاتھ خطر روانہ کیا تو اس میں بھی اس خفیہ حج کے بارے میں آپ نے اپنی ناراضگی کا اظہار فرمایا۔

خط کا مضمون حسب ذیل تھا۔

”تم یہاں سے روانہ ہو کر یرموک میں مسلمانوں کی جماعت سے جا ملو کیونکہ وہ دشمن کے نرغے میں آگئے ہیں۔

یہ حرکت (خفیہ حج) جو تم نے اب کی ہے آئندہ کبھی تم سے سرزد نہ ہو۔ یہ خدائے تعالیٰ کا فضل ہے کہ تمہارے سامنے دشمن کے چھلکے چھوٹ جاتے ہیں اور تم مسلمانوں کو دشمن کے نرغے سے صاف بچا لاتے ہو۔!

اے ابو سلیمان!

میں تمہیں تمہارے خلوص اور خوش قسمتی پر مبارک باد دیتا ہوں۔ اس مہم کو یہ تکمیل تک پہنچاؤ۔ اللہ تعالیٰ تمہاری مدد فرمائے۔ تمہارے دل میں غرور نہ پیدا ہونا چاہئے کیونکہ غرور کا انجام نقصان اور رسوائی ہے۔ اپنے کسی فعل پر نازاں بھی نہ ہونا۔ فضل و کرم کرنے والا صرف اللہ ہے اور وہی اعمال کا صلہ دیتا ہے۔“

خلیفہ اول حضرت ابو بکر صدیق نے خالد بن ولید کو یرموک یعنی ملک شام کی طرف روانگی کا حکم دیا تھا چنانچہ جناب خالد بن ولید نے عسکری مہمات میں ایک سال ۱۰۰ھ تک صرف کیا اور اس دوران پندرہ جنگوں میں حصہ لیا۔ ان تمام جنگوں میں حضرت خالدؓ کے مقابلہ اپنے سے بڑے لشکرات ہوا۔ جو بہترین سوار تھے لیکن خدو و زنت نہ تھے۔ تمہی کہ جناب خالد نے ان تمام جنگوں میں فتح حاصل کی اور دشمن کو ہر موقع پر شکست دے کر مار بھگایا۔

خالد بن ولید کی ان جنگوں کا یہ انہوں اور خود عربوں پر کیا اثر پڑا؟ اس پر ایک حدیث ہے۔

ڈالنا ضروری معلوم ہوتا ہے۔

اسلام کا ظہور جس زمانہ اور جن حالات میں عربوں میں ہوا اس سے معلوم ہوتا ہے کہ عرب قوم نے ایک طرف رومیوں اور دوسری طرف ایرانیوں کو اپنا آقا تسلیم کر لیا تھا اور شاہان کسریٰ اور شہنشاہ روم (قسطنطنیہ) کے درباروں میں جبہ سائی کرنے کو وہ اپنا سب سے بڑا اعزاز سمجھتے تھے۔

تاریخ بتاتی ہے کہ جب عرب شہنشاہ ایران کے دربار میں سلامی کے لئے حاضر ہوتے تو انہیں سجدہ کی اجازت کے لئے کئی کئی ماہ انتظار کرنا پڑتا تھا اور یہی وجہ تھی کہ جب شہنشاہ ایران کو معلوم ہوا کہ عرب لشکر ان کے ملک پر حملہ آور ہوا ہے تو اسے بڑی مشکل سے اس پر اعتبار آیا کیونکہ اس کے خیال میں عرب قوم اس قابل ہی نہ تھی کہ وہ لشکر کی صورت میں کسی شہنشاہ کے مقابلہ پر آنے کی جرات بھی کر سکے۔

جنگ ایلیس کے موقع پر ہم دیکھتے ہیں کہ مسلمان لشکر ان پر حملہ کے لئے آرہا ہے اور وہ بڑے اطمینان سے دسترخوان سجائے ناؤنوش میں مصروف ہیں۔ اس سے صاف ظاہر ہوتا ہے کہ ایرانی عربوں کو کوئی اہمیت نہ دیتے تھے۔ مگر جب ان کے بڑے بڑے لشکروں کو لشکر اسلام سے شکست ہوئی تو ان کی آنکھیں کھلیں۔ تاہم اب ان کی سلطنت کے خاتمے کا وقت آ گیا تھا اور وہاں تخت و تاج کے لئے خانہ جنگی شروع ہو چکی تھی چنانچہ آہستہ آہستہ ان پر لشکر اسلام اور خاص طور پر لشکر اسلام کے سپہ سالار حضرت خالد بن ولید کا اس قدر رعب طاری ہو گیا کہ اب وہ جنگ سے پہلے ہی حوصلہ چھوڑ دیتے تھے۔

عراق میں جنگوں سے پہلے عرب آپس میں جنگ کرتے اور اپنے روائتیں تھیاری اور طریقے استعمال کرتے تھے لیکن جب وہ عرب سے نکل کر عراق میں داخل ہوئے اور انہیں خالد بن ولید جیسا سپہ سالار میسر ہوا تو ان پر خالد کی سپہ گری کے جوہر کھلے۔ خالد بن ولید میں خدا داد خوبی یہ بھی تھی کہ وقت اور موقع کے لحاظ سے اپنی جنگی حکمت عملی ترتیب دیتے تھے۔ وہ کبھی میدان جنگ میں فوجوں کو لڑاتے تو کبھی شب خون مارتے۔ انہیں بڑے بڑے قلعوں پر حملہ کرنے کا موقع ملا اور انہوں نے اپنی ذہانت سے یہ ناقابل تخیر قلعے فتح کئے۔ پھر ایک ایسا وقت آیا کہ لشکر اسلام کے دل میں یہ بات جیسے گھر کر گئی کہ جس لشکر کے سپہ سالار خالد بن ولید

۱۔ اس دور میں شہنشاہ کو سجدہ کیا جاتا تھا۔

ہوں گے وہ لشکر شکست نہیں کھا سکتا۔ خالد بن ولید کا نام فتح کی دلیل اور علامت بن گیا۔ ان فتوحات کا اسلامی لشکر پر جو اثر ہوا وہ خالد بن ولید کو جس نظر سے دیکھنے لگے تھے اس کی ایک جھلک ابن ابیہشم بکائی کے مندرجہ ذیل بیان میں نظر آتی ہے۔

”میرے والد بیان کرتے ہیں کہ کوفہ کے وہ لوگ جو عراق کی جنگوں میں نبرد آزما رہ چکے تھے جب معاویہؓ کو اپنے ساتھ کوئی زیادتی کرتے دیکھتے تو کہا کرتے تھے کہ آخر معاویہؓ چاہتے کیا ہیں؟ انہیں معلوم ہونا چاہئے کہ ہم جنگ ذات السلاسل کے شہسوار ہیں۔ جو عراق میں حضرت خالد بن ولید کی پہلی جنگ تھی۔ وہ لوگ جنگ ذات السلاسل سے لے کر فراض تک کی جنگوں کو فخر و شان سے بیان کرتے تھے۔ گویا ان سے قبل اور بعد کی لڑائیاں بالکل بیچ تھیں۔“

(خالد سیف اللہ از ابو زید شبلی)





## یرموک

ایک غیر معروف دریا ہے جو حوراں کی سطح مرتفع سے نکل کر پیچ و خم کھاتا ہوا دریائے اردن میں گرتا ہے۔ اردن میں گرنے سے پہلے تقریباً تیس میل اوپر یرموک نصف دائرے کی صورت میں ایک چکر کاٹتا ہے۔ اس طرح اس کے درمیان ایک اتنا وسیع میدان بن جاتا ہے جس کے اندر ایک پوری فوج سما سکتی ہے۔ حضرت خالد بن ولید جب راستے کی ہزاروں صعوبتیں اٹھا کے میدان یرموک میں پہنچے تو انہوں نے دیکھا وہاں مسلمانوں کے چاروں لشکر جو ابو عبیدہ، شرجیل بن حسنہ، یزید بن ابوسفیان اور عمرو بن العاص کی سرکردگی میں مدینہ سے روانہ کئے گئے تھے۔ پہلے سے موجود ہیں مگر کیفیت یہ ہے کہ ان کا قیام بھی الگ الگ ہے اور ہر سپہ سالار اپنی فوج کی امامت کرتا ہے۔

خالد بن ولید کے آجانے سے مسلمانوں میں خوشی کی لہر دوڑ گئی۔ دوسری طرف رومیوں کی فوجیں مورچے کھودنے لگی تھیں۔

جس طرح مسلمانوں کو خالد بن ولید کی کمک حاصل ہوئی تھی اسی طرح رومیوں کو ان کے ایک بڑے سردار باہان اور اس کے لشکر کی امداد حاصل ہوئی تھی اور ان میں بھی خوشی کی لہر دوڑی ہوئی تھی۔ خلیفہ اول جناب ابو بکر صدیق نے شام میں موجود چاروں لشکروں کو یہ پیغام بھیج دیا تھا کہ جب تک انہیں دمشق سے خالد بن ولید کی کمک نہ مل جائے وہ رومیوں سے جنگ سے گریز کریں چنانچہ جب خالد بن ولید وہاں پہنچے تو رومیوں سے جنگ کا آغاز ہوا۔

بلاشبہ اسلامی لشکر جو الگ الگ اپنے سپہ سالاروں کے ماتحت جنگ میں شریک تھا وہ بڑی بے جگری سے لڑا اور اس نے رومیوں کو پسپا کر کے ان کے مورچوں میں دھکیل دیا۔ مگر دوسرے دن یہ ہوا کہ نہ رومی اپنے مورچوں سے نکل کے میدان میں آئے اور نہ ہی



مسلمانوں کو ہمت ہوئی کہ وہ ان کے مورچوں پر حملہ کریں۔ اس لئے کہ مسلمانوں کا لشکر پانچ حصوں میں بٹا ہوا تھا اور ہر حصہ فوج اپنے سالار کی ماتحتی میں جنگ کرتا تھا۔ پورے لشکر کا کوئی ایک سپہ سالار نہ تھا۔ اس کے علاوہ رومیوں کا لشکر ڈھائی لاکھ کے قریب تھا اور اسلامی لشکر کی مجموعی تعداد صرف ۲۶ ہزار اور ایک بیان کے مطابق ۴۶ ہزار تھی۔ اس لئے مسلمان فطری طور پر رومیوں سے خائف تھے۔ یہی وجہ ہے کہ میدان یرموک میں دونوں لشکر ایک پہلی جھڑپ کے بعد ایک ماہ بعد تک ایک دوسرے کے خلاف مورچہ بند رہے مگر جنگ کرنے کی کسی کوجرات نہ ہوئی۔

خالد بن ولید جو سب سے زیادہ ذہین اور تجربہ کار سپہ سالار تھے۔ انہوں نے فوراً اندازہ کر لیا کہ الگ الگ کمانوں کے تحت دشمن سے مقابلہ میں مسلمانوں کو کوئی فائدہ نہ ہوگا کیونکہ ایک تو دشمن کا لشکر ان سے پانچ گنا زیادہ ہے۔ دوسرے یہ کہ وہ ایک سپہ سالار کے تحت مشترکہ جنگی حکمت عملی کے تحت لڑتے ہیں جبکہ مسلمانوں کی پانچ فوجیں الگ الگ پانچ سپہ سالاروں اور پانچ حکمت عملیوں کے تحت جنگ کرتی ہیں اس سے مسلمانوں کو الٹا نقصان ہوگا۔

ان کا ذاتی خیال تھا کہ جب تک اسلامی فوجوں کو ایک لشکر کی صورت میں ترتیب دے کر ان کو کسی ایک سپہ سالار کے ماتحت میدان میں نہ اتارا جائے گا اس وقت تک دشمن کے ٹڈی دل لشکر کو شکست دینا تو الگ اس کے سامنے زیادہ دن تک ٹھہرنا بھی مشکل ہوگا۔ چنانچہ ایک دن انہوں نے اسلامی فوجوں کے چاروں سالاروں کو اپنے خیمہ پر مدعو کیا اور خدائے برتر کی حمد و ثنا کے بعد کہا۔

”آج کا دن اللہ کے اہم ترین دنوں میں سے ایک ہے۔ آج کسی کے لئے فخر و مباہات، خود آرائی اور خود ستائی مناسب نہیں۔ جہاد خالص اللہ کے لئے کرو اور اپنے اعمال کو اللہ کی خوشنودی کا ذریعہ بناؤ۔“

یاد رکھو آج کی کامیابی ہمیشہ کی کامیابی ہے۔ ایک ایسی قوم سے جو ہر طرح سے مرتب و منظم ہے۔ ہمارا الگ الگ لڑنا کسی بھی طرح مناسب نہیں۔ اگر انہیں جو ہم سے دور ہیں (حضرت ابو بکرؓ) ہمارے حالات کا علم ہوتا تو وہ کبھی ہمیں اس طرح لڑنے کی اجازت نہ دیتے۔ بے شک ہمیں ان کی طرف سے کوئی حکم تو نہیں ملا لیکن ہم اور تم اسے اس طرح انجام دیں گویا ہمارے خلیفہ اور ان کے خیر

خواہوں کا حکم ہے“

حضرت خالدؓ کی تقریر سن کر تمام فوجوں کے امیروں نے یک زبان ہو کر کہا۔ ”آپ ہی فرمائیے۔ اس صورت حال میں ہمیں کیا کرنا چاہئے۔؟“

آپ نے فرمایا۔ ”جناب ابو بکرؓ نے ہمیں اس خیال سے یہاں بھیجا تھا کہ ہم یہ مہم آسانی سے سر کر لیں گے اگر انہیں موجودہ حالات کا علم ہوتا تو وہ ہمیں الگ الگ نہ رکھتے بلکہ اکٹھا رکھتے۔ جن حالات سے ہم دوچار ہیں وہ پہلے کی نسبت بہت سخت اور مشرکین کے لئے زیادہ فائدہ مند ہیں۔ میں دیکھ رہا ہوں کہ ہم سب الگ الگ ہیں۔ مجھے یہ بھی معلوم ہے کہ تم میں سے ہر شخص کو الگ لشکر پر نامزد کیا گیا ہے لیکن اگر تم اس موقع پر کسی ایک شخص کو اپنا امیر تسلیم کر کے اس کی اطاعت قبول کر لو تو اس سے نہ صرف تمہارا فائدہ ہو گا بلکہ اس سے نہ تو تمہارے مراتب میں فرق پڑے گا اور نہ اللہ اور امیر المؤمنین کے نزدیک تمہارا درجہ کم ہو گا۔ ذرا دیکھو تو سہی۔ دشمن نے کتنی زبردست تیاری کر رکھی ہے۔ یاد رکھو! اگر ہم نے انہیں ایک بار ان کے خندقوں میں دھکیل دیا تو ہم ہمیشہ اٹھیں دھکیلتے ہی رہیں گے لیکن اگر انہوں نے ہمیں شکست دیدی تو پھر ہم کبھی کامیاب نہ ہو سکیں گے۔“

میری تجویز اس سلسلے میں یہ ہے کہ ہم میں سے ہر شخص کو باری باری امارت کا موقع ملنا چاہئے۔ اگر آج ایک امیر ہے تو کل دوسرا۔ پرسوں تیسرا۔ ترسوں چوتھا یہاں تک کہ ہر شخص کو امیر بننے کا موقع مل جائے گا۔ آج کے دن کے لئے تم مجھے امیر بنا لو۔“

خالد بن ولید کی رائے انتہائی منقول تھی۔ تمام امراء اس سے متفق ہو گئے اور پہلے روز کے لئے انہوں نے خالدؓ کو اپنا امیر نامزد کر دیا۔ ان کا خیال تھا کہ یرموک کی یہ جنگ کافی طول کھینچے گی اور ہر سالار کو امیر لشکر بننے کا موقع ملے گا۔

خالد بن ولید نے امیر لشکر ہوتے ہی اپنی حکمت علمی اس طرح ترتیب دی جو عربوں کے لئے بالکل نیا تجربہ تھا۔ آپ نے لشکر اسلام کو ۳۸ حصوں میں تقسیم کیا۔ اس طرح ہر حصہ میں تقریباً ایک ہزار سے زائد لشکری تھے۔

حضرت خالدؓ نے فرمایا۔

”ہمارے دشمنوں کی تعداد بہت زیادہ ہے۔ اس کے جواب میں ہم لشکر کے

چھوٹے چھوٹے بہت سے حصے کر کے میدان میں یوں پھیلائیں گے کہ دشمن کو

ہماری صحیح تعداد کا اندازہ نہ ہو سکے گا اور وہ یہ سمجھنے پر مجبور ہو جائے گا کہ مسلمان اس کے مقابلے پر بہت زیادہ لشکر لائے ہیں۔“

خالد بن ولید نے قلب میں اٹھارہ دستے لڑنے کے اور ابو عبیدہؓ کو اس کا سردار مقرر کیا۔ ان دستوں میں عکرمہ بن ابی جہل اور قعقاع بن عمرو بھی شامل تھے۔ میمنہ پر آپ نے دس دستے مقرر کئے اور ان کا سردار عمرو بن عاص کو بنایا۔ ان دستوں میں شریک بن جہیل بن حسنہ بھی تھے۔ میسرہ پر بھی دس دستے مقرر کئے گئے۔ ان کی کمان یزید بن ابوسفیان کو دی گئی۔ ہر دستہ کا الگ الگ سردار بھی تھا جو میمنہ، میسرہ اور قلب کے سرداروں سے احکام حاصل کرتا تھا۔ اس طرح خالد بن ولید نے لشکر کے میمنہ، میسرہ اور قلب پر ایسے سردار مقرر کئے جو شجاعت اور دلیری میں اپنی مثال آپ تھے مثلاً:

قعقاع بن عمرو، عکرمہ بن ابی جہل، عیاض بن غنم، ہاشم بن عتبہ اور عبدالرحمن بن خالد بن ولید حضرت خالدؓ کے بیٹے عبدالرحمن کی عمر اس وقت اٹھارہ سال تھی۔

لشکر کی اس ترتیب کے علاوہ جناب خالدؓ نے ایک ہر اول دستہ بھی بنایا جس کے سردار قیث بن اثیم مقرر ہوئے۔ قاضی کی خدمت حضرت ابوالدرواہ کے سپرد ہوئی۔ قاری حضرت مقداد مقرر ہوئے جو سورہ انفعال (جس میں جہاد کا ذکر ہے) پڑھ کے لشکریوں کو سناتے تھے۔ سامان کے حفاظتی دستے کی سرداری عبداللہ بن مسعودؓ کو عطا ہوئی۔

خالد بن ولید کے ان انتظامات سے ظاہر ہوتا ہے کہ انہوں نے لشکر اسلام میں جوش و خروش پیدا کرنے کے علاوہ اس کی ترتیب اس انداز سے کی کہ دشمن کے دل میں مسلمانوں کا خوف پیدا ہو گیا چنانچہ اس کے جاسوسوں نے واپس جا کر بتایا کہ مسلمان لشکر کی تعداد لاکھوں سے اوپر ہے۔

دونوں طرف صف آرائی ہوئی تو طبل جنگ پر چوٹ پڑی اور موت اپنے پر پھیلائے میدان پر موک پر چھا گئی۔ جناب خالدؓ گھوڑا بڑھا کر لشکر میں پہنچے۔ ابو عبیدہ بن جراح اس حصہ کے سالار تھے اور ان کی معیت میں قعقاع بن عمرو اور عکرمہ بن ابی جہل جنگ کے لئے تیار اور حکم کے منتظر تھے۔ جناب خالدؓ نے ابو عبیدہ سے کہا۔

”آپ قعقاع اور عکرمہ کو دشمن پر بڑھ کر حملہ کرنے کا حکم دیجئے۔“

جناب ابو عبیدہؓ نے حملے کا حکم دیا۔ قعقاع اور عکرمہ نے رجز پڑھتے ہوئے گھوڑوں کو ایڑ دی

اور لشکر اسلام کا قلب تیزی سے دشمن پر جا پڑا۔ جنگ کی آگ بھڑکی اور پورے میدان میں پھیل گئی۔ گھوڑوں کی ہنہناہٹ اور نیزوں اور تلواروں کی جھنکار کے سوا کوئی آواز کان پڑے سنائی نہ دیتی تھی۔ تھوڑی ہی دیر گزری تھی کہ رومی لشکر کے قلب کا سردار ”جرجہ“ گھوڑا بڑھا کر اپنے لشکر سے نکلا اور دونوں لشکروں کے درمیان آکر پکارا۔ ”خالد بن ولید میرے پاس آئیں۔“

خالد بن ولید قلب فوج میں موجود تھے۔ انہوں نے ابو عبیدہؓ کو لشکر سنبھلانے کا اشارہ کیا اور خود گھوڑا بڑھا کر جرجہ کی طرف چلے۔ پھر وہ اس کے اتنا قریب ہو گئے کہ گھوڑوں کی کنوتیوں سے کنوتیاں مل گئیں۔ خالد بن ولید نے دریافت کیا۔ ”مجھے مبارزت کی دعوت دینے والا تو کون ہے۔؟“

”میرا نام جرجہ ہے۔“ اس نے متانت سے جواب دیا۔ ”میں رومی لشکر کا سردار ہوں۔“  
جناب خالد نے کہا۔ ”میں تمہیں پہلے حملے کی اجازت دیتا ہوں تاکہ تمہیں یہ ارمان نہ رہ جائے کہ تم مجھ پر حملہ نہ کر سکتے۔“

”اے خالد“ جرجہ نے اسی سنجیدگی سے کہا۔ ”میں تم سے جنگ کرنے سے پہلے کچھ سوالات کرنا چاہتا ہوں۔ بشرطیکہ تم ان کے جوابات صحیح صحیح دو۔“  
”اے جرجہ“ جناب خالد نے جواب میں کہا۔ ”خالد اپنے دشمن کے مقابلہ پر جھوٹ نہیں بولا کرتا۔“

جرجہ نے کہا۔ ”میں ایک شریف آدمی ہوں اور تمہیں کریم النفس خیال کرتا ہوں۔ امید ہے کہ تم مجھے دھوکہ نہ دو گے۔“

”میری طرف سے مطمئن رہو جرجہ“ حضرت خالد بولے۔ ”مگر فوراً سوال کرو کیونکہ خطرہ ہے کہ لشکر کسی غلط فہمی میں مبتلا نہ ہو جائیں“

جرجہ نے سوال کیا۔ ”کیا یہ درست ہے کہ خدا نے تمہارے نبی پر آسمان سے ایک تلوار اتاری تھی اور وہ تلوار انہوں نے تمہیں عطا کی جس کی برکت سے جس فوج میں تم شامل ہوتے ہو وہ فتح یاب ہوتی ہے؟“

”نہیں“ حضرت خالد نے فوراً انکار کیا۔ ”یہ درست نہیں ہے۔“

جرجہ بولا۔ ”پھر تمہیں سیف اللہ کیوں کہا جاتا ہے۔؟“

”سنو جرجہ“ حضرت خالدؓ نے جواب دیا۔ ”اللہ تعالیٰ نے ہماری قوم میں ایک نبی پیدا کیا۔ کچھ لوگوں نے انہیں تسلیم کیا۔ کچھ نے انکار کیا۔ انکار کرنے والوں میں میں بھی شامل تھا۔ میں نے ان سے جنگ کی۔ پھر خدا نے ہمارے دلوں پر قبضہ کیا اور ہم سب نے انہیں نبی برحق تسلیم کر لیا۔ میرے نبی صلی اللہ علیہ وآلہ وسلم نے مجھ سے کہا۔ ’اے خالد! تم اللہ کی تلوار ہو جس کو اس نے مشرکین پر مسلط کیا۔ جب سے میرا لقب سیف اللہ ہو گیا۔ اسی وجہ سے میں مشرکوں کے لئے سخت ترین مسلمان ہوں۔“

”بے شک تم ٹھیک کہتے ہو۔“ رومی سردار نے اعتراف کیا پھر پوچھا۔ ”اچھا یہ بتاؤ تم مجھے کن باتوں کی دعوت دیتے ہو۔“

حضرت خالدؓ نے فرمایا۔ ”میں تمہیں اس بات کی دعوت دیتا ہوں کہ تم اقرار کرو کہ اللہ کے سوا اور کوئی معبود نہیں اور یہ کہ محمد اللہ کے بندے اور رسول ہیں۔ پھر یہ اقرار کرو کہ محمد رسول اللہ صلی اللہ علیہ وآلہ وسلم جو کچھ لائے ہیں اللہ کی طرف سے یہ ہے۔“

”اگر کوئی شخص ان باتوں کو تسلیم نہ کرے تو؟ جرجہ سے سوال کیا۔“

حضرت خالدؓ نے جواب دیا۔ ”اس صورت میں ہم اس سے کہیں گے کہ وہ جزیہ ادا کرے اور ہم اس کی جان و مال کے محافظ ہوں گے۔“

جرجہ نے پوچھا۔ ”اگر وہ جزیہ بھی ادا نہ کرنا چاہے تو پھر؟“

”تو پھر ہم اسے لڑائی کی دعوت دیں گے اور اس سے جنگ کریں گے۔“ حضرت خالدؓ نے صاف الفاظ میں کہا۔

جرجہ نے ایک اور سوال کیا۔ ”اگر میں آج مسلمان ہو جاؤں۔ تو میرا اسلام میں کیا مرتبہ ہو گا اور میرے پچھلے گناہوں کا کیا بنے گا۔“

اس سے کوئی فرق نہیں پڑتا کہ کوئی کب مسلمان ہوا۔؟“

خالد بن ولید نے جواب دیا۔ ”مسلمان ہونے والوں کو برابر کا ثواب حاصل ہو گا اور اس کے پچھلے سارے گناہ معاف ہو جائیں گے۔“

”بے شک اسلام سچا مذہب ہے۔“ جرجہ نے اقبال کیا اور کہا۔ ”تم مجھے مسلمان کر لو خالدؓ“

حضرت خالدؓ اسے اپنے ساتھ خیمے میں لے گئے اور پھر غسل دے کر دو رکعت نماز پڑھائی۔ رومی لشکر نے جرجہ کو خالد بن ولید کے پاس دیکھا تو انہیں گمان ہوا کہ جرجہ نے مسلمانوں

پر حملہ کر دیا ہے۔ اس لئے انہوں نے مسلمانوں پر بڑا زور دار حملہ کیا مگر جب جرجہ حضرت خالدؓ کے ساتھ گھوڑے سے گھوڑا ملائے میدان جنگ میں واپس آئے تو رومیوں کی آنکھیں کھلیں۔ جرجہ جو اب مسلمان ہو چکا تھا۔ اس نے حضرت خالدؓ کے شانہ بشانہ داد شجاعت دی اور آخر لڑتے لڑتے شہادت حاصل کی۔ اس کی قسمت میں صرف دو رکعت نماز تھی مگر پھر بھی اسے خدا نے شہادت کے درجہ پر فائز کیا۔ جنگ کی شدت کی وجہ سے مسلمان باقاعدہ نماز ادا نہ کر سکے اور انہوں نے ظہر اور مغرب کی نمازیں میدان جنگ میں ہی اشاروں میں ادا کیں۔

مسلمانوں کے حملے کی شدت کی وجہ سے رومیوں کے پاؤں اکھڑ گئے۔ خالد بن ولید رومیوں کے قلب میں گھس گئے۔ یہ میدان لڑنے کے لئے تو بہت وسیع تھا مگر بھاگنے والوں کے لئے بہت تنگ تھا۔ خالد بن ولید لڑتے ہوئے آگے بڑھے تو رومیوں کو بھاگنے کے لئے راستہ مل گیا اور وہ بے تحاشہ صحرا کی طرف بھاگ نکلے۔ مسلمانوں نے انہیں بھاگتے دیکھا تو ان کے راستے میں حائل نہ ہوئے۔ بھگوڑے رومیوں کا جدھر نہ اٹھا بھاگ کھڑے ہوئے۔ رومی سوار تو فرار ہو گئے مگر ان کے پیدل سپاہ کو راستہ نہ ملا۔ اب خالد بن ولید ان کی طرف متوجہ ہوئے اور ان کا صفایا کرنا شروع کر دیا۔ رومی بھاگ کے اپنی خندقوں میں گھس گئے۔ حضرت خالدؓ وہاں بھی پہنچ گئے تو انہوں نے واقوصہ کی گھاٹی کا رخ کیا۔ اکثر رومیوں نے میدان میں ثابت قدم رہنے کے لئے اپنے پیروں میں بیڑیاں ڈال رکھی تھیں وہ دھڑا دھڑا اس وادی میں گرنے لگے۔ چونکہ پیروں میں بیڑیاں تھیں اس لئے ایک گرتا تو اپنے ساتھ دس کو اور لے جاتا۔ اندھیرا گہرا ہو گیا تھا۔ لوگ کھڈ کو نہ دیکھ سکے جو رومی بھاگ کے ادھر آتے انہیں معلوم نہ ہوتا کہ آگے کیا ہے اور وہ بھی اس کھڈ میں گرتے۔

طبری کی ایک روایت کے مطابق واقوصہ کی گھاٹی میں ایک لاکھ بیس ہزار رومی گر کر ختم ہوئے۔ ان میں اسی ہزار وہ تھے جنہوں نے پیروں میں بیڑیاں ڈال رکھی تھیں۔ اس لئے اس جنگ کو جنگ واقوصہ بھی کہا جاتا ہے۔ اس تعداد میں میدان جنگ میں مارے جانے والے پیدل اور سوار رومیوں کی تعداد شامل نہیں۔

”جنگ یرموک“ یا جنگ واقوصہ تمام دن اور رات کے بیشتر حصے تک جاری رہی۔ حضرت خالدؓ طلوع آفتاب سے قبل رومی سپہ سالار کے خیمے تک پہنچ گئے۔ یہ جنگ حضرت عمرؓ بن خطاب کے عہد کی پہلی جنگ تھی اور حضرت ابو بکرؓ صدیق کی وفات کے بیس دن بعد لڑی گئی

تھی۔

میدان جنگ میں کسی کو معلوم نہ تھا کہ مدینہ منورہ میں خلیفہ اول حضرت ابو بکر صدیق کا انتقال ہو چکا ہے۔ حضرت ابو بکرؓ ۶ جمادی الثانی ۱۳ھ میں بخار کا حملہ ہوا۔ اور پندرہ دن بیمار رہ کر اپنے ۲۱ جمادی الثانی ۱۳ھ بمطابق ۲۲ اگست ۶۳۲ء میں انتقال فرمایا۔

حضرت ابو بکرؓ صدیق اس قدر شدید بیمار ہوئے تھے کہ مسجد نبویؐ میں نماز پڑھانے نہ جا سکتے تھے۔ جب آپ نے محسوس کیا کہ آخری وقت آگیا ہے تو اکابر صحابہؓ کو بلا کر اپنے جانشین کے لئے مشورہ کیا اور اپنی طرف سے جناب عمرؓ کا نام پیش کیا۔ اس پر عبدالرحمنؓ بن عوف نے کہا۔ ”عمرؓ کی اہلیت میں تو شبہ نہیں لیکن وہ کسی قدر سخت گیر واقع ہوئے ہیں۔“

ان کے علاوہ حضرت طلحہؓ اور دیگر صحابہؓ نے بھی حضرت عمرؓ کی سختی اور درشتی کی شکایت کی بلکہ کہا یہ جاتا ہے کہ تقریباً تمام صحابہؓ حضرت عمرؓ کی سخت گیری کے شاکی تھے۔

حضرت عثمانؓ نے فرمایا۔ ”میرے خیال میں عمرؓ کا ظاہر باطن اچھا ہے۔“

حضرت ابو بکرؓ نے فرمایا ”ان پر بار خلافت پڑے گا تو خود بخود نرم ہو جائیں گے۔“

اس وقت ایک صحابیؓ نے عرض کیا۔ ”آپ عمرؓ کی سختی سے واقف ہونے کے باوجود ان کو جانشین نامزد کر رہے ہیں۔ ذرا سوچ لیجئے آپ اللہ تعالیٰ کے حضور جارہے ہیں۔ وہاں کیا جواب دیں گے۔؟“

”میں عرض کروں گا۔“ حضرت ابو بکرؓ نے فرمایا۔ ”کہ اے اللہ! میں نے تیرے بندوں

میں اس کو منتخب کیا جو ان میں سب سے زیادہ بہتر ہے۔“

اس طرح حضرت ابو بکرؓ نے صحابہ کرامؓ کی مخالفت کے باوجود حضرت عمرؓ کو اپنا جانشین مقرر کیا اور حضرت عثمانؓ سے وصیت نامہ لکھوایا۔

جنگ یرموک اگرچہ خلیفہ دوم جناب عمرؓ کے زمانے میں لڑی گئی مگر اس کا تمام تر اعزاز خلیفہ اول حضرت ابو بکرؓ کے عہد کو جاتا ہے۔ اس لئے کہ یرموک کا علاقہ ملک شام میں ہے۔ جب شام میں رومی لشکر جمع ہوا اور اس کی خبر دربار خلافت کو ہوئی تو جناب ابو بکرؓ نے حضرت خالدؓ بن ولید کو جو اس وقت ملک عراق میں فتوحات حاصل کر رہے تھے حکم دیا کہ وہ فوراً شام پہنچیں اور وہاں اسلامی فوجوں کی مدد کریں۔ چنانچہ حضرت خالدؓ نے عراق میں ثنی بن حارثہ کو اپنا نائب مقرر کیا اور نصف فوج ان کے حوالے کر کے شام روانہ ہو گئے۔ اس کے بعد وہ

واقعات پیش آئے جن کا ذکر پچھلے صفحات میں قدرے تفصیل سے کیا گیا ہے۔  
 لیکن حیرت انگیز بات یہ ہے کہ بعض مورخین نے دانستہ طور پر جنگ یرموک کو خلیفہ  
 دوم کے عہد میں درج کر کے اس کا اعزاز حضرت عمرؓ کو دینے کی کوشش کی ہے۔ بعض تو تاریخ  
 میں تو اس جنگ کے واقعات پر بالکل ہی پردہ ڈال دیا گیا ہے، حالانکہ جنگ یرموک تاریخ اسلام  
 اور اسلام کے عظیم الشان اور ناقابل شکست جرنیل خالد بن ولید سیف اللہ کا عظیم ترین  
 کارنامہ ہے۔ چالیس ہزار مسلمانوں کا ڈھائی لاکھ مسلمانوں کے لشکر سے ٹکرانا اور انہیں  
 شکست دینا۔ خالد بن ولید کا ایک عظیم کارنامہ ہے مگر بعض مورخین نے ذاتی اور نامعلوم مفاد  
 کے تحت اس کارنامے پر سیاہی پھیرنے کی ناکام کوشش کی ہے۔

تاریخ تک ہمیں یہ بتاتی ہے کہ اگر یہ جنگ خالد بن ولید کے بجائے کسی اور کی سپہ سالاری  
 میں لڑی جاتی تو (میرے منہ میں خاک) مسلمان شاید کامیاب نہ ہو پاتے کیونکہ مسلمانوں کے  
 چار سالار جو اس وقت وہاں موجود تھے وہ رومیوں کا لشکر دیکھ کر اس قدر خائف تھے کہ فوراً  
 دربار خلافت سے کمک طلب کی تھی۔

پھر جب محاذ جنگ سے بھیجے ہوئے قاصد نے دربار خلافت میں مدد کی درخواست پیش کی  
 تو خلیفہ اول جناب ابو بکرؓ پکار اٹھے۔

”مسلمانوں کی مدد کے لئے خالد بن ولید جائیں گے۔ خدا کی قسم خالد رومیوں کے دماغ  
 سے شیطانی وسوسے نکال دیں گے۔“

کس قدر اعتماد تھا جناب ابو بکرؓ کو سیف اللہ پر۔ ان کا یہ اعتماد کچھ غلط بھی نہ تھا۔ اس لئے کہ  
 سرکارِ دو عالم صلی اللہ علیہ وآلہ وسلم نے خالد کو سیف اللہ کا خطاب یونہی تو نہیں دے دیا تھا۔  
 آگے کے حالات یہ بتائیں گے کہ اگر خالد وہاں نہ پہنچتے تو اس جنگ کا انجام کیا ہوتا؟  
 رومیوں کے تمام بڑے بڑے سردار اس عبرت ناک شکست کو برداشت نہ کر سکے اور خود  
 کو ذلت سے بچانے کے لئے انہوں نے اپنی ٹوپوں سے اپنے چہرے چھپائے اور میدان جنگ  
 کے ایک طرف ہو کے بیٹھ گئے۔ پھر انہوں نے بیک وقت با آواز بلند کہا۔ ”اگر ہم حسرت کا  
 دن دیکھنے اور عیسائیت کی حمایت کرنے کے قابل نہیں تو ہم اس ذلت کے دن کو بھی نہیں  
 دیکھنا چاہتے۔“

چنانچہ یہ تمام سردار اسی حالت میں قتل کر دیئے گئے۔ کہتے ہیں کہ بعض عرب قبائل میں



یہ رواج آج بھی موجود ہے کہ جب وہ کسی سے شکست کھاتے ہیں تو منہ چھپا کے بیٹھ جاتے ہیں تاکہ دشمن انہیں اسی حالت میں قتل کر دے۔ جنگ یرموک میں مسلمانوں نے جس بہادری، جوش اور ولولہ سے رومیوں کا مقابلہ کیا وہ اپنی مثال آپ ہے۔

عکرمہ بن ابی جہل نے جب دیکھا کہ رومیوں کا دباؤ بڑھتا ہی جاتا ہے تو انہوں نے پر جوش لہجے میں دشمنوں کی طرف منہ کر کے کہا۔ ”میں رسول اللہ کے ساتھ ہر میدان میں لڑتا رہا ہوں۔ کیا آج کی لڑائی میں تم سے ڈر کر بھاگ جاؤں گا۔ خدا کی قسم ایسا کبھی نہ ہوگا۔“ یہ کہہ کر انہوں نے مسلمانوں کو مخاطب کیا۔ ”مسلمانو آؤ! کون میرے ساتھ موت کے لئے بیعت کرتا ہے۔“

عکرمہ کی یہ پکار سن کر حارث بن ہشام، ضرار بن الازور (یہ مشہور مجاہدہ حضرت خولہ بنت ازور کے سگے بھائی ہیں) اور چار سو کے قریب شہسواروں نے عکرمہ کے ہاتھ پر موت کے لئے بیعت کی۔ یہ سب خالد بن ولید کے خیمہ کے سامنے اس بے جگری سے لڑے کہ ان کے خون سے زمین لالہ زار ہو گئی۔ ان میں سے اکثر نے جام شہادت نوش کیا اور زخمی ہونے سے تو کوئی بھی نہ بچا۔ عکرمہ اور ان کے بیٹے عمرو بن عکرمہ شدید زخمی حالت میں حضرت خالد بن ولید کے پاس لائے گئے۔ جناب خالد نے عکرمہ کا سر اپنی ران پر اور عمرو بن عکرمہ کا سر اپنی پنڈلی پر رکھ لیا۔ پھر دیر تک حضرت خالد دونوں بہادر باپ بیٹے کے چہروں سے خون پونچھتے اور حلق میں پانی ٹپکاتے رہے۔ اس جنگ میں صرف شہسواروں اور بہادر پیدلوں ہی نے اپنی شجاعت کے کارنامے نہیں دکھائے بلکہ خواتین اسلام بھی اس جنگ میں کمال سرفروشی سے زخمیوں کو پانی پلاتی اور ان کی مرہم پٹی کرتی رہیں۔

بعض خواتین جن میں حضرت خولہ بنت الازور کا نام سرفہرست ہے۔ نے باقاعدہ جنگ میں حصہ لیا اور یہ خواتین اپنے مردوں کے دلوں میں جو شیلے الفاظ کے ساتھ غیرت اور حمیت کے جذبات بھڑکاتی رہی تھیں۔ جنگ یرموک میں مسلمان شہداء کی تعداد تین ہزار تھی۔ ان میں صحابہ کرام ایک ہزار تھے۔ جن میں بدری صحابہ ایک سو تھے۔ اس جنگ کی سب سے اہم بات یہ تھی کہ اس جنگ کے دوران ہی مدینہ منورہ سے حضرت عمر کا قاصد دو خبریں لے کر میدان یرموک میں پہنچا تھا۔

1- حضرت ابو بکر کی وفات کی خبر

2- حضرت خالد بن ولید کی معزولی اور ان کی جگہ ابو عبیدہ کی تقرری کا حکم جب لوگوں نے قاصد کو دیکھا تو اس سے مدینہ کے حالات پوچھنا شروع کر دیئے۔ قاصد عقلمند تھا۔ اس نے موقع کی نزاکت کو دیکھ کر کہا۔ ”اللہ تعالیٰ کا شکر ہے کہ مدینہ میں ہر طرح کی خیریت ہے اور تمہاری امداد کے لئے مدینہ سے مزید فوجیں آرہی ہیں۔“

لوگوں کو مطمئن کر کے قاصد جناب خالد کو تلاش کرتا ہوا ان کے پاس پہنچا اور انہیں مدینہ کے حالات، حضرت ابو بکر کی وفات، جناب عمرؓ کا بحیثیت خلیفہ دوم تقرر اور خلیفہ دوم ہی کا خالد بن ولید کو سپہ سالاری سے معزول کر کے ان کی جگہ جناب ابو عبیدہ کے تقرر کا تحریری حکم نامہ جناب خالد کو دیا۔ پھر اس نے جناب خالد سے کہا۔ ”میں نے لشکر والوں کو آپ کی معزولی اور حضرت ابو بکر کی وفات کے بارے میں نہیں بتایا۔ کیونکہ اس سے لشکر اسلام پر برے اثرات مرتب ہو سکتے تھے۔“

جناب خالد نے قاصد کی دور اندیشی کی بہت تعریف کی کیونکہ ان دونوں خبروں کے اعلان سے لشکر بددلی کا فخر ہو سکتا تھا۔ انہوں نے حضرت عمرؓ کا حکم نامہ قاصد سے لیکر اپنے ترکش میں ڈال لیا۔ یہ حکم نامہ ان کے ترکش میں اس وقت تک محفوظ رہا جب تک جنگ پر موک ختم نہ ہو گئی اور جسے جناب خالد نے اپنی جنگی عملی سے جیت نہ لیا۔





جنگ کے خاتمہ اور مسلمانوں کی کامیابی کے بعد جناب خالدؓ نے حضرت ابو عبیدہؓ کو بلوایا اور حضرت ابو بکرؓ کی وفات اور ان کی جگہ حضرت عمرؓ کی تقرری سے آگاہ کیا۔ پھر وہ حکم نامہ ان کے حوالے کیا جس میں حضرت عمرؓ نے جناب خالدؓ بن ولید کو بحیثیت سپہ سالار لشکر معزول کر کے ابو عبیدہؓ کو ان کی جگہ مقرر کیا تھا۔

شاباش ہے حضرت خالدؓ بن ولید پر کہ جنہوں نے بغیر کسی احتجاج کے اپنی معزولی تسلیم کر لی اور جناب ابو عبیدہؓ کو یرموک کے میدان اور اپنے عراق کے لشکر کی سالاری سونپ کر ان کی ماتحتی قبول کر لی۔ تاریخ مشرق میں جنگ یرموک ایک فیصلہ کن معرکے کی حیثیت رکھتی ہے۔ اس لئے کہ اس کامیابی سے نہ صرف رومی ایک وسیع خطے سے محروم ہو گئے بلکہ بلاد بنو اصفر یعنی شام میں اسلامی فتوحات کا درواہا ہو گیا۔ فتح یرموک پر کئی شعرا نے طبع آزمائی کی ہے۔ یہاں عزت قعقاع بن عمرو کے چند اشعار کا مفہوم درج کیا جا رہا ہے۔ وہ کہتے ہیں۔

”تم نے دیکھا کہ ہم جنگ یرموک میں اسی طرح کامیاب ہوئے جیسے عراق میں فتح یاب ہوئے تھے۔ ہم نے رومیوں کو بے دھڑک قتل کیا اور ان کے لشکر کو واقوصہ میں پاش پاش کر کے رکھ دیا۔ ان کی تلواریں ان کے کام نہ آسکیں۔ وہ واقوصہ کی گھاٹی میں گر کر ختم ہو گئے۔ ان کا انجام حد درجہ عبرت ناک ہوا۔ شکست و نامرادی کے جو کڑوے گھونٹ انہوں نے پئے وہ ہر کس و ناکس کو پینا دشوار ہے۔“

اس جنگ میں جو کچھ پیش آیا وہ فنون جنگ اور اعلیٰ قیادت کا ایک بہترین مظاہرہ تھا۔ جس وقت خالدؓ بن ولید یرموک پہنچے تو۔ مسلمان اپنے اپنے سپہ سالاروں کی ماتحتی میں رومیوں سے الگ الگ جنگ لڑ رہے تھے۔ باہمی رابطہ اور یک جہتی بالکل ناپید تھی۔ دشمن کے لشکر کی تعداد مسلمانوں سے کئی گنا زیادہ تھی۔ قیصر ہر قل نے اپنا لشکر اس لئے بھیجا تھا کہ وہ مسلمانوں

کو ایسی شکست فاش دے کہ وہ پھر کبھی شام کا رخ نہ کریں۔

ان حالات میں اگر مسلمان پراگندگی اور انتشار کا شکار تھے تو ان کی کامیابی ناممکن تھی۔ اس موقع پر حضرت خالدؓ نے اپنی استعداد اور جنگی مہارت کا جو مظاہرہ کیا اس نے مسلمانوں کو تباہی سے بچا کر ان کے لئے فتح و ظفر کے دروازے کھول دیئے۔ حضرت خالدؓ نے مسلمانوں کو جمع کر کے اپنی چند جملوں کی تقریر کے ذریعے ان کی کمزوریوں کو ان پر ظاہر کیا اور بتایا کہ:

”اگر تم الگ الگ جنگ کرتے رہے تو تباہی تمہارا مقدر بن جائے گی۔ اس وقت بچاؤ کی صرف یہی ایک صورت ہے کہ تمام فوجوں کو ایک لشکر میں ضم کیا جائے اور ان پر صرف ایک سپہ سالار مقرر کر کے کمان اس کے سپرد کر دی جائے۔“

خدا کا شکر ہے کہ باقی چاروں سالاروں نے خالدؓ کی بات توجہ سے سنی اور انکے کہنے پر تمام فوجوں کو ایک لشکر بنا کر خالدؓ بن ولید کو اپنا سپہ سالار چنا۔ پھر حضرت خالدؓ نے اپنی دوراندیشی اور تجربہ کے زور پر لشکر اسلام کو اس طرح ۳۸ دستوں میں تقسیم کیا تو سب حیران رہ گئے۔ عربوں کے لئے یہ انداز اور تجربہ بالکل نیا تھا۔ اس کا اثر یہ ہوا کہ ۴۰ ہزار کا لشکر ایک لاکھ ۴۰ ہزار نظر آنے لگا۔ اس کار و میوں پر ایسا زبردست رعب پڑا کہ وہ مسلمانوں کا جم کر مقابلہ نہ کر سکے اور ایک دن اور ایک رات کی جنگ کے بعد میدان چھوڑ بھاگے۔

حضرت خالدؓ بن ولید کی اس حکمت عملی نے نہ صرف مسلمانوں کو میدان یرموک میں شاندار فتح دلوائی تھی بلکہ اس حکمت عملی کو چودہ سو سال بعد پہلی جنگ عظیم میں اتحادیوں نے بھی اختیار کیا تھا۔ جب جرمنی کے ساتھ ان کی جنگ شروع ہوئی تو اتحادیوں کی فوجیں اپنے اپنے کمانڈروں کے ماتحت جرمنی سے لڑ رہی تھیں مگر جب جرمنیوں نے پیش قدمی شروع کی تو اتحادیوں کو مجبور ہو کر جناب خالدؓ بن ولید کا فوجوں کی یک جہتی کا کامیاب طریقہ اختیار کرنا پڑا۔ چنانچہ انہوں نے اپنی تمام فوجوں کو بلا کر بلا تفریق مذہب و ملت تمام اتحادی افواج کو ایک سپریم کمانڈ کے ماتحت کر دیا جس کے نتیجے میں انہیں کامیابی نصیب ہوئی۔

دوسری جنگ عظیم میں بھی خالدؓ بن ولید کی یہی حکمت عملی اختیار کی گئی۔ اس موجودہ زمانے میں بھی نیٹو یعنی شمالی اوقیانوس کے معاہدہ کے تحت یورپ کی اقوام کو ایک جگہ کیا گیا ہے اور خالدؓ کا اصول جنگ تسلیم کیا گیا ہے۔ اس کے باوجود دونوں حالتوں کا بڑا فرق ہے۔

خالدؓ بن ولید نے چودہ سو سال پہلے سپریم کمانڈ کا جو اصول وضع کیا وہ خالص ان کے دماغ

کی سوچ کا نتیجہ تھا۔ مگر موجودہ زمانے میں اور دوسری جنگ عظیم میں اس اصول کو درجنوں کمانڈروں نے دو سال کے مسلسل غور و فکر کے بعد اپنایا تھا۔ اس کے علاوہ خالد بن ولید نے کسی جنگی سکول میں تعلیم نہ پائی تھی جبکہ آج کے کمانڈر دنیا کے بہترین جنگی کالجوں، یونیورسٹیوں اور اداروں کے تعلیم یافتہ ہوتے ہیں۔

تیسری اور آخری بات یہ ہے کہ جناب خالد نے اس زمانے میں یہ جنگی اصول اختیار کیا تھا جب جنگی اصول بالکل ابتدائی حالت میں تھے جبکہ اب جنگی اصول اور طور طریقے انتہائی عروج پر پہنچے ہوئے ہیں۔ ان باتوں پر غور کرنے کے بعد ہم اس نتیجے پر پہنچتے ہیں کہ اسلام نے چودہ سو سال پہلے خالد بن ولید کی صورت میں ایک ایسا نادر روزگار جرنیل پیدا کیا تھا جس کا جواب تمام عالم اسلام آج تک پیدا نہ کر سکا۔ خالد بن ولید دنیا کے واحد جرنیل ہیں جنہوں نے کسی میدان میں شکست کا منہ نہیں دیکھا جبکہ دنیا کا بڑے سے بڑا جرنیل اپنی زندگی میں ایک دو بار ضرور ناکام رہا ہے۔

حضرت خالد بن ولید کی جرات اور حوصلے کی ایک مثال اور ہمیں جنگ یرموک میں دکھائی دیتی ہے۔ روایت ہے کہ جنگ کے دوران ایک مسلمان نے رومی لشکر کو دیکھ کر کہا۔ ”اوہو! رومی کتنے زیادہ ہیں اور مسلمان کتنے کم۔“

حضرت خالد نے فوراً ہی جواب میں کہا۔ ”اوہو! مسلمان کتنے زیادہ ہیں اور رومی کتنے کم۔ یاد رکھو جو جس اللہ کی مدد کی بدولت زیادہ ہوتی ہیں اور ناکامی اور بزدلی کی وجہ سے کم ہوتی ہیں۔ فتح و شکست کا دار و مدار آدمیوں کی کثرت اور قلت پر نہیں ہوتا۔“

اس کے جواب میں آپ نے مزید فرمایا۔

”کاش میرے گھوڑے ”اشقر“ کا پاؤں اچھا ہوتا۔ پھر چاہے دشمن تعداد میں کتنے گنا بھی زیادہ ہوتے میں ان کی مطلق پروا نہ کرتا۔“

یہ اطمینان بھرے الفاظ ایک ایسا شخص ہی ادا کر سکتا ہے جس کا نصرت خداوندی پر پختہ ایمان ہو۔ اس کے علاوہ خالد بن ولید ہمیں جگہ جگہ ایک سچے مبلغ اسلام بھی نظر آتے ہیں۔ جس وقت رومی سردار جرہ نے آپ کے پاس آکر آپ کے خطاب ”سیف اللہ“ کی تشریح چاہی تو آپ نے کوئی جنگی چال چلنے یا اسے قتل کرنے کے بجائے نہایت سیدھے اور سچے انداز میں ”سیف اللہ“ کی تشریح کی۔ جرہ آپ کی سچائی سے اس قدر متاثر ہوا کہ وہ مسلمان ہو گیا۔

ایک تو خالدؓ نے اسے مسلمان کر کے ثواب کمایا۔ دوسرے اس کے دل میں اسلام کی ایسی چمک اور جہاد کا ایسا جذبہ پیدا کر دیا کہ مسلمانوں کی طرف سے اپنے ہم وطنوں اور بھائیوں سے لڑا اور شہادت پائی۔ جنگ یرموک میں جہاد، قربانی اور تحمل کی جو مثال حضرت خالدؓ بن ولید نے پیش کی اس کی نظیر پیش کرنے سے دنیا قاصر ہے۔

غور فرمائیے۔ رومی لشکر سامنے لے۔ جنگ زوروں پر ہے۔ خالدؓ بن ولید اپنی جنگی حکمت عملی کے باعث جنگ جیتنے کے بالکل قریب ہیں کہ انہیں خلیفہ دوم کا حکم نامہ پہنچتا ہے کہ وہ معزول کر دیئے گئے ہیں اور ان کی جگہ دوسرے کو سرداری دیدی گئی ہے۔

مگر! واہ یہ خالدؓ! ان کے ماتھے پر شکن تک نہیں آئی۔ معزولی کا حکم نامہ ترکش میں رکھ لیتے ہیں۔ خود پر اس قدر قابو ہے کہ کوئی حرکت ایسی سرزد نہیں ہو پاتی جس سے لوگ حقیقت حال سے واقف ہو سکیں۔ کیونکہ اگر لوگوں کو اور خاص کر ان ساتھیوں کو جنہیں وہ عراق سے لے کر آئے ہیں۔ یہ معلوم ہو جاتا کہ ان کے قائد ان کے سردار اور ان کے محبوب ساتھی کو سرداری کے مرتبے سے معزول کر کے سپاہی بنا دیا گیا ہے تو اس جیتی ہوئی جنگ کا نقشہ یقیناً بدل جاتا۔ یہ صرف خالدؓ ہی کی ہستی تھی جس نے معزولی کی خبر پڑھ کر بھی خود پر قابو رکھا اور اس خبر کو سینے کی گہرائیوں میں اس وقت تک دفن رکھا جب تک دشمن کو شکست نہ دیدی۔ حالانکہ وہ یہ جانتے تھے کہ اس فتح کا سہرا اب ان کے سر بندھنے کے بجائے اس شخص کے سر سجے گا جسے وہ اپنا عہدہ سپرد کریں گے۔ یرموک میں مسلمانوں نے عظیم الشان فتح حاصل کی۔ لشکر اسلام کا ہر سپاہی اور ہر سوار فتح کے نشے میں چور ہو رہا تھا۔ اس صورت حال میں جناب خالدؓ جو اس وقت تمام افواج اسلام کے سپہ سالار تھے۔ حضرت ابو عبیدہؓ کے پاس پہنچتے ہیں انہیں خلیفہ ثانی کا خط دیتے ہیں۔ پھر کہتے ہیں۔

”نئے خلیفہ عمرؓ بن خطاب نے مجھے معزول کر کے میری جگہ آپکو نامزد کیا ہے۔ اس وقت سے میں آپ کا ماتحت اور صرف سپاہی ہوں۔“

آپ سوچئے اور فیصلہ کیجئے کہ اگر اس زمانے میں کسی کمانڈر کو میدان جنگ میں معزول کر دیا جائے تو کیا وہ خلوص دل سے جنگ جاری رکھ سکے گا؟

کیا اس کے دل میں ملک و قوم یا افسران بالا کے لئے کوئی اچھی جگہ باقی رہ سکتی ہے۔؟

میرا خیال ہے کہ آپ کا جواب نفی میں ہوگا۔ ایسے حالات میں وہ باغی ہو کر خود اپنے ملک

کو نقصان پہنچا سکتا ہے۔  
مگر.....

خالد کا کردار یہ ہے کہ انہوں نے خلیفہ کے حکم نامے کو اس وقت تک پوشیدہ رکھا جب تک انہوں نے رومیوں کو شرمناک شکست سے دوچار نہ کر دیا۔ ان کے اس خلوص کا مورخین اسلام نے یہ صلہ دیا کہ جنگ یرموک کو خلیفہ اول حضرت ابو بکرؓ کے دور سے نکال کر خلیفہ دوم حضرت عمرؓ کے دور میں ڈال دیا بلکہ اس کی تاریخ بھی بدل دی۔

میں پہلے عرض کر چکا ہوں کہ میں تاریخی کہانیاں اور ناول لکھتا ہوں اور تاریخ کا ایک ادنیٰ طالب علم ہوں۔ اس لئے کسی بحث میں الجھنا نہیں چاہتا لیکن یہ دیکھ کر حیران ہوتا ہوں کہ اموی اور عباسی خلافتوں کے دور میں جو اسلامی تاریخ کی توڑ مروڑ کی گئی ہے اس کا تو خیر ذکر ہی عبث ہے مگر موجودہ دور میں جو طلباء کے لئے تاریخیں ترتیب دی گئی ہیں ان میں بھی دانستہ طور پر تاریخی حقیقتوں سے انحراف کیا گیا ہے۔

میرے سامنے لاہور کے ایک معروف کالج کے شعبہ تاریخ کے صدر کی مرتب کردہ تاریخ اسلام موجود ہے۔ اس تاریخ میں جنگ یرموک کو حضرت ابو بکرؓ کے دور سے نکال کر حضرت عمرؓ کے دور میں ڈالا گیا ہے جبکہ جنگ یرموک جس کے لئے حضرت ابو بکرؓ نے خالد بن ولید کو عراق سے شام بھیجا تھا وہ حضرت ابو بکرؓ کی زندگی میں شروع ہوئی تھی اور جنگ کے دوران ہی حضرت ابو بکرؓ کا انتقال ہوا اور حضرت عمرؓ خلیفہ مقرر ہوئے تھے۔

یہ واقعہ ۱۳ھ بمطابق ۶۳۴ء کا ہے مگر صدر شعبہ تاریخ نے اس واقعہ کو عہد عمرؓ میں ۱۵ھ بمطابق ۶۳۶ء بیان کیا ہے اور یہ نوٹ لگایا ہے کہ:

”جنگ یرموک بھی معرکہ قادسی کی طرح ایک فیصلہ کن جنگ تھی۔ اس نے فیصلہ کر دیا کہ شام و فلسطین کے مالک اب رومی نہیں بلکہ مسلمان ہیں۔“

آپ تاریخ اٹھا کر دیکھئے تو معلوم ہو گا کہ جنگ یرموک ۱۳ھ / ۶۳۴ء میں ہوئی تھی اور جنگ قادسیہ ۱۴ھ / ۶۳۵ء یعنی اس کے ایک سال بعد ہوئی تھی۔

اس سے مورخ کا منشا اس کے سوا اور کچھ معلوم نہیں ہوتا کہ وہ جنگ یرموک کا اعزاز خلیفہ اول کے بجائے خلیفہ دوم کو دینا چاہتا ہے۔ مجھے معاف کیا جائے اگر میں یہ کہوں کہ بعض مورخین کے اس رویے کی وجہ سے مسلمانوں میں روز بروز فرقوں میں اضافہ ہوا اور ہوتا چلا

جا رہا ہے۔ تاریخ انگلستان میں یہ بات بڑے فخر سے بیان کی گئی ہے کہ جب چرچل کو وزارت بحریہ سے الگ کر دیا گیا تو وہ میدان جنگ میں بحیثیت ایک سپاہی کے لڑنے کے لئے چلا گیا۔ انگلستان والوں کو معلوم ہونا چاہئے کہ چرچل نے کوئی نئی مثال قائم نہیں کی بلکہ اس کی مثال تو چودہ سو سال پہلے اسلام کے عظیم سپہ سالار خالد بن ولید نے قائم کی تھی۔ انہیں حضرت عمرؓ نے جنگ یرموک کے دوران معزول کر دیا مگر انہوں نے احتجاج کرنے کے بجائے ابو عبیدہؓ کو منصب سپرد کر کے ایک سپاہی کی حیثیت سے لشکر اسلام میں شامل رہ کر جنگ جاری رکھی۔







جنگ یرموک کا اختتام تین باتوں پر ہوا۔

1- رومیوں کی شکست

2- حضرت خالدؓ کی معزولی

3- حضرت ابو عبیدہؓ کی امارت پر تقرری

جناب ابو عبیدہؓ نے بشیر بن کعب حمیری کو یرموک میں اپنا نائب بنایا اور خود لشکر لے کر بھاگنے والے رومیوں کے تعاقب میں روانہ ہوئے۔ ابو عبیدہؓ تعاقب کرتے ہوئے صفر پہنچے جہاں انہیں معلوم ہوا کہ بھاگنے والے رومی فحل کے قلعہ میں جمع ہو رہے ہیں۔ اس کے ساتھ ہی انہیں یہ اطلاع بھی ملی کہ اہل دمشق کے لئے حمص سے کمک آرہی ہے۔ اس تازہ صورت حال میں وہ فحل میں قیام پذیر ہوئے اور دربار خلافت کو حالات لکھتے ہوئے یہ مشورہ مانگا کہ انہیں محل یاد دمشق کس جگہ سے کارروائی کرنی چاہئے۔

دربار خلافت سے ابو عبیدہؓ کو حکم ملا کہ۔

”اپنی کارروائی کا آغاز دمشق سے کرو۔ کیونکہ دمشق ملک شام کا مضبوط قلعہ اور

دارالسلطنت ہے۔ نیز یہ کہ فحل پر بھی ایک دستہ متعین کر دو تاکہ وہ دمشق

والوں کے لئے کچھ نہ کر سکیں۔“

خلیفہ وقت کے حکم کی تعمیل میں حضرت ابو عبیدہؓ نے عمارہ بن مخش کی زیرکردگی میں ایک دستہ فحل کی طرف بھیج دیا۔ دوسرا دستہ ذوالکلاع کو دیا کہ وہ دمشق اور حمص کے درمیان قیام کریں تاکہ حمص سے دمشق کو مدد نہ پہنچ سکے۔ اسی طرح علقمہ بن حکیم اور مشروع کو دمشق اور فلسطین کے درمیان حائل کیا کہ فلسطین کی طرف سے کوئی مسلمانوں کی پشت پر حملہ نہ کر سکے۔

ابو عبیدہؓ نے دمشق کو کمک پہنچانے والے تمام راستوں کو بند کر دیا اور پھر صفر سے روانہ ہو گئے۔ دمشق پہنچ کر انہوں نے قلعہ کا چاروں طرف سے سختی سے محاصرہ کر لیا۔ اس وقت خالدؓ

بن ولید کی حیثیت سپریم کمانڈ کے بجائے ابو عبیدہ کے ماتحت ایک سپاہی کی سی تھی۔  
 خلیفہ دوم حضرت عمرؓ نے بعض وجوہات جن کا ذکر بعد میں آئے گا کی بناء پر خالدؓ کو معزول  
 کر دیا تھا مگر ابو عبیدہؓ نے جو ایک جہاندیدہ سپہ سالار تھے۔ خالدؓ کی صلاحیتوں سے فائدہ اٹھانے  
 کے لئے انہیں دمشق کے پانچ دروازوں میں سے یعنی ایک باب مشرق پر ایک دستے کے ساتھ  
 متعین کیا اور اس دستے میں وہ لوگ شامل کر دیئے جو خالدؓ کے ساتھ عراق سے آئے تھے۔

باقی دروازوں پر

باب فرادیس پر عمرو بن العاص

باب توما کے سامنے شرجیل بن حسنہ

باب فرج قرقیس بن ہبیرہ کو متعین کیا اور خود ابو عبیدہؓ باب جابیہ پر اترے۔

اب قلعہ پر حملہ شروع ہوا۔ مسلمان قلعہ پر تیروں کی بارش کرتے اور مخفیوں سے پتھر  
 برساتے مگر قلعہ والوں کا کوئی خاص نقصان نہ ہوتا۔ پھر اہل قلعہ کو حمص اور فلسطین سے مدد  
 آنے کی بھی امید تھی۔ اس لئے وہ بڑی استقامت سے مدافعت کرتے رہے۔ پھر جب ایک  
 ہفتہ تک کوئی کمک نہ پہنچی تو قلعے میں گھبراہٹ پیدا ہوئی۔ انہیں کیا معلوم تھا کہ مسلمانوں نے  
 کمک آنے کے تمام راستے بند کر دیئے ہیں۔ قلعہ والوں کو ایک آس یہ بھی تھی کہ جاڑے کا  
 موسم شروع ہونے والا تھا اور ان کا خیال تھا کہ مسلمان وہاں کی سخت سردی برداشت نہ کر  
 سکیں گے اور محاصرہ اٹھا کر چلے جائیں گے مگر انہیں اس پر بھی مایوسی ہوئی۔ سخت جاڑوں کے  
 موسم میں بھی مسلمانوں نے محاصرہ ختم نہ کیا اور ڈٹے رہے۔ آخر جنگ آکر اہل قلعہ نے صلح  
 کی گفتگو شروع کی۔

مسلمانوں کی طرف سے شرطیں ایسی تھیں جنہیں قلعہ والوں نے قبول نہ کیا اور بدستور  
 مقابلے پر جمے رہے۔ خالدؓ بن ولید اگرچہ بے اختیار تھے۔ ان کی حیثیت ایک معمولی دستہ سوار  
 کی تھی مگر انہوں نے اپنی اس حالت میں بھی قلعہ پر قبضہ کرنے کی وہ حکمت عملی اختیار کی  
 جس نے سب کو حیران کر دیا۔

خالدؓ بن ولید کی یہ عادت تھی کہ رات کو نہ خود سوتے تھے نہ دوسروں کو سونے دیتے تھے۔  
 ان کے کان ذرا سی آہٹ پر کھڑک اٹھتے تھے اور آنکھیں کانوں سے بھی تیز تھیں۔ خالدؓ کو کسی  
 ذریعہ سے معلوم ہو گیا کہ دمشق کے بطریق یعنی بڑے پادری کے گھر لڑکا پیدا ہوا ہے اور یہ کہ

اس نے آج رات دعوت عام منعقد کی ہے۔ ظاہر ہے کہ عیسائیوں کی دعوت میں شراب و کباب کی ماٹل وقت بھی کثرت ہوتی تھی اور رقص و سرود کی محفلیں جمتی تھیں۔ چنانچہ خالد نے فیصلہ کیا کہ وہ اس موقع سے ضرور فائدہ اٹھائیں اور آج رات قلعے کے اندر داخل ہوں گے۔ اس فیصلہ کے بعد انہوں نے دن ہی میں تمام انتظام مکمل کر لیا۔ قلعہ کے گرد ایک گہری اور چوڑی خندق تھی۔ اسے پار کرنے کے لئے انہوں نے مشکلیں اکٹھا کیں پھر سیرھی نما کمندیں جمع کیں اور رات کا انتظار کرنے لگے۔

باب شرق جس پر خالد بن ولید کو تعینات کیا گیا تھا اس طرف کی خندق بہت گہری اور چوڑی تھی لیکن مجاہدوں کے لئے ایسی مشکلات کوئی اہمیت نہیں رکھتیں۔ پس رات ہوتے ہی انہوں نے تلواریں سنبھالیں۔ کمندیں کمر میں کسیں اور مشکلوں میں ہوا بھر کے ان کی مدد سے پانی سے لبالب خندق کو انہوں نے چیدہ چیدہ آدمیوں نے اپنے سردار خالد بن ولید کی سرکردگی میں پار کیا۔ خالد بن ولید کے ساتھیوں میں دو بڑے جیالے مجاہد تھے۔

1- قعقاع بن عمرو

2- مذعور بن عدی

خالد بن ولید کے ساتھ جب یہ لوگ خندق پار کر کے فصیل کے قریب پہنچے تو خالد نے اپنے ساتھیوں کو سمجھایا کہ جب فصیل سے نعرہ تکبیر کی صدا بلند ہو تو کچھ آدمی فصیل پر چھڑ جائیں اور باقی تیزی سے باب شرق پہنچ جائیں۔

سب سے پہلے قعقاع بن عمرو اور مذعور بن عدی نے قلعہ کی برجیوں پر کمندیں پھینکیں۔ کمندی برجیوں کے کنگوروں میں اٹک گئیں۔ ان کمندوں میں سیرھیاں بنی ہوئی تھیں۔ ان کے ذریعے یہ دونوں فصیل پر پہنچ گئے۔ ان کے بعد خالد اور ان کے ساتھی اوپر پہنچے۔ فصیل کے تمام پہریدار شراب کے نشے میں دھت پڑے تھے۔ خالد نے کچھ آدمیوں کو فصیل پر چھوڑ کر انہیں حکم دیا کہ جب وہ فصیل کی دوسری طرف نیچے اتر کے وہاں موجود لوگوں پر حملہ کر دیں تو قلعہ کی فصیل پر کھڑے ہوئے لوگ فوراً نعرہ تکبیر بلند کرنا شروع کر دیں۔ یہ قول صادق ہے کہ جب تک انسان خود اپنی مدد آپ نہیں کرتا اس وقت تک خدا بھی اس کی مدد نہیں کرتا۔ دوسرے معنوں میں جو شخص خلوص دل سے کوشش کرتا ہے خدا اسے ضرور کامیاب کرتا ہے۔

خالد بن ولید اپنے عہدے سے معزول کئے جانے کے باوجود لشکر اسلام اور اپنے اللہ سے پر خلوص تھے چنانچہ اس وقت میں خدا نے ان کی مدد فرمائی۔ خالدؓ تفصیل سے اپنے سنا تھیوں کو لے کر تلواریں سونکتے ہوئے نیچے اترے اور باب شرق کے محاذوں پر اللہ اکبر کا نعرہ مار کر حملہ کر دیا۔ ان کے نعرے کی آواز سنتے ہی تفصیل پر موجود لوگوں نے بھی ٹیکیریں بلند کی اور نیچے کھڑے ہوئے لوگ باب شرق کی طرف دوڑ پڑے۔

ادھر خالد بن ولید نعرے لگاتے اور پیریداروں کو قتل کرتے ہوئے صدر دروازے تک پہنچ گئے۔ اور دروازے کا قفل توڑ کے دروازہ کھول دیا۔ اس کے ساتھ ہی باہر کھڑے ہوئے تمام مسلمان قلعہ کے اندر داخل ہو گئے۔ پورا قلعہ شراب کے نشے میں دھت پڑا ہوا تھا۔ شور و غل بلند ہوا تو وہ لوگ گھبرا کے اٹھے مگر سمجھ میں نہ آیا کہ کیا ہو رہا ہے۔ اور مسلمانوں کے نعرے قلعہ کے اندر کیسے بلند ہو رہے ہیں؟

جب ان کو معلوم ہوا کہ خالد بن ولید باب شرق سے قلعہ میں داخل ہو گئے ہیں تو وہ دوسرے دروازوں کی طرف بھاگے جن کے باہر مسلمان مورچے لگائے بیٹھے تھے۔ پھر ان میں مشورہ یہ ہوا کہ خالد بن ولید کو نظر انداز کر کے مسلمانوں سے ان کی شرائط پر صلح کر لی جائے چنانچہ اسی وقت سپہ سالار ابو عبیدہؓ کی طرف سے قاصد دوڑایا گیا اور فوراً صلح کر کے باقی دروازے بھی کھول دیئے گئے۔ اب صورت حال یہ ہوئی کہ خالد بن ولید تو باب شرق سے فاتحانہ قلعے میں داخل ہو کر مارتے کاتے آگے بڑھ رہے تھے اور باقی دروازوں سے سرداران لشکر صلح کر کے قلعہ میں داخل ہو رہے ہیں اور قلعہ والے ان سے گڑ گڑا کر کہہ رہے تھے۔

”ہمیں خالد بن ولید سے بچاؤ۔ وہ ہمیں قتل کرتے آرہے ہیں۔“

اس طرح خالد بن ولید اور دوسرے سرداران لشکر اسلام قلعہ کے درمیان آ کے ملے خالد نے بتایا کہ وہ فاتحانہ داخل ہوئے ہیں مگر ابو عبیدہؓ نے کہا۔ ”ہم نے قلعہ والوں سے صلح کر لی ہے۔ اس لئے قلعہ کے تمام لوگ صلح کے تحت سمجھے جائیں۔“

صلح کی شرائط یہ طے ہوئیں۔

قلعہ والے سونے چاندی اور جائیداد کا پانچواں حصہ مسلمانوں کو ادا کریں۔

فی کس ایک دینار سالانہ ادا کریں۔

فی جریب زمین ایک جریب گہیوں سالانہ ادا کریں

شاہی خاندان اور اس کے متعلقین کا مملو کہ سامان اور زمین مال غنیمت میں داخل ہوں گے۔

اس تفصیل سے یہ بات ظاہر کرنا مقصود تھی کہ دمشق کی فتح کا سہرا صرف اور صرف خالد بن ولید کے سر ہے۔ اگر وہ باب شرق سے قلعہ میں داخل نہ ہوتے تو اہل قلعہ ابو عبیدہ سے ہرگز صلح نہ کرتے۔ پھر معلوم نہیں کہ قلعہ کا محاصرہ کب تک جاری رہتا اور اس کا انجام کس کے حق میں ہوتا۔





دمشق کی فتح کے بعد ابو عبیدہؓ نے یزید بن ابوسفیان کو وہاں اپنا نائب مقرر کیا اور دربار خلافت کے حکم کے مطابق فحل کی طرف روانہ ہوئے۔ جہاں رومیوں کا شکت خوردہ لشکر پناہ گزین تھا۔ فحل کے علاوہ حمص میں جاسوسوں کے اندازے کے مطابق رومیوں کا تقریباً اسی ہزار کا ایک لشکر منقیم تھا۔ اس لئے یہی بہتر خیال کیا گیا کہ حمص پر حملہ سے پہلے فحل پر مہم تھنہ کیا جائے۔ رومیوں کو فحل سے بہت زیادہ امید تھی۔ اور اس کی فتح یوں بھی ضروری تھی کہ اگر مسلمان حمص پر حملہ کرتے تو فحل ان کی پشت پر آجاتا اور اس سے کسی وقت بھی خطرہ پیدا ہو سکتا تھا۔

فحل پر حملہ کرنے والے لشکر کے سپہ سالار شرجیل بن حسنہ تھے کیونکہ فحل کا علاقہ ان کے حدود میں تھا۔ جن پر خلیفہ اول حضرت ابو بکرؓ نے شرجیل کو امیر بنا کر بھیجا تھا۔ شرجیل بن حسنہ بھی جانتے تھے کہ دمشق کی فتح کا سہرا اور اصل خالد بن ولید ہی کے سر ہے اس لئے وہ بھی خالد کی بہت عزت و تکریم کرتے تھے۔ یہی سبب تھا کہ اس مہم میں انہوں نے حضرت خالد کو ہر اول (مقدمتہ الحیش) دستوں کا سردار بنا کر آگے روانہ کیا۔ مہم پر ابو عبیدہؓ تھے۔ اور میسرہ پر عمرو بن عاص کو لگایا گیا۔ فحل والوں کو جب معلوم ہوا کہ مسلمانوں کے لشکر میں خالد بن ولید بھی ہیں تو ان کے ہاتھ پیر پھول گئے۔ انہوں نے گھبرا کے ایک ہی تدبیر سوچی اور تمام ندیوں کے بند توڑ دیئے جس سے فحل کے ارد گرد کی تمام زمین زیر آب آگئی۔ خالد بن ولید کے دستے چونکہ آگے تھے انہوں نے پیچھے اطلاع دی کہ رومیوں نے ندیوں کے بند توڑ دیئے ہیں۔ اسلامی لشکر جب وہاں پہنچا تو قلعہ فحل کے ارد گرد دور دور تک زمین دلدلی ہو گئی تھی اور مسلمان لشکر اسے پار کرنے سے معذور تھا۔

مسلمانوں نے دلدل میں پھنسنے کے بجائے دلدل سے پہلے ہی اپنی خیمہ گاہ بنائی اور وہیں

مقیم ہو گئے۔ اس طرح رومیوں کا یہ خیال باطل ہو گیا کہ مسلمان دلدل میں پھنس کر مر جائیں گے یا پھر واپس چلے جائیں گے۔ اب جو مسلمان وہاں ڈیرے ڈال کے بیٹھ گئے تو رومی حد سے زیادہ پریشان ہو گئے۔

فصل پر حملہ کرنے والے لشکر کی ترتیب اس طرح تھی۔

1- سپہ سالار شرجیل بن حسنہ

2- ہراول پر خالد بن ولید

3- میمنہ پر ابو عبیدہ

4- میسرہ پر عمرو بن عاص

5- سوار فوج پر ضرار بن الازور

6- پیدل فوج پر عیاض بن غنم

مسلمان لشکر کو وہاں اس طرح بیکار پڑے دو ہفتے گزر گئے۔ سپہ سالار شرجیل بن حسنہ اس صورت حال سے بہت فکر مند تھے۔ چونکہ جنگ نہیں ہو رہی تھی اس لئے شرجیل بن حسنہ نے خالد بن ولید کو لشکر کی حفاظت پر مامور کر دیا تاکہ دشمن شب خون نہ مار سکے اور اچانک حملے کا بھی تدراک ہو جائے۔

اس سے پہلے بیان کیا جا چکا ہے کہ خالد بن ولید رات کو نہ خود سوتے تھے اور نہ اپنے دستوں کو سونے دیتے تھے۔ اب تو ان کا کام ہی دن رات چوکس رہنا تھا۔ انہوں نے اپنے دستوں کو لشکر کی پہرہ چوکی پر لگا دیا۔ خالد خود ساری رات گھوڑے پر سوار لشکر کے گرد چکر لگاتے رہتے تھے۔ ان کی اس چوکسی کی وجہ سے ان کے تمام دستے رات بھر ہوشیار اور خبردار رہتے تھے۔

دوسری طرف رومیوں نے دیکھا کہ مسلمان دلدل کے اس پار بیکار پڑے اپنا وقت خراب کر رہے ہیں مگر واپس نہیں جاتے تو ان کے سرداروں نے باہم مشورہ سے طے کیا کہ مسلمانوں پر بے خبری کے عالم میں زبردست حملہ کیا جائے چنانچہ انہوں نے ایک مقررہ دن صبح صادق سے پہلے اپنی نصف فوج یعنی ۴۰ ہزار کے لشکر سے مسلمانوں پر حملے کا فیصلہ کر لیا۔

ان کا خیال تھا کہ مسلمان صبح کو غافل ہوں گے اس لئے انہیں حملہ کر کے آسانی سے ختم کیا جاسکے گا مگر انہیں یہ معلوم نہیں تھا کہ خالد بن ولید کی آنکھیں ایک تو رات دن میں کسی

وقت ہندسے نہیں ہوتی تھیں اور اگر وہ دن میں کبھی گھڑی دو گھڑی کو لیت بھی چلتے تو سوتے  
میں بھی بیدار رہتے تھے۔

خالد کو رومیوں سے ہر دم خطرہ تھا اس لئے انہوں نے فحل کے قلعہ سے دو دو پانچ  
پانچ تیز رفتار سواروں کا پہرہ لگا رکھا تھا ان سواروں کو تاکید تھی کہ وہ قلعہ کے دروازوں سے  
ایک لمحے کے لئے بھی نظر نہ ہٹائیں اور جس وقت کسی دروازے پر ذرا بھی فوجی حرکت  
دیکھیں تو فوراً اطلاع دیں۔ چنانچہ اس دن صبح کے دھندلکے میں جیسے ہی ایک دروازے سے  
رومی لشکر بے پاؤں باہر نکلتا شروع ہوا اس کے چند لمحوں بعد ایک تیز رفتار قاصد نے خالد  
تک یہ خبر پہنچا دی۔

خالد بن ولید نے نہ صرف اپنے سواروں کو تیار رہنے کا حکم دیا بلکہ انہوں نے فوراً سپہ سالار  
شر جیل بن حسہ کو اطلاع دیدی اور دیکھتے ہی دیکھتے پورا لشکر بیدار ہو کر جنگ کے لئے تیار ہو  
گیا۔ شر جیل بن حسہ نے خالد کے مشورے پر اپنے لشکر کو خیمہ گاہ سے نکال کر پوشیدہ جگہوں  
پر پہنچا دیا اور حکم دیا کہ رومیوں پر اس وقت تک حملہ نہ کیا جائے جب تک وہ خیمہ گاہ تک پہنچ نہ  
جائیں۔ مزید احتیاط کے لئے شر جیل بن حسہ نے کچھ آدمیوں کو کھلے میدان میں اس طرح لٹا  
دیا جنہیں دیکھ کر دور سے لگتا تھا کہ لشکر خواب خرگوش کے مزے لے رہا ہے۔

رومیوں نے اپنے خیال میں مسلمانوں کی خیمہ گاہ کو گھیر لیا تھا مگر ابھی وہ حملہ شروع نہ کر  
پائے تھے کہ کمین گاہوں میں چھپے مسلمان اللہ اکبر کے نعرے لگاتے نکل پڑے۔ رومیوں کو  
یوں محسوس ہوا جیسے ان کے چاروں طرف سے زمین نے مسلمان اگلتا شروع کر دیئے ہیں۔  
اس بدحواسی کے عالم میں مسلمان ان پر ٹوٹ پڑے اور انہیں مادنا شروع کر دیا۔ رومی حملہ آور  
گھیرے میں تو آگئے لیکن ان کی تعداد بہت زیادہ تھی چنانچہ انہوں نے جم کر لٹنا شروع کر دیا۔  
اس حملہ اور جنگ کی خبر قلعہ فحل تک پہنچ گئی اور وہاں کا نصف محفوظ لشکر بھی اپنے ساتھیوں  
کی مدد کے لئے آن پہنچا۔

مسلمان ان پر چاروں طرف سے حملے کر رہے تھے اور انہیں مولیٰ گاہ کی طرح کاٹ  
رہے تھے لیکن دو سو کو مارتے تو فوراً دو ہزار سامنے آکھڑے ہوتے۔ میدان میں چیلوں طرف  
روشنی پھیل گئی تھی اور جنگ میں شدت آگئی تھی۔ رومیوں کی تعداد مسلمانوں سے گئی گنا  
زیادہ تھی مگر مسلمان میدان کے شیر تھے انہوں نے دو میوں کو تلوار پر رکھ لیا اور ہر طرف



لاشوں کے ڈھیر لگ گئے۔

صبح سے دوپہر ہوئی۔

دوپہر سے شام ہوئی۔ مگر..... جنگ کا فیصلہ نہ ہو سکا۔ رومی کٹ کٹ کر گر رہے تھے مگر میدان سے بھاگتے نہ تھے۔ رات ہو گئی مگر رات میں بھی تلواریں چلتی رہیں اور جنگ جاری رہی۔

مسلمان چونکہ قلعہ کے باہر تھے اس لئے انہیں دلدلی زمین کا اندازہ تھا جبکہ رومیوں نے بند توڑ کر دلدل پیدا کی تھی مگر انہیں یہ پتہ نہ تھا کہ دلدلی زمین کہاں کہاں تک موجود تھی۔ چنانچہ رات کے اندھیرے میں مسلمانوں نے رومیوں کو دلدل کی طرف دھکیلنا شروع کر دیا۔ رومی لڑتے لڑتے تھک گئے اور میدان سے بھاگنے کی فکر میں تھے۔ مسلمانوں نے انہیں ذرا سا راستہ دیا تو وہ بے تحاشہ ادھر بھاگ پڑے۔ انہیں یہ پتہ نہ تھا کہ وہ موت کے دہانے کی طرف جلد ہے ہیں۔ تھوڑی ہی دیر بعد رومی لشکر دلدل میں پھنس گیا اور اس بری طرح تباہ ہوا کہ جب دوسرے دن کی روشنی ہوئی تو سوائے چند آدمیوں کے اسی ہزار کے لشکر میں سے سب کے سب دلدل یا مسلمانوں کی تلواروں کے حوالے ہو چکے تھے۔

اس طرح فحل کی فتح میں خالد بن ولید نے نمایاں کردار ادا کیا۔ اگر خالد بن ولید اپنی ذمے داریوں کو جی جان سے نہ نبھاتے اور اپنی جدت پسند طبع کے تحت قلعہ فحل کے ارد گرد پانچ سواریوں کو چھوٹے چھوٹے دستے اس غرض سے پہرے پر نہ لگاتے کہ جو نہی فحل کے دروازوں پر کسی بھی قسم کی فوجی نقل و حرکت پیدا ہوا نہیں فوراً خبر کی جائے تو شاید لشکر اسلام کو رومیوں کے اچانک حملے کی خبر ہی نہ ہو پاتی اور ان کا جو حشر ہوتا وہ سب پر عیاں ہے۔

پھر یہ بھی ہے کہ خالد بن ولید کو رات دن چوکسی کی جو عادت تھی۔ یہی عادت انہوں نے اپنے دستے کے افراد میں بھی پختہ کر رکھی تھی اور اسی عادت کے باعث وہ لوگ رومیوں کے لشکر کو فحل کے قلعہ سے باہر آتا دیکھ سکے تھے۔ بہر حال یہ طے ہے کہ فحل کی فتح میں بھی خالد بن ولید کی جاں نثاری، فرض کی ادائیگی سے عشق اور خلوص دین کو سب سے زیادہ دخل تھا۔ فحل پر قبضہ کے بعد جناب ابو عبیدہؓ خالد بن ولید کو لے کر حمص کی طرف روانہ ہوئے۔



قیصر ہرقل کو جب معلوم ہوا کہ دمشق اور نخل میں رومی لشکر کو شکست ہوئی ہے تو اس نے فوراً ایک بڑا لشکر تو ذرنامی پادری کی سرکردگی میں دمشق کی طرف روانہ کیا مگر اسے صرف اس لشکر سے اطمینان نہ ہوا۔ اس لئے اس نے تو ذر کے پیچھے ہی شنس نامی ایک سردار کے ساتھ اتنا ہی بڑا ایک اور لشکر روانہ کر دیا۔ رومیوں کے ان دونوں لشکروں کا سامنا مسلمان لشکر سے مروج الروم کے مقام پر ہوا۔ یہ جگہ دمشق کے مغرب میں واقع ہے۔

رومیوں کے دونوں لشکر الگ الگ مسلمانوں کے سامنے خیمہ زن ہوئے۔ سپہ سالار ابو عبیدہؓ نے حضرت خالدؓ کو لشکر دے کر حکم دیا کہ وہ صبح کو تو ذر کے لشکر سے جنگ کریں جبکہ وہ خود نصف لشکر کے ساتھ شنس کا مقابلہ کریں گے۔ رات بھر دونوں لشکر جاگتے رہے مگر کوئی واقعہ نہ ہوا۔ تاہم صبح کو جب خالدؓ بن ولید نے اپنے مد مقابل تو ذر کے لشکر کی طرف نگاہ کی تو معلوم ہوا کہ وہ رات کے اندھیرے کا فائدہ اٹھا کر کسی طرف نکل گیا ہے۔ دوسرا لشکر جس سے جناب ابو عبیدہؓ کا مقابلہ کرنا تھا بدستور میدان میں جما ہوا تھا۔ حضرت خالدؓ بن ولید نے کہا ”محترم ابو عبیدہؓ میرا خیال ہے کہ تو ذر لشکر لے کر دمشق کی طرف گیا ہے۔ آپ کا اس بارے میں کیا اندازہ ہے؟“

”میرا بھی یہی خیال ہے خالدؓ۔“

ابو عبیدہؓ نے ان کی تائید کی۔

”دمشق بہت غیر محفوظ ہے۔ میں نے یزید بن ابوسفیان کے پاس صرف چند محافظ دتے ہی

چھوڑے ہیں۔“

خالدؓ بن ولید نے کہا۔ ”مجھے اجازت ہو تو میں اس کے پیچھے جاؤں۔“

جناب ابو عبیدہؓ نے ان کو اجازت دے دی اور خالدؓ اپنے تیز رفتار دستوں کے ساتھ تو ذر کے تعاقب میں روانہ ہو گئے۔ تو ذر نامعلوم کس راستے سے دمشق گیا کہ خالدؓ انتہائی تیز رفتاری کے باوجود اسے دمشق کے راستے میں نہ پاسکے۔ اور جس وقت وہ دمشق پہنچے تو تو ذر نے دمشق پر حملہ کر دیا تھا اور یزید بن ابوسفیان اپنے چند دستوں کے ساتھ اس کے مقابل ڈٹے ہوئے تھے۔

خالد بن ولید نے جاتے ہی تو ذر پر پشت سے حملہ کر دیا۔ اب تو ذر کی فوج پیچھے ہٹنا شروع ہو گئی۔ آگے سے یزید بن ابوسفیان کے نیزے اس کا سینہ چھلنی کر رہے تھے اور پیچھے سے خالد کی فوج اس کی پشت میں تلواریں اتار رہی تھی۔ تھوڑی ہی دیر کے مقابلے کے بعد تو ذر کا لشکر بھاگ نکلا۔ مگر اُسے فرار کا راستہ نہ ملا اور تمام کا تمام لشکر قتل ہو گیا۔ صرف چند آدمی ہی جان بچا کر بھاگ سکے۔ خود تو ذر بھی میدان جنگ میں مارا گیا۔

یزید بن ابوسفیان اور خالد بن ولید نے نصف نصف مال غنیمت تقسیم کیا۔ پھر خالد اپنی فوج کے ساتھ واپس ابو عبیدہ کے پاس پہنچ گئے۔ جب ہر قتل کو اپنے دونوں لشکروں کی تباہی کا حال معلوم ہوا تو وہ حمص سے بھاگ گیا اور چلتے وقت اپنے عامل سے کہہ گیا کہ۔

”جہاں تک ہو سکے مسلمانوں سے شدید سردی کے موسم میں جنگ کرنے کی کوشش کرنا وہ گرم خطے کے لوگ ہیں۔ سردی کی شدت برداشت نہ کر سکیں گے اس لیے ہو سکتا ہے گھبرا کر واپس چلے جائیں۔“

ابو عبیدہ بعلبک کے راستے حمص روانہ ہوئے۔ انہوں نے سمط بن اسود کنڈی کو ہراول دستے کا سردار بنا کر آگے روانہ کیا اور خالد کو بقاع کی طرف بھیجا۔ جناب خالد اپنے دوستوں کے ساتھ بقاع پہنچے اور پہلے ہی حملے میں اہل بقاع نے ہتھیار ڈال دیئے۔ وہاں کا انتظام درست کرنے کے بعد خالد ابو عبیدہ کے پاس حمص پہنچے اور ان کے لشکر میں پھر شامل ہو گئے۔ مسلمانوں نے حمص کا بڑا سخت محاصرہ کیا۔ یہاں تک کہ کڑا کے کی سردی پڑنے لگی مگر مسلمانوں نے اس کی کوئی پرواہ نہ کی اور ڈٹے رہے۔ حمص والوں کی آخری امید بھی ٹوٹ گئی۔ انہوں نے مجبور ہو کر صلح کی درخواست کی جسے مسلمانوں نے قبول کر لیا اور حمص پر بھی اسلامی پرچم لہرا دیا گیا۔ حمص شام کا بہت پرانا اور مشہور شہر ہے۔ اس کے گرد بڑی مضبوط فصیل بنی ہوئی ہے۔ یہ شہر اور دمشق کے درمیان میں برابر فاصلہ پر واقع ہے۔ حمص ہی میں جناب خالد بن ولید نے اپنی زندگی کے آخری ایام گزارے تھے۔

حمص کے بعد جناب ابو عبیدہ نے حضرت خالد بن ولید کو قنسرین کی فتح پر مامور کیا۔ حضرت خالد ادھر روانہ ہوئے۔ راستے میں حاضر کے مقام پر خالد بن ولید کی رومیوں کے ایک لشکر سے ٹکرائی ہوئی تھی۔ جس کا سردار میناس تھا۔ کہا جاتا ہے کہ قیصر ہرقل کے بعد رومیوں میں یہ شخص سب سے زیادہ طاقتور تھا۔ خالد سے اس کی شدید جنگ ہوئی۔ میناس اور اس کا آدھا لشکر جنگ میں مارا گیا۔ میناس کے مارے جانے کے بعد حاضر والوں کا ایک وفد جناب خالد کے خیمے پر آیا اور

اس نے ان کو بتایا "اے مسلم سردار خالد بن ولید! ہم آپ سے قلعہ نہیں لڑنا چاہتے ہمیں  
میں اس نے آپ کے ساتھ جنگ کرنے پر مجبور کیا تھا اس لئے ہمدان کی جان بچا کر دیجئے"

خالد بن ولید نے ان کی درخواست قبول کر لی اور انہیں چھوڑ کے آگے بڑھ گئے۔ اب وہ  
قلمرین جا رہے تھے۔ قلمرین ملک شام کا ایک صوبہ تھا اور اس صوبے میں اسی نام کا ایک شہر  
ہے۔ حلب سے یہ ایک دن کے فاصلے پر ہے۔ قلمرین والوں کو خالد بن ولید کی آمد کی اطلاع ہو  
چکی تھی اور وہ قلعہ بند ہو کے بیٹھ گئے تھے۔ خالد بن ولید نے ان قلعہ کو پیغام بھیجا کہ

"تمہارے قلعہ بند ہونے کا کوئی فائدہ نہیں۔ اگر تم لوگ آسماں پر بھی پہنچ جاؤ تو خدا تمہیں  
وہاں پہنچا دے گا یا پھر تمہیں ہمارے پاس بھیج دے گا۔"

خالد کے اس اچھوتے پیغام نے قلعہ والوں کو بدحواس کر دیا اور انہوں نے گھبرا کر صلح کی  
درخواست کر دی۔ خالد بن ولید نے صلح کے لیے یہ شرط رکھی کہ قلعہ کی تفصیل منہدم کر دی جائے۔  
قلعہ والوں نے جان کے خوف سے یہ شرط مانتا قبول کر لی۔  
صلح ہو گئی۔

خالد نے تفصیل منہدم کروادی۔

ہر قل تمہیں چھوڑ کے الرعا (اڑیبہ) بھاگ گیا تھا۔ الرعا ہی میں اسے حاضر کے میدان میں  
روی لشکر کی تباہی اور قلمرین کے قلعہ کی تفصیل کو منہدم کئے جانے کی خبریں ملیں۔ اس کی آخری  
امید بھی ختم ہو گئی اور اسے یقین ہو گیا کہ اب شام میں اس کی بادشاہت قائم نہیں رہ سکتی۔ چنانچہ  
وہ انتہائی حسرت و یاس کے عالم میں یہ کہتا ہوا ملک شام سے ہمیشہ ہمیشہ کے لیے رخصت ہو  
گیا۔

"اے شام! رخصت ہونے والا اسلام قبول کر۔"

"یہ ایسی جدائی ہے جس کے بعد ملاقات ممکن نہیں۔"

قلمرین کی فتح کے بعد حضرت خالد مرعش کی جانب روانہ ہوئے۔ مرعش کی فتح میں بھی انہیں  
کوئی دقت پیش نہ آئی۔ مرعش کی فتح پر انہوں نے وہاں کے باشندوں کو شہر بدر کر دیا اور شہر کو  
منہدم کر دیا۔ مرعش کو شہر شام کی سرحد پر واقع ہے۔ مرعش کے بعد خالد بن ولید نے حدیث کا  
مضبوط قلعہ بھی فتح کر ڈالا۔

حضرت عمر نے خالد بن ولید کو معزول کر کے عدسہ کیلئے بھیجا۔ اس سے قلعہ نظر یہ پالت۔ ہر  
صورت تسلیم کرنا پڑتی ہے کہ خالد بن ولید جیسا جرنیل دنیا آج تک پیدا نہ کر سکی اور نہ ہی آئندہ

پیدا کر سکتی تھی۔ حضرت خالد بن ولید سیف اللہ دنیا کے وہ واحد سپہ سالار ہیں جنہوں نے کسی جنگ میں شکست نہیں کھائی۔ وہ جس جنگ میں شریک ہوئے فتح و نصرت نے ان کے قدم چومے۔ ان کی ذہانت اور شجاعت کے اپنے اور غیر سب معترف ہیں۔ یورپ کے بعض مورخین خالد بن ولید کے کارناموں کو دہندلانے کے لیے یہ عذر پیش کرتے ہیں کہ جس دور میں خالد نے فتوحات حاصل کیں اس وقت رومی ریاستیں اور صوبے اپنی خانہ جنگی میں مبتلا تھے۔ اس وجہ سے خالد کو ہر مقام پر کامیابی حاصل ہوئی۔

یہ ایک بھونڈا سا بہانہ ہے۔ تمام بڑی بڑی جنگوں میں خالد بن ولید کا لشکر رومی لشکروں کے ایک چوتھائی سے بھی کم رہا ہے۔ اس کے باوجود خالد نے اپنی جنگی حکمت عملی سے رومیوں پر ہمیشہ کامیابی حاصل کی۔ حضرت خالد بن ولید کا یہ ناول یا تذکرہ اس وقت تک مکمل نہیں ہوتا جب تک خلیفہ دوم جناب حضرت عمر اور جناب خالد کے درمیان اختلاف کو بیان نہ کیا جائے۔ اس لئے کہ سیف اللہ خالد بن ولید ہمارے ناول کے ہیرو ہیں۔ اور ان کی زندگی کے ہر پہلو پر روشنی ڈالنا ہمارا فرض ہے۔

میں اس جگہ بڑے ادب سے یہ عرض کر دوں کہ میں خلیفہ دوم حضرت عمر کا ایک سنی العقیدہ مسلمان ہونے کے ناطے بالکل اسی طرح احترام کرتا ہوں جس طرح آپ انہیں قابل احترام سمجھتے ہیں۔ مگر اس عزت و احترام کے باوجود میں اس قول کو بھی سچا سمجھتا ہوں کہ۔

”ہمارے دین میں بھی جمہوریت موجود ہے۔“

اور شاید اسی کا اثر تھا کہ ایک مرتبہ جب حضرت عمر خطبہ کے منبر پر کھڑے ہوئے تو ایک عام مسلمان نے آپ کا دامن پکڑ کر سوال کیا تھا۔

”اے عمر! مال غنیمت کی تقسیم میں ہر مسلمان کے حصے میں اتنا کم کپڑا آیا تھا کہ اس سے کسی جوان آدمی کا کرتہ بمشکل تیار ہو سکتا تھا مگر آپ کے حصے میں اتنا کپڑا کیسے آیا کہ جس سے آپ نے اتنا ڈھیلا ڈھیلا کرتہ تیار کر لیا؟“

اس کے جواب میں حضرت عمر نے فرمایا۔ ”بے شک میرے حصے میں بھی اتنا ہی کپڑا آیا تھا۔ جتنا تمہیں ملا تھا لیکن میرے بیٹے نے اپنے حصے کا کپڑا بھی مجھے دے دیا تھا اور یہ کرتہ ہم دونوں کے حصوں کے کپڑے سے تیار ہوا ہے۔“

یہ دین میں جمہوریت اور آزادی رائے کی بہترین مثال ہے۔ اسی آزادی رائے کی پیڑ نظر میں اسلام کی ان دو جلیل القدر ہستیوں کے اختلاف کا کچھ ذکر کروں گا مگر یہ ذکر میرے ذاتی

خیالات پر نہیں بلکہ خالص تاریخ دانوں کے بیانات پر مبنی ہے۔ ابن عساکر اور برہان الدین کہتے ہیں۔

”اس ناراضگی کا اصل سبب یہ تھا کہ بچپن میں ایک مرتبہ حضرت عمرؓ اور حضرت خالدؓ بن ولید میں لڑائی ہو گئی جس میں حضرت خالدؓ نے حضرت عمرؓ کی پنڈلی توڑ دی تھی۔“  
اس واقعہ سے حضرت عمرؓ کے دل میں حضرت خالدؓ کی طرف سے جو غصہ پیدا ہوا وہ آخر تک نہیں گیا اور یہی وجہ تھی کہ جب حضرت عمرؓ خلیفہ ہوئے تو سب سے پہلا کام انہوں نے یہ کیا کہ خالدؓ کو معزول کر دیا۔

اس تاریخی فیصلہ کے جواب میں جو دلیلیں پیش کی گئی ہیں ان کی بنیاد مندرجہ ذیل چار باتوں پر رکھی گئی۔

1- حضرت خالدؓ کا مالک بن نویرہ کو قتل کرنا اور اس کی بیوہ سے شادی کرنا۔ اس واقعہ کے پیش آنے پر حضرت عمرؓ نے حضرت ابو بکرؓ سے مطالبہ کیا تھا کہ خالدؓ کو قید کیا جائے اور انہیں معزول کیا جائے مگر حضرت ابو بکرؓ نے اس مطالبہ کو تسلیم نہیں کیا کیونکہ ان کے خیال میں مالک بن نویرہ کا قتل ایک غلط فہمی کی بناء پر ہوا تھا۔ اس لئے اس کا خون بہا حضرت ابو بکرؓ نے بیت المال سے ادا کر دیا تھا۔ اس لئے یہ بات اسی جگہ ختم ہو گئی تھی۔ اسی طرح اس کی بیوہ سے شادی کے سلسلے میں حضرت ابو بکرؓ نے خالدؓ بن ولید کے لیے غصے کا اظہار کیا تھا اور ان سے کہا تھا کہ وہ اسے طلاق دے دیں چنانچہ جناب خالدؓ نے اس جنگ یمامہ کے بعد طلاق دے دی تھی۔ اس طرح حضرت عمرؓ کی ناراضگی کی یہ وجہ بھی وہیں ختم ہو گئی تھی۔

بنو خزیمہ کے قتل کے سلسلے میں بھی حضرت ابو بکرؓ نے جناب خالدؓ کو معاف کر کے خون بہا بیت المال سے ادا کر دیا تھا۔ اس سے بھی خالدؓ پر قتل کا الزام ثابت نہیں ہوتا تھا۔

2- حضرت خالدؓ بن ولید بعض اوقات حضرت ابو بکرؓ کی رائے کے خلاف کوئی کام کر لیا کرتے تھے۔ حضرت عمرؓ یہ برداشت نہیں کر سکتے تھے۔ اختلاف کی اس وجہ پر تو اس وقت غور ہو سکتا تھا جب حضرت خالدؓ نے حضرت عمرؓ کی رائے کے خلاف کوئی کام کیا ہوتا۔ حضرت عمرؓ نے تو خالدؓ بن ولید کو بحیثیت ایک جرنیل کام کرنے کا ایک لمحہ بھی موقع نہیں دیا بلکہ جنگ یرموک کے دوران یہ معلوم کئے بغیر کہ اس وقت ان کا رومیوں سے مقابلہ ہو رہا تھا اور خالدؓ بن ولید اسلامی پانچوں فوجوں کے سپریم کمانڈر تھے۔ ان کو

معزول کر دیا۔ ایسی صورت میں اگر خالدؓ کسی نادانی کا ثبوت دیتے تھے خدا نخواستہ لشکر اسلام سے الگ ہو جاتے تو جنگ پر موک کا نتیجہ کچھ اور بھی ہو سکتا تھا۔

3- اختلاف کی تیسری وجہ یہ بیان کی گئی ہے کہ حضرت خالدؓ حضرت ابو بکرؓ کو جذبہ، لگان اور دیگر محصولات کا جو لوگوں سے وصول ہوتے تھے کوئی حساب نہ بھیجتے تھے۔ یہ وجہ بھی نمبر 2 کی بے بنیاد ہے۔ اس کا جواب بھی تاریخوں ہی میں موجود ہے۔ حضرت عمرؓ نے خالدؓ بن ولید کو موقع ہی کب دیا تھا کہ وہ اپنی دیانتداری ثابت کرتے۔ انہوں نے اپنا پہلا فرمان ہی خالدؓ بن ولید کی معزولی کا جاری کیا تھا۔

4- عوام کا حضرت خالدؓ پر بھروسہ کرنا بھی ان کی معزولی کا سبب بنا۔ یہ سبب بھی عقل سے بالاتر ہے۔ اس لئے کہ عوام یا لشکر کا کسی ایک کمانڈر پر اعتماد اور بھروسہ تو اس کی کمال اہلیت کی نشانی ہے۔ یہ کہنا کہ فتح و نصرت صرف امداد خداوندی پر مبنی ہے۔ خالدؓ کی شجاعت اور بہادری پر نہیں۔ اس بات میں بھی کوئی صداقت نہیں کیونکہ خداوند تعالیٰ اپنی نصرت لشکر اسلام اور اس کے مجاہدین کی ذہانت اور شجاعت ہی کے ذریعہ نازل فرماتا ہے۔ حضرت خالدؓ نے کبھی نہیں کہا کہ وہ فتح اپنے قوت بازو سے حاصل کرتے ہیں۔ وہ جنگ سے پہلے ”نصرت خداوندی“ کے لیے دعا کرتے تھے۔

اوپر جو کچھ کہا گیا ہے یہ سب تاریخی واقعات اور ٹھوس شہادتیں ہیں۔ ان شہادتوں کو ذیل میں درج کیا جا رہا ہے۔

ابن اثیر کہتے ہیں۔

1- حضرت عمرؓ کا قاصد جنگ یرموک کے دوران حضرت ابو بکرؓ کی وفات اور خالدؓ بن ولید کی معزولی اور ابو عبیدہؓ کی امارت کی خبر لایا تھا۔

2- یعقوبی کہتے ہیں۔

حضرت عمرؓ نے اپنے غلام یرفا کے ہاتھ حضرت ابو بکرؓ کی وفات کی خبر اور شداد بن اداس کے ہاتھ خالدؓ بن ولید کی جگہ ابو عبیدہؓ کو شام کا امیر اور سپہ سالار بنانے کا حکم بھیجا تھا۔

3- معجم البلدان میں جہاں جنگ یرموک کا ذکر ہے۔ وہاں لکھا ہے۔

”اس روز قاصد حضرت ابو بکرؓ کی وفات حضرت عمرؓ کی خلافت کی خبر، تمام شام کے لیے ابو عبیدہؓ کی امارت اور خالدؓ کی معزولی کا حکم لایا تھا۔“

44- تاریخ سے یہ بھی معلوم ہوتا ہے کہ حضرت عمرؓ نے حضرت خالدؓ بن ولیدؓ کو کم از کم دو مرتبہ ان کے عہدوں سے معزول کیا۔

پہلی مرتبہ جنگ یرموک کے موقع پر خالدؓ کو اس عراقی لشکر کی قیادت سے معزول کیا جو آپ کے ساتھ عراق سے آیا تھا اور حضرت ابو عبیدہؓ کو ان تمام افواج کا جو مختلف امرالکی سرکردگی میں شام سے عراق میں موجود تھیں۔ سپہ سالار مقرر کر کے خالدؓ کو ان کے تحت کر دیا۔

بعد میں جب قنسرین فتح ہوا تو حضرت عمرؓ نے خالدؓ کو وہاں متعین کیا مگر ابو عبیدہؓ کے ماتحت، پھر کچھ عرصہ بعد وہاں سے بھی معزول کر دیا گیا۔ یہ واقعہ کچھ اس طرح ظہور پذیر ہوا کہ جب حضرت عمرؓ بیت المقدس تشریف لائے تو حضرت خالدؓ قنسرین سے ان سے ملنے کے لیے جا رہے تھے۔ حضرت عمرؓ کی مدینہ واپسی کے بعد خالدؓ وہاں سے بہت سا سامان لے کر قنسرین لوٹے۔

جب شہر میں شہرت ہوئی کہ خالدؓ بہت سامان لے کر آئے ہیں تو ایک شاعر اشعث بن قیس کے منہ میں پانی بھر آیا۔ اس نے حضرت خالدؓ کی شان میں لیک تصیدہ کہہ کر انہیں سنایا۔ آپ نے اسے دس ہزار درہم عطا کئے۔

اس بخشش کی خبر حضرت عمرؓ کو پہنچی تو انہوں نے حضرت ابو عبیدہؓ کو ایک خط لکھا جس میں انہیں حکم دیا کہ خط پہنچنے پر خالدؓ کی ٹوپی ان کے سر سے اتار لیں اور علامہ ان کے گلے میں ڈال کر دریافت کریں کہ اشعث کو رقم انہوں نے کہاں سے دی ہے۔ اگر مسلمانوں کے مال سے دی ہے تو خیانت کی ہے اور اگر اپنے پاس سے دی ہے تو اسراف کیا ہے۔ دونوں حالتوں میں وہ معزولی کے سزا دار ہیں۔ انہیں معزول کر کے ان کا کام خود سنبھال لو۔

ابو عبیدہؓ نے اور باتوں میں تو خلیفہ دوم کے حکم کی تعمیل کر دی مگر خالدؓ کو یہ نہ بتایا کہ انہیں معزول کر دیا گیا ہے۔ خالدؓ بھی اس شش و پنج میں تھے کہ نہ معلوم انہیں معزول کیا جا چکا ہے یا نہیں؟

حضرت عمرؓ کو فوراً گمان ہوا کہ ابو عبیدہؓ نے خالدؓ کو معزول نہیں کیا۔ اس پر انہوں نے خط بھیج کر خالدؓ کو مدینہ طلب کیا۔ حضرت عمرؓ وہ خط لے کر ابو عبیدہؓ کے پاس گئے۔ اس وقت انہوں نے خالدؓ کو بتایا کہ ان کے پاس معزولی کا حکم کیا تھا مگر انہوں نے خالدؓ کو



رجح نہ پہنچانا چاہا۔ اور انہیں نہیں بتایا۔ خالد وہاں سے رخصت ہو کے قلمبر سین آئے۔ اپنے رفقاء کے سامنے ایک خطبہ دیا۔ وہاں سے حمص پہنچے۔ وہاں بھی ایک خطبہ دیا۔ پھر مدینہ کا رخ کیا۔

خالد حضرت عمرؓ کے پاس گئے اور کہا۔ ”آپ نے میرے معاملہ میں زیادتی سے کام لیا ہے۔“

حضرت عمرؓ نے دریافت کیا۔ ”تمہارے پاس اتنی دولت کہاں سے آئی۔“  
حضرت خالدؓ نے جواب دیا۔ ”یہ رقم میں نے مال غنیمت کے حصوں سے جمع کی ہے۔“ حضرت خالدؓ نے یہ بھی کہا۔ ”مگر میرے پاس ساٹھ ہزار درہم سے زیادہ رقم نکلی تو میں وہ فال تو رقم آپ کے حوالے کر دوں گا۔“

چنانچہ رقم گنوائی گئی اس میں بیس ہزار درہم زائد نکلے۔ حضرت عمرؓ نے وہ رقم بیت المال میں جمع کرا دی۔

مدینہ سے حضرت خالدؓ حمص چلے گئے اور پھر واپس نہیں آئے۔ یہ بات بھی قابل غور ہے کہ خالدؓ بن ولید کو مدینہ النبی کے بجائے حمص میں مستقل سکونت کیوں اختیار کرنا پڑی۔



اپنی معزولی کے بعد جناب خالدؓ بن ولید کو اکثر یہ کہتے ہوئے سنا گیا۔  
”تعریف اس خدا کے زیبا ہے جس نے ابو بکرؓ کو وفات دی۔ وہ مجھے عمرؓ سے زیادہ محبوب تھے۔ اور تعریف اس خدا کے لیے زیبا ہے جس نے عمرؓ کو حاکم بنایا۔ وہ مجھے ابو بکرؓ کے مقابلہ میں ناپسند تھے مگر پھر مجھ سے جبراً ان سے محبت کرائی۔“

(خالدؓ سیف اللہ ابو زید شبلی)

تاریخ میں حضرت عمرؓ کا یہ قول درج ہے کہ حضرت خالدؓ کے مدینہ تشریف لانے پر حضرت عمرؓ نے بد ملا فرمایا تھا۔

”تم نے بہت سے کارہائے نمایاں سرانجام دیئے اور کوئی شخص بھی تمہارے جیسے کار نامے سرانجام نہیں دے سکا لیکن اصل بات یہی ہے کہ قومیں کچھ نہیں کرتیں جو کچھ کرتا ہے اللہ تعالیٰ کرتا ہے۔“

(خالدؓ سیف اللہ: ابو زید شبلی)

حضرت خالد بن ولید سیف اللہ نے ۲۱ ہجری میں ملک شام کے شہر حمص میں وفات پائی۔ جہاں آپ مستقلاً آباد ہو گئے تھے۔ حمص میں آپ، آپ کی بیوی اور بیٹے عبدالرحمن کی قبریں بھی ہیں۔ خالد کی قبر کے قریب ہی عیاض بن غنم کی قبر بھی ہے۔

حضرت خالد بن ولید کی کئی بیویاں تھیں جن سے کثیر اولاد پیدا ہوئی۔ آپ کے ایک بیٹے سلیمان تھے۔ انہی کی وجہ سے حضرت خالد گنیت ابو سلیمان تھی۔ ایک بیٹے عبداللہ تھے۔ جو عراق میں شہید ہوئے۔ دو بیٹے عبدالرحمن اور مہاجر تھے۔ جنہوں نے خاص شہرت حاصل کی۔ یہ دونوں حیات رسول اللہ صلی اللہ علیہ وآلہ وسلم میں بہت کمسن تھے۔ جب حضرت علی کرم اللہ وجہہ اور امیر معاویہ میں اختلاف ہوا تو عبدالرحمن معاویہ سے مل گئے اور مہاجر حضرت علی کے ساتھ ہو گئے۔ مہاجر جنگ صفین میں شہید ہوئے۔ عبدالرحمن بہت بہادر تھے۔ اور بہت نام کمایا۔

جب امیر معاویہ نے اپنے خطبہ میں لوگوں سے پوچھا۔ ”مجھے بتاؤ میں اپنے بعد تمہارا حاکم کس شخص کو مقرر کر دوں؟“

لوگوں نے متفقہ طور پر کہا۔ ”عبدالرحمن بن خالد کو مقرر کر دیجئے۔“

اس جواب پر امیر معاویہ کو غصہ آ گیا اور انہوں نے عبدالرحمن بن خالد کو یہودی طبیب ابن اثال کے ذریعے شربت میں ذہر پلوا دیا۔ جس سے وہ جاں بحق ہو گئے۔ اس یہودی سے عبدالرحمن کے بیٹے خالد نے انتقام لیا اور اسے قتل کر دیا۔

کہتے ہیں کہ طاعون کی وبا میں خالد بن ولید کی باقی اولادوں کا خاتمہ ہو گیا اور ان میں سے کوئی زندہ نہ بچا۔

الماس ایم اے





الماس ایم اے کی تاریخی کتب

مکتبہ المدینہ

سرکل روڈ چوکے اردو بازار لاہور فون: 042-37668958  
042-37652546